

॥१॥















पशुवेश्याभिगमने प्राजापत्यं विधीयते ॥  
 गवां गमने मनुप्रोक्तं व्रतं चांद्रायणं चरेत् ॥ २६८ ॥  
 अमानुषीषु गोवर्जमुदक्यायामयोनिषु ॥  
 रेतः सिक्त्वा जले चैव कृच्छ्रं सांतपनं चरेत् २६९ ॥  
 उदक्यां सूतिकां वापि अंत्यजां स्पृशते यदि ॥  
 त्रिरात्रेणैव शुद्धिः स्याद्विधिरेष पुरातनः ॥ २७० ॥  
 संसर्गे यदि गच्छेच्चेदुदक्यया तथांत्यजैः ॥  
 प्रायश्चिती स विज्ञेयः पूर्वं स्नानं समाचरेत् ॥ २७१ ॥  
 एकरात्रं चरेन्मूत्रं पुरीषं तु दिनत्रयम् ॥  
 दिनत्रयं तथा पाने मैथुने पंच सप्त वा ॥ २७२ ॥  
 स्मृत्यंतरम् ।

अंगीकारेण ज्ञातीनां ब्राह्मणानुग्रहेण च ॥  
 पूयंते तत्र पापिष्ठा महापातकिनोऽपि ये ॥ २७३ ॥  
 भोजने तु प्रसक्तानां प्राजापत्यं विधीयते ॥  
 दंतकाष्ठे त्वहोरात्रमेष शौचविधिः स्मृतः ॥ २७४ ॥  
 रजस्वला यदा स्पृष्टा श्वानचंडालवायसैः ॥  
 निराहारा भवेत्तावत्स्नात्वा कालेन शुद्ध्यति ॥ २७५ ॥  
 रजस्वला यदा स्पृष्टा उष्ट्रजंबुकशंबरैः ॥  
 पंचरात्रं निराहारा पंचगव्येन शुद्ध्यति ॥ २७६ ॥

१ मूत्रं गोमूत्रम् । २ पुरीषं गोमयम् ।



( ३० )

## अष्टादशस्मृतयः ।

स्पृष्टा रजस्वलान्योन्यं ब्राह्मण्या ब्राह्मणी च या ॥  
 एकरात्रं निराहारा पंचगव्येन शुद्ध्यति ॥ २७७ ॥  
 स्पृष्टा रजस्वलान्योन्यं ब्राह्मण्या क्षत्रियी च या ॥  
 त्रिरात्रेण विशुद्धिः स्याद्ब्रह्मस्य वचनं यथा ॥ २७८ ॥  
 स्पृष्टा रजस्वलान्योन्यं ब्राह्मण्या वैश्यसंभवा ॥  
 चतुरात्रं निराहारा पंचगव्येन शुद्ध्यति ॥ २७९ ॥  
 स्पृष्टा रजस्वलान्योन्यं ब्राह्मण्या शूद्रसंभवा ॥  
 षड्रात्रेण विशुद्धिः स्याद्ब्राह्मणी कामकारतः ॥ २८० ॥  
 अकामतश्चरेदूर्ध्वं ब्राह्मणी सर्वतः स्पृशेत् ॥  
 चतुर्णामपि वर्णानां शुद्धिरेषा प्रकीर्तिता ॥ २८१ ॥  
 उच्छिष्टेन तु संस्पृष्टो ब्राह्मणो ब्राह्मणेन यः ॥  
 भोजने मूत्रचारे च शंखस्य वचनं यथा ॥ २८२ ॥  
 स्नानं ब्राह्मणसंस्पर्शं जपहोमौ तु क्षत्रिये ॥  
 वैश्ये नक्तं च कुर्वीत शूद्रे चैव उपोषणम् ॥ २८३ ॥  
 चर्मके रजके वैश्ये धीवरे नटके तथा ॥  
 एतान्स्पृष्ट्वा द्विजो मोहादाचामेत्प्रयतोऽपिसन् ॥ २८४ ॥  
 एतैः स्पृष्ट्वा द्विजो नित्यमेकरात्रं पयः पिबेत् ॥  
 उच्छिष्टैस्तैस्त्रिरात्रं स्याद्धृतं प्राश्य विशुद्ध्यति ॥ २८५ ॥  
 यस्तुच्छायां श्वपाकस्य ब्राह्मणस्त्वधिगच्छति ॥  
 तत्र स्नानं प्रकुर्वीत घृतं प्राश्य विशुद्ध्यति ॥ २८



पतन्ति पितरस्तस्य ब्रह्मलोके गता अपि॥ ३०६ ॥  
 पक्षे वा यदि वा मासे यस्य नाशन्ति वै द्विजाः ॥  
 भुक्त्वा दुरात्मनस्तस्य द्विजश्चांद्रायणं चरेत् ॥ ३०७ ॥  
 एकादशाहेऽहोरात्रं भुक्त्वा संचयने त्र्यहम् ॥  
 उपोष्य विधिवद्विप्रः कूष्मांडी जुहुयाद् घृतम् ॥ ३०८ ॥  
 यन्न वेदध्वनिश्चांतं न च गोभिरलंकृतम् ॥  
 यन्न बालैः परिवृतं श्मशानमिव तद्गृहम् ॥ ३०९ ॥  
 हास्येऽपि बहवो यत्र विना धर्मं वदन्ति हि ॥  
 विनापि धर्मशास्त्रेण स धर्मः पावनः स्मृतः ॥ ३१० ॥  
 हीनवर्णे च यः कुर्यादज्ञानादभिवादनम् ॥  
 तत्र स्नानं प्रकुर्वीत घृतं प्राश्य विशुद्ध्यति ॥ ३११ ॥  
 समुत्पन्ने यदा स्नाने भुंक्ते वापि पिबेद्यदि ॥  
 गायत्र्यष्टसहस्रं तु जपेत्स्नात्वा समाहितः ॥ ३१२ ॥  
 अंगुल्या दंतकाष्ठं च प्रत्यक्षं लवणं तथा ॥  
 मृत्तिकाभक्षणं चैव तुल्यं गोमांसभक्षणम् ॥ ३१३ ॥  
 दिवा कपित्थच्छायायां रात्रौ दधि शमीषु च ॥  
 कार्पासं दंतकाष्ठं च विष्णोरपि श्रियं हरेत् ॥ ३१४ ॥  
 शूर्पवातो नखाग्रांबु स्नानवस्त्रं घटोदकम् ॥  
 मार्जनीरजः केशांबु देवतायतनोद्भवम् ॥ ३१५ ॥



तेनावगुंठितं तेषु गंगांभःप्लुत एव सः ॥  
 मार्जनीरेणुकेशांबु हन्ति पुण्यं दिवाकृतम् ॥ ३१६ ॥  
 मृत्तिकाः सप्त न ग्राह्या वल्मीके ऊषरस्थले ॥  
 अंतर्जले इमशानान्ते वृक्षमूले सुरालये ॥ ३१७ ॥  
 वृषभैश्च तथोत्खाते श्रेयस्कामैः सदा बुधैः ॥  
 शुचौ देशे तु संग्राह्या शर्कराश्मविर्जिता ॥ ३१८ ॥  
 पुरीषे भैथुने होमे प्रस्त्रावे दंतधावने ॥  
 स्नानभोजनजाप्येषु सदा मौनं समाचरेत् ॥ ३१९ ॥  
 यस्तु संवत्सरं पूर्णं भुंक्ते मौनेन सर्वदा ॥  
 युगकोटिसहस्रेषु स्वर्गलोके महीयते ॥ ३२० ॥  
 स्नानं दानं जपं होमं भोजनं देवतार्चनम् ॥  
 प्रौढपादो न कुर्वीत स्वाध्यायं पितृतर्पणम् ॥ ३२१ ॥  
 सर्वस्वमपि यो दद्यात्पातयित्वा द्विजोत्तमम् ॥  
 नाशयित्वा तु तत्सर्वं भ्रूणहत्याफलं भवेत् ॥ ३२२ ॥  
 ग्रहणोद्वाहसंक्रांतौ स्त्रीणां च प्रसवे तथा ॥  
 दानं नैमित्तिकं ज्ञेयं रात्रावपि प्रशस्यते ॥ ३२३ ॥  
 क्षौमजं वाथ कार्पासं पट्टसूत्रमथापि वा ॥  
 यज्ञोपवीतं यो दद्याद्द्विजदानफलं लभेत् ॥ ३२४ ॥  
 कांस्यस्य भाजनं दद्याद्द्यूतपूर्णं सुशोभनम् ॥  
 तथा भक्त्या विधानेन अग्निष्टोमफलं लभेत् ॥ ३२५ ॥



आद्धकाले तु यो दद्याच्छोभने च उपानहौ ॥  
 स गच्छन्नन्यमार्गेऽपि अश्वदानफलं लभेत् ॥ ३२६ ॥  
 तैलपात्रं तु यो दद्यात्संपूर्णं तु समाहितः ॥  
 स गच्छति ध्रुवं स्वर्गे नरो नास्त्यत्र संशयः ॥ ३२७ ॥  
 दुर्भिक्षे अन्नदाता च सुभिक्षे च हिरण्यदः ॥  
 पानप्रदस्त्वरण्ये तु स्वर्गे लोके महीयते ॥ ३२८ ॥  
 यावदर्धप्रसूता गौस्तावत्सा पृथिवी स्मृता ॥  
 पृथिवी तेन दत्ता स्यादीदृशी गां ददाति यः ॥ ३२९ ॥  
 तेनाग्नयो हुताः सम्यक्पितरस्तेन तर्पिताः ॥  
 देवाश्च पूजिताः सर्वे यो ददाति गवात्रिकम् ॥ ३३० ॥  
 जन्मप्रभृति यत्पापं मातृकं पैतृकं तथा ॥  
 तत्सर्वं नश्यति क्षिप्रं वस्त्रदानान्न संशयः ॥ ३३१ ॥  
 कृष्णाजिनं तु यो दद्यात्सर्वोपस्करसंयुतम् ॥  
 उद्धरेन्नरकस्थानात्कुलान्येकोत्तरं शतम् ॥ ३३२ ॥  
 आदित्यो वरुणो विष्णुर्ब्रह्मा सोमो हुताशनः ॥  
 शूलपाणिस्तु भगवानभिनन्दति भूमिदम् ॥ ३३३ ॥  
 बालुकानां कृता राशिर्यावत्सप्तार्धमंडलम् ॥  
 गते वर्षशते चैव पलमेकं विशीर्यति ॥ ३३४ ॥  
 क्षयं च दृश्यते तस्य कन्यादाने न चैव हि ॥



( ३६ )

अष्टादशस्मृतयः ।

आतुरे प्राणदाता च त्रीणि दानफलानि च ॥ ३३५ ॥  
 सर्वेषामेव दानानां विद्यादानं ततोधिकम् ॥ ३३६ ॥  
 पुत्रादिस्वजने दद्याद्विप्राय च न कैतवे ॥  
 सकामः स्वर्गमाप्नोति निष्कामो मोक्षमाप्नुयात् ३३७ ॥  
 ब्राह्मणे वेदविदुषि सर्वशास्त्रविशारदे ॥  
 मातृपितृपरे चैव ऋतुकालाभिगामिनि ॥ ३३८ ॥  
 शीलचारित्रसंपूर्णे प्रातःस्नानपरायणे ॥  
 तस्यैव दीयते दानं यदीच्छेच्छेय आत्मनः ॥ ३३९ ॥  
 संपूज्य विदुषो विप्रानन्येभ्योऽपि प्रदीयते ॥  
 तत्कार्यं नैव कर्तव्यं न दृष्टं न श्रुतं मया ॥ ३४० ॥  
 अतःपरं प्रवक्ष्यामि श्राद्धकर्मणि ये द्विजाः ॥  
 पितृणामक्षयं दानं दत्तं येषां तु निष्फलम् ॥ ३४१ ॥  
 न हीनाङ्गो न रोगी च श्रुतिस्मृतिविवर्जितः ॥  
 नित्यं चानृतवादी च तांस्तु श्राद्धे न भोजयेत् ३४२ ॥  
 हिंसारतं च कपटमुपगुह्य श्रुतं च यः ॥  
 किंकरं कपिलं काणं श्वित्रिणं रोगिणं तथा ॥ ३४३ ॥  
 दुश्चर्माणं शीर्णकेशं पांडुरोगं जटाधरम् ॥  
 भारवाहिनं रौद्रं च द्विभार्यं वृषलीपतिम् ॥ ३४४ ॥  
 भेदकारी भवेच्चैव बहुपीडाकरोपि वा ॥

१ त्रीणि-धर्मार्थकामरूपाणि ।



हीनातिरिक्तगात्रो वा तमप्यपनयेत्तथा ॥ ३४५ ॥  
 बहुभोक्ता दिनमुखो मत्सरी कूरबुद्धिमान् ॥  
 एतेषां नैव दातव्यः कदाचित्तु प्रतिग्रहः ॥ ३४६ ॥  
 अथ चेन्मंत्रविद्युक्तः शारिरैः पंक्तिदूषणैः ॥  
 अदृष्यं तं यमः प्राह पंक्तिपावन एव सः ॥ ३४७ ॥  
 श्रुतिः स्मृतिश्च विप्राणां नयने द्वे प्रकीर्तिते ॥  
 काणः स्यादेकहीनोपि द्वाभ्यामंधः प्रकीर्तितः ३४८ ॥  
 न श्रुतिर्न स्मृतिर्यस्य न शीलं न कुलं यतः ॥  
 तस्य श्राद्धं न दातव्यं त्वंधकस्यात्रिब्रवीत् ॥ ३४९ ॥  
 तस्माद्वेदेन शास्त्रेण ब्राह्मण्यं ब्राह्मणस्य तु ॥  
 न चैकेनैव वेदेन भगवानत्रिब्रवीत् ॥ ३५० ॥  
 योगस्यैर्लोचनैर्युक्तः पादाग्रं च प्रपश्यति ॥  
 लौकिकज्ञैश्च शास्त्रोक्तं पश्येच्चैषोऽधरोत्तरम् ॥ ३५१ ॥  
 वेदैश्च ऋषिभिर्गतिं दृष्टिमाञ्छास्त्रवेदवित् ॥  
 व्रतिनं च कुलीनं च श्रुतिस्मृतिरतं सदा ॥  
 तादृशं भोजयेच्छ्राद्धे पितृणामक्षयं भवेत् ॥ ३५२ ॥  
 यावतो ग्रसते ग्रासान्पितृणां दीप्ततेजसाम् ॥  
 पिता पितामहश्चैव तथैव प्रपितामहः ॥ ३५३ ॥  
 नरकस्था विमुच्यन्ते ध्रुवं यांति त्रिविष्टपम् ॥  
 तस्माद्विप्रं परीक्षेत श्राद्धकाले प्रयत्नतः ॥ ३५४ ॥



न निर्वपति यः श्राद्धं प्रमीतपितृको द्विजः ॥  
 इन्दुक्षये मासिमासि प्रायश्चित्ती भवेत्तु सः ॥ ३५५ ॥  
 सूर्ये कन्यागते कुर्याच्छ्राद्धं यो न गृहाश्रमी ॥  
 धनं पुत्राः कुलं तस्य पितृनिःश्वासपीडया ॥ ३५६ ॥  
 कन्यागते सवितरि पितरो यांति सत्सुतान् ॥  
 शून्या प्रेतपुरी सर्वा यावद्वृश्चिकदर्शनम् ॥ ३५७ ॥  
 ततो वृश्चिकसंप्राप्तौ निराशाः पितरो गताः ॥  
 पुनः स्वभवनं यांति शापं दत्त्वा सुदारुणम् ॥ ३५८ ॥  
 पुत्रं वा भ्रातरं वापि दौहित्रं पौत्रकं तथा ॥  
 पितृकार्ये प्रसक्ता ये ते यांति परमां गतिम् ॥ ३५९ ॥  
 यथा निर्मथनादग्निः सर्वकाष्ठेषु तिष्ठति ॥  
 तथा संदश्यते धर्मः श्राद्धदानान्न संशयः ॥ ३६० ॥  
 यः प्राप्नोति तदा सर्वं कन्यागते च गंगया ॥  
 सर्वशास्त्रार्थगमनं सर्वतीर्थावगाहनम् ॥ ३६१ ॥  
 सर्वयज्ञफलं विद्याच्छ्राद्धदानान्न संशयः ॥ ३६२ ॥  
 महापातकसंयुक्तो यो युक्तश्चोपपातकैः ॥  
 धनैर्मुक्तो यथा भानू राहुमुक्तश्च चंद्रमाः ॥ ३६३ ॥  
 सर्वपापविनिर्मुक्तः संतापं च विलंघयेत् ॥  
 सर्वसौख्यमयं प्राप्तः श्राद्धदानान्न संशयः ॥ ३६४ ॥  
 सर्वेषामेव दानानां श्राद्धदानं विशिष्यते ॥

१ नव्यतीतिशेषः ।



मेरुतुल्यं कृतं पापं श्राद्धदानं विशोधनम् ॥ ३६५ ॥  
 श्राद्धं कृत्वा तु मर्त्यो वै स्वर्गलोके महीयते ॥  
 अमृतं ब्राह्मणस्यान्नं क्षत्रियान्नं पयः स्मृतम् ॥ ३६६ ॥  
 वैश्यस्य चान्नमेवाज्यं शूद्रान्नं रुधिरं भवेत् ॥  
 एतत्सर्वं मया ख्यातं श्राद्धकाले समुत्थिते ॥ ३६७ ॥  
 वैश्वदेवे च होमे च देवताभ्यर्चने जपेत् ॥  
 अमृतं तेन विप्रान्नमृग्यजुःसामसंस्कृतम् ॥ ३६८ ॥  
 व्यवहारानुपूर्व्येण धर्मेण बलिभिर्जितम् ॥  
 क्षत्रियान्नं पयस्तेन घृतान्नं यज्ञपालने ॥ ३६९ ॥  
 देवो मुनिर्द्विजो राजा वैश्यः शूद्रो निषादकः ॥  
 पशुर्ल्लेच्छोऽपि चंडालो विप्रा दशविधाः स्मृताः ३७० ॥  
 संख्या स्नानं जपं होमं देवतानित्यपूजनम् ॥  
 अतिथिं वैश्वदेवं च देवब्राह्मण उच्यते ॥ ३७१ ॥  
 शाके पत्रे फले मूले वनवासे सदा रतः ॥  
 निरतोऽहरहः श्राद्धे स विप्रो मुनिरुच्यते ॥ ३७२ ॥  
 वेदांतं पठते नित्यं सर्वसंगं परित्यजेत् ॥  
 सांख्ययोगविचारस्थः स विप्रो द्विज उच्यते ॥ ३७३ ॥  
 अस्त्राहताश्च धन्वानः संग्रामे सर्वसंमुखे ॥  
 आरंभे निर्जिता येन स विप्रः क्षत्र उच्यते ॥ ३७४ ॥

१ वैश्यान्नमितिशेषः ।



कृषिकर्मरतो यश्च गवां च प्रतिपालकः ॥

वाणिज्यव्यवसायश्च स विप्रो वैश्य उच्यते ॥ ३७५ ॥

लाक्षालवणसंमिश्रं कुसुंभं क्षीरसर्पिवः ॥

विक्रेता मधुमांसानां स विप्रः शूद्र उच्यते ॥ ३७६ ॥

चोरश्च तस्करश्चैव सूचको दंशकस्तथा ॥

मत्स्यमांसे सदा लुब्धो विप्रो निषाद उच्यते ॥ ३७७ ॥

ब्रह्मतत्त्वं न जानाति ब्रह्मसूत्रेण गर्वितः ॥

तेनैव स च पापेन विप्रः पशुरुदाहृतः ॥ ३७८ ॥

वापोकूपतडागानामारामस्य सरःसु च ॥

निशंकं रोधकश्चैव स विप्रो म्लेच्छ उच्यते ॥ ३७९ ॥

क्रियाहीनश्च सूखश्च सर्वधर्मविवर्जितः ॥

निर्दयः सर्वभूतेषु विप्रश्चंडाल उच्यते ॥ ३८० ॥

वेदैर्विहीनाश्च पठन्तिः शास्त्रं शास्त्रेणहीनाश्च पुराणपाठाः ॥

पुराणहीना कृषिणो भवन्ति अष्टास्ततो भागवता भवन्ति ३८१ ॥

ज्योतिर्विदो ह्यथर्वाणैः कीराः पौराणपाठकाः ॥

श्राद्धयज्ञे महादाने वरणीयाः कदा च न ॥ ३८२ ॥

श्राद्धे च पितरो धीरं दानं चैव तु निष्फलम् ॥

यज्ञे च फलहानिः स्यात्तस्मात्तान्परिवर्जयेत् ॥ ३८३ ॥

आविकश्चित्रकारश्च वैद्यो नक्षत्रपाठकः ॥

१ धीरं नरकं व्रजन्तीतिशेषः ।



चतुर्विंशति न पूज्यंते बृहस्पतिसमा यदि ॥ ३८४ ॥  
 मागधो माथुरश्चैव कापटः कीटकानजौ ॥  
 पंच विंशति न पूज्यंते बृहस्पतिसमा यदि ॥ ३८५ ॥  
 क्रयक्रीता च या कन्या पत्नी सा न विधीयते ॥  
 तस्यां जाताः सुतास्तेषां पित्रपिंडं न विद्यते ॥ ३८६ ॥  
 अष्टशल्यागतो नीरं पाणिना पिबते द्विजः ॥  
 सुरापानेन तत्तुल्यं तुल्यं गोमांसभक्षणम् ॥ ३८७ ॥  
 ऊर्ध्वजंघेषु विप्रेषु प्रक्षाल्य चरणद्वयम् ॥  
 तावच्चंडालरूपेण यावद्भंगां न मज्जति ॥ ३८८ ॥  
 दीपशय्यासनच्छायां कार्पासं दंतधावनम् ॥  
 अजाखुररजःस्पर्शः शक्रस्यापि श्रियं हरेत् ॥ ३८९ ॥  
 गृहादशगुणं कूपं कूपादशगुणं तटम् ॥  
 तटादशगुणं नद्यां गङ्गासंख्या न विद्यते ॥ ३९० ॥  
 स्रवद्यद्वाह्मणं तोयं रहस्यं क्षत्रियं तथा ॥  
 वापी कूपे तु वैश्यस्य शौद्रं भांडोदकं तथा ॥ ३९१ ॥  
 तीर्थस्नानं महादानं यच्चान्यतिलतर्पणम् ॥  
 अब्दमेकं न कुर्वीत महागुरुनिपाततः ॥ ३९२ ॥  
 गंगा गया त्वमावास्या वृद्धिश्चाद्धे क्षयेऽहनि ॥  
 मघा पिंडप्रदानं स्यादन्यत्र परिवर्जयेत् ॥ ३९३ ॥  
 घृतं वा यदिवा तैलं पयो वा यदि वा दधि ॥



( ४२ )

अष्टादशस्मृतयः ।

चत्वारो ह्याज्यसंस्थाना हृतं नैव तु वर्जयेत् ॥३९४॥

श्रुत्वेतानृषयो धर्मान्भाषितानत्रिणा स्वयम् ॥

इदमृचुर्महात्मानं सर्वे ते धर्मनिष्ठिताः ॥ ३९५ ॥

य इदं धारयिष्यन्ति धर्मशास्त्रमतंद्रिताः ॥

इह लोके यशः प्राप्य ते यास्यन्ति त्रिविष्टपम् ॥३९६॥

विद्यार्थी लभते विद्यं धनकामो धनानि च ॥

आयुष्कामस्तथैवायुः श्रीकामो महतीं श्रियम् ॥३९७॥

इति श्रीमदत्रिमहर्षिस्मृतिः समाप्ता ॥ १ ॥





॥ श्रीः ॥

## विष्णुस्मृतिः २.

प्रथमोऽध्यायः १.

श्रीगणेशाय नमः ॥ अथ विष्णुप्रोक्तधर्मशास्त्रप्रारंभः ॥  
विष्णुमेकाग्रमासीनं श्रुतिस्मृतिविशारदम् ॥  
पप्रच्छुर्मुनयः सर्वे कलापग्रामवासिनः ॥ १ ॥  
कृते युगे ह्यपक्षीणे लुप्तो धर्मस्सनातनः ॥  
तत्र वै शीर्यमाणे च धर्मो न प्रतिमार्गितः ॥ २ ॥  
त्रेतायुगेऽथ संप्राप्ते कर्तव्यश्चास्य संग्रहः ॥  
यथा संप्राप्यतेऽस्माभिस्तत्त्वन्नो वक्तुमर्हसि ॥ ३ ॥  
वर्णाश्रमाणां यो धर्मो विशेषश्चैव यः कृतः ॥  
भेदस्तथैव चैषां यस्तन्नो ब्रूहि द्विजोत्तम ॥ ४ ॥  
ऋषीणां समवेतानां त्वमेव परमो मतः ॥  
धर्मस्येह समस्तस्य नान्यो वक्तास्ति सुव्रत ॥ ५ ॥  
श्रुत्वा धर्मं चरिष्यामो यथावत्परिभाषितम् ॥  
तस्माद्ब्रूहि द्विजश्रेष्ठ धर्मकामा इमे द्विजाः ॥ ६ ॥  
इत्युक्तो मुनिभिस्तैस्तु विष्णुः प्रोवाच तांस्तदा ॥  
अनघाः श्रूयतां धर्मो वक्ष्यमाणो मया क्रमात् ॥ ७ ॥



ब्राह्मणः क्षत्रियो वैश्यः शूद्रश्चैव तथा परे ॥  
 एतेषां धर्मसारं यद्वक्ष्यमाणं निबोधत ॥ ८ ॥  
 ऋतावृतौ तु संयोगाद्ब्राह्मणो जायते स्वयम् ॥  
 तस्माद्ब्राह्मणसंस्कारं गर्भादौ तु प्रयोजयेत् ॥ ९ ॥  
 सीमंतोन्नयनं कर्म न स्त्रीसंस्कार इष्यते ॥  
 गर्भस्यैव तु संस्कारो गर्भेर्गर्भे प्रयोजयेत् ॥ १० ॥  
 जातकर्म तथा कुर्यात्पुत्रे जाते यथोदितम् ॥  
 बहिर्निष्क्रमणं चैव तस्य कुर्याच्छिशोः शुभम् ॥ ११ ॥  
 षष्ठे मासे च संप्राप्ते अन्नप्राशनमाचरेत् ॥  
 तृतीयेऽन्दे च संप्राप्ते केशकर्म समाचरेत् ॥ १२ ॥  
 गर्भाष्टमे तथा कर्म ब्राह्मणस्योपनायनम् ॥  
 द्विजत्वे त्वथ संप्राप्ते सावित्र्यामधिकारभाक् ॥ १३ ॥  
 गर्भादेकादशे सैके कुर्यात्क्षत्रियवैश्ययोः ॥  
 कारयेद्विजकर्माणि ब्राह्मणेन यथाक्रमम् ॥ १४ ॥  
 शूद्रश्चतुर्थो वर्णस्तु सर्वसंस्कारवर्जितः ॥  
 उक्तस्तस्य तु संस्कारो द्विजे स्वात्मनिवेदनम् ॥ १५ ॥  
 यो यस्य विहितो दंडो मेखलाजिनधारणम् ॥  
 सूत्रं वस्त्रं च गृहीयाद्ब्रह्मचर्येण यन्त्रितः ॥ १६ ॥  
 ब्राह्मे मुहूर्त उत्थाय चोपस्पृश्य पयस्तथा ॥  
 त्रिरायम्य ततः प्राणांस्तिष्ठेन्मौनी समाहितः ॥ १७ ॥



अबैदवतैः पवित्रस्तु कृत्वात्मपरिमार्जनम् ॥  
 सावित्रीं च जपंस्तिष्ठेदा सूर्योदयनासुरा ॥ १८ ॥  
 अभिकार्यं ततः कुर्यात्प्रातरेव व्रतं चरेत् ॥  
 गुरवे तु ततः कुर्यात्पादयोरभिवादनम् ॥ १९ ॥  
 समित्कुशांश्चोदकुंभमाहत्य गुरवे व्रती ॥  
 प्रांजलिः सम्यगासीन उपस्थाय यतः सदा ॥ २० ॥  
 ययं ग्रंथमधीयीत तस्यतस्य व्रतं चरेत् ॥  
 सावित्र्युपक्रमात्सर्वमावेदग्रहणोत्तरम् ॥ २१ ॥  
 द्विजातिषु चरेद्भैक्ष्यं भिक्षाकाले समागते ॥  
 निवेद्य गुरवेऽनीयात्संमतो गुरुणा व्रती ॥ २२ ॥  
 सायंसन्ध्यामुपासीनो गायत्र्यष्टशतं जपेत् ॥  
 द्विकालभोजनार्थं च तथैव पुनराहरेत् ॥ २३ ॥  
 वेदस्वीकरणे हृष्टो गुर्वधीनो गुरोर्हितः ॥  
 निष्ठां तत्रैव यो गच्छेन्नैष्ठिकस्स उदाहृतः ॥ २४ ॥  
 अनेन विधिना सम्यक्कृत्वा वेदमधीत्य च ॥  
 गृहस्थधर्ममाकांक्षन्गुरुगेहादुपागतः ॥ २५ ॥  
 अनेनैव विधानेन कुर्याद्दारपरिग्रहम् ॥  
 कुले महति सम्भूतां सवर्णां लक्षणान्विताम् ॥ २६ ॥  
 परिणीय तु षण्मासान्वत्सरं वा न संविशेत् ॥  
 औदुम्बरायणो नाम ब्रह्मचारी गृहे गृहे ॥ २७ ॥



ऋतुकाले तु संप्राप्ते पुत्रार्थी संविशेत्तदा ॥  
जाते पुत्रे तथा कुर्यादग्न्याधेयं गृहे वसन् ॥ २८ ॥  
पुत्रे जातेऽनृतौ गच्छन्संप्रदुष्येत्सदा गृही ॥  
चतुर्थे ब्रह्मचारी च गृहे तिष्ठन्न विस्मृतः ॥ २९ ॥  
इति वैष्णवधर्मशास्त्रे प्रथमोऽध्यायः ॥ १ ॥

## द्वितीयोऽध्यायः २.

अतः परं प्रवक्ष्यामि गृहिणां धर्ममुत्तमम् ॥  
प्राजापत्यपदस्थानं सम्यक्कृत्यं निबोधत ॥ १ ॥  
सर्वः कल्ये समुत्थाय कृतशौचः समाहितः ॥  
स्नात्वा संध्यामुपासीत सर्वकालमतन्द्रितः ॥ २ ॥  
अज्ञानाद्यदि वा मोहाद्रात्रौ यदुरितं कृतम् ॥  
प्रातःस्नानेन तत्सर्वं शोधयन्ति द्विजोत्तमाः ॥ ३ ॥  
प्रविश्याथामिहोत्रं तु हुत्वामि विधिवत्ततः ॥  
शुचौ देशे समासीनः स्वाध्यायं शक्तितोऽभ्यसेत् ॥ ४ ॥  
स्वाध्यायान्ते समुत्थाय स्नानं कृत्वा तु मंत्रवत् ॥  
देवानृषीन्पितॄन्श्चापि तर्पयेत्तिलवारिणा ॥ ५ ॥  
मध्याह्ने त्वथ संप्राप्ते शिष्टं भुञ्जीत वाग्यतः ॥  
भुक्तोपविष्टो विश्रांतो ब्रह्म किञ्चिद्विचारयेत् ॥ ६ ॥  
इतिहासं प्रयुञ्जीत त्रिकालसमये गृही ॥



काले चतुर्थे संप्राप्ते गृहे वा यदि वा बहिः ॥ ७ ॥  
 आसीनः पश्चिमां संध्यां गायत्रीं शक्तितो जपेत् ॥  
 हुत्वा चाथामिहोत्रं तु कृत्वा चामिपरिक्रियाम् ॥ ८ ॥  
 बलिं च विधिवद्वत्त्वा भुञ्जीत विधिपूर्वकम् ॥  
 दिवा वा यदि वा रात्रौ अतिथिस्त्वात्रजेद्यादि ॥ ९ ॥  
 तृणभूवारिवाग्निस्तु पूजयेत्तं यथाविधि ॥  
 कथाभिः प्रीतिमाहृत्य विद्यादीनि विचारयेत् ॥ १० ॥  
 संनिवेश्याथ विप्रं तु संविशेत्तदनुज्ञया ॥  
 यदि योगी तु संप्राप्तो भिक्षार्थी समुपस्थितः ॥ ११ ॥  
 योगिनं पूजयेन्नित्यमन्यथा किल्बिषी भवेत् ॥  
 पुरे वा यदि वा ग्रामे योगी सन्निहितो भवेत् ॥ १२ ॥  
 पूज्या नित्यं भवत्येव सर्वे चैव निवासिनः ॥  
 तस्मात्संपूजयेन्नित्यं योगिनं गृहमागतम् ॥ १३ ॥  
 तस्मिन्प्रयुक्ता पूजा या साक्षयायोपकल्पते ॥  
 गृहमेधिनां यत्प्राक्तं स्वर्गसाधनमुत्तमम् ॥ १४ ॥  
 ब्राह्मे सुहूर्त उत्थाय तत्सर्वं सम्यगाचरेत् ॥  
 चतुःप्रकारं भिद्यंते गृहिणो धर्मसाधकाः ॥ १५ ॥  
 वृत्तिभेदेन सततं ज्यायांस्तेषां परः परः ॥  
 कुसूलधान्यको वा स्यात्कुंभीधान्यक एव वा ॥ १६ ॥  
 त्र्यहैहिको वापि भवेत्सद्यःप्रक्षालकोपि वा ॥



श्रौतं स्मार्तं च यत्किंचिद्विधानं धर्मसाधनम् ॥ १७ ॥

गृहे तद्वसता कार्यमन्यथा दोषभाग्भवेत् ॥

एवं विप्रो गृहस्थस्तु शांतः शुक्लचरः शुचिः ॥ १८ ॥

प्रजापतेः परं स्थानं सम्प्राप्नोति न संशयः ॥ १९ ॥

इति वैष्णवे धर्मशास्त्रे द्वितीयोऽध्यायः ॥ २ ॥

### तृतीयोऽध्यायः ३.

गृहस्थो ब्रह्मचारी वा वनवासं यदा चरेत् ॥

चीरवल्कलधारी स्यादकृष्टान्नाशनो मुनिः ॥ १ ॥

गत्वा च विजनं स्थानं पंचयज्ञान्न हापयेत् ॥

अग्निहोत्रं च जुहुयादन्ननीवारकादिभिः ॥ २ ॥

श्रवणेनाग्निमाधाय ब्रह्मचारी वने स्थितः ॥

पंचयज्ञविधानेन यज्ञं कुर्यादतंद्रितः ॥ ३ ॥

संचितं तु यदारण्यं भक्तार्थं विधिवद्वने ॥

त्यजेदाश्वयुजे मासि वन्यमन्यत्समाहरेत् ॥ ४ ॥

आकाशशायी वर्षासु हेमन्ते च जलाशयः ॥

ग्रीष्मे पंचाग्निमध्यस्थो भवेन्नित्यं वने वसन् ॥ ५ ॥

कृच्छ्रं चांद्रायणं चैव तुलापुरुषमेव च ॥

अतिकृच्छ्रं प्रकुर्वीत त्यक्त्वा कामाञ्छुचिस्ततः ॥ ६ ॥

त्रिसंध्यं स्नानमातिष्ठेत्सहिष्णुर्भूतजान्गुणान् ॥



पूजयेदतिथींश्चैव ब्रह्मचारी वनं गतः ॥ ७ ॥  
 प्रतिग्रहं न गृह्णीयात्परेषां किञ्चिदात्मवान् ॥  
 दातुं चैव भवेन्नित्यं श्रद्धाधानः प्रियंवदः ॥ ८ ॥  
 रात्रौ स्थण्डिलशायी स्यात्प्रपदैस्तु दिनं क्षिपेत् ॥  
 वीरासनेन तिष्ठेद्वा क्लेशमात्मन्यर्चितयन् ॥ ९ ॥  
 केशरोमनखश्मशून्न छिद्यान्नापि कर्तयेत् ॥  
 त्यजञ्छरीरसौहार्दं वनवासरतः शुचिः ॥ १० ॥  
 चतुःप्रकारं भिद्यन्ते मुनयः शंसितव्रताः ॥  
 अनुष्ठानविशेषेण श्रेयांस्तेषां परः परः ॥ ११ ॥  
 वार्षिकं वन्यमाहारमाहृत्य विधिपूर्वकम् ॥  
 वनस्थधर्ममातिष्ठन्नयेत्कालं जितेन्द्रियः ॥ १२ ॥  
 भूरिसंवार्षिकश्चायं वनस्थः सर्वकर्मकृत् ॥  
 आदेहपतनं तिष्ठेन्मृत्युं चैव न कांक्षति ॥ १३ ॥  
 षण्मासांस्तु ततश्चान्यः पञ्चयज्ञक्रियापरः ॥  
 काले चतुर्थे भुञ्जानो देहं त्यजति धर्मतः ॥ १४ ॥  
 त्रिंशद्दिनार्थमाहृत्य वन्यान्नानि शुचिव्रतः ॥  
 निर्वर्त्य सर्वकार्याणि स्याच्च षष्ठेन्नभोजनः ॥ १५ ॥  
 दिनार्थमन्नमादाय पञ्चयज्ञक्रियारतः ॥  
 सद्यःप्रक्षालको नाम चतुर्थः परिकीर्तितः ॥ १६ ॥  
 एवमेते हि वै मान्या मुनयः शंसितव्रताः ॥ १७ ॥  
 इति वैष्णवे धर्मशास्त्रे तृतीयोऽध्यायः ॥ ३ ॥



## चतुर्थोऽध्यायः ४.

यथोत्तमानि स्थानानि प्राप्नुवंति दृढव्रताः ॥  
 ब्रह्मचारी गृहस्थो वा वानप्रस्थो यतिस्तथा ॥ १ ॥  
 विरक्तः सर्वकामेषु पारिव्राज्यं समाश्रयेत् ॥  
 आत्मन्यग्नीन्समारोप्य दत्त्वा चाभयदक्षिणाम् ॥ २ ॥  
 चतुर्थमाश्रमं गच्छेद्ब्राह्मणः प्रव्रजन्गृहात् ॥  
 आचार्येण समादिष्टं लिंगं यत्नात्समाश्रयेत् ॥ ३ ॥  
 शौचमाश्रयसम्बन्धं यतिधर्माश्च शि क्षयेत् ॥  
 अहिंसा सत्यमस्तेयं ब्रह्मचर्यमफल्युता ॥ ४ ॥  
 दया च सर्वभूतेषु नित्यमेतद्यति श्ररेत् ॥  
 ग्रामांति वृक्षमूले च नित्यकालनिकेतनः ॥ ५ ॥  
 पर्यटेत्कीटवद्भूमिं वर्षास्वेकत्र संविशेत् ॥  
 वृद्धानामातुराणां च भीरूणां संगवर्जितः ॥ ६ ॥  
 ग्रामे वापि पुरे वापि वासो नैकत्र दुष्यति ॥  
 कौपीनाच्छादनं वासः कंथां शीतापहारिणीम् ॥ ७ ॥  
 पादुके चापि गृहीयात्कुर्यान्नान्यस्य संग्रहम् ॥  
 संभाषणं सह स्त्रीभिरालम्बप्रेक्षणे तथा ॥ ८ ॥  
 नृत्यं गानं सभां सेवां परिवादांश्च वर्जयेत् ॥  
 वानप्रस्थगृहस्थाभ्यां प्रीतिं यत्नेन वर्जयेत् ॥ ९ ॥



एकाकी विचरेन्नित्यं त्यक्त्वां सर्वपरिग्रहम् ॥  
 याचितायाचिताभ्यां तु भिक्षया कल्पयेत्स्थितिम् ॥ १० ॥  
 साधुकारं याचितं स्यात्प्राक्प्रणीतमयाचितम् ॥  
 चतुर्विधा भिक्षुकाः स्युः कुटीचकबहूदकौ ॥ ११ ॥  
 हंसः परमहंसश्च पश्चाद्यो यः स उत्तमः ॥  
 एकदंडी भवेद्वापि त्रिदंडी वापि वा भवेत् ॥ १२ ॥  
 त्यक्त्वा सर्वसुखास्वादं पुत्रैश्चर्यसुखं त्यजेत् ॥  
 अपत्येषु वसेन्नित्यं ममत्वं यत्नतस्त्यजेत् ॥ १३ ॥  
 नान्यस्य गेहे भुंजीत भुंजानो दोषभागभवेत् ॥  
 कामं क्रोधं च लोभं च तथेर्ष्यासत्यमेव च ॥ १४ ॥  
 कुटीचकस्त्यजेत्सर्वं पुत्रार्थं चैव सर्वतः ॥  
 भिक्षाटनादिकेशक्तो यतिः पुत्रेषु संन्यसेत् ॥ १५ ॥  
 कुटीचक इति ज्ञेयः परिव्राट् त्यक्तबांधवः ॥  
 त्रिदंडं कुंडिकां चैव भिक्षाधारं तथैव च ॥ १६ ॥  
 सूत्रं तथैव गृहीयान्नित्यमेव बहूदकः ॥  
 प्राणायामेऽप्यभिरतो गायत्रीं सततं जपेत् ॥ १७ ॥  
 विश्वरूपं हृदि ध्यायन्नयेत्कालं जितेन्द्रियः ॥  
 ईषत्कृतकवायस्य लिंगमाश्रित्य तिष्ठतः ॥ १८ ॥  
 अन्नार्थं लिंगमुद्दिष्टं न मोक्षार्थमिति स्थितिः ॥  
 त्यक्त्वा पुत्रादिकं सर्वं योगमार्गं व्यवस्थितः ॥ १९ ॥



इन्द्रियाणि मनश्चैव कर्षन्हंसोऽभिधीयते ॥  
 कृच्छ्रैश्चान्द्रायणैश्चैव तुलापुरुषसंज्ञकैः ॥ २० ॥  
 अन्यैश्च शोषयेद्देहमाकांक्षन्ब्रह्मणः पदम् ॥  
 यज्ञोपवीतं दंडं च वस्त्रं जंतुनिवारणम् ॥ २१ ॥  
 अयं परिग्रहो नान्यो हंसस्य श्रुतिवेदिनः ॥  
 आध्यात्मिकं ब्रह्म जपन्प्राणायामांस्तथाचरन् ॥ २२ ॥  
 वियुक्तः सर्वसंगेभ्यो योगी नित्यं चरेन्महीम् ॥  
 आत्मनिष्ठः स्वयं युक्तस्त्यक्तसर्वपरिग्रहः ॥ २३ ॥  
 चतुर्थोऽयं महानेषां ध्यानभिक्षुरुदाहृतः ॥  
 त्रिदंडं कुंडिकां चैव सूत्रं चाथ कपालिकाम् ॥ २४ ॥  
 जंतूनां वारणं वस्त्रं सर्वं भिक्षुरिदं त्यजेत् ॥  
 कौपीनाच्छादनार्थं च वासोऽधश्च परिग्रहेत् ॥ २५ ॥  
 कुर्यात्परमहंसस्तु दंडमेकं च धारयेत् ॥  
 आत्मन्येवात्मना बुद्ध्या परित्यक्तशुभाशुभः ॥ २६ ॥  
 अव्यक्तलिङ्गोऽव्यक्तश्च चरेद्भिक्षुः समाहितः ॥  
 प्राप्तपूजो न संतुष्येदलाभे त्यक्तमत्सरः ॥ २७ ॥  
 त्यक्ततृष्णः सदा विद्वान्मूकवत्पृथिवीं चरेत् ॥  
 देहसंरक्षणार्थं तु भिक्षामीहेद्विजातिषु ॥ २८ ॥  
 पात्रमस्य भवेत्पाणिस्तेन नित्यं गृहानटेत् ॥  
 अतैजसानि पात्राणि भिक्षार्थं क्लृप्तवान्मनुः ॥ २९ ॥



सर्वेषामेव भिक्षूणां दार्वलाबुमयानि च ॥  
 कांस्यपात्रे न भुंजीत आपद्यपि कथंचन ॥ ३० ॥  
 मलाशाः सर्वे उच्यन्ते यतयः कांस्यभोजिनः ॥  
 कांसिकस्य तु यत्पापं गृहस्थस्य तथैव च ॥ ३१ ॥  
 कांस्यभोजी यतिः सर्वं तयोः प्राप्नोति किल्बिषम् ॥  
 ब्रह्मचारी गृहस्थश्च वानप्रस्थो यतिस्तथा ॥ ३२ ॥  
 उत्तमां वृत्तिमाश्रित्य पुनरावर्त्तयेद्यदि ॥  
 आरूढपतितो ज्ञेयः सर्वधर्मबहिष्कृतः ॥ ३३ ॥  
 निन्द्यश्च सर्वं देवानां पितॄणां च तथोच्यते ॥  
 त्रिदंडं लिंगमाश्रित्य जीवन्ति बहवो द्विजाः ॥ ३४ ॥  
 न तेषामपवर्गोऽस्ति लिंगमात्रोपजीविनाम् ॥  
 त्यक्त्वा लोकांश्च वेदांश्च विषयानिन्द्रियाणि च ॥ ३५ ॥  
 आत्मन्येव स्थितो यस्तु प्राप्नोति परमं पदम् ॥ ३६ ॥  
 इति वैष्णवे धर्मशास्त्रे चतुर्थोऽध्यायः ॥ ४ ॥

### पंचमोऽध्यायः ५.

राज्ञां तु पुण्यवृत्तानां त्रिवर्गपरिकांक्षिणाम् ॥  
 वक्ष्यमाणस्तु यो धर्मस्तत्त्वतस्तन्निबोधत ॥ १ ॥  
 तेजः सत्यं धृतिर्दाक्ष्यं संग्रामेष्वनिवर्तिता ॥  
 दानमीश्वरभावश्च क्षत्रधर्मः प्रकीर्तितः ॥ २ ॥



क्षत्रियस्य परो धर्मः प्रजानां परिपालनम् ॥  
 तस्मात्सर्वप्रयत्नेन रक्षयेन्नृपतिः प्रजाः ॥ ३ ॥  
 त्रीणि कर्माणि कुर्वीत राजन्यस्तु प्रयत्नतः ॥  
 दानमध्ययनं यज्ञं ततो योगनिषेवणम् ॥ ४ ॥  
 ब्राह्मणानां च संतुष्टिमाचरेत्सततं तथा ॥  
 तेषु तुष्टेषु नियतं राज्यं कोशश्च वर्धते ॥ ५ ॥  
 वाणिज्यं कर्षणं चैव गवां च परिपालनम् ॥  
 ब्राह्मणक्षत्रसेवा च वैश्यकर्म प्रकीर्तितम् ॥ ६ ॥  
 खंलयज्ञं कृषीणां च गोयज्ञं चैव यत्नतः ॥  
 कुर्याद्वैश्यश्च सततं गवां च शरणं तथा ॥ ७ ॥  
 ब्राह्मणक्षत्रवैश्यांश्च चरेन्नित्यममत्सरः ॥  
 कुर्वन्तु शूद्रः शुश्रूषां लोकाञ्जयति धर्मतः ॥ ८ ॥  
 पंचयज्ञविधानं तु शूद्रस्यापि विधीयते ॥  
 तस्य प्रोक्तो नमस्कारः कुर्वन्नित्यं न हीयते ॥ ९ ॥  
 शूद्रोपि द्विविधो ज्ञेयः श्राद्धी चैवेतरस्तथा ॥  
 श्राद्धी भोज्यस्तयोरुक्तो ह्यभोज्यस्त्वितरो मतः ॥ १० ॥  
 प्राणानर्थस्तथा दारान्ब्राह्मणार्थं निवेदयेत् ॥  
 स शूद्रजातिर्भोज्यः स्यादभोज्यः शेष उच्यते ॥ ११ ॥  
 कुर्याच्छूद्रस्तु शुश्रूषां ब्रह्मक्षत्रविशां क्रमात् ॥  
 कुर्यादुत्तरयोर्वैश्यः क्षत्रियो ब्राह्मणस्य तु ॥ १२ ॥



आश्रमास्तु त्रयः प्रोक्ता वैश्यराजन्ययोस्तथा ॥

पारिव्राज्याश्रमप्राप्तिर्ब्राह्मणस्यैव चोदिता ॥ १३ ॥

आश्रमाणामयं प्रोक्तो मया धर्मः सनातनः ॥

यदत्राविदितं किञ्चित्तदन्येभ्यो गमिष्यथ ॥ १४ ॥

इति वैष्णवे धर्मशास्त्रे पंचमोऽध्यायः ॥ ५ ॥

विष्णुस्मृतिः समाप्ता ॥ २ ॥





श्रीः ॥

## हारीतस्मृतिः ३.



### प्रथमोऽध्यायः १.

ये वर्णाश्रमधर्मस्थास्ते भक्ताः केशवं प्रति ॥  
इति पूर्वं त्वया प्रोक्तं भूर्भुवःस्वर्द्धिजोत्तम ॥ १ ॥  
वर्णानामाश्रमाणां च धर्मान्नो ब्रूहि सत्तम ॥  
येन संतुष्यते देवो नारसिंहः सनातनः ॥ २ ॥  
अत्राहं कथयिष्यामि पुरावृत्तमनुत्तमम् ॥  
ऋषिभिः सह संवादं हारीतस्य महात्मनः ॥ ३ ॥  
हारीतं सर्वधर्मज्ञमासीनमिव पावकम् ॥  
प्रणिपत्याऽब्रुवन्सर्वे मुनयो धर्मकांक्षिणः ॥ ४ ॥  
भगवन्सर्वधर्मज्ञ सर्वधर्म प्रवर्तक ॥  
वर्णावामाश्रमाणां च धर्मान्नो ब्रूहि भार्गव ॥ ५ ॥  
समासाद्योगशास्त्रं च विष्णुभक्तिकरं परम् ॥  
एतच्चान्यच्च भगवन्ब्रूहि नः परमो गुरुः ॥ ६ ॥  
हारीतस्तानुवाचाथ तैरेवं चोदितो मुनिः ॥  
शृण्वन्तु मुनयः सर्वे धर्मान्वक्ष्यामि शाश्वतान् ॥ ७ ॥



वर्णानामाश्रमाणां च योगशास्त्रं च सत्तमाः ॥  
 सन्धार्य मुच्यते मर्त्यो जन्मसंसारबंधनात् ॥ ८ ॥  
 पुरा देवो जगत्सृष्टा परमात्मा जलोपरि ॥  
 सुष्वाप भोगिपर्यंके शयने तु श्रिया सह ॥ ९ ॥  
 तस्य सुप्तस्य नाभौ तु महत्पद्ममभूत्किल ॥  
 पद्ममध्येऽभवद्ब्रह्मा वेदवेदांगभूषणः ॥ १० ॥  
 स चोक्तो देवदेवेन जगत्सृज पुनःपुनः ॥  
 सोऽपि सृष्ट्वा जगत्सर्वं स देवासुरमानुषम् ॥ ११ ॥  
 यज्ञसिद्धयर्थमनघान्ब्राह्मणान्मुखतोऽसृजत् ॥  
 असृजत्क्षत्रियान्बाह्वोर्वैश्यान्प्युरुदेशतः ॥ १२ ॥  
 शूद्रांश्च पादयोः सृष्ट्वा तेषां चैवानुपूर्वशः ॥  
 यथा प्रोवाच भगवान्पद्मयोनिः पितामहः ॥ १३ ॥  
 तद्वचः संप्रवक्ष्यामि शृणुत द्विजसत्तमाः ॥  
 धन्यं यशस्यमायुष्यं स्वर्ग्यं मोक्षफलप्रदम् ॥ १४ ॥  
 ब्राह्मण्यां ब्राह्मणैर्नैवमुत्पन्नो ब्राह्मणः स्मृतः ॥  
 तस्य धर्मं प्रवक्ष्यामि तद्योग्यं देशमेव च ॥ १५ ॥  
 कृष्णसारो मृगो यत्र स्वभावेन प्रवर्तते ॥  
 तस्मिन्देशे वसेद्भर्माः सिद्ध्यन्ति द्विजसत्तमाः ॥ १६ ॥  
 षट्कर्माणि निजान्याहुर्ब्राह्मणस्य महात्मनः ॥  
 तैरेव सततं यस्तु वर्तयेत्सुखमेधते ॥ १७ ॥



अध्यापनं चाध्ययनं याजनं यजनं तथा ॥  
 दानं प्रतिग्रहश्चेति षट्कर्मणीति प्रोच्यते ॥ १८ ॥  
 आध्यापनं च त्रिविधं धर्मार्थमृक्थकारणात् ॥  
 शुश्रूषाकरणं चेति त्रिविधं परिकीर्तितम् ॥ १९ ॥  
 एषामन्यतमाभावे वृथाचारो भवेद्विजः ॥  
 तत्र विद्या न दातव्या पुरुषेण हितैषिणा ॥ २० ॥  
 योग्यानध्यापयेच्छिष्यानयोग्यानपि वर्जयेत् ॥  
 विदितात्प्रतिगृह्णीयाद्गृहे धर्मप्रसिद्धये ॥ २१ ॥  
 वेदश्चैवाभ्यसेन्नित्यं शुचौ देशे समाहितः ॥  
 धर्मशास्त्रं तथा पाठ्यं ब्राह्मणैः शुद्धमानसैः ॥ २२ ॥  
 वेदवत्पठितव्यं च श्रोतव्यं च दिवानिशि ॥  
 स्मृतिहीनाय विप्राय श्रुतिहीने तथैव च ॥ २३ ॥  
 दानं भोजनमन्यच्च दत्तं कुलविनाशनम् ॥  
 तस्मात्सर्वप्रयत्नेन धर्मशास्त्रं पठेद्विजः ॥ २४ ॥  
 श्रुतिस्मृती च विप्राणां चक्षुषी देवनिर्मिते ॥  
 काणस्तत्रैकया हीनो द्वाभ्यामन्धः प्रकीर्तितः ॥ २५ ॥  
 गुरुशुश्रूषणं चैव यथान्यायमतंद्रितः ॥  
 सायंप्रातरुपासीत विवाहाग्निं द्विजोत्तमः ॥ २६ ॥  
 सुस्नातस्तु प्रकुर्वीत वैश्वदेवं दिनेदिने ॥  
 अतिथीनागताञ्छुत्तया पूजयेदविचारतः ॥ २७ ॥



अन्यानभ्यागतान्विप्रान्पूजयेच्छक्तितो गृही ॥  
 स्वदारनिरतो नित्यं परदारविवर्जितः ॥ २८ ॥  
 कृतहोमस्तु भुञ्जीत सायंप्रातरुदारधीः ॥  
 सत्यवादी जितक्रोधो नाधर्मे वर्तयेन्मतिम् ॥ २९ ॥  
 स्वकर्मणि च संप्राप्ते प्रमादान्न निवर्तते ॥  
 सत्यां हितां वदेद्वाचं परलोकहितैषिणीम् ॥ ३० ॥  
 एष धर्मः समुद्दिष्टो ब्राह्मणस्य समासतः ॥  
 धर्ममेव हि यः कुर्यात्स याति ब्रह्मणः पदम् ॥ ३१ ॥  
 इत्येष धर्मः कथितो मयायं पृष्ठो भवद्भिस्त्वखिलावहारी ॥  
 वदामि राज्ञामपि चैव धर्मान्पृथक्पृथक्बोधत विप्रवर्याः ३२  
 इति हारीते धर्मशास्त्रे प्रथमोऽध्यायः ॥ १ ॥

### द्वितीयोऽध्यायः २.

क्षत्रादीनां प्रवक्ष्यामियथावदनुपूर्वशः ॥  
 येषु प्रवृत्ता विधिना सर्वे यान्ति परां गतिम् ॥ १ ॥  
 राज्यस्थः क्षत्रियश्चापि प्रजा धर्मेण पालयन् ॥  
 कुर्यादध्ययनं सम्यग्यजेद्यज्ञान्यथाविधि ॥ २ ॥  
 दद्यादानं द्विजातिभ्यो धर्मबुद्धिसमन्वितः ॥  
 स्वभार्यानिरतो नित्यं षड्भागार्हः सदा नृपः ॥ ३ ॥



## अष्टादशस्मृतयः ।

नीतिशास्त्रार्थकुशलः सन्धिविग्रहतत्त्ववित् ॥  
 देवब्राह्मणभक्तश्च पितृकार्यपरस्तथा ॥ ४ ॥  
 धर्मेण यजनं कार्यमधर्मपरिवर्जनम् ॥  
 उत्तमां गतिमाप्नोति क्षत्रियोऽप्येवमाचरन् ॥ ५ ॥  
 गोरक्षां कृषिवाणिज्यं कुर्याद्वैश्यो यथाविधि ॥  
 दानं देयं यथाशक्त्या ब्राह्मणानां च भोजनम् ॥ ६ ॥  
 दम्भमोहविनिर्मुक्तः सत्यवागनसूयकः ॥  
 स्वदारनिरतो दान्तः परदारविवर्जितः ॥ ७ ॥  
 धनैर्विप्रान्भोजयित्वा यज्ञकाले तु याजकान् ॥  
 अप्रभुत्वं च वर्तेत धर्मे चादेहपातनात् ॥ ८ ॥  
 यज्ञाध्ययनदानानि कुर्यान्नित्यमतन्द्रितः ॥  
 पितृकार्यपरश्चैव नरसिंहार्चनापरः ॥ ९ ॥  
 एतद्वैश्यस्य धर्मोऽयं स्वधर्ममनुतिष्ठति ॥  
 एतदाचरते यो हि स स्वर्गी नात्र संशयः ॥ १० ॥  
 वर्णत्रयस्य शुश्रूषां कुर्याच्छूद्रः प्रयत्नतः ॥  
 दासवद्राह्मणानाञ्च विशेषेण समाचरेत् ॥ ११ ॥  
 अयाचितप्रदाता च कष्टं वृत्त्यर्थमाचरेत् ॥  
 पाकयज्ञविधानेन यजेद्देवमतन्द्रितः ॥ १२ ॥  
 शूद्राणामधिकं कुर्यादर्चनं न्यायवर्तिनाम् ॥  
 धारणं जीर्णवस्त्रस्य विप्रस्योच्छिष्टभोजनम् ॥ १३ ॥



स्वदारेषु रतिश्चैव परदारविवर्जनम् ॥

इत्थं कुर्यात्सदा शूद्रो मनोवाक्कायकर्मभिः ॥ १४ ॥

स्थानमैन्द्रमवाप्नोति नष्टपापः सुपुण्यकृत् ॥ १५ ॥

वर्णेषु धर्म्मा विविधा मयोक्ता यथा तथा ब्रह्ममुखेरिताः पुरा ॥

शृणुध्वमत्राश्रमधर्ममाद्यं मयोच्यमानंक्रमशो मुनीन्द्राः १६ ॥

इति हारीते धर्मशास्त्रे द्वितीयोऽध्यायः ॥ २ ॥

### तृतीयोऽध्यायः ३.

उपनीतो माणवको वसेद्गुरुकुलेषु च ॥

गुरोः कुले प्रियं कुर्यात्कर्मणा मनसा गिरा ॥ १ ॥

ब्रह्मचर्यमधः शय्या तथा वेह्नेरुपासना ॥

उदकुंभान्गुरोर्दद्याद्गोम्रासं चैधनानि च ॥ २ ॥

कुर्यादध्ययनं चैव ब्रह्मचारी यथाविधि ॥

विधिं त्यक्त्वा प्रकुर्वाणो न स्वाध्यायफलं लभेत् ॥ ३ ॥

यः कश्चित्कुरुते धर्मं विधिं हित्वा दुरात्मवान् ॥

न तत्फलमवाप्नोति कुर्वाणोऽपि विधिच्युतः ॥ ४ ॥

तस्माद्देदव्रतानीह चरेत्स्वाध्यायसिद्धये ॥

शौचाचारमशेषं तु शिक्षयेद्गुरुसन्निधौ ॥ ५ ॥

अजिने दंडकाष्ठं च मेखलाश्चोपवीतकम् ॥



( ६२ )

# अष्टादशस्मृतयः ।

धारयेदप्रमत्तश्च ब्रह्मचारी समाहितः ॥ ६ ॥  
 सायंप्रातश्चरेद्भैक्षं भोज्यार्थं संयतेन्द्रियः ॥  
 आचम्य प्रयतो नित्यं न कुर्यादंतधावनम् ॥ ७ ॥  
 छत्रं चोपानहं चैव गंधमाल्यादि वर्जयेत् ॥  
 नृत्यं गीतमथालापं मैथुनं च विवर्जयेत् ॥ ८ ॥  
 हस्त्यश्वारोहणं चैव संत्यजेत्संयतेन्द्रियः ॥  
 संध्योपास्तिं प्रकुर्वीत ब्रह्मचारी व्रतस्थितः ॥ ९ ॥  
 अभिवाद्य गुरोः पादौ संध्याकर्मावसानतः ॥  
 तथा योगं प्रकुर्वीत मातापित्रोश्च भक्तितः ॥ १० ॥  
 एतेषु त्रिषु नष्टेषु नष्टाः स्युः सर्वदेवताः ॥  
 एतेषां शासने तिष्ठेद्ब्रह्मचारी विमत्सरः ॥ ११ ॥  
 अधीत्य च गुरोर्वेदान्वेदौ वा वेदमेव वा ॥  
 गुरवे दक्षिणां दद्यात्संयमी ग्राममावसेत् ॥ १२ ॥  
 यस्यैतानि सुगुप्तानि जिह्वोपस्थोदरं करः ॥  
 संन्याससमयं कृत्वा ब्राह्मणो ब्रह्मचर्यया ॥ १३ ॥  
 तस्मिन्नेव नयेत्कालमाचार्य्ये यावदायुषम् ॥  
 तदभावे च तत्पुत्रे तच्छिष्ये वाथवा कुले ॥ १४ ॥  
 न विवाहो न संन्यासो नैष्टिकस्य विधीयते ॥  
 इमं यो विधिमास्थाय त्यजेद्देहमतंद्रितः ॥ १५ ॥  
 नेह भूयोऽपि जायेत ब्रह्मचारी दृढव्रतः ॥ १६ ॥



यो ब्रह्मचारी विधिना समाहितश्चरेत्पृथिव्यांगुरुसेवने रतः ॥  
संप्राप्यविद्यामतिदुर्लभां शिवां फलश्च तस्याः सुलभं तु विंदति १७  
इति हारीते धर्मशास्त्रे तृतीयोऽध्यायः ॥ ३ ॥

### चतुर्थोऽध्यायः ४.

गृहीतवेदाध्ययनः श्रुतशास्त्रार्थतत्त्ववित् ॥  
असमानर्षिगोत्रां हि कन्यां सभ्रातृकां शुभाम् ॥ १ ॥  
सर्वावयवसंपूर्णां सुवृत्तामुद्वहेन्नरः ॥  
ब्राह्मेण विधिना कुर्यात्प्रशस्तेन द्विजोत्तमः ॥ २ ॥  
तथान्ये बहवः प्रोक्ता विवाहा वर्णधर्मतः ॥  
औपासनं च विधिवदाहृत्य द्विजपुंगवाः ॥ ३ ॥  
सायं प्रातश्च जुहुयात्सर्वकालमतंदितः ॥  
स्नानं कार्यं ततो नित्यं दन्तधावनपूर्वकम् ॥ ४ ॥  
उषःकाले समुत्थाय कृतशौचो यथाविधि ॥  
मुखे पर्युषिते नित्यं भवत्यप्रयतो नरः ॥ ५ ॥  
तस्माच्छुष्कमथार्द्रं वा भक्षयेदन्तकाष्ठकम् ॥  
करंजं खादिरं वापि कदंबं कुरवं तथा ॥ ६ ॥  
सप्तपर्णं पृश्निपर्णीं जंबूं निंबं तथैव च ॥  
अपामार्गं च विल्वं चार्कं चोदुम्बरमेव च ॥ ७ ॥  
एते प्रशस्ताः कथिता दंतधावनकर्मणि ॥



दंतकाष्ठस्य भक्ष्यस्य समासेन प्रकीर्तितः ॥ ८ ॥  
 सर्वे कंठकिनः पुण्याः क्षीरिणश्च यशस्विनः ॥  
 अष्टांगुलेन मानेन दंतकाष्ठमिहोच्यते ॥  
 प्रादेशमात्रमथवा तेन दन्तान्विशोधयेत् ॥ ९ ॥  
 प्रतिपत्पर्वषष्ठीषु नवम्यां चैव सत्तमाः ॥  
 दंतानां काष्ठसंयोगादहत्यासप्तमं कुलम् ॥ १० ॥  
 अभावे दन्तकाष्ठानां प्रतिषिद्धदिनेषु च ॥  
 अपां द्वादशगंडूषैर्मुखशुद्धिं समाचरेत् ॥ ११ ॥  
 स्नात्वा मंत्रवदाचम्य पुनराचमनं चरेत् ॥  
 मंत्रवत्प्रोक्ष्य चात्मानं प्रक्षिपेदुदकांजलिम् ॥ १२ ॥  
 आदित्येन सह प्रातर्मन्देहा नाम राक्षसाः ॥  
 युद्धयन्ति वरदानेन ब्रह्मणोऽव्यक्तजन्मनः ॥ १३ ॥  
 उदकांजलिनिःक्षेपाद्वायव्यां चाभिमंत्रिताः ॥  
 निघ्नानि राक्षसान्सर्वान्मन्देहाख्यान्दिजेरिताः ॥ १४ ॥  
 ततः प्रयाति सविता ब्राह्मणैरभिरक्षितः ॥  
 मंत्रीच्याद्यैर्महाभागैः सनकाद्यैश्च योगिभिः ॥ १५ ॥  
 तस्मान्न लंघयेत्संध्यां सायं प्रातः समाहितः ॥  
 उल्लंघयति यो मोहात्स याति नरकं ध्रुवम् ॥ १६ ॥  
 सायं मंत्रवदाचम्य प्रोक्ष्य सूर्यस्य चाञ्जलिम् ॥  
 दत्त्वा प्रदक्षिणं कुर्याज्जलं स्पृष्ट्वा विशुद्ध्यति ॥ १७ ॥



पूर्वा संध्यां सनक्षत्रामुपासीत यथाविधि ॥  
 गायत्रीमभ्यसेत्तावद्यावदादित्यदर्शनात् ॥ १८ ॥  
 उपास्य पश्चिमां सन्ध्यां सादित्यां च यथाविधि ॥  
 गायत्रीमभ्यसेत्तावद्यावत्ताराणि पश्यति ॥ १९ ॥  
 ततश्चावसथं प्राप्य कृत्वा होमं स्वयं बुधः ॥  
 संचित्य पोष्यवर्गस्य भरणार्थं विचक्षणः ॥ २० ॥  
 ततः शिष्यहितार्थाय स्वाध्यायं किञ्चिदाचरेत् ॥  
 ईश्वरं चैव कार्थार्थमभिगच्छेद्विजोत्तमः ॥ २१ ॥  
 कुशपुष्पेधनादीनि गत्वा दूरं समाहरेत् ॥  
 ततो मध्याह्निकं कुर्याच्छुचौ देशे मनोरमे ॥ २२ ॥  
 विधिं तस्य प्रवक्ष्यामि समासात्पापनाशनम् ॥  
 स्नात्वा येन विधानेन मुच्यते सर्वकिल्बिषात् ॥ २३ ॥  
 स्नानार्थं मृदमानीय शुद्धाक्षततिलैः सह ॥  
 सुमनाश्च ततो गच्छेन्नदीं शुद्धजलाधिकाम् ॥ २४ ॥  
 नद्यां तु विद्यमानायां न स्नायादन्यवारिणि ॥  
 न स्नायादल्पतोयेषु विद्यमाने बहूदके ॥ २५ ॥  
 सरिद्धरं नदीस्नानं प्रतिस्रोतःस्थितश्चरेत् ॥  
 तडागादिषु तोयेषु स्नायाच्च तदभावतः ॥ २६ ॥  
 शुचिदेशे समभ्युक्ष्य स्थापयेत्सकलांबरम् ॥

१ नपुंसकत्वमार्षम् ।

५



( ६६ )

अष्टादशस्मृतयः ।

मृतोयेने स्वकं देहं लिपेत्प्रक्षाल्य यत्नतः ॥ २७ ॥  
 स्नानादिकं च सम्प्राप्य कुर्यादाचमनं बुधः ॥  
 सोऽन्तर्जलं प्रविश्याथ वाग्यतो नियमेन हि ॥ २८ ॥  
 हरिं संस्मृत्य मनसा मज्जयेच्चोरुमज्जले ॥  
 ततस्तीरं समासाद्य आचम्यापः समंत्रतः ॥ २९ ॥  
 प्रोक्षयेद्धारुणैर्मैत्रैः पावमानीभिरेव च ॥  
 कुशाग्रकृततोयेन प्रोक्ष्यात्मानं प्रयत्नतः ॥ ३० ॥  
 स्योनापृथ्वीति मृद्गात्रे इदंविष्णुरिति द्विजाः ॥  
 ततो नारायणं देवं संस्मरेत्प्रतिमज्जनम् ॥ ३१ ॥  
 निमज्ज्यांतर्जले सम्यक्क्रियते चाघमर्षणम् ॥  
 स्नात्वाक्षततिलैस्तद्वेवर्षिपितृभिः सह ॥ ३२ ॥  
 तर्पयित्वा जलं तस्मान्निष्पीड्य च समाहितः ॥  
 जलतीरं समासाद्य तत्र शुक्ले च वाससी ॥ ३३ ॥  
 परिधायोत्तरीयं च कुर्यात्केशान्न धूनयेत् ॥  
 न रक्तमुल्बणं वासो न नीलं च प्रशस्यते ॥ ३४ ॥  
 मलाक्तं गंधहीनं च वर्जये दंबरंबुधः ॥  
 ततः प्रक्षालयेत्पादौ मृतोयेन विचक्षणः ॥ ३५ ॥  
 दक्षिणं तुं करं कृत्वा गोकर्णाकृतिवत्पुनः ॥  
 त्रिःपिवेदीक्षितंतोयमास्यं द्विः परिमार्जयेत् ॥ ३६ ॥  
 पादौ शिरस्ततोऽभ्युक्ष्य त्रिभिरास्यमुपस्पृशीत् ॥



अंगुष्ठानामिकाभ्यां च चक्षुषी समुपस्पृशत् ॥ ३७ ॥  
 तथैव पंचभिर्मूर्ध्नि स्पृशेदेवं समाहितः ॥  
 अनेन विधिनाचम्य ब्राह्मणः शुद्धमानसः ॥ ३८ ॥  
 कुर्वीत दर्भपाणिस्तूदङ्मुखः प्राङ्मुखोऽपि वा ॥  
 प्राणायामत्रयं धीमान्यथान्यायमतंदितः ॥ ३९ ॥  
 जपयज्ञं ततः कुर्याद्वायत्रीं वेदमातरम् ॥  
 त्रिविधो जपयज्ञः स्यात्तस्य तत्त्वं निबोधत ॥ ४० ॥  
 वाचिकश्च उपांशुश्च मानसश्च त्रिधाकृतिः ॥  
 त्रयाणामपि यज्ञानां श्रेष्ठः स्यादुत्तरोत्तरः ॥ ४१ ॥  
 यदुच्चनीचोच्चरितैः शब्दैः स्पष्टपदाक्षरैः ॥  
 मंत्रमुच्चारयन्वाचा जपयज्ञस्तु वाचिकः ॥ ४२ ॥  
 शनैरुच्चारयन्मंत्रं किञ्चिदोष्ठौ प्रचालयेत् ॥  
 किञ्चिच्छ्रवणयोग्यः स्यात्स उपांशुर्जपः स्मृतः ॥ ४३ ॥  
 धिया पदाक्षरश्रेण्या अवर्णमपदाक्षरम् ॥  
 शब्दार्थचित्तनाभ्यां तु तदुक्तं मानसं स्मृतम् ॥ ४४ ॥  
 जपेन देवता नित्यं स्तूयमाना प्रसीदति ॥  
 प्रसन्ने विपुलान्गोत्रान्प्राप्नुवंति मनीषिणः ॥ ४५ ॥  
 राक्षसाश्च पिशाचाश्च महासर्पाश्च भीषणाः ॥ :  
 जपितान्नोपसर्पति दूरादेव प्रयांति ते ॥ ४६ ॥  
 छंदःकृष्णादि विज्ञाय जपेन्मंत्रमतंदितः ॥



(६८)

अष्टादशस्मृतयः ।

जपेदहरहंज्ञात्वा गायत्रीं मनसा द्विजः ॥ ४७ ॥  
 सहस्रपरमां देवीं शतमध्यां दशावराम् ॥  
 गायत्रीं यो जपेन्नित्यं स न पापेन लिप्यते ॥ ४८ ॥  
 अथ पुष्पांजलिं कृत्वा भानवे चोर्ध्वबाहुकः ॥  
 उद्धृत्य च जपेत्सूक्तं तच्चक्षुरिति चापरम् ॥ ४९ ॥  
 प्रदक्षिणमुपावृत्य नमस्कुर्याद्दिवाकरम् ॥  
 तत्तत्तीर्थेन देवादीनाम्भिः संतर्पयेद्विजः ॥ ५० ॥  
 स्नानवस्त्रं तु निष्पीड्य पुनराचमनं चरेत् ॥  
 तद्भक्तजनस्येह स्नानं दानं प्रकीर्तितम् ॥ ५१ ॥  
 दर्भासीनो दर्भपाणिर्ब्रह्मयज्ञविधानतः ॥  
 प्राङ्मुखो ब्रह्मयज्ञं तु कुर्याच्छूद्रासमन्वितः ॥ ५२ ॥  
 ततोऽर्घ्यं भानवे दद्यात्तिलपुष्पाक्षतान्वितम् ॥  
 उत्थाय मूर्द्धपर्य्यंतं हंसःशुचिषंदित्यृचा ॥ ५३ ॥  
 ततो देवं नमस्कृत्य गृहं गच्छेत्ततः पुनः ॥  
 विधिना पुरुषसूक्तस्य गत्वा विष्णुं समर्चयेत् ॥ ५४ ॥  
 वैश्वदेवं ततः कुर्याद्वलिकर्म विधानतः ॥  
 गोदोहमात्रमाकांक्षेदतिथिं प्रति वै गृही ॥ ५५ ॥  
 अहष्टपूर्वमज्ञातमतिथिं प्राप्तमर्चयेत् ॥  
 स्वागतासनदानेन प्रत्युत्थानेन चांबुना ॥ ५६ ॥  
 स्वागतेनामयस्तुष्टा भवन्ति गृहमेधिनः ॥



आसनेन तु दत्तेन प्रीतो भवति देवराट् ॥ ५७ ॥  
 पादशौचेन पितरः प्रीतिमायांति दुर्लभाम् ॥  
 अन्नदानेन युक्तेन तृप्यते हि प्रजापतिः ॥ ५८ ॥  
 तस्मादतिथये कार्य्यं पूजनं गृहमेधिना ॥  
 भक्त्या च शक्तितो नित्यं पूजयेद्विष्णुमन्वहम् ॥ ५९ ॥  
 भिक्षां च भिक्षवे दद्यात्परिव्राड् ब्रह्मचारिणे ॥  
 अकल्पितान्नादुद्धृत्य सव्यंजनसमन्विताम् ॥ ६० ॥  
 अकृते वैश्वदेवेऽपि भिक्षौ च गृहमागते ॥  
 उद्धृत्य वैश्वदेवार्थं भिक्षां दत्त्वा विसर्जयेत् ॥ ६१ ॥  
 वैश्वदेवात्कृतान्दोषाञ्छक्तो भिक्षुर्व्यपोहितुम् ॥  
 न हि भिक्षुकृतान्दोषान्वैश्वदेवो व्यपोहति ॥ ६२ ॥  
 तस्मात्प्राप्ताय यतये भिक्षां दद्यात्समाहितः ॥  
 विष्णुरेव यतिच्छाय इति निश्चित्य भावयेत् ॥ ६३ ॥  
 सुवासिनीं कुमारीं च भोजयित्वा नरानपि ॥  
 बालवृद्धांस्ततः शेषं स्वयं भुंजीत वा गृही ॥ ६४ ॥  
 प्राङ्मुखोदङ्मुखो वापि मौनी च मितभाषणः ॥  
 अन्नमादौ नमस्कृत्य प्रहृष्टेनांतरात्मना ॥ ६५ ॥  
 पञ्च प्राणाहुतीः कुर्यान्मंत्रेण च पृथक्पृथक् ॥  
 ततः स्वादुकरान्नं च भुंजीत सुसमाहिताः ॥ ६६ ॥  
 आचम्य देवतामिष्टां संस्मरन्नुदरं स्पृशेत् ॥



इतिहासपुराणाभ्यां कंचित्कालं नयेद्बुधः ॥ ६७ ॥  
ततः संध्यामुपासीत बहिर्गत्वा विधानतः ॥  
कृतहोमस्तु भुंजीत रात्रौ चातिथिभोजनम् ॥ ६८ ॥  
सायं प्रातर्द्विजातीनामशनं श्रुतिचोदितम् ॥  
नांतरा भोजनं कुर्यादग्निहोत्रसमो विधिः ॥ ६९ ॥  
शिष्यानध्यापयेच्चापि अनध्याये विसर्जयेत् ॥  
स्मृत्युक्तानखिलांश्चापि पुराणोक्तानपि द्विजः ॥ ७० ॥  
महानवम्यां द्वादश्यां भरण्यामपि पर्वसु ॥  
तथाक्षयतृतीयायां शिष्यान्नाध्यापयेद्विजः ॥ ७१ ॥  
माघमासे तु सप्तम्यां रथाख्यायां तु वर्जयेत् ॥  
अध्यापनं समभ्यस्यन्तानकाले च वर्जयेत् ॥ ७२ ॥  
नीयमानं शवं दृष्ट्वा महीस्थं वा द्विजोत्तमाः ॥  
न पठेद्बुदितं श्रुत्वा संध्यायां तु द्विजोत्तमाः ॥ ७३ ॥  
दानानि च प्रदेयानि गृहस्थेन द्विजोत्तमाः ॥  
हिरण्यदानं गोदानं पृथिवीदानमेव च ॥ ७४ ॥  
एवं धर्मो गृहस्थस्य सारभूत उदाहृतः ॥  
य एवं श्रद्धया कुर्यात्स याति ब्रह्मणः पदम् ॥ ७५ ॥  
ज्ञानोत्कर्षश्च तस्य स्यान्नरीसहप्रसादतः ॥  
तस्मान्मुक्तिं मवाप्नोति ब्राह्मणो द्विजसत्तमाः ॥ ७६ ॥



एवं हि विप्राः कथितो मया वः समासतः शाश्वतधर्मराशिः॥  
 गृहीगृहस्थस्य सतोहि धर्मं कुर्वन्प्रयत्नाद्धरिमेतियुक्तम्॥७७॥  
 इति हारीते धर्मशास्त्रे चतुर्थोऽध्यायः ॥ ४ ॥

### पञ्चमोऽध्यायः ५.

अतः परं प्रवक्ष्यामि वानप्रस्थस्य सत्तमाः ॥  
 धर्माश्रमं महाभागाः कथ्यमानं निबोधत ॥ १ ॥  
 गृहस्थः पुत्रपौत्रादीन्दृष्ट्वा पलितमात्मनः ॥  
 भार्या पुत्रेषु निःक्षिप्य सह वा प्रविशेद्धनम् ॥ २ ॥  
 नखरोमाणि च तथा सितगात्रत्वगादि च ॥  
 धारयञ्जुहुयादग्निं वनस्थो विधिमाश्रितः ॥ ३ ॥  
 धान्यैश्च वनसंभूतैर्नीवारार्द्यैरनिदितैः ॥  
 शाकमूलफलैर्वापि कुर्यान्नित्यं प्रयत्नत ॥ ४ ॥  
 त्रिकालस्नानयुक्तस्तु कुर्यात्तीव्रं तपस्तदा ॥  
 पक्षांते वा समशनीयान्मासान्ते वा स्वपक्कमुक् ॥ ५ ॥  
 तथा चतुर्थकाले तु भुञ्जीयादष्टमेऽथवा ॥  
 षष्ठे च कालेऽप्यथवा वायुभक्षोऽथवा भवेत् ॥ ६ ॥  
 धर्मे पंचाग्निमध्यस्थस्तथा वर्षे निराश्रयः ॥  
 हेमन्ते च जले स्थित्वा नयेत्कालं तपश्चरन् ॥ ७ ॥  
 एवं च कुर्वता येन कृतबुद्धिर्यथाक्रमम् ॥



अग्निं स्वात्मनि कृत्वा तु प्रव्रजेदुत्तरां दिशम् ॥ ८ ॥  
आदेहपातं वनगो मौनमास्थाय तापसः ॥  
स्मरन्नतीन्द्रियं ब्रह्म ब्रह्मलोके महीयते ॥ ९ ॥  
तपो हि यः सेवति वन्यवासः समाधियुक्तः प्रयतांतरात्मा ॥  
विमुक्तपापोविमलः प्रशांतः स याति दिव्यं पुरुषं पुराणम् ॥ १० ॥  
इति हारीते धर्मशास्त्रे पंचमोऽध्यायः ॥ ५ ॥

षष्ठोऽध्यायः ६.

अतः परं प्रवक्ष्यामि चतुर्थाश्रममुत्तमम् ॥  
श्रद्धया तमनुष्ठाय तिष्ठन्मुच्येत बंधनात् ॥ १ ॥  
एवं वनाश्रमे तिष्ठन्पातयंश्चैव किल्बिषम् ॥  
चतुर्थमाश्रमं गच्छेत्संन्यासविधिना द्विजः ॥ २ ॥  
दत्त्वा पितृभ्यो देवेभ्यो मानुषेभ्यश्च यत्नतः ॥  
दत्त्वा श्राद्धं पितृभ्यश्च मानुषेभ्यस्तथात्मनः ॥ ३ ॥  
इष्टिं वैश्वानरीं कृत्वा प्राङ्मुखोदङ्मुखोऽपि वा ॥  
अग्निं स्वात्मनि संरोप्य मंत्रवत्प्रव्रजेत्पुनः ॥ ४ ॥  
ततः प्रभृति पुत्रादौ स्नेहालापादि वर्जयेत् ॥  
बंधूनामभयं दद्यात्सर्वभूताभयं तथा ॥ ५ ॥  
त्रिदंडं वैष्णवं सम्यक् संततं समपर्वकम् ॥  
वेष्टितं कृष्णगोवाल रज्जुमच्चतुरंगुलम् ॥ ६ ॥



शौचार्थमासनार्थं च मुनिभिः समुदाहृतम् ॥  
 कौपीनाच्छादनं वासः कंथां शीतनिवारिणीम् ॥ ७ ॥  
 पादुके चापि गृहीयात्कुर्यान्नान्यस्य संग्रहम् ॥  
 एतानि तस्य लिंगानि यतेः प्रोक्तानि सर्वदा ॥ ८ ॥  
 संगृह्य कृतसंन्यासो गत्वा तीर्थमनुत्तमम् ॥  
 स्नात्वाचम्य च विधिवद्ब्रह्मपूतेन वारिणा ॥ ९ ॥  
 तर्पयित्वा तु देवांश्च मंत्रवद्भास्करं नमेत् ॥  
 आत्मानं प्राङ्मुखो मौनी प्राणायामत्रयं चरेत् ॥ १० ॥  
 गायत्रीं च यथाशक्ति जप्त्वा ध्यायेत्परं पदम् ॥  
 स्थित्यर्थमात्मनो नित्यं भिक्षाटनमथाचरेत् ॥ ११ ॥  
 सायंकाले तु विप्राणां गृहाण्यभ्यवपद्य तु ॥  
 सम्यग्याचेच्च कवलं दक्षिणेन करेण वै ॥ १२ ॥  
 पात्रं वामकरे स्थाप्य दक्षिणेन तु शोषयेत् ॥  
 यावतात्रेन तृप्तिः स्यात्तावद्भैक्षं समाचरेत् ॥ १३ ॥  
 ततो निवृत्य तत्पात्रं संस्थाप्यान्यत्र संयमी ॥  
 चतुर्भिरंगुलैश्छाद्य ग्रासमात्रं समाहितः ॥ १४ ॥  
 सर्वव्यंजनसंयुक्तं पृथक्पात्रे नियोजयेत् ॥  
 सूर्यादिभूतदेवेभ्यो दत्त्वा संप्रोक्ष्य वारिणा ॥ १५ ॥  
 भुंजीत पात्रपुटके पात्रे वा वाग्यतो यतिः ॥



वटकाश्चत्पणेषु कुंभीतैन्दुकपात्रके ॥ १६ ॥

कोविदारकदंबेषु न भुंजीयात्कदाचन ॥

मलाक्षाः सर्व उच्यन्ते यतयः कांस्यभोजिनः ॥ १७ ॥

कास्यभांडेषु यत्पाको गृहस्थस्य तथैव च ॥

कांस्ये भोजयतः सर्व्व किल्बिषं प्राप्नुयात्तयोः ॥ १८ ॥

भुक्त्वा पात्रे यतिर्नित्यं क्षालयेन्मंत्रपूर्वकम् ॥

न दुष्यते च तत्पात्रं यज्ञेषु चमसा इव ॥ १९ ॥

अथाचम्य निदिध्यास्य उपतिष्ठेच्च भास्करम् ॥

जपध्यानेतिहासैश्च दिनशेषं नयेद्बुधः ॥ २० ॥

कृतसंध्यस्ततो रात्रिं नयेद्देवगृहादिषु ॥

हृत्पुंडरीकनिलये ध्यायेदात्मानमव्ययम् ॥ २१ ॥

यदि धर्मरतिः शांतः सर्वभूतसमो वशी ॥

प्राप्नोति परमं स्थानं यत्प्राप्य न निवर्तते ॥ २२ ॥

त्रिदंडभृद्यो हि पृथक्समाचरे-

च्छनैः शनैर्यस्तु बहिर्मुखाक्षः ॥

संमुच्य संसारसमस्तबंधनात्

स याति विष्णोरमृतात्मनः पदम् ॥ २३ ॥

इति हारीति धर्मशास्त्रे षष्ठोऽध्यायः ॥ ६ ॥



## सप्तमोऽध्यायः ७.


वर्णानामाश्रमाणां च कथितं धर्मलक्षणम् ॥  
 येन स्वर्गापवर्गौ च प्राप्नुवन्ति द्विजातयः ॥ १ ॥  
 योगशास्त्रं प्रवक्ष्यामि संक्षेपात्सारमुत्तमम् ॥  
 यस्य च श्रवणाद्यांति मोक्षं चैव मुमुक्षवः ॥ २ ॥  
 योगाभ्यासबलेनैव नश्येयुः पातकानि तु ॥  
 तस्माद्योगपरो भूत्वा ध्यायेन्नित्यं क्रियापरः ॥ ३ ॥  
 प्राणायामेन वचनं प्रत्याहारेण चेंद्रियम् ॥  
 धारणाभिर्वशे कृत्वा पूर्वं दुर्धर्षणं मनः ॥ ४ ॥  
 एकाकारमनानतं बुद्धौ रूपमनामयम् ॥  
 सूक्ष्मात्सूक्ष्मतरं ध्यायेज्जगदाधारमच्युतम् ॥ ५ ॥  
 आत्मना बहिरंतःस्थं शुद्धचामीकरप्रभम् ॥  
 रहस्येकांतमासीनो ध्यायेदामरणांतिकम् ॥ ६ ॥  
 यत्सर्वप्राणिहृदयं सर्वेषां च हृदि स्थितम् ॥  
 यच्च सर्वजनैर्ज्ञेयं सोऽहमस्मीति चिंतयेत् ॥ ७ ॥  
 आत्मलाभसुखं यावत्तपोध्यानमुदीरितम् ॥  
 श्रुतिस्मृत्यादिकं धर्मं तद्विरुद्धं न चाचरेत् ॥ ८ ॥  
 यथा रथोऽश्वहीनस्तु यथाश्वो रथिहीनकः ॥  
 एवं तपश्च विद्या च संयुतं भेषजं भवेत् ॥ ९ ॥



यथान्नं मधुसंयुक्तं मधु वान्नेन संयुतम् ॥  
 उभाभ्यामपि पक्षाभ्यां यथा खे पक्षिणां गतिः ॥ १० ॥  
 तथैव ज्ञानकर्मभ्यां प्राप्यते ब्रह्म शाश्वतम् ॥  
 विद्यातपोभ्यां संपन्नो ब्राह्मणो योगतत्परः ॥ ११ ॥  
 देहद्वयं विहायाशु मुक्तो भवति बन्धनात् ॥  
 न तथा क्षीणदेहस्य विनाशो विद्यते क्वचित् ॥ १२ ॥  
 मया चः कथितः सर्वो वर्णाश्रमविभागशः ॥  
 संक्षेपेण द्विजश्रेष्ठा धर्मस्तेषां सनातनः ॥ १३ ॥  
 श्रुत्वैवं मुनयो धर्मं स्वर्गमोक्षफलप्रदम् ॥  
 प्रणम्य तमृषिं जग्मुर्मुदिताः स्वस्वमाश्रमम् ॥ १४ ॥  
 धर्मशास्त्रमिदं सर्वं हारीतमुखनिःसृतम् ॥  
 अधीत्य कुरुते धर्मं स याति परमां गतिम् ॥ १५ ॥  
 ब्राह्मणस्य तु यत्कर्म कथितं बाहुजस्य च ॥  
 ऊरुजस्यापि यत्कर्म कथितं पादजस्य च ॥ १६ ॥  
 अन्यथा वर्तमानस्तु सद्यः पतति जातितः ॥  
 यो यस्याभिहितो धर्मः स तु तस्य तथैव च ॥ १७ ॥  
 तस्मात्स्वधर्मं कुर्वीत द्विजो नित्यमनापदि ॥  
 राजेंद्र वर्णाश्रत्वारश्चत्वारश्चापि चाश्रमाः ॥ १८ ॥  
 स्वधर्मं येऽनुतिष्ठन्ति ते यांति परमां गतिम् ॥  
 स्वधर्मेण यथा नृणां नरसिंहः प्रसीदति ॥ १९ ॥



न तुष्यति तथान्येन कर्मणा मधुसूदनः ॥  
 अतः कुर्वन्निजं कर्म यथाकालमतं द्वितः ॥ २० ॥  
 सहस्रानाकिदेवेशं नरसिंहं च सालयम् ॥ २१ ॥  
 उत्पन्नवैराग्यबलेन योगी  
 ध्यायेत्परं ब्रह्म संदाक्रियावान् ॥  
 सत्यं सुखं रूपमनंतमाद्यं  
 विहाय देहं पदमेति विष्णोः ॥ २२ ॥  
 इति हारीते धर्मशास्त्रे सप्तमोऽध्यायः ॥ ७ ॥  
 इति हारीतस्मृतिः समाप्ता ३.





॥ श्रीः ॥

## औशनसी स्मृतिः ४.



अथौशनसं धर्मशास्त्रम् ॥ उशना उवाच ॥  
 अतः परं प्रवक्ष्यामि जातिवृत्तिविधानकम् ॥  
 अनुलोमविधानं च प्रतिलोमविधिं तथा ॥ १ ॥  
 सांतरालकसंयुक्तं सर्वं संक्षिप्य चोच्यते ॥  
 नृपाद्ब्राह्मणकन्यायां विवाहेषु समन्वयात् ॥ २ ॥  
 जातः सूतोऽत्र निर्दिष्टः प्रतिलोमविधिर्दिजः ॥  
 वेदानर्हस्तथा चैषां धर्माणामनुबोधकः ॥ ३ ॥  
 सूतादिप्रसूतायां सुतो वेणुक उच्यते ॥  
 नृपायामेव तस्यैव जातो यश्चर्मकारकः ॥ ४ ॥  
 ब्राह्मण्यां क्षत्रियाच्चौर्याद्रथकारः प्रजायते ॥  
 वृत्तं च शूद्रवत्तस्य द्विजत्वं प्रतिषिध्यते ॥ ५ ॥  
 यानानां ये च वोढारस्तेषां च परिचारकाः ॥  
 शूद्रवृत्त्या तु जीवंति न क्षात्रं धर्ममाचरेत् ॥ ६ ॥  
 ब्राह्मण्या वैश्यसंसर्गाज्जातो मागध उच्यते ॥  
 बंदित्रं ब्राह्मणानां च क्षत्रियाणां विशेषतः ॥ ७ ॥



प्रशंसावृत्तिको जीवेद्वैश्यप्रेष्यकरस्तथा ॥  
 ब्राह्मण्यां शूद्रसंसर्गाज्जातश्चण्डाल उच्यते ॥ ८ ॥  
 सीसमाभरणं तस्य कार्ष्णार्थसमथापि वा ॥  
 वधो कंठे समाबद्धश्च झल्लरीं कक्षतोपि वा ॥ ९ ॥  
 मलापकर्षणं ग्रामे पूर्वाह्णे परिशुद्धिकम् ॥  
 नापराह्णे प्रविष्टोपि बहिर्ग्रामाच्च नैर्ऋते ॥ १० ॥  
 पिंडीभूता भवंत्यत्र नो चेद्ब्रध्वा विशेषतः ॥  
 चण्डालाद्वैश्यकन्यायां जातः श्वपच उच्यते ॥ ११ ॥  
 श्वमांसभक्षणं तेषां श्वान एव च तद्वलम् ॥  
 नृपायां वैश्यसंसर्गादायोगव इति स्मृतः ॥ १२ ॥  
 तंतुवाया भवंत्येव वसुकांस्योपजीविनः ॥  
 शीलिकाः केचिदत्रैव जीवनं वस्त्रनिर्मिते ॥ १३ ॥  
 आयोगवेन विप्रायां जातास्ताम्रोपजीविनः ॥  
 तस्यैव नृपकन्यायां जातः सूनिक उच्यते ॥ १४ ॥  
 सूनिकस्य नृपायां तु जाता उद्धंधकाः स्मृताः ॥  
 निर्णेजयेयुर्वस्त्राणि अस्पृश्याश्च भवंत्यतः ॥ १५ ॥  
 नृपायां वैश्यतश्चौर्यात्पुल्लिंदः परिकीर्तितः ॥  
 पशुवृत्तिर्भवेत्तस्य हन्युस्तान्दुष्टसत्त्वकान् ॥ १६ ॥  
 नृपायां शूद्रसंसर्गाज्जातः पुलकस उच्यते ॥  
 सुरावृत्तिं समारुह्य मधुविक्रयकर्मणा ॥ १७ ॥



( ८० )

अष्टादशस्मृतयः ।

कृतकानां सुराणां च विक्रेता पाचको भवेत् ॥  
 पुल्कसाद्वैश्यकन्यायां जातो रजक उच्यते ॥ १८ ॥  
 नृपायां शूद्रतश्चौर्याज्जातो रंजक उच्यते ॥  
 वैश्यायां रंजकाज्जातो नर्तको गायको भवेत् ॥ १९ ॥  
 वैश्यायां शूद्रसंसर्गाज्जातो वैदेहिकः स्मृतः ॥  
 अजानां पालनं कुर्यान्महिषीणां गन्धामपि ॥ २० ॥  
 दधिक्षीराज्यतक्राणां विक्रयाज्जीवनं भवेत् ॥  
 वैदेहिकास्तु विप्रायां जाताश्चर्मोपजीविनः ॥ २१ ॥  
 नृपायामेव तस्यैव सूचिकः पाचकः स्मृतः ॥  
 वैश्यायां शूद्रतश्चौर्याज्जातश्चक्री च उच्यते ॥ २२ ॥  
 तैलपिष्टकजीवी तु लवणं भावयन्पुनः ॥  
 विधिना ब्राह्मणः प्राप्य नृपायां तु समंत्रकम् ॥ २३ ॥  
 जातः सुवर्ण इत्युक्तः सानुलोमद्विजः स्मृतः ॥  
 अथ वर्णक्रियां कुर्वन्नित्यनैमित्तिकीं क्रियाम् ॥ २४ ॥  
 अश्वं रथं हस्तिनं च वाहयेद्वा नृपाज्ञया ॥  
 सैनापत्यं च भैषज्यं कुर्याज्जीवेत्तु वृद्धिषु ॥ २५ ॥  
 नृपायां विप्रतश्चौर्यात्संजातो यो भिषक्स्मृतः ॥  
 अभिषिक्तनृपस्याज्ञां परिपाल्येत्तु वैद्यकम् ॥ २६ ॥  
 आयुर्वेदमथाष्टांगं तंत्रोक्तं धर्ममाचरेत् ॥  
 ज्योतिषं गणितं वापि कायिकीं वृद्धिमाचरेत् ॥ २७ ॥



नृपायां विधिना विप्राज्जातो नृप इति स्मृतः ॥

नृपायां नृपसंसर्गात्प्रमादाद्द्रुढजातकः ॥ २८ ॥

सोऽपि क्षत्रिय एव स्यादभिषेके च वर्जितः ॥

अभिषेकं विना प्राप्य गोज इत्यभिधायकः ॥ २९ ॥

सर्वं तु राजवृत्तस्य शस्यते पदवन्दनम् ॥

पुनर्भूकरणे राज्ञां नृपकालीन एव च ॥ ३० ॥

वैश्यायां विधिना विप्राज्जातो ह्यंबष्ठ उच्यते ॥

कृष्याजीवी भवेत्तस्य तथैवाग्नेयवृत्तिकः ॥ ३१ ॥

ध्वजिनीजीविका वापि अंबष्ठाः शस्त्रजीविनः ॥

वैश्यायां विप्रतश्चौर्याकुंभकारः स उच्यते ॥ ३२ ॥

कुलालवृत्त्या जीवेत नापिता वा भवन्त्यतः ॥

सूतके प्रेतके वापि दीक्षाकालेऽथ वापनम् ॥ ३३ ॥

नाभेरूर्ध्वं तु वपनं तस्मान्नापित उच्यते ॥

कायस्थ इति जीवेतु विचरेच्च इतस्ततः ॥ ३४ ॥

काकाह्नौल्यं यमात्क्रौर्यं स्थपतेरथ कृतनम् ॥

आद्यक्षराणि संगृह्य कायस्थ इति कीर्तितः ॥ ३५ ॥

शूद्रायां विधिना विप्राज्जातः पारशवो मतः ॥

भद्रकादीन्समाश्रित्य जीवेयुः पूतकाः स्मृताः ॥ ३६ ॥

शिवाद्यागमविद्याद्यैस्तथा मंडलवृत्तिभिः ॥



तस्यां वै चौरसो वृत्तो निषादो जात उच्यते ॥ ३७ ॥

वने दुष्टमृगान्हत्वा जीवनं मांसविक्रयः ॥

नृपाज्जातोथ वैश्यायां गृह्यायां विधिना सुतः ॥

वैश्यवृत्त्या तु जीवेत क्षत्रधर्मं न चारयेत् ॥ ३८ ॥

तस्यां तस्यैव चौर्येण मणिकारः प्रजायते ॥

मणीनां राजतां कुर्यान्मुक्तानां वेधनक्रियाम् ॥ ३९ ॥

प्रवालानां च सूत्रित्वं शाखानां वलयक्रियाम् ॥

शूद्रस्य विप्रसंसर्गाज्जात उग्र इति स्मृतः ॥ ४० ॥

नृपस्य दंडधारः स्यादंडं दंडयेषु संचरेत् ॥

तस्यैव चावसंवृत्त्या जातः शुंडिक उच्यते ॥ ४१ ॥

जातदुष्टान्समारोप्य शुंडाकर्मणि योजयेत् ॥

शूद्रायां वैश्यसंसर्गाद्विधिना सूचिकः स्मृतः ॥ ४२ ॥

सूचिकाद्विप्रकन्यायां जातस्तक्षक उच्यते ॥

शिल्पकर्माणि चान्यानि प्रासादलक्षणं तथा ॥ ४३ ॥

नृपायामेव तस्यैव जातो यो मत्स्यबंधकः ॥

शूद्रायां वैश्यतश्चौर्यात्कटकार इति स्मृतः ॥ ४४ ॥

वशिष्ठशापात्रेतायां केचित्पारशवास्तथा ॥

वैखानसेन केचित्तु केचिद्भागवतने च ॥ ४५ ॥

वेदशास्त्रावलंबास्ते भविष्यंति कलौ युगे ॥

कटकारास्ततः पश्चान्नारायणगणाः स्मृताः ॥ ४६ ॥



शाखा वैखानसेनोक्तास्तंत्रमार्गविधिक्रियाः ॥  
 निषेकाद्याः श्मशानांताः क्रियाः पूजांगसूचिकाः ॥ ४७ ॥  
 पञ्चरात्रेण वा प्राप्तं प्रोक्तं धर्मं समाचरेत् ॥  
 शूद्रादेव तु शूद्रायां जातः शूद्र इति स्मृतः ॥ ४८ ॥  
 द्विजशुश्रूषणपरः पाक- यज्ञपरान्वितः ॥  
 सच्छूद्रं तं विजानीयादसच्छूद्रस्ततोऽन्यथा ॥ ४९ ॥  
 चौर्यात्काकवचो ज्ञेयश्चाश्वानां तृणवाहकः ॥ ५० ॥  
 एतत्संक्षेपतः प्रोक्तं जातिवृत्तिविभागशः ॥  
 जात्यंतराणि दृश्यन्ते संकल्पादित एव तु ॥ ५१ ॥  
 इत्यौशनसं धर्मशास्त्रं समाप्तम् ॥ ४ ॥  
 औशनसी स्मृतिः समाप्ता ४.





( ८४ )

अष्टादशस्मृतयः ।

॥ श्रीः ॥

## आंगिरसस्मृतिः ५.



गृहाश्रमेषु धर्मेषु वर्णानामनुपूर्वशः ॥  
 प्रायश्चित्तविधिं दृष्ट्वा अंगिरा मुनिरब्रवीत् ॥ १ ॥  
 अंत्यानामपि सिद्धान्नं भक्षयित्वा द्विजातयः ॥  
 चादं कृच्छ्रं तदर्थं तु ब्रह्मक्षत्रविशां विदुः ॥ २ ॥  
 रजकश्चर्मकश्चैव नटो बुरुड एव च ॥  
 कैवर्तमेदभिल्लाश्च सप्तैते चांत्यजाः स्मृताः ॥ ३ ॥  
 अंत्यजानां गृहे तोयं भांडे पर्युषितं च यत् ॥  
 यद्विजेन यदा पीतं तदैव हि समाचरेत् ॥ ४ ॥  
 चण्डालकूपे भांडेषु त्वज्ञानात्पिबते यदि ॥  
 प्रायश्चित्तं कथं तेषां वर्णे वर्णे विधीयते ॥ ५ ॥  
 चरेत्सांतपनं विप्रः प्राजापत्यं तु भूमिपः ॥  
 तदर्थं तु चरेद्वैश्यः पादं शूद्रेषु दापयेत् ॥ ६ ॥  
 अज्ञानात्पिबते तोयं ब्राह्मणस्त्वंत्यजातिषु ॥  
 अहोरात्रोषितो भूत्वा पञ्चगव्येन शुद्ध्यति ॥ ७ ॥  
 विप्रो विप्रेण संस्पृष्ट उच्छिष्टेन कदाचन ॥  
 आचांत एव शुद्ध्येत अंगिरा मुनिरब्रवीत् ॥ ८ ॥



क्षत्रियेण यदा स्पृष्ट उच्छिष्टेन कदाचन ॥  
 स्नानं जप्यं तु कुर्वीत दिनस्याद्धेन शुद्ध्यति ॥ ९ ॥  
 वैश्येन तु यदा स्पृष्टः शुना शूद्रेण वा द्विजः ॥  
 उपोष्य रजनीमिकां पंचगव्येन शुद्ध्यति ॥ १० ॥  
 अनुच्छिष्टेन संस्पृष्टः स्नानं येन विधीयते ॥  
 तेनैवोच्छिष्टसंस्पृष्टः प्राजापत्यं समाचरेत् ॥ ११ ॥  
 अत ऊर्ध्वं प्रवक्ष्यामि नीलीशौचस्य वै विधिम् ॥  
 स्त्रीणां क्रीडार्थसंभोगे शयनीये न दुष्यति ॥ १२ ॥  
 पालनं विक्रयश्चैव तद्व्या उपजीवनम् ॥  
 पतितस्तु भवेद्विप्रस्त्रिभिः कृच्छ्रैर्व्यपोहति ॥ १३ ॥  
 स्नानं दानं जपो होमः स्वाध्यायः पितृतर्पणम् ॥  
 स्पृष्ट्वा तस्य महापापं नीलीवस्त्रस्य धारणम् ॥ १४ ॥  
 नीली रक्तं यदा वस्त्रमज्ञानेन तु धारयेत् ॥  
 अहोरात्रोषितो भूत्वा पंचगव्येन शुद्ध्यति ॥ १५ ॥  
 नीलीदारु यदा भिद्याद्वाह्मणो वै प्रमादतः ॥  
 शोणितं दृश्यते यत्र द्विजश्चांद्रायणं चरेत् ॥ १६ ॥  
 नीलीवृक्षेण पक्वं तु अन्नमश्नाति चेद्विजः ॥  
 आहारवमनं कृत्वा पंचगव्येन शुद्ध्यति ॥ १७ ॥  
 भक्षेत्रमादतो नीलीं द्विजातिस्त्वसमाहितः ॥  
 त्रिषु वर्णेषु सामान्यं चांद्रायणमिति स्थितम् ॥ १८ ॥



( ८६ )

अष्टादशस्मृतयः ।

नीलीरक्तेन वस्त्रेण यदन्नमुपदीयते ॥  
 नोपतिष्ठति दातारं भोक्ताभुंक्ते तु किल्बिषम् ॥ १९ ॥  
 नीलीरक्तेन वस्त्रेण यत्पाके श्रपितं भवेत् ॥  
 तेन भुक्तेन विप्राणां दिनमेकमभोजनम् ॥ २० ॥  
 मृते भर्तरि या नारी नीलीवस्त्रं प्रधारयेत् ॥  
 भर्ता तु नरकं याति सा नारी तदनंतरम् ॥ २१ ॥  
 नील्या चोपहते क्षेत्रे सस्यं यत्तु प्ररोहति ॥  
 अभोज्यं तद्विजातीनां भुक्ता चांद्रायणं चरेत् ॥ २२ ॥  
 देवद्रोणे वृषोत्सर्गे यज्ञे दाने तथैव च ॥  
 अत्र स्नानं न कर्तव्यं दूषिता च वसुंधरा ॥ २३ ॥  
 वापिता यत्र नीली स्यात्तावद्भूरशुचिर्भवेत् ॥  
 यावद्वादशवर्षाणि अत ऊर्ध्वं शुचिर्भवेत् ॥ २४ ॥  
 भोजने चैव पाने च तथा चौषधभेषजैः ॥  
 एवं स्त्रियंते या गावः पादमेकं समा चरेत् ॥ २५ ॥  
 घंटाभरणदोषेण यत्र गौर्विनिपीड्यते ॥  
 चरेदूर्ध्वं व्रतं तेषां भूषणार्थं तु यत्कृतम् ॥ २६ ॥  
 दमने दामने रोधे अवघाते च वैकृते ॥  
 गवां प्रभवतां घातैः पादोनं व्रतमाचरेत् ॥ २७ ॥  
 अंगुष्ठपर्वमात्रस्तु बाहुमात्रप्रमाणतः ॥  
 सपल्लवश्च साग्रश्च दंड इत्यभिधीयते ॥ २८ ॥



दंडादुक्ताद्यदान्येन पुरुषाः प्रहरन्ति गाम् ॥  
 द्विगुणं गोव्रतं तेषां प्रायश्चित्तं विशोधनम् ॥ २९ ॥  
 शृंगभंगे त्वस्थिभंगे चर्मनिर्मोचने तथा ॥  
 दशरात्रं चरेत्कृच्छ्रं यावत्स्वस्थो भवेत्तदा ॥ ३० ॥  
 गोमूत्रेण तु संमिश्रं यावकं चोपजायते ॥  
 एतदेव हितं कृच्छ्रमित्थमंगिरसा स्मृतम् ॥ ३१ ॥  
 असमर्थस्य बालस्य पिता वा यदि वा गुरुः ॥  
 यमुद्दिश्य चरेद्धर्मं पापं तस्य न विद्यते ॥ ३२ ॥  
 अशीतिर्यस्य वर्षाणि बालो वाप्यूनषोडशः ॥  
 प्रायश्चित्तार्द्धमर्हति स्त्रियो रोगिण एव च ॥ ३३ ॥  
 मूर्च्छिते पतिते चापि गवि यष्टिप्रहारिते ॥  
 गायत्र्यष्टसहस्रं तु प्रायश्चित्तं विशोधनम् ॥ ३४ ॥  
 स्नात्वा रजस्वला चैव चतुर्थेऽह्नि विशुद्ध्यति ॥  
 कुर्याद्रजसि निर्वृत्तेऽनिर्वृत्ते न कथंचन ॥ ३५ ॥  
 रोगेण यद्रजः स्त्रीणामत्यर्थं हि प्रवर्तते ॥  
 अशुद्धास्ता न तेन स्युस्तासां वैकारिकं हि तत् ॥ ३६ ॥  
 साध्वाचारा न तावत्स्याद्रजो यावत्प्रवर्तते ॥  
 वृत्ते रजासि गम्यां स्त्री गृहकर्मणि चैन्द्रिये ॥ ३७ ॥  
 प्रथमेऽहनि चण्डाली द्वितीये ब्रह्मघातिनी ॥  
 तृतीये रजकी प्रोक्ता चतुर्थेऽहनि शुद्ध्यति ॥ ३८ ॥



( ८८ )

## अष्टादशस्मृतयः ।

रजस्वला यदा स्पृष्टा शुना शूद्रेण चैव हि ॥  
 उपोष्य रजनीमेकां पंचगव्येन शुद्ध्यति ॥ ३९ ॥  
 द्वावेतावशुची स्यातां दंपती शयनं गतौ ॥  
 शयनादुत्थिता नारी शुचिः स्यादशुचिः पुमान् ॥ ४० ॥  
 गंडूषं पादशौचं च न कुर्यात्कांस्यभाजने ॥  
 भस्मना शुद्ध्यते कांस्यं ताम्रमल्लेन शुद्ध्यति ॥ ४१ ॥  
 रजसा शुद्ध्यते नारी नदी वेगेन शुद्ध्यति ॥  
 भूमौ निःक्षिप्य षण्मासमत्यंतोपहतं शुचि ॥ ४२ ॥  
 गवाघ्रातानि कांस्यानि शूद्रोच्छिष्टानि यानि तु ॥  
 भस्मना दशभिः शुद्ध्येत्काकेनोपहते तथा ॥ ४३ ॥  
 शौचं सौवर्णरौप्याणां वायुनाकैंदुरश्मिभिः ॥  
 रजःस्पृष्टं शवस्पृष्टमाविकं च न शुद्ध्यति ॥ ४४ ॥  
 अद्भिर्मृदा च यन्मात्रं प्रक्षाल्य च विशुद्ध्यति ॥  
 शुष्कमन्नमविप्रस्य भुक्त्वा सप्ताहमृच्छति ॥ ४५ ॥  
 अन्नं व्यंजनसंयुक्तमर्द्धमासेन शुद्ध्यति ॥  
 पयो दधि च मासेन षण्मासेन घृतं तथा ॥  
 तैलं संवत्सरेणैव कोष्ठे जीर्यति वा न वा ॥ ४६ ॥  
 यो भुंक्ते हि च शूद्रान्नं मासमेकं निरंतरम् ॥  
 इह जन्मनि शूद्रत्वं मृतः श्वा चाभिजायते ॥ ४७ ॥  
 शूद्रान्नं शूद्रसंपर्कः शूद्रेण च सहासनम् ॥

१ रेतःस्पृष्टमिति पाठः ।



शूद्राज्ज्ञानागमः कश्चिज्ज्वलंतमपि पातयेत् ॥ ४८ ॥  
 अप्रणामं गते शूद्रे स्वस्ति कुर्वति ये द्विजाः ॥  
 शूद्रोपि नरकं याति ब्राह्मणोपि तथैव च ॥ ४९ ॥  
 दशाहाच्छुद्ध्यते विप्रो द्वादशमहेन भूमिपः ॥  
 पाक्षिकं वैश्य एवाहुः शूद्रो मासेन शुद्ध्यति ॥ ५० ॥  
 अभिहोत्री तु यो विप्रः शूद्रान्नं चैव भोजयेत् ॥  
 पंच तस्य प्रणश्यन्ति चात्मा वेदास्त्रयोमयः ॥ ५१ ॥  
 शूद्रान्नेन तु भुक्तेन यो द्विजो जनयेत्सुतान् ॥  
 यस्यान्नं तस्य ते पुत्रा अन्नाच्छक्रं प्रवर्तते ॥ ५२ ॥  
 शूद्रेण स्पृष्टमुच्छिष्टं प्रमादादथ पाणिना ॥  
 तद्विजेभ्यो न दातव्यमापस्तंबोऽब्रवीन्मुनिः ॥ ५३ ॥  
 ब्राह्मणस्य सदा भुंक्ते क्षत्रियस्य च पर्वसु ॥  
 वैश्येष्वपत्सु भुंजीत न शूद्रेपि कदाचन ॥ ५४ ॥  
 ब्राह्मणान्ने दरिद्रत्वं क्षत्रियान्ने पशुस्तथा ॥  
 वैश्यान्नेन तु शूद्रत्वं शूद्रान्नेः नरकं ध्रुवम् ॥ ५५ ॥  
 अमृतं ब्राह्मणस्यान्नं क्षत्रियान्नं पयः स्मृतम् ॥  
 वैश्यस्य चान्नमेवान्नं शूद्रान्नं रुधिरं ध्रुवम् ॥ ५६ ॥  
 दुष्कृतं हि मनुष्याणामन्नमाश्रित्य तिष्ठति ॥  
 यो यस्यान्नं समश्नातिस तस्याश्नाति किंल्विषम् ॥ ५७ ॥  
 सूतकेषु यदा विप्रो ब्रह्मचारी जितेन्द्रियः ॥



(५०)

## अष्टादशस्मृतयः ।

पिवेत्पानीयमज्ञानाद्भक्ते भक्तमथापि वा ॥ ५८ ॥

उत्तार्याचम्य उदकमवतीर्य उपस्पृशेत् ॥

एवं हि स मुधाचारो वरुणेनाभिर्भञ्जितः ॥ ५९ ॥

अग्न्यगारे गवां गोष्ठे देवब्राह्मणसन्निधौ ॥

आचरेज्जपकाले च पादुकानां विसर्जनम् ॥ ६० ॥

पादुकासनमारूढो गेहात्पञ्चगृहं व्रजेत् ॥

छेदयेत्तस्य पादौ तु धार्मिकः पृथिवीपतिः ॥ ६१ ॥

अग्निहोत्री तपस्वी च श्रोत्रियो वेदपारगः ॥

एते वै पादुकैर्याति शेषान्दण्डेन ताडयेत् ॥ ६२ ॥

जन्मप्रभृतिसंस्कारे चूडांते भोजने नवे ॥

असपिण्डे न भोक्तव्यं चूडस्यांते विशेषतः ॥ ६३ ॥

याचकान्नं नवश्राद्धमपि सूतकभोजनम् ॥

नारीप्रथमगर्भेषु भुक्त्वा चांद्रायणं चरेत् ॥ ६४ ॥

अन्यदत्ता तु या कन्या पुनरन्यस्य दीयते ॥

तस्य चान्नं न भोक्तव्यं पुनर्भूः सा प्रगीयते ॥ ६५ ॥

पूर्वस्य आवितो यश्च गर्भो यश्चाप्यसंस्कृतः ॥

द्वितीयेगर्भसंस्कारस्तेन शुद्धिर्विधीयते ॥ ६६ ॥

राजाद्यैर्दशभिर्मासैर्यावत्तिष्ठति गुर्विणी ॥

तावद्रक्षा विधातव्या पुनरन्यो विधीयते ॥ ६७ ॥

भर्तृशासनमुल्लंघ्य या च स्त्री विप्रवर्तते ॥



तस्याश्चैव न भोक्तव्यं विज्ञेया कामचारिणी ॥ ६८ ॥  
 अनपत्या तु या नारी नाश्नीयात्तद्गृहेपि वै ॥  
 अथ भुंक्ते तु यो मोहात्पूयं स नरकं व्रजेत् ॥ ६९ ॥  
 स्त्रिया धनं तु ये मोहादुपजीवन्ति मानवाः ॥  
 स्त्रिया यानानि वासांसि ते पापा यात्यधोगतिम् ७० ॥  
 राजान्नं हरते तेजः शूद्रान्नं ब्रह्मवर्चसम् ॥  
 सूतकेषु च यो भुंक्ते स भुंक्ते पृथिवीमलम् ॥ ७१ ॥  
 इत्यंगिरःप्रणीतं धर्मशास्त्रं सम्पूर्णम् ॥ ५ ॥  
 इत्याङ्गिरसस्मृतिः समाप्ता ॥ ६ ॥





(९२)

अष्टादशस्मृतयः ।

॥ श्रीः ॥

यमस्मृतिः ६.



श्रुतिस्मृत्युदितं धर्मं वर्णानामनुपूर्वशः ॥  
 प्राब्रवीद्विभिः पृष्ठो मुनीनामग्रणीर्यमः ॥ १ ॥  
 यो भुञ्जानोऽशुचिर्वापि चंडालं पतितं स्पृशेत् ॥  
 क्रोधादज्ञानतो वापि तस्य वक्ष्यामि निष्कृतिम् ॥ २ ॥  
 षड्रात्रं वा त्रिरात्रं वा यथासंख्यं समाचरेत् ॥  
 स्नात्वा त्रिषवणं विप्रः पंचगव्येन शुद्ध्यति ॥ ३ ॥  
 भुञ्जानस्य तु विप्रस्य कदाचित्स्रवते गुदम् ॥  
 उच्छिष्टत्वे शुचित्वे च तस्य शौचं विनिर्दिशेत् ॥ ४ ॥  
 पूर्वं कृत्वा द्विजः शौचं पश्चादप उपस्पृशेत् ॥  
 अहोरात्रो षितो भूत्वा जुहुयात्सर्पिषाहुतिम् ॥ ५ ॥  
 निगिरन्यदि मेहेत भुक्त्वा वा मेहने कृत ॥  
 अहोरात्रोषितो भूत्वा जुहुयात्सर्पिषाहुतिम् ॥ ६ ॥  
 यदा भोजनकाले स्यादशुचिर्ब्राह्मणः क्वचित् ॥  
 भूमौ निधाय तद्भासं स्नात्वा शुद्धिमवाप्नुयात् ॥ ७ ॥  
 भक्षयित्वा तु तद्भासमुपवासेन शुद्ध्यति ॥



अशित्वा चैव तत्सर्वं त्रिरात्रमशुचिर्भवेत् ॥ ८ ॥  
 अश्नतश्चेद्विरेकः स्यादस्वस्थस्त्रिशतं जपेत् ॥  
 स्वस्थस्त्रीणि सहस्राणि गायत्र्याः शोधनं परम् ॥ ९ ॥  
 चंडालैः श्वपचैः स्पृष्टो विष्मूत्रे च कृते द्विजः ॥  
 त्रिरात्रं तु प्रकुर्वीत भुक्तोच्छिष्टः षडाचरेत् ॥ १० ॥  
 उदक्यां सूतिकां वापि संस्पृशेदंत्यजो यदि ॥  
 त्रिरात्रेण विशुद्धिः स्यादिति शातातपोऽब्रवीत् ॥ ११ ॥  
 रजस्वला तु संस्पृष्टा श्वमातंगादिवायसैः ॥  
 निराहारा शुचिस्तिष्ठेत्कालस्नानेन शुद्ध्यति ॥ १२ ॥  
 रजस्वले यदा नार्यावन्योन्यं स्पृशतः क्वचित् ॥  
 शुद्ध्यतः पंचगव्येन ब्रह्मकूर्चेन चोपरि ॥ १३ ॥  
 उच्छिष्टेन च संस्पृष्टा कदाचित्स्त्री रजस्वला ॥  
 कृच्छ्रेण शुद्धिमाप्नोति शूद्रा दिनोपवासतः ॥ १४ ॥  
 अनुच्छिष्टेन संस्पृष्टे स्नानं येन विधीयते ॥  
 तेनैवोच्छिष्टसंस्पृष्टः प्राजापत्यं समाचरेत् ॥ १५ ॥  
 ऋतौ तु गर्भं शंकित्वा स्नानं मैथुनिनः स्मृतम् ॥  
 अनृतौ तु स्त्रियं गत्वा शौचं मूत्रपुरीषवत् ॥ १६ ॥  
 उभावप्यशुची स्यातां दंपती शयने गतौ ॥  
 शयनादुत्थिता नारी शुचिः स्यादशुचिः पुमान् ॥ १७ ॥



भर्तुः शरीरशुश्रूषां दौरात्म्यादप्रकुर्वती ॥  
 दंड्या द्वादशकं नारी वर्षं त्याज्या धनं विना ॥ १८ ॥  
 त्यजंतोऽपतितान्बन्धून्दंड्या उत्तमसाहसम् ॥  
 पिता हि पतितः कामं न तु माता कदाचन ॥ १९ ॥  
 आत्मानं घातयेद्यस्तु रज्ज्वाऽऽदिभिरुपक्रमैः ॥  
 मृतोऽमेध्येन लेप्तव्यो जीवतो द्विशतं दमः ॥ २० ॥  
 दंड्यास्तत्पुत्रमित्राणि प्रत्येकं पणिकं दमम् ॥  
 प्रायश्चित्तं ततः कुर्युर्यथाशास्त्रप्रचोदितम् ॥ २१ ॥  
 जलाद्युद्धं धनभ्रष्टाः प्रव्रज्यानाशकच्युताः ॥  
 विषप्रपतनं प्रायः शस्त्रघातहताश्च ये ॥ २२ ॥  
 न चैत प्रत्यवसिताः सर्वलोकवहिष्कृताः ॥  
 चांद्रायणेन शुद्ध्यन्ति तप्तकृच्छ्रद्वयेन वा ॥ २३ ॥  
 उभयावसितः पापः श्यामाच्छुबलकाच्छ्रुतः ॥  
 चांद्रायणाभ्यां शुद्ध्येत दत्त्वा धेनुं तथा वृषम् ॥ २४ ॥  
 श्वशृगालप्लवंगाद्यैर्मानुषैश्च रतिं विना ॥  
 दष्टः स्नात्वा शुचिः सद्यो दिवा संध्यासु रात्रिषु ॥ २५ ॥  
 अज्ञानाद्ब्राह्मणो भुक्त्वा चंडालान्नं कदाचन ॥  
 गोमूत्रयावकाहारो मासाद्धेनं विशुद्ध्यति ॥ २६ ॥  
 गोब्राह्मणहनं दग्ध्वा मृतं चोद्धन्यनादिना ॥  
 पाशं छित्त्वा तथा तस्य कृच्छ्रमेकं चरेद्विजः ॥ २७ ॥



चंडालपुल्कसानां च भुक्त्वा गत्वा च योषितम् ॥  
 कृच्छ्राब्दमाचरेज्ज्ञानादज्ञानादैंदवद्वयम् ॥ २८ ॥  
 कापालिकान्नभोक्तृणां तन्नारीगामिनां तथा ॥  
 कृच्छ्राब्दमाचरेज्ज्ञानादज्ञानादैंदवद्वयम् ॥ २९ ॥  
 अगम्यागमने विप्रो मद्यगोमांसभक्षणे ॥  
 तप्तकृच्छ्रपरिक्षिप्तो मौर्वीहोमेन शुद्ध्यति ॥ ३० ॥  
 महापातककर्तारश्चत्वारोऽथ विशेषतः ॥  
 अग्निं प्रविश्य शुद्ध्यन्ति स्थित्वा वा महति क्रतौ ३१ ॥  
 रहस्यकरणेऽप्येवं मासमभ्यस्य पुरुषः ॥  
 अघमर्षणसूक्तं वा शुद्ध्येदंतर्जले स्थितः ॥ ३२ ॥  
 रजकश्चर्मकश्चैव नटो बुरुड एव च ॥  
 कैवर्त्तमेदभिल्लाश्च सप्तैते अन्यजाः स्मृताः ॥ ३३ ॥  
 भुक्त्वा चैषां स्त्रियो गत्वा पीत्वाऽपः प्रतिगृह्य च ॥  
 कृच्छ्राब्दमाचरेज्ज्ञानादज्ञानादैंदवद्वयम् ॥ ३४ ॥  
 मातरं गुरुपत्नीं च स्वमृदुहितरं लुषाम् ॥  
 गत्वैताः प्राविशेदग्निं नान्या शुद्धिर्विधीयते ॥ ३५ ॥  
 राज्ञीं प्रव्रजितां धात्रीं तथा वर्णोत्तमामपि ॥  
 कृच्छ्रद्वयं प्रकुर्वीत सगोत्रामभिगम्य च ॥ ३६ ॥  
 अन्यासु पितृगोत्रासु मातृगोत्रगतास्वपि ॥  
 परदारेषु सर्वेषु कृच्छ्रं सांतपनं चरेत् ॥ ३७ ॥



वैश्याभिगमने पापं व्यपोहन्ति द्विजातयः ॥  
 पीत्वा सकृत्सुतप्तं च पंचरात्रं कुशोदकम् ॥ ३८ ॥  
 गुरुतल्पव्रतं केचित्केचिद्ब्रह्महणो व्रतम् ॥  
 गोघ्नस्य केचिदिच्छन्ति केचिच्चैवावकीर्णिनः ॥ ३९ ॥  
 दंडादूर्ध्वप्रहारेण यस्तु गां विनिपातयेत् ॥  
 द्विगुणं गोव्रतं तस्य प्रायश्चित्तं विनिर्दिशेत् ॥ ४० ॥  
 अंगुष्ठमात्रस्थूलस्तु बाहुमात्रप्रमाणकः ॥  
 सार्द्धश्च सपलाशश्च गोदंडः परिकीर्तितः ॥ ४१ ॥  
 गवां निपातने चैव गर्भोऽपि संपतेद्यदि ॥  
 एकैकशश्चरेत्कृच्छ्रं यथा पूर्वं तथा पुनः ॥ ४२ ॥  
 पादमुत्पन्नमात्रे तु द्वौ पादौ गात्रसंभवे ॥  
 पादोऽनं कृच्छ्रमाचष्टे हत्वां गर्भमचेतनम् ॥ ४३ ॥  
 अंगप्रत्यंगसंपूर्णे गर्भे रेतःसमन्विते ॥  
 एकैकशश्चरेत्कृच्छ्रमेषा गोघ्नस्य निष्कृतिः ॥ ४४ ॥  
 बंधने रोधने चैव पोषणे वा गवां रुजा ॥  
 संपद्यते चेन्मरणं निमित्ती नैव लिप्यते ॥ ४५ ॥  
 मूर्च्छितः पतितो वापि दंडेनाभिहतस्तथा ॥  
 उत्थाय षट्पदं गच्छेत्सप्त पंच दशापि वा ॥ ४६ ॥  
 ग्रासं वा यदि गृहीयात्तोयं वापि पिवेद्यदि ॥  
 पूर्वव्याधिप्रनष्टानां प्रायश्चित्तं न विद्यते ॥ ४७ ॥



काष्ठलोष्टाश्मभिर्गावः शस्त्रैर्वा निहता यदि ॥  
 प्रायश्चित्तं कथं तत्र शास्त्रे शास्त्रे निगद्यते ॥ ४८ ॥  
 काष्ठे सांतपनं कुर्यात्प्राजापत्यं तु लोष्टके ॥  
 तप्तकृच्छ्रं तु पाषाणे शस्त्रे चाप्यतिकृच्छ्रकम् ॥ ४९ ॥  
 औषधं स्नेहमाहारं दद्याद्ब्राह्मणेषु च ॥  
 दीयमाने विपत्तिः स्यात्प्रायश्चित्तं न विद्यते ॥ ५० ॥  
 तैलभेषजपाने च भेषजानां च भक्षणे ॥  
 निःशल्यकरणे चैव प्रायश्चित्तं न विद्यते ॥ ५१ ॥  
 वत्सानां कंठबंधे च क्रियया भेषजेन तु ॥  
 सायं संगोपनार्थं च न दोषो रोधबंधयोः ॥ ५२ ॥  
 पादे चैवास्य रोमाणि द्विपादे श्मश्रु केवलम् ॥  
 त्रिपादे तु शिखावर्जं मूले सर्वं समाचरेत् ॥ ५३ ॥  
 सर्वान्केशान्समुद्धृत्यच्छेदयेदंगुलद्वयम् ॥  
 एवमेव तु नारीणां मुंडमुंडायनं स्मृतम् ॥ ५४ ॥  
 न स्त्रिया वपनं कार्यं न च वीरासनं स्मृतम् ॥  
 न च गोष्ठे निवासोस्ति न गच्छंतीमनुव्रजेत् ॥ ५५ ॥  
 राजा वा राजपुत्रो वा ब्राह्मणो वा बहुश्रुतः ॥  
 अकृत्वा वपनं तेषां प्रायश्चित्तं विनिर्दिशेत् ॥ ५६ ॥  
 केशानां रक्षणार्थं च द्विगुणं व्रतमादिशेत् ॥



द्विगुणे तु व्रते चीर्णे द्विगुणैव तु दक्षिणा ॥ ५७ ॥  
 द्विगुणं चेन्न दत्तं हि केशांश्च परिरक्षयेत् ॥  
 पापं न क्षीयते हंतुर्दातां च नरकं व्रजेत् ॥ ५८ ॥  
 अश्रौतस्मार्तविहितं प्रायश्चित्तं वदन्ति ये ॥  
 तान्धर्मविघ्नकर्तृश्च राजा दंडेन पीडयेत् ॥ ५९ ॥  
 न चेत्तान्पीडयेद्राजा कथांचित्काममोहितः ॥  
 तत्पापं शतधा भूत्वा तमेव परिसर्पति ॥ ६० ॥  
 प्रायश्चित्ते ततश्चीर्णे कुर्याद्ब्राह्मणभोजनम् ॥  
 विंशतिं गा वृषं चैकं दद्यात्तेषां च दक्षिणाम् ॥ ६१ ॥  
 कृमिभिर्व्रणसंभूतैर्मक्षिकाभिश्च पातितैः ॥  
 कृच्छ्राद्धं संप्रकुर्वीत शक्त्या दद्याच्च दक्षिणाम् ॥ ६२ ॥  
 प्रायश्चित्तं च कृत्वा वै भोजयित्वा द्विजोत्तमान् ॥  
 सुवर्णमाषकं दद्यात्ततः शुद्धिर्विधीयते ॥ ६३ ॥  
 चंडालश्चपचैः स्पृष्टे निशि स्नानं विधीयते ॥  
 न वसेत्तत्र रात्रौ तु सद्यः स्नानेन शुद्ध्यति ॥ ६४ ॥  
 अथ वसेद्यदा रात्रौ अज्ञानादविचक्षणः ॥  
 तदा तस्य तत्पापं शतधा परिवर्तते ॥ ६५ ॥  
 उद्गच्छन्ति हि नक्षत्राण्युपरिष्ठाच्च ये ग्रहाः ॥  
 संस्पृष्टे रश्मिभिस्तेषामुदके स्नानमाचरेत् ॥ ६६ ॥



कुड्यांतर्जलवल्मीकमूषिकोत्करवर्त्मसु ॥  
 इमशाने शौचशेषे च न ग्राह्याः सप्त मृत्तिकाः ॥ ६७ ॥  
 इष्टापूर्तं तु कर्त्तव्यं ब्राह्मणेन प्रयत्नतः ॥  
 इष्टेन लभते स्वर्गं पूर्ते मोक्षं समश्नुते ॥ ६८ ॥  
 वित्तापेक्षं भवेदिष्टं तडागं पूर्तमुच्यते ॥  
 आरामश्च विशेषेण देवद्रोण्यस्तथैव च ॥ ६९ ॥  
 वापीकूपतडागानि देवतायतनानि च ॥  
 पतितान्युद्धरेद्यस्तु स पूर्तफलमश्नुते ॥ ७० ॥  
 शुक्लाया मूत्रं गृह्णीयात्कृष्णाया गोः शकृत्तथा ॥  
 ताम्रायाश्च पयो ग्राह्यं श्वेताया दधि चोच्यते ॥ ७१ ॥  
 कपिलाया घृतं ग्राह्यं महापातकनाशनम् ॥  
 सर्वतीर्थे नदीतोये कुशैर्द्रव्यं पृथक्पृथक् ॥ ७२ ॥  
 आहृत्य प्रणवेनैव उत्थाप्य प्रणवेन च ॥  
 प्रणवेन समालोडय प्रणवेन तु संपिबेत् ॥ ७३ ॥  
 पालाशे मध्यमे पर्णे भांडे ताम्रमये तथा ॥  
 पिबेत्पुष्करपर्णे वा ताम्रे वा मृन्मये शुभे ॥ ७४ ॥  
 सूतके तु समुत्पन्ने द्वितीये समुपस्थिते ॥  
 द्वितीये नास्ति दोषस्तु प्रथमेनैव शुद्ध्यति ॥ ७५ ॥  
 जातेन शुद्ध्यते जातं मृतेन मृतकं तथा ॥



गर्भे संस्रवणे मासे त्रीण्यहानि विनिर्दिशेत् ॥ ७६ ॥  
रात्रिभिर्मासतुल्याभिर्गर्भस्त्रावे विशुद्ध्यति ॥  
रजस्युपरते साध्वी स्नानेन स्त्री रजस्वला ॥ ७७ ॥  
स्वगोत्राद्भ्रश्यते नारी विवाहात्सप्तमे पदे ॥  
स्वामिगोत्रेण कर्तव्या तस्याः पिंडोदकक्रिया ॥ ७८ ॥  
द्वे पितुः पिण्डदानं स्यात्पिंडे पिंडे द्विनामता ॥  
षण्णां देयास्त्रयः पिंडा एवं दाता न मुह्यति ॥ ७९ ॥  
स्वेन भर्त्रा सह श्राद्धं माता भुक्त्वा सदैवतम् ॥  
पितामह्यपि स्वेनैव स्वेनैव प्रपितामही ॥ ८० ॥  
वर्षेवर्षे तु कुर्वीत मातापित्रोस्तु सत्कृतिम् ॥  
अदैवं भोजयेच्छ्राद्धं पिंडमेकं तु निर्वपेत् ॥ ८१ ॥  
नित्यं नैमित्तिकं काम्यं वृद्धिश्राद्धमथापरम् ॥  
पार्वणं चेति विज्ञेयं श्राद्धं पंचविधं बुधैः ॥ ८२ ॥  
ग्रहोपरागे संक्रांतौ पर्वोत्सवमहालयोः ॥  
निर्वपेत्रीन्नरः पिंडानेकमेव मृतेहनि ॥ ८३ ॥  
अनूढा न पृथक्कन्या पिंडे गोत्रे च सूतके ॥  
पाणिग्रहणमंत्राभ्यां स्वगोत्राद्भ्रश्यते ततः ॥ ८४ ॥  
येनयेन तु वर्णेन या कन्या परिणीयते ॥  
तत्समं सूतकं याति तथा पिंडोदकेपि च ॥ ८५ ॥



विवाहे चैव संवृत्ते चतुर्थेहनि रात्रिषु ॥  
 एकत्वं सा व्रजेद्भर्तुः पिंडे गोत्रे च सुतके ॥ ८६ ॥  
 प्रथमेहि द्वितीये वा तृतीये वा चतुर्थके ॥  
 अस्थिसंचयनं कार्यं बंधुभिर्हितबुद्धिभिः ॥ ८७ ॥  
 चतुर्थे पंचमे चैव सप्तमे नवमे तथा ॥  
 अस्थिसंचयनं प्रोक्तं वैर्णानामनुपूर्वशः ॥ ८८ ॥  
 एकादशाहे प्रेतस्य यस्य चोत्सृज्यते वृषः ॥  
 मुच्यते प्रेतलोकात्स स्वर्गलोके महीयते ॥ ८९ ॥  
 नाभिमात्रे जले स्थित्वा हृदयेनानुचितयेत् ॥  
 आगच्छंतु मे पितरो गृह्णंत्वेताञ्जलंजलीन् ॥ ९० ॥  
 हस्तौ कृत्वा तु संयुक्तौ पूरयित्वा जलेन च ॥  
 गोशृंगमात्रमुद्धृत्य जलमध्ये जलं क्षिपेत् ॥ ९१ ॥  
 आकाशे च क्षिपेद्वारि वारिस्थो दक्षिणामुखः ॥  
 पितॄणां स्थानमाकाशं दक्षिणा दिक्तथैव च ॥ ९२ ॥  
 आपो देवगणाः प्रोक्ता आपः पितृगणास्तथा ॥  
 तस्मादप्सु जलं देयं पितॄणां हितमिच्छता ॥ ९३ ॥  
 दिवा सूर्याशुभिस्तप्तं रात्रौ नक्षत्रमारुतैः ॥  
 संध्ययोरप्युभाभ्यां च पवित्रं सर्वदा जलम् ॥ ९४ ॥  
 स्वभावयुक्तमव्याप्तमध्येन सदा शुचि ॥



( १०२ )

अष्टादशस्मृतयः ।

भाण्डस्थं धरणीस्थं वा पवित्रं सर्वदा जलम् ॥ ९५ ॥

देवतानां पितॄणां च जले दद्याज्जलांजलीन् ॥

असंस्कृतप्रमीतानां स्थले दद्याज्जलांजलीन् ॥ ९६ ॥

श्राद्धे हवनकाले च दद्यादेकेन पाणिना ॥

उभाभ्यां तर्पणे दद्यादिति धर्मो व्यवस्थितः ॥ ९७ ॥

इति यमप्रणीतं धर्मशास्त्रं समाप्तम् ॥ ६ ॥

इति यमस्मृतिः समाप्ता ६.





॥ श्रीः ॥

# आपस्तम्बस्मृतिः ७.

प्रथमोऽध्यायः १.



आपस्तम्बं प्रवक्ष्यामि प्रायश्चित्तविनिर्णयम् ॥  
दूषितानां हितार्थाय वर्णानामनुपूर्वशः ॥ १ ॥  
परेषां परिवादेषु निवृत्तमृषिसत्तमम् ॥  
विविक्तदेश आसीनमात्मविद्यापरायणम् ॥ २ ॥  
अनन्यमनसं शांतं तत्त्वस्थं योगवित्तमम् ॥  
आपस्तम्बमृषिं सर्वे समेत्य मुनयोब्रुवन् ॥ ३ ॥  
भगन्मानवाः सर्वे असन्मार्गे स्थिता यदा ॥  
चरेयुर्धर्मकार्याणां तेषां ब्रूहि विनिष्कृतिम् ॥ ४ ॥  
यतोऽवश्यं गृहस्थेन गवादिपरिपालनम् ॥  
कृषिकर्मादिवपनं द्विजामंत्रणमेव च ॥ ५ ॥  
बालानां स्तन्यपानादि कार्यं च परिपालनम् ॥  
देयं चान्यतोऽवश्यं विप्रादीनां च भेषजम् ॥ ६ ॥  
एवं कृते कथंचित्स्यात्प्रमादो यद्यकामतः ॥  
गवादीनां ततोऽस्माकं भगवन्ब्रूहि निष्कृतिम् ॥ ७ ॥



एवमुक्तः क्षणं ध्यात्वा प्रणिपातादधोमुखः ॥  
दृष्ट्वा ऋषीनुवाचेदमापस्तंबः सुनिश्चितम् ॥ ८ ॥  
बालानां स्तनपानादिकांये दोषो न विद्यते ॥  
विपत्तावपि विप्राणामासंत्रणचिकित्सने ॥ ९ ॥  
गवादीनां प्रवक्ष्यामि प्रायश्चित्तं तृणादिषु ॥  
केचिदाहुर्न दोषोत्र स्नेहं लवणभेषजे ॥ १० ॥  
औषधं लवणं चैव स्नेहं पुष्ट्यर्थभोजनम् ॥  
प्राणिनां प्राणवृत्त्यर्थं प्रायश्चित्तं न विद्यते ॥ ११ ॥  
अतिरिक्तं न दातव्यं काले स्वल्पं तु दापयेत् ॥  
अतिरिक्ते विपन्नानां कृच्छ्रमेव विधीयते ॥ १२ ॥  
अहर्निरशनं पादः पादश्चायाचितं ज्यहम् ॥  
सायं ज्यहं तथा पादः पादः प्रातस्तथा ज्यहम् ॥  
प्रातः सायं दिनार्द्धं च पादोर्न सायवर्जितम् ॥ १३ ॥  
प्रातः पादं चरेच्छूद्रः सायं वैश्यस्य दापयेत् ॥  
अयाचितं तु राजन्ये त्रिरात्रं ब्राह्मणस्य च ॥ १४ ॥  
पादमेकं चरेद्रोधे द्वौ पादौ बंधने चरेत् ॥  
योजने पादहीनं च चरेत्सर्वं निपातने ॥ १५ ॥  
घंटाभरणदोषेण गोस्तु यत्र विपद्भवेत् ॥  
चरेदर्द्धव्रतं तत्र भूषणार्थं कृतं हि तत ॥ १६ ॥  
दमने वा निरोधे वा संघाते चैव योजने ॥



स्तम्भशृङ्खलपाशैश्च मृते पादोनमाचरेत् ॥ १७ ॥  
 पाषाणैर्लगुडैर्वापि शस्त्रेणान्येन वा बलात् ॥  
 निपातयन्ति ये पापास्तेषां सर्वं विधीयते ॥ १८ ॥  
 प्राजापत्यं चरेद्विप्रः पादोनं क्षत्रियस्तथा ॥  
 कृच्छ्राद्धं तु चरेद्वैश्यः पादं शूद्रस्य दापयेत् ॥ १९ ॥  
 द्वौ मासौ पाययेद्वत्सं द्वौ मासौ द्वौ स्तनौ दुहेत् ॥  
 द्वौ मासावेकवेलायां शेषकालं यथारुचि ॥ २० ॥  
 दशरात्राद्धमासेन गौस्तु यत्र विपद्यते ॥  
 सशिखं वपनं कृत्वा प्राजापत्यं समाचरेत् ॥ २१ ॥  
 हलमष्टगवं धर्म्यं षड्गवं जीवितार्थिनाम् ॥  
 चतुर्गवं नृशंसानां द्विगवं हि जिघांसिनाम् ॥ २२ ॥  
 अतिवाहातिदोहाभ्यां नासिकाभेदनेन वा ॥  
 नदीपर्वतसंरोहे मृते पादोनमाचरेत् ॥ २३ ॥  
 न नारिकेलवालाभ्यां न मुञ्जेन न चर्मणा ॥  
 एभिर्गास्तु न बध्नीयाद्वद्धा परवशो भवेत् ॥ २४ ॥  
 कुशैः काशैश्च बध्नीयादृषभं दक्षिणामुखम् ॥  
 पादलमाहिदाहेषु प्रायश्चित्तं न विद्यते ॥ २५ ॥  
 व्यापन्नानां बहूनां तु रोधने बंधनेपि च ॥  
 भिक्षुमिथ्योपचारैश्च द्विगुणं गोव्रतं चरेत् ॥ २६ ॥  
 शृङ्गभङ्गेऽस्थिभङ्गे च लांगूलस्य च कर्तने ॥



( १०६ )

अष्टादशस्मृतयः ।

संतरात्रं पिबेद्वज्रं यावत्स्वस्थः पुनर्भवेत् ॥ २७ ॥  
 गोमूत्रेण तु संमिश्रं यावकं भक्षयेद्विजः ॥  
 एतद्विमिश्रितं वज्रमुक्तं चोशनसा स्वयम् ॥ २८ ॥  
 देवद्रोण्यां विहारेषु कूपेष्वायतनेषु च ॥  
 एषु गोषु विपन्नासु प्रायश्चित्तं न विद्यते ॥ २९ ॥  
 एकां कदा तु बहुभिर्देवाद्यापादिता क्वचित् ॥  
 पादं पादं तु हत्यायाश्चरेयुस्ते पृथक्पृथक् ॥ ३० ॥  
 यंत्रणे गोश्चिकित्सार्थं मूढगर्भविमोचने ॥  
 यत्ने कृते विपत्तिश्चेत्प्रायश्चित्तं न विद्यते ॥ ३१ ॥  
 सरोमं प्रथमे पादे द्वितीये श्मश्रुधारणम् ॥  
 तृतीये तु शिखा धार्या सशिखं तु निपातने ॥ ३२ ॥  
 सर्वान्केशान्संमुद्धृत्यच्छेदयेदंगुलिद्वयम् ॥  
 एवमेव तु नारीणां शिरसो मुंडनं स्मृतम् ॥ ३३ ॥  
 इत्यापस्तंबीये धर्मशास्त्रे प्रथमोऽध्यायः ॥ १ ॥

### द्वितीयोऽध्यायः २.

कारुहस्तगतं पण्यं यच्च पात्राद्विनिःसृतम् ॥  
 स्त्रीबालवृद्धचरितं सर्वमेतच्छुचि स्मृतम् ॥ १ ॥  
 प्रपास्वरण्येषु जलेषु वै गिरौ द्रोण्यां जलं केशविनिःसृतं च ॥  
 श्वपाकचण्डालपरिग्रहेषु पीत्वा जलं पंचगव्येन शुद्धिः ॥ २ ॥



न दुष्येत्संतता धारा वातोद्धृताश्च रेणवः ॥  
 स्त्रियो वृद्धाश्च बालाश्च न दुष्यन्ति कदाचन ॥ ३ ॥  
 आत्मशय्या च वस्त्रं च जायापत्यं कमंडलुः ॥  
 आत्मनः शुचीन्येतानि परेषामशुचीनि तु ॥ ४ ॥  
 अन्यैस्तु खानिताः कूपास्तडागानि तथैव च ॥  
 एषु स्नात्वा च पीत्वा च पंचगव्येन शुद्ध्यति ॥ ५ ॥  
 उच्छिष्टमशुचित्वं च यच्च विष्टानुलेपनम् ॥  
 सर्वं शुद्ध्यति तोयेन ततोयं केन शुद्ध्यति ॥ ६ ॥  
 सूर्यरश्मिनिपातेन मारुतस्पर्शनेन च ॥  
 गवां मूत्रपुरीषेण ततोयं तेन शुद्ध्यति ॥ ७ ॥  
 अस्थिचर्मादियुक्तं तु खरश्वानोपदूषितम् ॥  
 उद्धरेदुदकं सर्वं शोधनं परिमार्जनम् ॥ ८ ॥  
 कूपो मूत्रपुरीषेण यवनेनापि दूषितः ॥  
 श्वसंगालखरोष्ट्रैश्च क्रव्यादैश्च जुगुप्सितः ॥ ९ ॥  
 उद्धृत्यैव च ततोयं सप्तर्षिडान्समुद्धरेत् ॥  
 पंचगव्यं मृदा पूतं कूपे तच्छोधनं स्मृतम् ॥ १० ॥  
 वापीकूपतडागानां दूषितानां च शोधनम् ॥  
 कुंभानां शतमुद्धृत्य पंचगव्यं ततः क्षिपेत् ॥ ११ ॥  
 यच्च कूपात्पिबेतोयं ब्राह्मणः शवदूषितात् ॥  
 कथं तत्र विशुद्धिः स्यादिति मे संशयो भवेत् ॥ १२ ॥



अङ्गिन्नेन च भिन्नेन केवलं शवदूषिते ॥

नीत्वा कूपादहोरात्रं पंचगव्येन शुद्ध्यति ॥ १३ ॥

ङ्गिन्ने भिन्ने शवे चैव तत्रस्थं यदि तत्पिबेत् ॥

शुद्धिश्चांद्रायणं तस्य तप्तकृच्छ्रमथापि वा ॥ १४ ॥

इत्यापस्तंबीये धर्मशास्त्रे द्वितीयोऽध्यायः ॥ २ ॥

### तृतीयोऽध्यायः ३.

अंत्यजातिरविज्ञातो निवसेद्यस्य वैश्वमनि ॥

तस्य ज्ञात्वा तु कालेन द्विजाः कुर्वन्त्यनुग्रहम् ॥ १ ॥

चांद्रायणं पराको वा द्विजातीनां विशोधनम् ॥

प्राज्ञापत्यं तु शूद्रस्य शेषं तदनुसारतः ॥ २ ॥

यैर्भुक्तं तत्र पक्वान्नं कृच्छ्रं तेषां प्रदापयेत् ॥

तेषामपि च यैर्भुक्तं कृच्छ्रपादं प्रदापयेत् ॥ ३ ॥

कूपैकपानैर्दुष्टानां स्पर्शसंसर्गदूषणात् ॥

तेषामेकोपवासेन पंचगव्येन शोधनम् ॥ ४ ॥

बालो वृद्धस्तथा रोगी गर्भिणी वायुपीडिता ॥

तेषां नक्तं प्रदातव्यं बालानां प्रहरद्वयम् ॥ ५ ॥

अशीतिर्यस्य वर्षाणि बालो वाप्यूनषोडशः ॥

प्रायश्चित्तार्द्धमर्हति स्त्रियो व्याधित एव च ॥ ६ ॥

न्यूनैकादशवर्षस्य पंचवर्षाधिकस्य च ॥



चरेद्गुरुः सुहृद्वापि प्रायश्चित्तं विशोधनम् ॥ ७ ॥  
 अथैतैः क्रियमाणेषु येषामार्तिः प्रदृश्यते ॥  
 शेषसंपादनाच्छुद्धिर्विपत्तिर्न भवेद्यथा ॥ ८ ॥  
 क्षुधाव्याधितकायानां प्राणो येषां विपद्यते ॥  
 ये न रक्षन्ति वक्तारस्तेषां तत्किल्बिषं भवेत् ॥ ९ ॥  
 पूर्णेपि कालनियमे न शुद्धिर्ब्राह्मणैर्विना ॥  
 अपूर्णेष्वपि कालेषु शोधयन्ति द्विजोत्तमाः ॥ १० ॥  
 समाप्तमिति नो वाञ्छ्यं त्रिषु वर्णेषु कर्हिचित् ॥  
 विप्रसंपादनं कर्म उत्पन्ने प्राणसंशये ॥ ११ ॥  
 संपादयन्ति ये विप्राः स्नानं तीर्थफलप्रदम् ॥  
 सम्यक्कर्तुरपायं स्याद्भृती च फलमाप्नुयात् ॥ १२ ॥  
 इत्यापस्तम्बीये धर्मशास्त्रे तृतीयोऽध्यायः ॥ ३ ॥

### चतुर्थोऽध्यायः ४.

चंडालकूपभांडेषु योऽज्ञानात्पिबते जलम् ॥  
 प्रायश्चित्तं कथं तस्य वर्णे वर्णे विधीयते ॥ १ ॥  
 चरेत्सांतपनं विप्रः प्राजापत्यं तु भूमिपः ॥  
 तदर्धं तु चरेद्द्वैश्यः पादं शूद्रस्य दापयेत् ॥ २ ॥  
 भुक्तोच्छिष्टस्त्वनाचांतश्चंडालैः श्वपचेन वा ॥  
 प्रमादात्स्पर्शनं गच्छेत्तत्र कुर्याद्विशोधनम् ॥ ३ ॥



गायत्र्यष्टसहस्रं तु द्रुपदां वा शतं जपेत् ॥  
 जपंस्त्रिरात्रमनश्नन्पंचगव्येन शुद्ध्यति ॥ ४ ॥  
 चंडालेन यदा स्पृष्टो विण्मूत्रे कुरुते द्विजः ॥  
 प्रायश्चित्तं त्रिरात्रं स्याद्भुक्तोच्छिष्टः षडाचरेत् ॥ ५ ॥  
 पाने मैथुनसंपर्के तथा मूत्रपुरीषयोः ॥  
 संपर्के यदि गच्छेत्तु उदक्या चांत्यजैस्तथा ॥  
 एतैरेव यदा स्पृष्टः प्रायश्चित्तं कथं भवेत् ॥ ६ ॥  
 भोजने च त्रिरात्रं स्यात्पाने तु त्र्यहमेव च ॥  
 मैथुने पादकृच्छ्रं स्यात्तथा मूत्रपुरीषयोः ॥ ७ ॥  
 दिनमेकं तथा मूत्रे पुरीषे तु दिनत्रयम् ॥  
 एकाहं तत्र निर्दिष्टं दंतधावनभक्षणे ॥ ८ ॥  
 वृक्षारूढे तु चंडाले द्विजस्तत्रैव तिष्ठति ॥  
 फलानि भक्षयंस्तस्य कथं शुद्धिं विनिर्दिशेत् ॥ ९ ॥  
 ब्राह्मणान्समनुज्ञाप्य सवासाः स्नानमाचरेत् ॥  
 एकरात्रोषितो भूत्वा पंचगव्येन शुद्ध्यति ॥ १० ॥  
 येन केनचिदुच्छिष्टोऽप्यमेध्यं स्पृशति द्विजः ॥  
 अहोरात्रोषितो भूत्वा पंचगव्येन शुद्ध्यति ॥ ११ ॥  
 इत्यापस्तंबीये धर्मशास्त्रे चतुर्थोऽध्यायः ॥ ४ ॥



पञ्चमोऽध्यायः ५.

चंडालेनं यदा स्पृष्टो द्विजवर्णः कदाचन ॥  
 अनभ्युक्ष्य पिबेत्तोयं प्रायश्चित्तं कथं भवेत् ॥ १ ॥  
 ब्राह्मणस्य त्रिरात्रं तु पंचगव्येन शुद्ध्यति ॥  
 क्षत्रियस्य द्विरात्रं तु पंचगव्येन शुद्ध्यति ॥ २ ॥  
 अहोरात्रं तु वैश्यस्य पंचगव्येन शुद्ध्यति ॥  
 चतुर्थस्य तु वर्णस्य प्रायश्चित्तं कथं भवेत् ॥ ३ ॥  
 व्रतं नास्ति तपो नास्ति होमो नैव च विद्यते ॥  
 पंचगव्यं न दातव्यं तस्य मंत्रविवर्जनात् ॥  
 ख्यापयित्वा द्विजानां तु शूद्रो दानेन शुद्ध्यति ॥ ४ ॥  
 ब्राह्मणोऽस्य यदोच्छिष्टमश्रात्यज्ञानतो द्विजः ॥  
 अहोरात्रं तु गायत्र्या जपं कृत्वा विशुद्ध्यति ॥ ५ ॥  
 उच्छिष्टं वैश्यजातीनां भुंक्ते ज्ञानाद्विजो यदि ॥  
 शंखपुष्पीपयः पीत्वा त्रिरात्रेणैव शुद्ध्यति ॥ ६ ॥  
 ब्राह्मण्या सह योऽश्नीयादुच्छिष्टं वा कदाचन ॥  
 न तत्र दोषं मन्यन्ते नित्यमेव मनीषिणः ॥ ७ ॥  
 उच्छिष्टमितरस्त्रीणामश्नीयात्स्पृशतेऽपि वा ॥  
 प्राजापत्येन शुद्धिः स्याद्भगवानांगिराब्रवीत् ॥ ८ ॥  
 अंत्यानां भुक्तशेषं तु भक्षयित्वा द्विजातयः ॥



चांद्रायणं तदर्धार्धं ब्रह्मक्षत्रविशां विधिः ॥ ९ ॥  
विष्मूत्रभक्षणे विप्रस्तप्तकृच्छ्रं समाचरेत् ॥  
श्वकाकोच्छिष्टगोभिश्च प्राजापत्यविधिः स्मृतः ॥ १० ॥  
उच्छिष्टं स्पृशते विप्रो यदि कश्चिदकामतः ॥  
शुनः कुक्कुटशूद्रांश्च मद्यभांडं तथैव च ॥ ११ ॥  
पक्षिणाधिष्ठितं यच्च यद्यमेध्यं कदाचन ॥  
अहोरात्रोषितो भूत्वा पंचगव्येन शुद्ध्यति ॥ १२ ॥  
वैश्येन च यदा स्पृष्ट उच्छिष्टेन कदाचन ॥  
स्नानं जम्प्यं च त्रैकाल्यं दिनस्यांते विशुद्ध्यति ॥ १३ ॥  
विप्रो विप्रेण संस्पृष्ट उच्छिष्टेन कदाचन ॥  
स्नानांते च विशुद्धिः स्यादापस्तंबोऽब्रवीन्मुनिः १४ ॥  
इत्यापस्तंबीये धर्मशास्त्रे पंचमोऽध्यायः ॥ ५ ॥

### षष्ठोऽध्यायः ६.

अत ऊर्ध्वं प्रवक्ष्यामि नीलीवस्त्रस्य यो विधिः ॥  
स्त्रीणां क्रीडार्थसंभोगे शयनीयेन दुष्यति ॥ १ ॥  
पालने विक्रये चैव तद्दृत्तेरुपजीवने ॥  
पतितस्तु भवेद्विप्रस्त्रिभिः कृच्छ्रैर्विशुद्ध्यति ॥ २ ॥  
स्नानं दानं जपो होमः स्वाध्यायः पितृतर्पणम् ॥  
पंचयज्ञा वृथा तस्य नीलीवस्त्रस्य धारणात् ॥ ३ ॥



नीलीरक्तं यदा वस्त्रं ब्राह्मणैर्गेषु धारयेत् ॥  
 अहोरात्रोषितो भूत्वा पंचगव्येन शुद्ध्यति ॥ ४ ॥  
 रामेकूपैर्यदा गच्छेद्रसो नील्यास्तु कर्हिचित् ॥  
 पतितस्तु भवेद्विप्रस्त्रिभिः कृच्छ्रैर्विशुद्ध्यति ॥ ५ ॥  
 नीलीदारु यदा भिद्याद्ब्राह्मणस्य शरीरकम् ॥  
 शोणितं दृश्यते तत्र द्विजश्चांद्रायणं चरेत् ॥ ६ ॥  
 नीलीमध्ये यदा गच्छेत्प्रमादाद्ब्राह्मणः कचित् ॥  
 अहोरात्रोषितो भूत्वा पंचगव्येन शुद्ध्यति ॥ ७ ॥  
 नीलीरक्तेन वस्त्रेण यदन्नमुपनीयते ॥  
 अभोज्यं तद्विजातीनां भुक्त्वा चांद्रायणं चरेत् ॥ ८ ॥  
 भक्षयेद्यश्च नीलीं तु प्रमादाद्ब्राह्मणः कचित् ॥  
 चांद्रायणेन शुद्धिः स्यादापस्तंबोऽब्रवीन्मुनिः ॥ ९ ॥  
 यावत्यां वापिता नीली तावती वाशुचिर्मही ॥  
 प्रमाणं द्वादशाब्दानि अत ऊर्ध्वं शुचिर्भवेत् ॥ १० ॥  
 इत्यापस्तंबीये धर्मशास्त्रे षष्ठोऽध्यायः ॥ ६ ॥

### सप्तमोऽध्यायः ७.

स्नानं रजस्वलायास्तु चतुर्थेहनि शस्यते ॥  
 वृत्ते रजसि गम्या स्त्री नानिवृत्ते कथंचन ॥ १ ॥  
 ८



रोगेण यद्रजः स्त्रीणामत्यर्थं हि प्रवर्तते ॥  
अशुद्धास्तास्तु नैवेह तासां वैकारिको मदः ॥ २ ॥  
साध्वाचारा न तावत्सा रजो यावत्प्रवर्तते ॥  
वृत्ते रजासि साध्वी स्याद्बृहकर्मणि चैन्द्रिये ॥ ३ ॥  
प्रथमेहनि चांडाली द्वितीये ब्रह्मघातिनी ॥  
तृतीये रजकी प्रोक्ता चतुर्थेहनि शुद्ध्यति ॥ ४ ॥  
अंत्यजातिश्चपाकेन संस्पृष्टा वै रजस्वला ॥  
अहानि तान्यतिक्रम्य प्रायश्चित्तं प्रकल्पयेत् ॥ ५ ॥  
त्रिरात्रमुपवासः स्यात्पंचगव्यं विशोधनम् ॥  
निशां प्राप्य तु तां योनिं प्रजाकरां च कामयेत् ॥ ६ ॥  
रजस्वलांत्यजैः स्पृष्टा शुना च श्वपचेन च ॥  
त्रिरात्रोपोषिता भूत्वा पंचगव्येन शुद्ध्यति ॥ ७ ॥  
प्रथमेहनि षड्रात्रं द्वितीये तु त्र्यहस्तथा ॥  
तृतीये चोपवासस्तु चतुर्थे वह्निदर्शनात् ॥ ८ ॥  
विवाहे वितते यज्ञे संस्कारे च कृते तथा ॥  
रजस्वला भवेत्कन्या संस्कारस्तु कथं भवेत् ॥ ९ ॥  
स्नापयित्वा तदा कन्यामन्यैर्वस्त्रैरलंकृताम् ॥  
पुनर्मध्याह्नुतिं द्रुत्वा शेषं कर्म समाचरेत् ॥ १० ॥  
रजस्वला तु संस्पृष्टा प्लवकुक्कुटवायसैः ॥  
सा त्रिरात्रोपवासेन पंचगव्येन शुद्ध्यति ॥ ११ ॥



रजस्वला तु या नारी अन्योन्यं स्पृशते यदि ॥  
 तावत्तिष्ठेन्निराहारा स्नात्वा कालेन शुद्ध्यति ॥ १२ ॥  
 उच्छिष्टेन तु संस्पृष्टा कदाचित्स्त्री रजस्वला ॥  
 कृच्छ्रेण शुद्ध्यते विप्रा शूद्री दानेन शुद्ध्यति ॥ १३ ॥  
 एकशाखां समारूढश्चण्डालो वा रजस्वला ॥  
 ब्राह्मणश्च समं तत्र सवासाः स्नानमाचरेत् ॥ १४ ॥  
 रजस्वलायाः संस्पर्शः कथंचिज्जायते शुना ॥  
 रजोदिनानां यच्छेषं तदुपोष्य विशुद्ध्यति ॥ १५ ॥  
 अशक्ता चोपवासेन स्नानं पश्चात्समाचरेत् ॥  
 तथाप्यशक्ता चैकेन पंचगव्येन शुद्ध्यति ॥ १६ ॥  
 उच्छिष्टस्तु यदा विप्रः स्पृशेन्मद्यं रजस्वलाम् ॥  
 मद्यं स्पृष्ट्वा चरेत्कृच्छ्रं तदर्धं तु रजस्वलाम् ॥ १७ ॥  
 उदक्यां सूतिकां विप्र उच्छिष्टः स्पृशते यदि ॥  
 कृच्छ्राद्धं तु चरेद्विप्रः प्रायश्चित्तं विशोधनम् ॥ १८ ॥  
 चण्डालः श्वपचो वापि आत्रेयीं स्पृशते यदि ॥  
 शेषाह्ना फालकृष्टेन पंचगव्येन शुद्ध्यति ॥ १९ ॥  
 उदक्या ब्राह्मणी शूद्रामुदक्यां स्पृशते यदि ॥  
 अहोरात्रोषिता भूत्वा पंचगव्येन शुद्ध्यति ॥ २० ॥  
 एवं तु क्षत्रिया वैश्या ब्राह्मणी चेद्भजस्वला ॥  
 सचैलं प्लवनं कृत्वा दिनस्यांते घृतं पिबेत् ॥ २१ ॥



सवर्णेषु तु नारीणां सद्यः स्नानं विधीयते ॥  
एवमेव विशद्विः स्यादापस्तंबोऽब्रवीन्मुनिः ॥ २२ ॥  
इत्यापस्तंबीये धर्मशास्त्रे सप्तमोऽध्यायः ॥ ७ ॥

### अष्टमोऽध्यायः ८.

भस्मना शुद्ध्यते कांस्यं सुरया यत्र लिप्यते ॥  
सुराविष्णूत्रसंस्पृष्टं शुद्ध्यते तापलेखनैः ॥ १ ॥  
गवाघ्रातानि कांस्यानि शूद्रोच्छिष्टानि यानि तु ॥  
दश भस्मानि शुद्ध्यन्ति श्वकाकोपहतानि च ॥ २ ॥  
शौचं सुवर्णनारीणां वायुसूर्यैर्दुरश्मिभिः ॥  
रेतःस्पृष्टं शवस्पृष्टमाविकं तु प्रदुष्यति ॥  
अद्भिर्मृदा च तन्मात्रं प्रक्षाल्य च विशुद्ध्यति ॥ ३ ॥  
शुष्कमन्नमवेद्यस्य पंचरात्रेण जीर्यति ॥  
अन्नं व्यंजनसंयुक्तमर्द्धमासेन जीर्यति ॥ ४ ॥  
पयस्तु दधि मासेन षण्मासेन घृतं तथा ॥  
संवत्सरेण तैलं तु कोष्ठे जीर्यति वा नवा ॥ ५ ॥  
भुंजते ये तु शूद्रान्नं मासमेकं निरंतरम् ॥  
इह जन्मनि शूद्रत्वं जायंते ते मृताः शुनि ॥ ६ ॥  
शूद्रान्नं शूद्रसंपर्कः शूद्रैव सहासनम् ॥  
शूद्राज्ञानागमः कश्चिज्ज्वलंतमपि पातयेत् ॥ ७ ॥



आहिताग्निस्तु यो विप्रः शूद्रान्नान्न निवर्तते ॥  
 तथा तस्य प्रणश्यन्ति आत्मा ब्रह्म त्रयोऽभयः ॥ ८ ॥  
 शूद्रान्नेन तु भुक्तेन मैथुनं योधिगच्छति ॥  
 यस्यान्नं तस्य ते पुत्रा अन्नाच्छुक्रस्य संभवः ॥ ९ ॥  
 शूद्रान्नेनोदरस्थेन यः कश्चिन्म्रियते द्विजः ॥  
 स भवेच्छूकरो ग्राम्यस्तस्य वा जायते कुले ॥ १० ॥  
 ब्राह्मणस्य सदा भुंक्ते क्षत्रियस्य तु पर्वणि ॥  
 वैश्यस्य यज्ञदीक्षायां शूद्रस्य न कदाचन ॥ ११ ॥  
 अमृतं ब्राह्मणस्यान्नं क्षत्रियस्य पयः स्मृतम् ॥  
 वैश्यस्याप्यन्नमेवान्नं शूद्रस्य रुधिरं स्मृतम् ॥ १२ ॥  
 वैश्वदेवेन होमेन देवताभ्यर्चनैर्जपैः ॥  
 अमृतं तेन विप्रान्नमृग्यजुःसामसंस्कृतम् ॥ १३ ॥  
 व्यवहारानुरूपेण धर्मेण च्छलवर्जितम् ॥  
 क्षत्रियस्य पयस्तेन भूतानां यच्च पालनम् ॥ १४ ॥  
 स्वकर्मणा च वृषभैरनुसृत्याद्यशक्तिः ॥  
 खलयज्ञातिथित्वेन वैश्यान्नं तेन संस्कृतम् ॥ १५ ॥  
 अज्ञानतिमिरांधस्य मद्यपानरतस्य च ॥  
 रुधिरं तेन शूद्रान्नं विधिमन्त्रविवर्जितम् ॥ १६ ॥  
 आममांसं मधु घृतं धानाः क्षीरं तथैव च ॥  
 गुडस्तक्रं रसा ग्राह्या निवृत्तेनापि शूद्रतः ॥ १७ ॥



शाकं मांसं मृणालानि तुंबुरुः सक्तवस्तिलाः ॥  
रसाः फलानि पिण्याकं प्रतिग्राह्या हि सर्वतः ॥ १८ ॥  
आपत्काले तु विप्रेण भुक्तं शूद्रगृहे यदि ॥  
मनस्तापेन शुद्ध्येत दुपदां वा शतं जपेत् ॥ १९ ॥  
द्रव्यपाणिश्च शूद्रेण स्पृष्टोच्छिष्टेन कर्हिचित् ॥  
तद्विजेन न भोक्तव्यमापस्तंबोऽब्रवीन्मुनिः ॥ २० ॥  
इत्यापस्तंबीये धर्मशास्त्रेऽष्टमोऽध्यायः ॥ ८ ॥

नवमोऽध्यायः ९

भुंजानस्य तु विप्रस्य कदाचित्स्रवते गुदम् ॥  
उच्छिष्टस्याशुचेस्तस्य प्रायश्चित्तं कथं भवेत् ॥ १ ॥  
पूर्वं शौचं तु निर्वर्त्य ततः पश्चादुपस्पृशेत् ॥  
अहोरात्रोषितो भूत्वा पञ्चगव्येन शुद्ध्यति ॥ २ ॥  
अशित्वा सर्वमेवान्नमकृत्वा शौचमात्मनः ॥  
मोहाद्धक्त्वा त्रिरात्रं तु यवान्पीत्वा विशुद्ध्यति ॥ ३ ॥  
प्रसृतं यवसस्येन पलमेकं तु सर्पिषा ॥  
पलानि पञ्च गोमूत्रं नातिरिक्तवदाशयेत् ॥ ४ ॥  
अलेह्यानामपेयानामभक्ष्याणां च भक्षणे ॥  
रेतोमूत्रपुरीषाणां प्रायश्चित्तं कथं भवेत् ॥ ५ ॥  
पद्मोदुंबरविल्वाश्च कुशाश्च सपलाशकाः ॥



एतेषामुदकं पीत्वा षड्रात्रेण विशुद्ध्यति ॥ ६ ॥  
 ये प्रत्यवसिता विप्राः प्रव्रज्यामिजलादिषु ॥  
 अनाशकनिवृत्ताश्च गृहस्थत्वं चिकीर्षिताः ॥ ७ ॥  
 चरेयुस्त्रीणि कृच्छ्राणि त्रीणि चांद्रायणानि वा ॥  
 जातकर्मादिभिः सर्वैः पुनः संस्कारभागिनः ॥  
 तेषां सांतपनं कृच्छ्रं चांद्रायणमथापि वा ॥ ८ ॥  
 यद्विष्टितं काकबलाकयोर्वा अमेध्यलिप्तं च भवेच्छरीरम् ॥  
 श्रोत्रे मुखे च प्रविशेच्च सम्यक्स्नानेन लेपोपहतस्य शुद्धिः ॥ ९ ॥  
 ऊर्ध्वं नाभेः करौ मुक्ता यदंगमुपहन्यते ॥  
 ऊर्ध्वं स्नानमधः शौचमात्रेणैव विशुद्ध्यति ॥ १० ॥  
 उपानहावमेध्यं वा यस्य संस्पृशते मुखम् ॥  
 मृत्तिकाशोधनं स्नानं पंचगव्यं विशोधनम् ॥ ११ ॥  
 दशाहाच्छुध्यते विप्रो जन्महानौ स्वयोनिषु ॥  
 षड्भिस्त्रिभिरथैकेन क्षत्रविद्विशूद्रयोनिषु ॥ १२ ॥  
 उपनीतं यदा त्वन्नं भोक्तारं समुपस्थितम् ॥  
 अपीतवत्समुत्सृष्टं न दद्यान्नैव होमयेत् ॥ १३ ॥  
 अन्ने भोजनसंपन्ने मक्षिकाकेशदूषिते ॥  
 अनंतरं स्पृशेदापस्तच्चान्नं भस्मना स्पृशेत् ॥ १४ ॥  
 शुष्कमांसमयं चान्नं शूद्रान्नं वाप्यकामतः ॥  
 भुक्त्वा कृच्छ्रं चरेद्विप्रो ज्ञानात्कृच्छ्रत्रयं चरेत् ॥ १५ ॥



अभुक्तो मुच्यते यश्च भुक्तो यश्चापि मुच्यते ॥  
 भोक्ता च मोचकश्चैव पश्चाद्धरति दुष्कृतम् ॥ १६ ॥  
 यस्तु भुंजति भुक्तं वा दुष्टं वापि विशेषतः ॥  
 अहोरात्रोषितो भूत्वा पंचगव्येन शुद्ध्यति ॥ १७ ॥  
 उदके चोदकस्थस्तु स्थलस्थश्च स्थले शुचिः ॥  
 पादौ स्थाप्योभयत्रैव आचम्योभयतः शुचिः ॥ १८ ॥  
 उत्तीर्याचामेदुदकादवतीर्य उपस्पृशेत् ॥  
 एवं तु श्रेयसा युक्तो वरुणेनाभिपूज्यते ॥ १९ ॥  
 अग्न्यगारे गवां गोष्ठे ब्राह्मणानां च सन्निधौ ॥  
 स्वाध्याये भोजने चैव पादुकानां विसर्जनम् ॥ २० ॥  
 जन्मप्रभृति संस्कारे श्मशानांते च भोजनम् ॥  
 असपिंडैर्न कर्तव्यं चूडाकार्ये विशेषतः ॥ २१ ॥  
 याजकांत्रं नवश्राद्धं संग्रहे चैव भोजनम् ॥  
 स्त्रीणां प्रथमगर्भे च भुक्त्वा चांद्रायणं चरेत् ॥ २२ ॥  
 ब्रह्मौदनेवसाने च सीमंतोन्नयने तथा ॥  
 अन्नश्राद्धे मृतश्राद्धे भुक्त्वा चांद्रायणं चरेत् ॥ २३ ॥  
 अप्रजा या तु नारी स्यान्नाश्रीयादेव तद्रूहे ॥  
 अथ भुंजीत मोहाद्यः पूयं स नरकं व्रजेत् ॥ २४ ॥  
 अल्पेनापि हि शुल्केन पिता कन्यां ददाति यः ॥  
 रौरवे बहुवर्षाणि पुरीषं मन्त्रमश्नुते ॥ २५ ॥



स्त्रीधनानि तु ये मोहादुपजीवंति बांधवाः ॥  
 स्वर्णं यानानि वस्त्राणि ते पापा यांत्यधोगतिम् ॥ २१ ॥  
 राजान्नमोज आदत्ते शूद्रान्नं ब्रह्मवर्चसम् ॥  
 असंस्कृतं तु यो भुंक्ते स भुंक्ते पृथिवीमलम् ॥ २७ ॥  
 मृतके सूतके चैव ग्रहणे शशिभास्करे ॥  
 हस्तिच्छायां तु यो भुंक्ते स पापः पुरुषो भवेत् ॥ २८ ॥  
 पुनर्भूः पुनरेता च रेतोधाः कामचारिणी ॥  
 आसां प्रथमगर्भेषु भुक्त्वा चांद्रायणं चरेत् ॥ २९ ॥  
 मातृघ्नश्च पितृघ्नश्च ब्रह्मघ्नो गुरुतल्पगः ॥  
 विशेषाद्भुक्तमेतेषां भुक्त्वा चांद्रायणं चरेत् ॥ ३० ॥  
 रजकव्याधशैलूषवेणुचर्मोपजीविनः ॥  
 भुक्त्वां ब्राह्मणश्चान्नं शुद्धिश्चांद्रायणेन तु ॥ ३१ ॥  
 उच्छिष्टोच्छिष्टसंपृष्टः कदाचिदुपजायते ॥  
 सवर्णेन तदोत्थाय उपस्पृश्य शुचिर्भवेत् ॥ ३२ ॥  
 उच्छिष्टोच्छिष्टसंपृष्टः शुना शूद्रेण वा द्विजः ॥  
 उपोष्य रजनीमेकां पंचगव्येन शुद्ध्यति ॥ ३३ ॥  
 ब्राह्मणस्य सदा कालं शूद्रे प्रेषणकारिणि ॥  
 भूमावन्नं प्रदातव्यं यथैव श्वा तथैव सः ॥ ३४ ॥  
 अनुदकेष्वरण्येषु चोरव्याघ्राकुले पथि ॥  
 कृत्वा मूत्रं पुरीषं च द्रव्यहस्तः कथं शुचिः ॥ ३५ ॥



भूमावन्नं प्रतिष्ठाप्य कृत्वा शौचं यथार्हतः ॥  
उत्संगे गृह्य पकान्नमुपस्पृश्य ततः शुचिः ॥ ३६ ॥  
मूत्रोच्चारं द्विजः कृत्वा अकृत्वा शौचमात्मनः ॥ ॥  
मोहाद्भुक्त्वा त्रिरात्रं तु गव्यं पीत्वा विशुद्ध्यति ॥ ३७ ॥  
उदक्यां यदि गच्छेत्तु ब्राह्मणो मदमोहितः ॥  
चांद्रायणेन शुद्ध्येत ब्राह्मणानां च भोजनैः ॥ ३८ ॥  
भुक्त्वोच्छिष्टस्त्वनाचांतश्चंडालैः श्वपचेन वा ॥  
प्रमादाद्यदि संस्पृष्टो ब्राह्मणो ज्ञानदुर्बलः ॥ ३९ ॥  
स्नात्वा त्रिषवणं नित्यं ब्रह्मचारी धराशयः ॥  
स त्रिरात्रोषितो भूत्वा पंचगव्येन शुद्ध्यति ॥ ४० ॥  
चंडालेन तु संस्पृष्टो यश्चापः पिबति द्विजः ॥  
अहोरात्रोषितो भूत्वा त्रिषवणेन शुद्ध्यति ॥ ४१ ॥  
सायंप्रातस्त्वहोरात्रं पादं कृच्छ्रस्य तं विदुः ॥  
सायं प्रातस्तथैवैकं दिनद्वयमयाचितम् ॥ ४२ ॥  
दिनद्वयं च नाश्रीयात्कृच्छ्राद्धं तद्विधीयते ॥  
प्रायश्चित्तं लघुष्वेतत्पापेषु तु यथार्हतः ॥ ४३ ॥  
कृष्णाजिनतिलग्राही हस्त्यश्वानां च विक्रयी ॥  
भेतनिर्यातकश्चैव न भूयः पुरुषो भवेत् ॥ ४४ ॥  
इत्यापस्तंबीये धर्मशास्त्रे नवमोऽध्यायः ॥ ९ ॥



## दशमोऽध्यायः १०.

आचांतोप्यशुचिस्तावद्यावन्नोद्ध्रियते जलम् ॥

उद्धृतेऽप्यशुचिस्तावद्यावद्भूमिर्न लिप्यते ॥ १ ॥

भूमावपि च लिप्तायां तावत्स्यादशुचिः पुमान् ॥

आसनादुत्थितस्तस्माद्यावन्नाक्रमते महीम् ॥ २ ॥

न यमं यममित्यादुरात्मा वै यम उच्यते ॥

आत्मा संयमितो येन तं यमः किं करिष्यति ॥ ३ ॥

न चैवासिस्तथा तीक्ष्णः सपो वा दुरधिष्ठितः ॥

यथा क्रोधो हि जंतूनां शरीरस्थो विनाशकः ॥ ४ ॥

क्षमा गुणो हि जंतूनामिहामुत्र सुखप्रदः ॥

एकः क्षमावतां दोषो द्वितीयो नोपपद्यते ॥

यदेनं क्षमया युक्तमशक्तं मन्यते जनः ॥ ५ ॥

न शब्दशास्त्राभिरतस्य मोक्षो न चैव रम्यावसथप्रियस्य ॥

न भोजनाच्छादनतत्परस्य न लोकचित्तग्रहणे रतस्य ॥ ६ ॥

एकांतशीलस्य दृढव्रतस्य मोक्षो भवेत्प्रीतिनिवर्तकस्य ॥

अध्यात्मयोगैकरतस्य सम्यङ्मोक्षो भवेन्नित्यमहिंसकस्य ॥ ७ ॥

क्रोधयुक्तो यद्यजते यज्जुहोति यदर्चति ॥

सर्वं हरति तत्तस्य आमकुंभ इवोदकम् ॥ ८ ॥

अपमानात्तपोवृद्धिः संमानात्तपसः क्षयः ॥

अर्चितः पूजितो विप्रो दुग्धा गौरिव सीदति ॥ ९ ॥



आप्यायते यथा धेनुस्तृणैरमृतसंभवैः ॥  
एवं जपैश्च होमैश्च पुनराप्यायते द्विजः ॥ १० ॥  
मातृवत्परदारांश्च परद्रव्याणि लोष्टवत् ॥  
आत्मवत्सर्वभूतानि यः पश्यति स पश्यति ॥ ११ ॥  
रजकव्याधशैलूषवेणुचर्मोपजीविनाम् ॥  
यो भुङ्क्ते भुक्तमेतेषां प्राजापत्यं विशोधनम् ॥ १२ ॥  
अगम्यागमनं कृत्वा अभक्ष्यस्य च भक्षणम् ॥  
शुद्धिं चांद्रायणं कृत्वा अथवान्ते तथैव च ॥ १३ ॥  
अग्निहोत्रं त्यजेद्यस्तु स नरो वीरहा भवेत् ॥  
तस्य शुद्धिर्विधातव्या नान्या चांद्रायणादृते ॥ १४ ॥  
विवाहोत्सवयज्ञेषु अंतरा मृतसूतके ॥  
सद्यः शुद्धिं विजानीयात्पूर्वसंकल्पितं च यत् ॥ १५ ॥  
देवद्रोण्यां विवाहे च यज्ञेषु प्रततेषु च ॥  
कल्पितं सिद्धमन्नाद्यं नाशौचं मृतसूतके ॥ १६ ॥  
इत्यापस्तंबीये धर्मशास्त्रे दशमोऽध्यायः ॥ १० ॥ ॥

आपस्तंबस्मृतिः समाप्ता ७.



॥ श्रीः ॥

# अथ संवर्त्तस्मृतिः ८.

प्रथमोऽध्यायः १.



संवर्त्तमेकमासीनं सर्ववेदांगपारगम् ॥  
ऋषयस्तमुपागम्य पप्रच्छुर्धर्मकांक्षिणः ॥ १ ॥  
भगवञ्छ्रोतुमिच्छामो द्विजानां धर्मसाधनम् ॥  
यथावद्धर्ममाचक्ष्व शुभाशुभविवेचनम् ॥ २ ॥  
वामदेवादयः सर्वे तं पृच्छन्ति महौजसम् ॥  
तानब्रवीन्मुनीन्सर्वान्प्रीतात्मा श्रूयतामिति ॥ ३ ॥  
स्वभावाद्दिचरेद्यत्र कृष्णसारः सदा मृगः ॥  
धर्मदेशः स विज्ञेयो द्विजानां धर्मसाधनम् ॥ ४ ॥  
उपनीतो द्विजो नित्यं गुरवे हितमाचरेत् ॥  
स्रग्गन्धमधुमांसानि ब्रह्मचारी विवर्जयेत् ॥ ५ ॥  
संध्यां प्रातः सनक्षत्रामुपासीत यथाविधि ॥  
सादित्यां पश्चिमां संध्यामर्द्धास्तमितभास्करे ॥ ६ ॥  
तिष्ठन्पूर्वं जपं कुर्यात्सावित्रीमार्कदर्शनात् ॥  
आसीनः पश्चिमां संध्यां सम्यगृक्षविभावेनात् ॥ ७ ॥



अग्निकार्यं च कुर्वीत मेधावी तदनंतरम् ॥  
 ततोऽधीयीत वेदं तु वीक्षमाणो गुरोर्मुखम् ॥ ८ ॥  
 प्रणवं प्राक् प्रयुंजीत व्याहृतीस्तदनंतरम् ॥  
 गायत्रीं चानुपूर्व्येण ततो वेदं समारभेत् ॥ ९ ॥  
 हस्तौ तु संयतौ धार्यौ जानुभ्यामुपरि स्थितौ ॥  
 गुरोरनुमतं कुर्यात्पठन्नान्यमतिर्भवेत् ॥ १० ॥  
 सायं प्रातस्तु भिक्षेत ब्रह्मचारी सदा व्रती ॥  
 निवेद्य गुरवेऽग्नीयात्प्राङ्मुखो वाग्यतः शुचिः ॥ ११ ॥  
 सायंप्रातर्द्विजातीनामशनं श्रुतिनोदितम् ॥  
 नांतरा भोजनं कुर्यादग्निहोत्री समाहितः ॥ १२ ॥  
 आचम्यैव तु भुंजीत भुक्त्वा चोपस्पृशेद्विजः ॥  
 अनाचांतस्तु योऽग्नीयात्प्रायश्चित्तीयते तु सः ॥ १३ ॥  
 अनाचांतः पिबेद्यस्तु योऽपि वा भक्षयेद्विजः ॥  
 गायत्र्यष्टसहस्रं तु जपं कुर्वन्विशुद्ध्यति ॥ १४ ॥  
 अकृत्वा पादशौचं तु तिष्ठन्मुक्तशिखोऽपि वा ॥  
 विना यज्ञोपवीतेन त्वाचांतोऽप्यशुचिर्भवेत् ॥ १५ ॥  
 आचामेद्ब्रह्मतीर्थेन चोपवीती बृहदङ्मुखः ॥  
 उपवीती द्विजो नित्यं प्राङ्मुखोवाग्यतः शुचिः ॥ १६ ॥  
 जले जलस्थश्चाचांतः स्थलाचांतो बहिः शुचिः ॥  
 बहिरंतःस्थ आचांत एवं शुद्धिमवाप्नुयात् ॥ १७ ॥



आमणिबन्धाद्धस्तौ च पादाबद्भिर्विशोधयेत् ॥  
 परिमृज्य द्विरास्यं तु द्वादशांगानि च स्पृशेत् ॥ १८ ॥  
 स्नात्वा पीत्वा तथा क्षुत्वा भुक्त्वा स्पृष्ट्वा द्विजोत्तमः ॥  
 अनेन विधिना सम्यगाचांतः शुचितामियात् ॥ १९ ॥  
 शूद्रः शुद्ध्यति हस्तेन वैश्यो दंतेषु वारिभिः ॥  
 कंठागतैः क्षत्रियस्तु आचांतः शुचितामियात् ॥ २० ॥  
 आसनारूढपादस्तु कृतावसक्थिकस्तथा ॥  
 आरूढपादुको वापि न शुद्ध्यति कदाचन ॥ २१ ॥  
 उपासीत न चेत्संध्यामभिकार्यं न वा कृतम् ॥  
 गायत्र्यष्टसहस्रं तु जपेत्स्नात्वा समाहितः ॥ २२ ॥  
 सूतकान्नं नवश्राद्धं मासिकान्नं तथैव च ॥  
 ब्रह्मचारी तु योऽग्नीयात्रिरात्रेणैव शुद्ध्यति ॥ २३ ॥  
 ब्रह्मचारी तु यो गच्छेत्त्रियं कामप्रपीडितः ॥  
 प्राजापत्यं चरेत्कृच्छ्रमथ त्वेकं सुयंत्रितः ॥ २४ ॥  
 ब्रह्मचारी तु योऽग्नीयान्मधु मांसं कथंचन ॥  
 प्राजापत्यं तु कृत्वासौ मौंजी होमेन शुद्ध्यति ॥ २५ ॥  
 निर्वपेत्तु पुरोडाशं ब्रह्मचारी तु पर्वणि ॥  
 मंत्रैः शाकलहोमांगैरभावाज्यं च होमयेत् ॥ २६ ॥  
 ब्रह्मचारी तु यः स्कंदेत्कामतः शुक्रमात्मनः ॥  
 अवकीर्णिव्रतं कुर्यात्स्नात्वा शुद्ध्येदकामतः ॥ २७ ॥



भिक्षाटनमाटित्वा तु स्वस्थो ह्येकान्नमश्नुते ॥  
 अन्नात्वा चैव यो भुंक्ते गायत्र्यष्टशतं जपेत् ॥ २८ ॥  
 शूद्रहस्तेन योऽश्रीयात्पानीयं वा पिबेत्कचित् ॥  
 अहोरात्रोषितो भूत्वा पंचगव्येन शुद्ध्यति ॥ २९ ॥  
 भुक्तं पर्युषितोच्छिष्टं भुक्त्वान्नं केशदूषितम् ॥  
 अहोरात्रोषितो भूत्वा पंचगव्येन शुद्ध्यति ॥ ३० ॥  
 शूद्राणां भाजने भुक्त्वा भुक्त्वा वा भिन्नभाजने ॥  
 अहोरात्रोषितो भूत्वा पंचगव्येन शुद्ध्यति ॥ ३१ ॥  
 दिवा स्वपिति यः स्वस्थो ब्रह्मचारी कथंचन ॥  
 स्नात्वा सूर्यं समीक्षेत गायत्र्यष्टशतं जपेत् ॥ ३२ ॥  
 एष धर्मः समाख्यातः प्रथमाश्रमवासिनाम् ॥  
 एवं संवर्तमानस्तु प्राप्नोति परमां गतिम् ॥ ३३ ॥  
 अतो द्विजः समावृत्तः सवर्णां स्त्रियमुद्रहेत् ॥  
 कुले महति संभूतां लक्षणैस्तु समन्विताम् ॥ ३४ ॥  
 ब्राह्मेणैव विवाहेन शीलरूपगुणान्विताम् ॥  
 अतः पंचमहायज्ञान्कुर्यादहरहर्द्विजः ॥ ३५ ॥  
 न हापयेत्तु ताञ्छक्तः श्रेयस्कामः कदाचन ॥  
 हानिं तेषां तु कुर्वीत सदा मरणजन्मनोः ॥ ३६ ॥  
 विप्रो दशाहमासीत दानाध्ययनवर्जितः ॥  
 क्षत्रियो द्वादशाहानि वैश्यः पञ्चदशैव तु ॥ ३७ ॥



शुद्धः शुद्धयति मासेन संवर्तवचनं यथा ॥  
 प्रेतायान्नं जलं देयं स्नात्वा तद्गोत्रजैः सह ॥ ३८ ॥  
 प्रथमेहि तृतीये च सप्तमे नवमे तथा ॥  
 चतुर्थेऽहनि कर्तव्यमस्थिसंचयनं द्विजैः ॥ ३९ ॥  
 ततः संचयनादूर्ध्वमंगस्पर्शो विधीयते ॥  
 चतुर्थेऽहनि विप्रस्य षष्ठे वैक्षत्रियस्य च ॥ ४० ॥  
 अष्टमे दशमे चैव स्पर्शः स्याद्वैश्यशूद्रयोः ॥  
 जातस्यापि विधिर्दृष्ट एष एव महर्षिभिः ॥ ४१ ॥  
 दशरात्रेण शुद्धयेत विप्रो वेदविवर्जितः ॥  
 जाते पुत्रे पितुः स्नानं सचैलं तु विधीयते ॥ ४२ ॥  
 माता शुद्धयेदशाहेन स्नानात्तु स्पर्शनं पितुः ॥  
 होमं तत्र प्रकुर्वीत शुष्कान्नेन फलेन वा ॥ ४३ ॥  
 पंचयज्ञविधानं तु न कुर्यान्मृत्युजन्मनोः ॥  
 दशाहात्तु परं सम्यग्विप्रोऽधीयीत धर्मावित् ॥ ४४ ॥  
 दानं तु विविधं देयमशुभानां विनाशनम् ॥  
 यद्यदिष्टतमं लोके यच्चास्य दयितं भवेत् ॥ ४५ ॥  
 तत्तद्गुणवते देयं तदेवाक्षयमिच्छता ॥  
 नानाविधानि द्रव्याणि धान्यानि सुबहूनि च ॥ ४६ ॥  
 समुद्रे यानि रत्नानि नरो विगतकल्मषः ॥  
 दत्त्वा गुणाढ्यविप्राय महतीं श्रियमाप्नुयात् ॥ ४७ ॥



गंधमाभरणं माल्यं यः प्रयच्छति धर्मवित् ॥  
 स सुगंधः सदा हृष्टो यत्र तत्रोपजायते ॥ ४८ ॥  
 श्रोत्रियाय कुलीनायाभ्यर्थिने हि विशेषतः ॥  
 यद्दानं दीयते भक्त्या तद्भवेत्सुमहत्फलम् ॥ ४९ ॥  
 आहूय शीलसंपन्नं श्रुतेनाभिजनेन च ॥  
 शुचिं विप्रं महाम्राज्ञं हव्यकव्यैस्तु पूजयेत् ॥ ५० ॥  
 नानाविधानि द्रव्याणि रसवंतीप्सितानि च ॥  
 श्रेयस्कामेन देयानि तदेवाक्षयमिच्छता ॥ ५१ ॥  
 वस्त्रदाता सुवेषः स्याद्रूप्यदो रूपमेव च ॥  
 हिरण्यदः समृद्धिं च तेजश्चायुश्च विंदति ॥ ५२ ॥  
 भूताभयप्रदानेन सर्वान्कामावनामुयात् ॥  
 दीर्घमायुश्च लभते सुखी चैव सदा भवेत् ॥ ५३ ॥  
 धान्योदकप्रदायी च सर्पिर्दः सुखमेधते ॥  
 अलंकृतस्त्वलंकारं दाताप्नोति महत्फलम् ॥ ५४ ॥  
 फलमूलानि विप्राय शाकानि विविधानि च ॥  
 सुरभीणि च पुष्पाणि दत्त्वा प्राज्ञस्तु जायते ॥ ५५ ॥  
 ताबूलं चैव यो दद्याद्ब्राह्मणेभ्यो विचक्षणः ॥  
 मेधावी सुभगः प्राज्ञो दर्शनीयश्च जायते ॥ ५६ ॥  
 पादुकांपानहौ छत्रं शयनान्यासनानि च ॥  
 विविधानि च यानानि दत्त्वा द्रव्यपतिर्भवेत् ॥ ५७ ॥



दद्याद्यः शिशिरे वह्निं बहुकाष्ठं प्रयत्नतः ॥  
 कायामिदीप्तिं प्राज्ञत्वं रूपं सौभाग्यमाप्नुयात् ॥५८॥  
 औषधं स्नेहमाहारं रोगिणां रोगशांतये ॥  
 दत्त्वा स्याद्रोगरहितः सुखी दीर्घायुरेव च ॥ ५९ ॥  
 इंधनानि च यो दद्याद्विभ्यः शिशिरागमे ॥  
 नित्यं जयति संग्रामे श्रिया युक्तस्तु दीव्यते ॥ ६० ॥  
 अलंकृत्य तु यः कन्यां वराय सदृशाय वै ॥  
 ब्राह्मेण तु विवाहेन दद्यात्तां तु सुपूजिताम् ॥ ६१ ॥  
 स कन्यायाः प्रदानेन श्रेयो विंदति पुष्कलम् ॥  
 साधुवादं स वै सद्भिः कीर्तिं प्राप्नोति पुष्कलाम् ॥६२॥  
 ज्योतिष्टोमातिरात्राणां शतं शतगुणीकृतम् ॥  
 प्राप्नोति पुरुषो दत्त्वा होममंत्रैश्च संस्कृताम् ॥ ६३ ॥  
 तां दत्त्वा तु पिता कन्यां भूषणाच्छादनाशनैः ॥  
 पूजयन्स्वर्गमाप्नोति नित्यमुत्सववृद्धिषु ॥ ६४ ॥  
 रोमकाले तु संप्राप्ते सोमो भुंक्तेऽथ कन्यकाम् ॥  
 रजो दृष्ट्वा तु गंधर्वाः कुचौ दृष्ट्वा तु पावकः ॥ ६५ ॥  
 अष्टवर्षा भवेद्गौरी नववर्षा तु रोहिणी ॥  
 दशवर्षा भवेत्कन्या अत ऊर्ध्वं रजस्वला ॥ ६६ ॥  
 माता चैव पिता चैव ज्येष्ठो भ्राता तथैव च ॥  
 त्रयस्ते नरकं यांति दृष्ट्वा कन्यां रजस्वलाम् ॥ ६७ ॥



तस्माद्विवाहयेत्कन्यां यावन्नर्तुमती भवेत् ॥  
 विवाहो ह्यष्टवर्षायाः कन्यायास्तु प्रशस्यते ॥ ६८ ॥  
 तैलामलकदाता च स्नानाभ्यंगप्रदायकः ॥  
 नरः प्रहृष्टश्चासीत् सुभगश्चोपजायते ॥ ६९ ॥  
 अनङ्गाहौ तु यो दद्याद्विजे सीरेण संयुतौ ॥  
 अलंकृत्य यथाशक्ति धूर्वहौ शुभलक्षणौ ॥ ७० ॥  
 सर्वपापविशुद्धात्मा सर्वकामसमन्वितः ॥  
 वर्षाणि वसते स्वर्गे रोमसंख्याप्रमाणतः ॥ ७१ ॥  
 धेनुं च यो द्विजे दद्यादलंकृत्य पयस्विनीम् ॥  
 कांस्यवस्त्रादिभिर्युक्तां स्वर्गलोके महीयते ॥ ७२ ॥  
 भूमिं सस्यवर्तीं श्रेष्ठां ब्राह्मणे वेदपारगे ॥  
 गां दत्त्वार्द्धप्रसूतां च स्वर्गलोके महीयते ॥ ७३ ॥  
 यावंति सस्यमूलानि गोरोमाणि च सर्वशः ॥  
 नरस्तावंति वर्षाणि स्वर्गलोके महीयते ॥ ७४ ॥  
 यो ददाति शफै रौप्यैर्हमश्रुङ्गीमरोगिणीम् ॥  
 सवत्सां वाससा वीतां सुशीलां गां पयस्विनीम् ॥ ७५ ॥  
 तस्यां यावंति रोमाणि सवत्सायां दिवं गतः ॥  
 तावंति वत्सरांतानि स नरो ब्रह्मणोंतिके ॥ ७६ ॥  
 यो ददाति बलीवर्दमुक्तेन विधिना शुभम् ॥  
 अव्यंगगोप्रदानेन दत्तं दशगुणं फलम् ॥ ७७ ॥



अमेरपत्यं प्रथमं सुवर्णं भूर्वैष्णवी सूर्यसुताश्च गावः ॥  
 लोकास्त्रयस्तेन भवन्ति दत्ता यः कांचनं गां च महीं च दद्यात्  
 सर्वेषामेव दानानामेकजन्मानुगं फलम् ॥  
 हाटकक्षितिगौरीणां सप्तजन्मानुगं फलम् ॥ ७९ ॥  
 अन्नदस्तु भवेन्नित्यं सुतप्तो निभृतः सदा ॥  
 अंबुदश्च सुखी नित्यं सर्वकर्मसमन्वितः ॥ ८० ॥  
 सर्वेषामेव दानानामन्नदानं परं स्मृतम् ॥  
 सर्वेषामेव जंतूनां यतस्तज्जीवितं परम् ॥ ८१ ॥  
 यस्मादन्नात्पजाः सर्वाः कल्पेकल्पेऽसृजन्मभुः ॥  
 तस्मादन्नात्परं दानं विद्यते न हि किंचन ॥  
 अन्नाद्भूतानि जायन्ते जीवन्ति च न संशयः ॥ ८२ ॥  
 मृत्तिकागोशकृद्भानुपवीतं तथोत्तरम् ॥  
 दत्त्वा गुणाढ्यविप्राय कुले महति जायते ॥ ८३ ॥  
 सुखवासं तु यो दद्यादंतधावनमेव च ॥  
 शुचिगंधसमायुक्तो अवाग्दुष्टस्सदा भवेत् ॥ ८४ ॥  
 पादशौचं तु यो दद्यात्तथा तु गुदालिंगयोः ॥  
 यः प्रयच्छति विप्राय शुद्धबुद्धिः सदा भवेत् ॥ ८५ ॥  
 औषधं पथ्यमाहारं स्नेहाभ्यंगं प्रतिश्रयम् ॥  
 यः प्रयच्छति रोगिभ्यः स भवेद्याधिवर्जितः ॥ ८६ ॥  
 गुडमिक्षुरसं चैव लवणं व्यंजनानि च ॥



सुरभीणि च पानानि दत्त्वात्यंतं सुखी भवेत् ॥ ८७ ॥  
दानैश्च विविधैः सम्यक्फलेमतदुदाहृतम् ॥  
विद्यादानेन सुमतिर्ब्रह्मलोके महीयते ॥ ८८ ॥  
अन्योन्यान्नप्रदा विप्रा अन्योन्यप्रतिपूजकाः ॥  
अन्योन्यं प्रतिगृह्णन्ति तारयन्ति तरन्ति च ॥ ८९ ॥  
दानान्येतानि देयानि तथान्यानि विशेषतः ॥  
दानार्द्धं कृपणार्थिभ्यः श्रेयस्कामेन धीमता ॥ ९० ॥  
ब्रह्मचारियतिभ्यस्तु वपनं यस्तु कारयेत् ॥  
नखकर्मादिकं चैव चक्षुष्माञ्जायते नरः ॥ ९१ ॥  
देवागारे द्विजातीनां दीपं दद्याच्चतुष्पथे ॥  
मेधावी ज्ञानसंपन्नश्चक्षुष्मान्स सदा भवेत् ॥ ९२ ॥  
नित्ये नैमित्तिके काम्ये तिलान्दत्त्वा स्वशक्तितः ॥  
प्रजावान्पशुमांश्चैव धनवाञ्जायते नरः ॥ ९३ ॥  
यो यदाभ्यर्थितो विप्रैर्यद्यत्संप्रतिपादयेत् ॥  
तृणकाष्ठादिकं चैव गोप्रदानसमं भवेत् ॥ ९४ ॥  
न वै शयीत तमसा न यज्ञे नानृतं वदेत् ॥  
अपवदेन्न विप्रस्य न दानं परिकीर्तयेत् ॥ ९५ ॥  
यज्ञोऽनृतेन क्षरति तपः क्षरति विस्मयात् ॥  
आयुर्विप्रापवादेन दानं च परिकीर्तनात् ॥ ९६ ॥  
चत्वार्येतानि कर्माणि संध्यायां वर्जयेद्बुधः ॥



आहारं मैथुनं निद्रां तथा संपाठमेव च ॥ ९७ ॥  
 आहाराज्जायते व्याधिर्गर्भो वै रौद्र मैथुनात् ॥  
 निद्रातो जायतेऽलक्ष्मीः संपाठादायुषः क्षयः ॥ ९८ ॥  
 ऋतुमतीं तु यो भार्यां संनिधौ नोपगच्छति ॥  
 तस्या रजसि तं मासं पितरस्तस्य शेरते ॥ ९९ ॥  
 कृत्वा गृह्याणि कर्माणि स्वभार्यापोषणे रतः ॥  
 ऋतुकालाभिगामी च प्राप्नोति परमां गतिम् ॥ १०० ॥  
 उषित्वैवं गृहे विप्रो द्वितीयादाश्रमात्परम् ॥  
 वलीपलितसंयुक्तस्तृतीयं तु समाश्रयेत् ॥ १०१ ॥  
 वनं गच्छेत्ततः प्राज्ञः सभार्यस्त्वेक एव वा ॥  
 गृहीत्वा चाग्निहोत्रं च होमं तत्र न हापयेत् ॥ १०२ ॥  
 कृत्वा चैव पुरोडाशं वन्यैर्मेध्यैर्यथाविधि ॥  
 भिक्षां च भिक्षवे दद्याच्छाकमूलफलादिभिः ॥ १०३ ॥  
 कुर्यादध्ययनं नित्यमग्निहोत्रपरायणः ॥  
 इष्टिं पार्वयणीयां तु प्रकुर्यात्प्रतिपर्वसु ॥ १०४ ॥  
 उषित्वैवं वने विप्रो विधिज्ञः सर्वकर्मसु ॥  
 चतुर्थमाश्रमं गच्छेज्जितक्रोधो जितेंद्रियः ॥ १०५ ॥  
 अग्निमात्मनि संस्थाप्य द्विजः प्रव्रजितो भवेत् ॥  
 वेदाभ्यासरतो नित्यमात्मविद्यापरायणः ॥ १०६ ॥  
 अष्टौ भिक्षाः समादाय स मुनिः सप्त पंच वा ॥



अष्टादशस्मृतयः ।

अद्भिः प्रक्षाल्य ताः सर्वा भुञ्जीत सुसमाहितः ॥ १०७ ॥  
अरण्ये निर्जने तत्र पुनरासीत मुक्तवत् ॥  
एकाकी चिंतयेन्नित्यं मनोवाक्कायकर्मभिः ॥ १०८ ॥  
मृत्युं च नाभिनन्देत् जीवितं वा कथंचन ॥  
कालमेव प्रतीक्षेत् यावदायुः समाप्यते ॥ १०९ ॥  
संसेव्य चाश्रमान्सर्वाञ्जितक्रोधो जितेंद्रियः ॥  
ब्रह्मलोकमवाप्नोति वेदशास्त्रार्थविद्विजः ॥ ११० ॥  
आश्रमेषु च सर्वेषु प्रोक्तोऽयं प्राश्निको विधिः ॥  
अतः परं प्रवक्ष्यामि प्रायश्चित्तविधिं शुभम् ॥ १११ ॥  
ब्रह्मघ्नश्च सुरापश्च स्तेयी च गुरुतल्पगः ॥  
महापातकिनस्त्वेते तत्संयोगी च पंचमः ॥ ११२ ॥  
ब्रह्मघ्नश्च वनं गच्छेद्दलकवासा जटी ध्वजी ॥  
वन्यान्येव फलान्यश्वत्थसर्वकामविवर्जितः ॥ ११३ ॥  
भिक्षार्थी विचरेद्भ्रामं वन्यैर्यदि न जीवति ॥  
चातुर्वर्ण्यं चरेद्भैक्ष्यं बद्धांगी संयतः सदा ॥ ११४ ॥  
भिक्षास्त्वेवं समादाय वनं गच्छेत्ततः पुनः ॥  
घनवासी स पापः स्यात्सदाकालमतंद्रितः ॥ ११५ ॥  
ख्यापयन्मुच्यते पापाद्ब्रह्महा पापकृत्तमः ॥  
अनेन तु विधानेन द्वादशाब्दव्रतं चरेत् ॥ ११६ ॥  
सन्नियम्येंद्रियग्रामं सर्वभूतहिते रतः ॥



ब्रह्महत्यापनोदाय ततो मुच्येत किल्बिषात् ॥११७॥  
 अतः परं सुरापस्य निष्कृतिं श्रोतुमर्हथ ॥  
 गौडी माध्वी च पैष्टी च विज्ञेया त्रिविधा सुरा ॥११८॥  
 यथैवैका तथा सर्वा न पातव्या द्विजोत्तमैः ॥  
 सुरापस्तु सुरां तप्तां पिबेत्तत्पापमोक्षकः ॥ ११९ ॥  
 गोमूत्रमभिवर्णं वा गोमयं वा तथाविधम् ॥  
 घृतं वा त्रीणि पेयानि सुरापो व्रतमाचरेत् ॥१२०॥  
 मुच्यते तेन पापेन प्रायश्चित्ते कृते सति ॥  
 अरण्ये वा वसेत्सम्यक्सर्वकामविवर्जितः ॥ १२१ ॥  
 चांद्रायणानि वा त्रीणि सुरापव्रतमाचरेत् ॥  
 एवं शुद्धिः सुरापस्य भवदिति न संशयः ॥ १२२ ॥  
 मद्यभांडोदकं पीत्वा पुनः संस्कारमर्हति ॥  
 स्तेयं कृत्वा सुवर्णस्य स्तेयं राज्ञे निवेदयेत् ॥ १२३ ॥  
 ततो मुशलमादाय स्तेनं हन्यात्सकृन्नृपः ॥  
 यदि जीवति स स्तेनस्ततः स्तेयादिमुच्यते ॥ १२४ ॥  
 अरण्ये चीरवासा वा चरेद्ब्रह्महणो व्रतम् ॥  
 एवं शुद्धिः कृता स्तेये संवर्तवचनं यथा ॥ १२५ ॥  
 गुरुतल्पे शयानस्तु तप्ते स्वप्यादयोमये ॥  
 समालिंगेत्स्त्रियं वापि दीप्तां कार्ष्णायसीं कृताम् ॥१२६॥  
 चांद्रायणानि कुर्याच्च चत्वारि त्रीणि वा द्विजः ॥



मुच्यते च ततः पापात्प्रायश्चित्ते कृते सति ॥ १२७ ॥  
 एभिः संपर्कमायाति यः कश्चित्पापमोहितः ॥  
 तत्तत्पापविशुद्धयर्थं तस्य तस्य व्रतं चरेत् ॥ १२८ ॥  
 क्षत्रियस्य वधं कृत्वा त्रिभिः कृच्छ्रैर्विशुद्धयति ॥  
 कुर्याच्चैवानुरूपेण त्रीणि कृच्छ्राणि संयतः ॥ १२९ ॥  
 वैश्यहत्यां तु संप्राप्तः कथंचित्काममोहितः ॥  
 कृच्छ्रातिकृच्छ्रौ कुर्वीत स नरो वैश्यघातकः ॥ १३० ॥  
 कुर्याच्छूद्रवधे विप्रस्तप्तकृच्छ्रं यथाविधि ॥  
 एवं शुद्धिमवाप्नोति संवर्त्तवचनं यथा ॥ १३१ ॥  
 गोघ्नस्यातः प्रवक्ष्यामि निष्कृतिं तत्त्वतः शुभाम् ॥ १३२ ॥  
 गोघ्नः कुर्वीतसंस्कारं गोष्ठे गोरूपसन्निधौ ॥  
 तत्रैव क्षितिशायी स्यान्मासार्द्धं संयतेन्द्रियः ॥ १३३ ॥  
 स्नानं त्रिषवणं कुर्यान्नखलोमाविवर्जितः ॥  
 सक्तुयावकभिक्षाशी पयो दधि शकृन्नरः ॥ १३४ ॥  
 एतानि क्रमशोऽश्रीयाद्विजस्तत्पापमोक्षकः ॥  
 गायत्रीं च जपेन्नित्यं पवित्राणि च शक्तितः ॥ १३५ ॥  
 पूर्णे चैवार्द्धमासे च स विप्रान्भोज येद्विजः ॥  
 भुक्तवत्सु च विप्रेषु गां च दद्याद्विचक्षणः ॥ १३६ ॥  
 व्यापन्नानां बहूनां तु रोधने बंधनेऽपि वा ॥  
 भिषङ्मिथ्योपचारे च द्विगुणं व्रतमाचरेत् ॥ १३७ ॥



एका चेद्बहुभिः काचिद्देवाद्यापादिता क्वचित् ॥  
 पादं पादं तु हत्यायाश्चरेयुस्ते पृथक्पृथक् ॥ १३८ ॥  
 यंत्रणे गोश्रिकित्सार्थे मूढगर्भविमोचने ॥  
 यदि तत्र विपत्तिः स्यान्न सं पापेन लिप्यते ॥ १३९ ॥  
 औषधं स्नेहमाहारं दद्याद्गोब्राह्मणेषु च ॥  
 दीयमाने विपत्तिः स्यात्पुण्यमेव न पातकम् ॥ १४० ॥  
 प्रायश्चित्तस्य पापं तु रोधेषु व्रतमाचरेत् ॥  
 द्वौ पादौ बंधने चैव पादोनं यंत्रणे तथा ॥ १४१ ॥  
 पाषाणैर्लगुडैर्दंडैस्तथा शस्त्रादिभिर्नरः ॥  
 निपातने चरेत्सर्वं प्रायश्चित्तं दिनत्रयम् ॥ १४२ ॥  
 हस्तिनं तुरगं हत्वा महिषोष्ट्रकर्पास्तथा ॥  
 एषां वधे द्विजः कुर्यात्सप्तरात्रमभोजनम् ॥ १४३ ॥  
 व्याघ्रं श्वानं खरं सिंहमृक्षं सूकरमेव च ॥  
 एतान्हत्वा द्विजो मोहात्रिरात्रेणैव शुद्ध्यति ॥ १४४ ॥  
 सर्वासामेव जातीनां मृगाणां वनचारिणाम् ॥  
 अहोरात्रोषितस्तिष्ठेज्जपन्वै जातवेदसम् ॥ १४५ ॥  
 हंसं कार्कं बलाकां च बर्हिकारंडवावपि ॥  
 सारसं चाषभासौ च हत्वा त्रिदिवसं क्षिपेत् ॥ १४६ ॥  
 चक्रवाकं तथा क्रौंचं सारिकाशुकतित्तिरीन् ॥  
 श्येनगृध्रातुलूकांश्च पारावतमथापि वा ॥ १४७ ॥



टिट्ठिभं जालपादं च कोकिलं कुक्कुटं तथा ॥  
 एषां वधे नरः कुर्यादेकरात्रभोजनम् ॥ १४८ ॥  
 पूर्वोक्तानां तु सर्वेषां हंसादीनामशेषतः ॥  
 अहोरात्रोषितस्तिष्ठेज्जपन्वै जातवेदसम् ॥ १४९ ॥  
 मंडूकं चैव हत्वा च सर्पमार्जारभूषकान् ॥  
 त्रिरात्रोषोषितस्तिष्ठेत्कुर्याद्ब्राह्मणभोजनम् ॥ १५० ॥  
 अनस्थो ब्राह्मणो हत्वा प्राणायामेन शुद्ध्यति ॥  
 अस्थिमतां वधे विप्रः किञ्चिद्द्याद्विचक्षणः ॥ १५१ ॥  
 यश्चण्डालीं द्विजो गच्छेत्कथञ्चित्काममोहितः ॥  
 त्रिभिः कृच्छ्रैस्तु शुद्ध्येत प्राजापत्यानुपूर्वकैः ॥ १५२ ॥  
 पुंश्चलीगमनं कृत्वा कामतोऽकामतोपि वा ॥  
 कृच्छ्रचांद्रायणे तस्य पावनं परमं स्मृतम् ॥ १५३ ॥  
 शैलूर्षीं रजकीं चैव वेणुचर्मोपजीविनीम् ॥  
 एता गत्वा द्विजो मोहाच्चेरच्चांद्रायणव्रतम् ॥ १५४ ॥  
 क्षत्रियामथ वैश्यां वा गच्छेद्यः काममोहितः ॥  
 तस्य सांतपनः कृच्छ्रो भवेत्पापापनोदनः ॥ १५५ ॥  
 शूद्रां तु ब्राह्मणो गत्वा मासं मासार्द्धमेव वा ॥  
 गोमूत्रयावकाहारो मासार्द्धेन विशुद्ध्यति ॥ १५६ ॥  
 विप्रामस्वजनां गत्वा प्राजापत्येन शुद्ध्यति ॥  
 स्वजनां तु द्विजो गत्वा प्राजापत्यं समाचरेत् ॥ १५७ ॥



क्षत्रियां क्षत्रियो गत्वा तदेव व्रतमाचरेत् ॥  
 नरो गोगमनं कृत्वा कुर्याच्चांद्रायणं व्रतम् ॥ १५८ ॥  
 मातुलानीं तथा श्वश्रूं सुतां वै मातुलस्य च ॥  
 एता गत्वा स्त्रियो मोहात्पराकेण विशुद्ध्यति ॥ १५९ ॥  
 गुरोर्दुहितरं गत्वा स्वसारं पितुरेव च ॥  
 तस्या दुहितरं चैव चरेच्चांद्रायणं व्रतम् ॥ १६० ॥  
 पितृव्यदारगमने भ्रातृभार्यागमे तथा ॥  
 गुरुतरुपव्रतं कुर्यान्निष्कृतिर्नान्यथा भवेत् ॥ १६१ ॥  
 पितृभार्यां समारुह्य मातृवर्जां नराधमः ॥  
 भगिनीं मातुराप्तां च स्वसारं चान्यमातृजाम् ॥ १६२ ॥  
 एतास्तिस्रः स्त्रियो गत्वा तप्तकृच्छ्रं समाचरेत् ॥  
 कुमारीगमने चैव व्रतमेतत्समाचरेत् ॥ १६३ ॥  
 पशुवेश्याभिगमने प्राजापत्यं विधीयते ॥  
 सखिभार्यां समारुह्य श्वश्रूं वा श्यालिकां तथा ॥ १६४ ॥  
 मातरं योधिगच्छेच्च स्वसारं पुरुषाधमः ॥  
 न तस्य निष्कृतिर्गच्छेत्स्वां चैव तनुजां तथा ॥ १६५ ॥  
 नियमस्थां व्रतस्थां वा योभिगच्छेत्स्त्रियं द्विजः ॥  
 स कुर्यात्प्राकृतं कृच्छ्रं धेनुं दद्यात्पयस्विनीम् ॥ १६६ ॥  
 रजस्वलां तु यो गच्छेद्गर्भिणीं पतितां तथा ॥  
 तस्य पापविशुद्ध्यर्थमतिकृच्छ्रो विधीयते ॥ १६७ ॥



वैश्यजां ब्राह्मणो गत्वा कृच्छ्रमेकं समाचरेत् ॥  
 एवं शुद्धिः समाख्याता संवर्तस्य वचो यथा ॥ १६८ ॥  
 कथंचिद्ब्राह्मणीं गत्वा क्षत्रियो वैश्य एव च ॥  
 गोमूत्रयावकाहारो मासेनैकेन शुद्ध्यति ॥ १६९ ॥  
 शूद्रस्तु ब्राह्मणीं गच्छेत्कदाचित्काममोहितः ॥  
 गोमूत्रयावकाहारो मासेनैकेन शुद्ध्यति ॥ १७० ॥  
 ब्राह्मणीशूद्रसंपर्के कदाचित्समुपागते ॥  
 कृच्छ्रचांद्रायणं तस्याः पावनं परमं स्मृतम् ॥ १७१ ॥  
 चण्डालं पुल्कसं चैव श्वपाकं पतितं तथा ॥  
 एताञ्छ्रेष्ठाः स्त्रियो गत्वा कुर्युश्चांद्रायणत्रयम् ॥ १७२ ॥  
 अतः परं प्रदुष्टानां निष्कृतिं श्रोतुमर्ह्य ॥  
 संन्यस्य दुर्मतिः कश्चिदपत्यार्थं स्त्रियं व्रजेत् ॥ १७३ ॥  
 कुर्यात्कृच्छ्रं समानं तत्षण्मासांस्तदनंतरम् ॥  
 विषामिश्रयामशबलास्तेषामेवं विनिर्दिशेत् ॥ १७४ ॥  
 स्त्रीणां तथा चै चरणे ह्यधिमासगमे तथा ॥  
 पतनेष्वप्ययं दृष्टः प्रायश्चित्तविधिः शुभः ॥ १७५ ॥  
 नृणां विप्रतिपत्तौ च पावनः प्रेत्य चेह च ॥  
 गोविप्रप्रहते चैव तथा चैवात्मघातिनि ॥ १७६ ॥  
 नैवाश्रुपतनं कार्यं सद्भिः श्रेयोभिकांक्षिभिः ॥  
 एषामन्यतमं प्रेतं यो वहेत दहेत वा ॥ १७७ ॥



कृत्वा चोदकदानं तु चरेच्चांद्रायणव्रतम् ॥  
 तच्छुभं केवलं स्पृष्ट्वा अशु नो पातितं यदि ॥ १७८ ॥  
 पूर्वकेष्वप्यकारी चेदेकाहं क्षपणं तथा ॥  
 महापातकिना चैव तथा चैवात्मघातिनाम् ॥ १७९ ॥  
 उदकं पिंडदानं च श्राद्धं चैव हि यत्कृतम् ॥  
 नोपातिष्ठति तत्सर्वं राक्षसैर्विप्रलुप्यते ॥ १८० ॥  
 चण्डालैस्तु हंता ये तु द्विजा दांष्ट्रिसरीसृपैः ॥  
 श्राद्धं तेषां न कर्तव्यं ब्रह्मदंडहताश्च ये ॥ १८१ ॥  
 कृत्वा मूत्रपुरीषे तु भुक्त्वोच्छिष्टस्तथा द्विजः ॥  
 श्वादिस्पृष्टो जपेदेव्याः सहस्रं स्नानपूर्वकम् ॥ १८२ ॥  
 चंडालं पतितं स्पृष्ट्वा शवमंत्यजमेव च ॥  
 उदक्यां स्रुतिकां नारीं सवासाः स्नानमाचरेत् ॥ १८३ ॥  
 स्पृष्टेन संस्पृश्येद्यस्तु स्नानं तस्य विधीयते ॥  
 ऊर्ध्वमाचमनं प्रोक्तं द्रव्याणां प्रोक्षणं तथा ॥ १८४ ॥  
 चंडालाद्यैस्तु संस्पृष्ट उच्छिष्टश्चेद्विजोत्तमः ॥  
 गोमूत्रयावकाहारस्त्रिरात्रेण विशुद्ध्यति ॥ १८५ ॥  
 शुना पुष्पवती स्पृष्ट्वा पुष्पवत्यान्यया तथा ॥  
 शेषाण्यहान्युपवसेत्स्नात्वा शुद्ध्येद् घृताशनात् ॥ १८६ ॥  
 चण्डालभांडसंस्पृष्टं पिबेत्कूपगतं जलम् ॥  
 गोमूत्रयावकाहारस्त्रिरात्रेण विशुद्ध्यति ॥ १८७ ॥



अंत्यजैः स्वीकृते तीर्थे तडागेषु नदीषु च ॥  
 शुद्ध्यते पंचगव्येन पीत्वा तोयमकामतः ॥ १८८ ॥  
 सुराघटप्रपातोयं पीत्वा नालीजलं तथा ॥  
 अहोरात्रोषितो भूत्वा पंचगव्यं पिबेद्विजः ॥ १८९ ॥  
 कूपे विण्मूत्रसंस्पृष्टाः प्राश्य चापो द्विजातयः ॥  
 त्रिरात्रेणैव शुद्ध्यन्ति कुंभे सांतपनं स्मृतम् ॥ १९० ॥  
 वापीकूपतडागानामुपहतानां विशोधनम् ॥  
 अपां घटशतोद्धारः पंचगव्यं च निक्षिपेत् ॥ १९१ ॥  
 स्त्रीक्षीरमाविकं पीत्वा संधिन्याश्चैव गोः पयः ॥  
 तस्य शुद्धिस्त्रिरात्रेण द्विजानां चैव भक्षणे ॥ १९२ ॥  
 विण्मूत्रभक्षणे चैव प्राजापत्यं समाचरेत् ॥  
 श्वकाकोच्छिष्टगोच्छिष्टभक्षणे तु व्यहं द्विजः ॥ १९३ ॥  
 विडालमूषिकोच्छिष्टे पंचगव्यं पिबेद्विजः ॥  
 शूद्रोच्छिष्टं तथा भुक्त्वा त्रिरात्रेणैव शुद्ध्यति ॥ १९४ ॥  
 पलांडुं लशुनं जग्ध्वा तथैव ग्रामकुक्कुटम् ॥  
 छत्राकं विड्वराहं च चरेत्सांतपनं द्विजः ॥ १९५ ॥  
 श्वविडालखरोष्ट्राणां कपेर्गोमायुकाकयोः ॥  
 प्राश्य मूत्रपुरीषे वा चरेच्चांद्रायणं व्रतम् ॥ १९६ ॥  
 अन्नं पर्युषितं भुक्त्वा केशकीटैरुपद्रुतम् ॥  
 पातितैः प्रेक्षितं वापि पंचगव्यं द्विजः पिबेत् ॥ १९७ ॥



अंत्यजाभाजने भुक्त्वा उदकयाभाजने तथा ॥  
 गोमूत्रयावकाहारो मासार्द्धेन विशुद्ध्यति ॥ १९८ ॥  
 गोमांसं मानुषं चैव शुनो हस्तात्समाहृतम् ॥  
 अभक्ष्यं तद्वेत्सर्वं भुक्त्वा चांद्रायणं चरेत् ॥ १९९ ॥  
 चंडाले संकरे त्रिप्रः श्वपाके पुल्कसेपि वा ॥  
 गोमूत्रयावकाहारो मासार्द्धेन विशुद्ध्यति ॥ २०० ॥  
 पतितेन तु संपर्कं मांसं मासार्द्धमेव वा ॥  
 गोमूत्रयावकाहारो मासार्द्धेन विशुद्ध्यति ॥ २०१ ॥  
 पतिताद्रव्यमादत्ते भुंक्ते वा ब्राह्मणो यदि ॥  
 कृत्वा तस्य समुत्सर्गमतिकृच्छ्रं चरेद्विजः ॥ २०२ ॥  
 यत्र यत्र च संकीर्णमात्मानं मन्यते द्विजः ॥  
 तत्र तत्र तिलैर्होमो गायत्र्या प्रत्यहं द्विजः ॥ २०३ ॥  
 एष एव मया प्रोक्तः प्रायश्चित्तविधिः शुभः ॥  
 अनादिष्टेषु पापेषु प्रायश्चित्तं न चोच्यते ॥ २०४ ॥  
 दानैर्होमैर्जपैर्नित्यं प्राणायामैर्द्विजोत्तमः ॥  
 पातकेभ्यः प्रमुच्येत वेदाभ्यासान्न संशयः ॥ २०५ ॥  
 सुवर्णदानं गोदानं भूमिदानं तथैव च ॥  
 नाशयत्याशु पापानि ह्यन्यजन्मकृतान्यपि ॥ २०६ ॥  
 तिलं धेनुं च यो दद्यात्संयताय द्विजातये ॥  
 ब्रह्महत्यादिभिः पापैर्मुच्यते नात्र संशयः ॥ २०७ ॥



माघमासे तु संप्राप्ते पौर्णमास्यामुपोषितः ॥  
 ब्राह्मणेभ्यस्तिलान्दत्त्वा सर्वपापैः प्रमुच्यते ॥ २०८ ॥  
 उपवासी नरो भूत्वा पौर्णमास्यां तु कार्तिके ॥  
 हिरण्यं वस्त्रमन्नं च दत्त्वा तरति दुष्कृतम् ॥ २०९ ॥  
 अयने विषुवे चैव व्यतीपाते दिनक्षये ॥  
 चन्द्रसूर्यग्रहे चैव दत्ते भवति चाक्षयम् ॥ २१० ॥  
 अमावास्यां द्वादश्यां च संक्रांतौ च विशेषतः ॥  
 एताः प्रशस्तास्तितथ्यो भानुवारस्तथैव च ॥ २११ ॥  
 तत्र स्नानं जपो होमो ब्राह्मणानां च भोजनम् ॥  
 उपवासस्तथा दानमेकैकं पावयेन्नरम् ॥ २१२ ॥  
 स्नातः शुचिर्धौतवासाः शुद्धात्मा विजितेन्द्रियः ॥  
 सात्त्विकं भावमास्थाय दानं दद्याद्विचक्षणः ॥ २१३ ॥  
 सप्तव्याहृतिभिः कार्यो द्विजैर्होमो जितात्मभिः ॥  
 उपपातकशुद्ध्यर्थं सहस्रपरिसंख्यया ॥ २१४ ॥  
 महापातकसंयुक्तो लक्षहोमं सदा द्विजः ॥  
 मुच्यते सर्वपापेभ्यो गायत्र्या चैव पावितः ॥ २१५ ॥  
 अभ्यसेच्च तथा पुण्यां गायत्रीं वेदमातरम् ॥  
 गत्वारण्ये नदीतीरे सर्वपापविशुद्धये ॥ २१६ ॥  
 स्ना वा आचम्य विधिवत्ततः प्राणान्समापयेत् ॥  
 प्राणायामैस्त्रिभिः पूतो गायत्रीं तु जपेद्विजः ॥ २१७ ॥



अक्लित्रवासाः स्थलगः शुचौ देशे समाहितः॥  
 पवित्रपाणिराचांतो गायत्र्या जपमाचरेत् ॥ २१८ ॥  
 ऐहिकामुष्मिकं पापं सर्वं निरवशेषतः ॥  
 पंचरात्रेण गायत्रीं जपमानो व्यपोहति ॥ २१९ ॥  
 गायत्र्यास्तु परं नास्ति शोधनं पापकर्मणाम् ॥  
 महाव्याहृतिसंयुक्तां प्रणवेन च संजपेत् ॥ २२० ॥  
 ब्रह्मचारी निराहारः सर्वभूतहिते रतः ॥  
 गायत्र्या लक्षजप्येन सर्वपापैः प्रमुच्यते ॥ २२१ ॥  
 अयाज्ययाजनं कृत्वा भुक्त्वा चान्नं विगर्हितम् ॥  
 गायत्र्यष्टसहस्रं तु जपं कृत्वा विशुद्ध्यति ॥ २२२ ॥  
 अहन्यहनि योऽधीते गायत्रीं वै द्विजोत्तमः ॥  
 मासेन मुच्यते पापादुरगः कंचुकाद्यथा ॥ २२३ ॥  
 गायत्रीं यस्तु विप्रो वै जपेत् नियतः सदा ॥  
 स याति परमं स्थानं वायुभूतः स्वमूर्तिमान् ॥ २२४ ॥  
 प्रणवेन च संयुक्ता व्याहृतीः सप्त नित्यशः ॥  
 गायत्रीं शिरसा सार्द्धं मनसा त्रिः पिबेद्विजः ॥ २२५ ॥  
 निगृह्य चात्मनः प्राणान्प्राणायामो विधीयते ॥  
 प्राणायामत्रयं कुर्यान्नित्यमेव समाहितः ॥ २२६ ॥  
 मानसं वाचिकं पापं कायेनैव च यत्कृतम् ॥  
 तत्सर्वं नाशमायाति प्राणायामप्रभावतः ॥ २२७ ॥



ऋग्वेदमभ्यसेद्यस्तु यजुःशाखामथापि वा ॥  
सामानि सरहस्यानि सर्वपापैः प्रमुच्यते ॥ २२८ ॥  
पावमानीं तथा कौत्सीं पौरुषं सूक्तमेव च ॥  
जप्त्वा पापैः प्रमुच्येत सपित्र्यं माधुच्छंदसम् ॥ २२९ ॥  
मंडलं ब्राह्मणं रुद्रसूक्तोक्ताश्च बृहद्यथा ॥  
वामदेव्यं बृहत्साम सर्वपापैः प्रमुच्यते ॥ २३० ॥  
चांद्रायणं तु सर्वेषां पापानां पावनं परम् ॥  
कृत्वा शुद्धिमवाप्नोति परमं स्थानमेव च ॥ २३१ ॥  
धर्मशास्त्रमिदं पुण्यं संवर्तेन तु भाषितम् ॥  
अधीत्य ब्राह्मणो गच्छेद्ब्रह्मणः सन्न शाश्वतम् ॥ २३२ ॥  
इति संवर्त्तप्रणीतं धर्मशास्त्रं समाप्तम् ॥ ८ ॥  
संवर्त्तस्मृतिः समाप्ता ॥ ८ ॥

---

॥ श्रीः ॥

## कात्यायनस्मृतिः ९.



प्रथमः खंडः १.

अथातो गोभिलोक्तानामन्येषां चैव कर्मणाम् ॥  
अस्पृष्टानां विधिं सम्यग्दर्शयिष्ये प्रदीपवत् ॥ १ ॥  
त्रिवृदूर्ध्ववृतं कार्यं तंतुत्रयमधोवृतम् ॥  
त्रिवृतं चोपवीतं स्यात्तस्यैको ग्रंथिरिष्यते ॥ २ ॥  
पृष्ठवंशे च नाभ्यां च धृतं यद्विंदते कटिम् ॥  
तद्वार्यमुपवीतं स्यान्नातो लंबं न चोच्छ्रितम् ॥ ३ ॥  
सदोपवीतिना भाव्यं सदा बद्धशिखेन च ॥  
विशिखो व्युपवीतश्च यत्करोति न तत्कृतम् ॥ ४ ॥  
त्रिः प्राश्यापो द्विरुन्मृज्य मुखमेतान्युपस्पृशेत् ॥  
आस्यनासाक्षिकर्णांश्च नाभिवक्षःशिरोऽसकान् ॥ ५ ॥  
संहताभिरुग्रंगुलिभिरास्यमेवमुपस्पृशेत् ॥  
अंगुष्ठेन प्रदेशिन्यां त्राणं चैवमुपस्पृशेत् ॥ ६ ॥  
अंगुष्ठानामिकाभ्यां च चक्षुः श्रोत्रं पुनः पुनः ॥  
कनिष्ठांगुष्ठयोर्नाभिं हृदयं तु तलेन वै ॥ ७ ॥



सर्वाभिस्तु शिरः पश्चाद्बाह्व चाम्रेण संस्पृशेत् ॥  
 यत्रोपादिश्यते कर्म कर्तुरंगं न तूच्यते ॥ ८ ॥  
 दक्षिणस्तत्र विज्ञेयः कर्मणां पारगः करः ॥  
 यत्र दिङ्निमो न स्याज्जपहोमादिकर्मसु ॥ ९ ॥  
 तिस्रस्तत्र दिशः प्रोक्ता ऐन्द्रीसौम्यापराजिताः ॥  
 तिष्ठन्नासीनः प्रह्ना वा नियमो यत्र नेदृशः ॥  
 तदासीनेन कर्तव्यं न प्रह्नेण न तिष्ठता ॥ १० ॥  
 गौरी पद्मा शची मेधा सावित्री विजया जया ॥  
 देवसेना स्वधा स्वाहा मातरो लोकमातरः ॥ ११ ॥  
 धृतिः पुष्टिस्तथा तुष्टिरात्मदेवतया सह ॥  
 गगेशेनाधिका ह्येता वृद्धौ पूज्याश्च षोडश ॥ १२ ॥  
 कर्मादिषु तु सर्वेषु मातरः सगणाधिपाः ॥  
 पूजनीयाः प्रयत्नेन पूजिताः पूजयन्ति ताः ॥ १३ ॥  
 प्रतिमासु च शुभ्रासु लिखित्वा वा परादिषु ॥  
 अपि वाक्षतपुंजेषु नैवेद्यैश्च पृथग्विधैः ॥ १४ ॥  
 कुड्मलमां वसोर्द्धारां सप्तधारां धृतेन तु ॥  
 कारयेत्पंचधारां वा नातिनीचां नचोच्छ्रिताम् ॥ १५ ॥  
 आयुष्याणि च शान्त्यर्थं जप्त्वा तत्र समाहितः ॥  
 षड्भ्यः पितृभ्यस्तदनु भक्त्या श्राद्धमुपक्रमेत् ॥ १६ ॥

अनिष्टा तु पितृञ्छाद्धे न कुर्यात्कर्म वैदिकम् ॥  
तत्रापि मातरः पूर्वं पूजनीयाः प्रयत्नतः ॥ १७ ॥  
वसिष्ठोक्तो विधिः कृत्स्नो द्रष्टव्योऽत्र निरामिषः ॥  
अतः परं प्रवक्ष्यामि विशेष इह यो भवेत् ॥ १८ ॥  
इति श्रीकात्यायनस्मृतौ प्रथमखंडः समाप्तः ॥ १ ॥

### द्वितीयः खण्डः २.

प्रातरामन्त्रितान्विप्रान्युग्मानुभयतस्तथा ॥  
उपवेश्य कुशान्दद्याद्भुनैव हि पाणिना ॥ १ ॥  
हरिता यज्ञिया दर्भाः पीतकाः पाकयज्ञियाः ॥  
समूलाः पितृदैवत्याः कल्माषा वैश्वदेविकाः ॥ २ ॥  
हरिता वै सपिञ्जलाः शुष्काः स्निग्धाः समाहिताः ॥  
रत्निमात्रप्रमाणेन पितृतीर्थेन संस्तृताः ॥ ३ ॥  
पिंडार्थं ये स्तृता दर्भास्तर्पणार्थं तथैव च ॥  
धृतैः कृते च विष्मूत्रे त्यागस्तेषां विधीयते ॥ ४ ॥  
दक्षिणं पातयेज्जानुं देवान्परिचरन्सदा ॥  
पातयेदितरं जानुं पितृन्परिचरन्नपि ॥ ५ ॥  
निपातो नहि सव्यस्य जानुनो विद्यते क्वचित् ॥  
सदा परिचरेद्भक्त्या पितृनप्यत्र देववत् ॥ ६ ॥  
पितृभ्य इति दत्तेषु उपवेश्य कुशेषु तान् ॥  
गोत्रनामभिरामंज्य पितृनर्घ्यं प्रदापयेत् ॥ ७ ॥



नात्रापसव्यकरणं न पित्र्यं तीर्थमिष्यते ॥  
 पात्राणां पूरणादीनि दैवेनैव हि कारयेत् ॥ ८ ॥  
 ज्येष्ठोत्तरकरान्युगमान्कराग्राग्रपवित्रकान् ॥  
 कृत्वार्घ्यं संप्रदातव्यं नैकैकस्यात्र दीयते ॥ ९ ॥  
 अनंतर्गभिणं साग्रं कौशं द्विदलमेव च ॥  
 प्रादेशमात्रं विज्ञेयं पवित्रं यत्र कुत्रचित् ॥ १० ॥  
 एतदेव हि पिंजूर्या लक्षणं समुदाहृतम् ॥  
 आज्यस्योत्पवनार्थं यत्तदप्येतावदेव तु ॥ ११ ॥  
 एतत्प्रमाणामेवैके कौशीमेवार्द्रमंजरीम् ॥  
 शुष्कां वा शीर्णकुसुमां पिंजूर्लीं परिचक्षते ॥ १२ ॥  
 पित्र्यमंत्रानुद्वण आत्मा लभेऽधमेक्षणे ॥  
 अधोवायुसमुत्सर्गे प्रहासेऽनृतभाषणे ॥ १३ ॥  
 मार्जारमूषकस्पर्शे आकुष्ठे क्रोधसंभवे ॥  
 निमित्तेष्वेषु सर्वत्र कर्म कुर्वन्नपः स्पृशेत् ॥ १४ ॥  
 इति कात्यायनस्मृतौ द्वितीयः खण्डः ॥ २ ॥

### तृतीयः खण्डः ३.

अक्रिया त्रिविधा प्रोक्ता विद्वद्भिः कर्मकारिणाम् ॥  
 अक्रिया च परोक्ता च तृतीया चायथाक्रिया ॥ १ ॥

स्वशाखाश्रयमुत्सृज्य परशाखाश्रयं च यः ॥  
 कर्तुमिच्छति दुर्मेधा मोघं तत्तस्य चेष्टितम् ॥ २ ॥  
 यन्नाम्नातं स्वशाखायां परोक्तमविरोधि च ॥  
 विद्वद्भिस्तदनुष्ठेयमग्निहोत्रादिकर्मवत् ॥ ३ ॥  
 प्रवृत्तमन्यथा कुर्याद्यदि मोहात्कथंचन ॥  
 यतस्तदन्यथाभूतं तत एव समापयेत् ॥ ४ ॥  
 समाप्ते यदि जानीयान्मयैतदयथाकृतम् ॥  
 तावदेव पुनः कुर्यान्नावृत्तिः सर्व्वकर्मणः ॥ ५ ॥  
 प्रधानस्याक्रिया यत्र साङ्गं तत्क्रियते पुनः ॥  
 तदंगस्याक्रियायां च नावृत्तिर्नैव तत्क्रिया ॥ ६ ॥  
 मधुमध्विति यस्तत्र त्रिर्जपोऽशितुमिच्छताम् ॥  
 गायत्र्यनंतरं सोऽत्र मधुमंत्रविवर्जितः ॥ ७ ॥  
 न चाश्वत्सु जपेदत्र कदाचित्पितृसंहिताम् ॥  
 अन्य एव जपः कार्य्यः सोमसामादिकः शुभः ॥ ८ ॥  
 यस्तत्र प्रकरोऽन्नस्य तिलवद्यववत्तथा ॥  
 उच्छिष्टसन्निधौ सोऽत्र तृप्तेषु विपरीतकः ॥ ९ ॥  
 संपन्नामिति तृप्ताःस्थ प्रश्नस्थाने विधीयते ॥  
 सुसंपन्नामिति प्रोक्ते शेषमन्नं निवेदयेत् ॥ १० ॥  
 प्रागग्रेष्वथ दर्भेषु आद्यमामंत्र्य पूर्व्ववत् ॥  
 अपः क्षिपेन्मूलदेशेऽवनेनिक्ष्वेति पात्रतः ॥ ११ ॥



द्वितीयं च तृतीयं च मध्यदेशाग्रदेशयोः ॥  
 मातामहप्रभृतीस्त्रीनेतेषामेव वामतः ॥ १२ ॥  
 सर्वस्मादन्नमुद्धृत्य व्यंजनैरुपसिच्य च ॥  
 संयोज्य यवकर्कण्णूदाधिभिः प्राङ्मुखस्ततः ॥ १३ ॥  
 अवनेजनवत्पिण्डान्दत्त्वा विल्वप्रमाणकान् ॥  
 तत्पात्रक्षालनेनाथ पुनरप्यवनेजयेत् ॥ १४ ॥  
 इति कात्यायनस्मृतौ तृतीयः खण्डः ॥ ३ ॥

### चतुर्थः खण्डः ४.

उत्तरोत्तरदानेन पिंडानामुत्तरोत्तरः ॥  
 भवेदधश्चाधराणामधरः श्राद्धकर्मणि ॥ १ ॥  
 तस्माच्छ्राद्धेषु सर्वेषु वृद्धिमस्त्वितरेषु च ॥  
 मूलमध्याग्रदेशेषु ईषत्सक्तूंश्च निर्वपेत् ॥ २ ॥  
 गन्धादीन्निःक्षिपेत्तूष्णीं तत आचामयेद्विजान् ॥  
 अन्यत्राप्येष एव स्याद्यवादिरहितो विधिः ॥ ३ ॥  
 दक्षिणाप्लवने देशे दक्षिणाभिमुखस्य च ॥  
 दक्षिणाग्रेषु दर्भेषु एषोऽन्यत्र विधिः स्मृतः ॥ ४ ॥  
 अथाग्रभूमिमासिंचेत्सुसंप्रोक्षितमस्त्विति ॥  
 शिवा आपः सन्त्विति च युग्मानेवोदकेन च ॥ ५ ॥  
 सौमनस्यमस्त्विति च पुष्पदानमनन्तरम् ॥  
 अक्षतं चारिष्टं चास्त्वित्यक्षतान्प्रतिपादयेत् ॥ ६ ॥

अक्षय्योदकदानं तु अर्घ्यदानवदिष्यते ॥  
 षष्ठ्यैव नित्यं तत्कुर्यान्न चतुर्थ्या कदाचन ॥ ७ ॥  
 अर्घ्येऽक्षय्योदके चैव पिण्डदानेऽवनेजने ॥  
 तंत्रस्य तु निवृत्तिः स्यात्स्वधावाचन एव च ॥ ८ ॥  
 प्रार्थनासु प्रतिप्रोक्ते सर्वास्वेव द्विजोत्तमैः ॥  
 पवित्रांतर्हितान्पिडान्निषेदुत्तानपात्रकृत् ॥ ९ ॥  
 युग्मानेव स्वस्तिवाच्यमङ्गुष्ठाग्रग्रहं सह ॥  
 कृत्वा धुर्य्यस्य विप्रस्य प्रणम्यानुव्रजेत्ततः ॥ १० ॥  
 एष श्राद्धविधिः कृत्स्न उक्तः संक्षेपतो मया ॥  
 ये विन्दन्ति न मुह्यन्ति श्राद्धकर्मसु ते कश्चित् ॥ ११ ॥  
 इदं शास्त्रं च गुह्यं च परिसंख्यानमेव च ॥  
 वसिष्ठोक्तं च यो वेद स श्राद्धं वेद नेतरः ॥ १२ ॥  
 इति कात्यायनस्मृतौ चतुर्थः खण्डः ॥ ४ ॥

पंचमः खंडः ५.

असकृद्यानि कर्माणि क्रियेरन्कर्मकारिभिः ॥  
 प्रतिप्रयोगं नैताः स्युर्मातरः श्राद्धमेव च ॥ १ ॥  
 आधाने होमयोश्चैव वैश्वदेवे तथैव च ॥  
 बालिकर्माणि दर्शे च पौर्णमासे तथैव च ॥ २ ॥  
 नवयज्ञे च यज्ञज्ञा वदन्त्येवं मनीषिणः ॥  
 एकमेव भवेच्छ्राद्धमेतेषु न पृथक्पृथक् ॥ ३ ॥



नाष्टकासु भवेच्छ्राद्धं न श्राद्धे श्राद्धमिष्यते ॥  
न सोष्यन्ती जातकर्म प्रोषितागतकर्मसु ॥ ४ ॥  
विवाहादिः कर्मगणो य उक्तो  
गर्भाधानं शुश्रुम यस्य चान्ते ॥  
विवाहादावेकमेवात्र कुर्याच्छ्राद्धं  
नादौ कर्मणः कर्मणः स्यात् ॥ ५ ॥  
प्रदोषे श्राद्धमेकं स्यादोनिष्क्रामप्रवेशयोः ॥  
न श्राद्धे युज्यते कर्तुं प्रथमे पुष्टिकर्मणि ॥ ६ ॥  
हलाभियोगादिषु तु षट्सु कुर्यात्पृथक्पृथक् ॥  
प्रतिप्रयोगमप्येषामादावेकं तु कारयेत् ॥ ७ ॥  
बृहत्पत्रक्षुद्रपशुस्वस्त्यर्थं परिविष्यतोः ॥  
सूर्येन्द्रोः कर्मणी ये तु तयोः श्राद्धं न विद्यते ॥ ८ ॥  
न दशाग्रंथिके चैव विषवदष्टकर्मणि ॥  
कृमिदष्टचिकित्सायां नैव शेषेषु विद्यते ॥ ९ ॥  
गणशः क्रियमाणेषु मातृभ्यः पूजनं सकृत् ॥  
सकृदेव भवेच्छ्राद्धमादौ न पृथ गादिषु ॥ १० ॥  
यत्र यत्र भवेच्छ्राद्धं तत्र तत्र च मातरः ॥  
प्रासङ्गिकमिदं प्रोक्तमतः प्रकृतमुच्यते ॥ ११ ॥  
इति कात्यायनस्मृतौ पंचमः खण्डः ॥ ५ ॥

## षष्ठः खंडः ६.

आधानकाला ये प्रोक्तास्तथा याश्चाभियोनयः ॥  
 तदाश्रयोऽग्निमादध्यादग्निमानग्रजो यदि ॥ १ ॥  
 दारादिगमनाधाने यः कुर्यादग्रजाग्निमः ॥  
 परिवेत्ता स विज्ञेयः परिवित्तिस्तु पूर्वजः ॥ २ ॥  
 परिवित्तिपरिवेत्तारौ नरकं गच्छतो ध्रुवम् ॥  
 अपि चीर्णप्रायश्चित्तौ पादोनफलभागिनौ ॥ ३ ॥  
 देशांतरस्थक्लीबैकवृषणानसहोदरान् ॥  
 वेश्यातिसक्तपतितशूद्रतुल्यातिरोगिणः ॥ ४ ॥  
 जडभूकान्धबधिरकुब्जवामनकुंडकान् ॥  
 अतिवृद्धानभार्याश्च कृषिसक्तान्पृष्य च ॥ ५ ॥  
 धनवृद्धिप्रसक्तांश्च कामतः कारिणस्तथा ॥  
 कुलटोन्मत्तचोरांश्च परिविन्दन्न दुष्यति ॥ ६ ॥  
 धनवार्धुषिकं राजसेवकं कर्मकं तथा ॥  
 प्रोषितं च प्रतीक्षितं वर्षत्रयमपि त्वरन् ॥ ७ ॥  
 प्रोषितं यद्यशृण्वानमब्दादूर्ध्वं समाचरेत् ॥  
 आगते तु पुनस्तस्मिन्पादं तच्छुद्ध्ये चरेत् ॥ ८ ॥  
 लक्षणे प्राग्गतायास्तु प्रमाणं द्वादशांगुलम् ॥  
 तन्मूलसक्ता योदीची तस्या एतन्नवोत्तरम् ॥ ९ ॥



उदग्गतायाः संलम्भाः शेषाः प्रादेशमात्रिकाः ॥  
 सप्तसप्तांगुलांस्यक्ता कुशेनैव समुल्लिखेत् ॥ १० ॥  
 मानक्रियायामुक्तायामनुक्ते मानकर्तारि ॥  
 मानकृद्यजमानः स्याद्विदुषामेव निश्चयः ॥ ११ ॥  
 पुण्यवानादधीताग्निं स हि सर्वैः प्रशस्यते ॥  
 अनर्द्धकत्वं यत्तस्य काम्यैस्तन्नीयते शमम् ॥ १२ ॥  
 यस्य दत्ता भवेत्कन्या वाचा सत्येन केनचित् ॥  
 सोऽन्त्यां समिधमाधास्यन्नादधीतैव नान्यथा ॥ १३ ॥  
 अनूढैव तु सा कन्या पञ्चत्वं यदि गच्छति ॥  
 न तथा व्रतलोपोऽस्य तेनैवान्यां समुद्बहेत् ॥ १४ ॥  
 अथ चेन्न लभेतान्यां याचमानोऽपि कन्यकाम् ॥  
 तमग्निमात्मसात्कृत्वा क्षिप्रं स्यादुत्तराश्रमी ॥ १५ ॥  
 इति कात्यायनस्मृतौ षष्ठः खण्डः ॥ ६ ॥

### सप्तमः खण्डः ७.

अश्वत्थो यः शमीगर्भः प्रशस्तोर्व्वीसमुद्भवः ॥  
 तस्य या प्राङ्मुखी शाखा वोदीची वोर्द्धगापि वा ॥ १ ॥  
 अरणिस्तन्मयी प्रोक्ता तन्मय्येवोत्तरारणिः ॥  
 सारवदारवं चात्र मोविली च प्रशस्यते ॥ २ ॥  
 संसक्तमूलो यः शम्याः स शमीगर्भ उच्यते ॥  
 अलाभे त्वशमीगर्भादुद्धरेदविलम्बितः ॥ ३ ॥

चतुर्विंशतिरंगुष्ठदैर्घ्यं षडपि पार्थिवम् ॥  
 चत्वार उच्छ्रये मानमरण्योः परिकीर्तितम् ॥ ४ ॥  
 अष्टांगुलः प्रमन्थः स्याच्चक्रं स्याद्वादशांगुलम् ॥  
 ओविली द्वादशैव स्यादेतन्मन्थनयंत्रकम् ॥ ५ ॥  
 अंगुष्ठांगुलमानं तु यत्र यत्रोपदिश्यते ॥  
 तत्र तत्र बृहत्पर्व ग्रंथिभिर्मिनुयात्सदा ॥ ६ ॥  
 गोवालैः शणसंमिश्रैस्त्रिवृत्तममलात्मकम् ॥  
 व्यामप्रमाणं नेत्रं स्यात्प्रमथ्यस्तेन पावकः ॥ ७ ॥  
 मूर्द्धाक्षिकर्णवक्त्राणि कन्धरा चापि पञ्चमी ॥  
 अंगुष्ठमात्राण्येतानि व्यंगुष्ठं वक्ष उच्यते ॥ ८ ॥  
 अंगुष्ठमात्रं हृदयं त्र्यंगुष्ठमुदरं स्मृतम् ॥  
 एकांगुष्ठा कटिर्ज्ञेया द्वौ वस्तिर्द्वे च गुह्यके ॥ ९ ॥  
 ऊरू जंघे च पादौ च चतुर्ह्येकैर्यथाक्रमम् ॥  
 अरण्यवयवा ह्येते याज्ञिकैः परिकीर्तिताः ॥ १० ॥  
 यत्तद्ब्रह्ममिति प्रोक्तं देवयोनिस्तु सोच्यते ॥  
 अस्यां यो जायते वह्निः स कल्याणकृदुच्यते ॥ ११ ॥  
 अन्येषु ये तु मथ्नन्ति ते रोगभयमाप्नुयुः ॥  
 प्रथमे मन्थने त्वेष नियमो नोत्तरेषु च ॥ १२ ॥  
 उत्तरारणिनिष्पन्नः प्रमन्थः सर्वदा भवेत् ॥  
 योनि संकरदोषेण युज्यते ह्यन्यमन्थकृत् ॥ १३ ॥



आर्द्रा ससुषिरा चैव घूर्णांगी पाटिता तथा ॥  
 न हिता यजमानानामरणिश्चोत्तरारणिः ॥ १४ ॥  
 इति कालायनस्मृतौ सप्तमः खंडः ॥ ७ ॥

### अष्टमः खंडः ८.

परिधायाहतं वासः प्रावृत्य च यथाविधि ॥  
 बिभृयात्प्राङ्मुखो यंत्रमावृता वक्ष्यमाणया ॥ १ ॥  
 चात्रबुध्रे प्रमन्थाग्रं गाढं कृत्वा विचक्षणः ॥  
 कृत्वोत्तराग्रामरणिं तदुध्रमुपरि न्यसेत् ॥ २ ॥  
 चक्राधः कीलकाग्रस्थामोविलीमुदगग्रकाम् ॥  
 विष्टंभाद्धारयेद्यंत्रं निष्कम्पं प्रयतः शुचिः ॥ ३ ॥  
 त्रिरुद्वेष्ट्याथ नेत्रेण चक्रं पत्न्योहतांशुकाः ॥  
 पूर्वं मधंत्यरण्यन्ताः प्राच्यग्नेः स्याद्यथा च्युतिः ॥ ४ ॥  
 नैकयापि विना कार्य्यमाधानं भार्य्यया द्विजैः ॥  
 अकृतं तद्विजानियात्सर्वान्वा चारमन्ति यत् ॥ ५ ॥  
 वर्णज्यैष्ठ्येन बह्वीभिः सवर्णाभिश्च जन्मतः ॥  
 कार्यमभिच्युतेराभिः साध्वीभिर्मथनं पुनः ॥ ६ ॥  
 नात्र शूर्द्धां प्रयुञ्जीत न द्रोहद्वेषकारिणीम् ॥  
 न चैवाव्रतस्थां नान्यपुंसा च सह संगताम् ॥ ७ ॥  
 ततः शक्ततरा पश्चादासामन्यतरापि वा ॥  
 उपेतानां वान्यतमा मन्थेदग्निं निकामतः ॥ ८ ॥

जातस्य लक्षणं कृत्वा तं प्रणीय समिध्य च ॥  
 आधाय समिधं चैव ब्राह्मणं चोपवेशयेत् ॥ ९ ॥  
 ततः पूर्णाहुतिं हुत्वा सर्व्वमंत्रसमन्विताम् ॥  
 गां दद्याद्यज्ञवानन्ते ब्रह्मणे वाससी तथा ॥ १० ॥  
 होमपात्रमनादेशे द्रवद्रव्ये सुवः स्मृतः ॥  
 पाणिरेवेतरस्मिस्तु सुचैवात्र तु हूयते ॥ ११ ॥  
 खादिरो वाथ पालाशो द्विवितस्तिः सुवः स्मृतः ॥  
 शुग्वाहुमात्रा विज्ञेया वृत्तस्तु प्रग्रहस्तयोः ॥ १२ ॥  
 सुवाग्रे घ्राणवत्खातं व्यंगुष्ठपरिमंडलम् ॥  
 जुह्वाः शराववत्खातं सनिर्वाहं षडंगुलम् ॥ १३ ॥  
 तेषां प्राक्शः कुशैः कार्य्यः संप्रमार्गो जुह्वता ॥  
 प्रतापनं च लिप्तानां प्रक्षाल्योष्णेन वारिणा ॥ १४ ॥  
 प्राश्वं प्राश्वमुदगमेरुदग्रं समीपतः ॥  
 तत्तथाऽऽसादयेद्रव्यं यद्यथा विनियुज्यते ॥ १५ ॥  
 आज्यं हव्यमनादेशे जुहोतिषु विधीयते ॥  
 मंत्रस्य देवतायाश्च प्रजापतिरिति स्थितिः ॥ १६ ॥  
 नांगुष्ठादधिका ग्राह्या समिस्थूलतया क्वचित् ॥  
 न वियुक्ता त्वचा चैव न सकीटा न पाटिता ॥ १७ ॥  
 प्रादेशान्नाधिका नोना न तथा स्याद्विशालिका ॥  
 न सपर्णा न निर्व्वीर्या होमेषु च विजानता ॥ १८ ॥  
 ११



प्रादेशद्वयमिध्मस्य प्रमाणं परिकीर्तितम् ॥  
 एवंविधाः स्युरेवेह समिधः सर्वकर्मसु ॥ १९ ॥  
 समिधोऽष्टादशेध्मस्य प्रवदन्ति मनीषिणः ॥  
 दर्शं च पौर्णमासे च क्रियास्वन्या सु विंशतिः ॥ २० ॥  
 समिदादिषु होमेषु मंत्रदैवतवर्जिता ॥  
 पुरस्ताच्चोपरिष्ठाच्च हीन्धनार्थं समिद्भवेत् ॥ २१ ॥  
 इध्मोऽप्येधार्थमाचार्यैर्हविराहुतिषु स्मृतः ॥  
 यत्र चास्य निवृत्तिः स्यात्तत्स्पष्टीकरवाण्यहम् ॥ २२ ॥  
 अंगहोमसमित्तत्रसोप्यन्त्याख्येषु कर्मसु ॥  
 येषां चैतदुपर्युक्तं तेषु तत्सदृशेषु च ॥ २३ ॥  
 अक्षभंगादिविपदि जलहोमादिकर्मणि ॥  
 सोमादितिषु सर्वासु नैतेष्विध्मो विधीयते ॥ २४ ॥  
 इति कात्यायनस्मृतौ अष्टमः खण्डः ॥ ८ ॥

### नवमः खण्डः ९.

सूर्येऽन्तशैलमप्राप्ते षट्त्रिंशद्भिः सदांगुलैः ॥  
 प्रादुष्करणमग्नीनां प्रातर्भासां च दर्शनात् ॥ १ ॥  
 हस्तादूर्ध्वं रविर्यावद् गिरिं हित्वा न गच्छति ॥  
 तावद्धोमविधिः पुण्यो नात्येत्युदितहोमिनाम् ॥ २ ॥  
 यावत्सम्यङ् न भाव्यन्ते नभस्यृक्षाणि सर्वतः ॥  
 न च लौहित्यमापैति तावत्सायं च हूयते ॥ ३ ॥

रजोनीहारधूमाश्रवृक्षाग्रान्तरिते रवौ ॥  
 संध्यामुद्दिश्य जुहुयाद्भुतमस्य न लुप्यते ॥ ४ ॥  
 न कुर्यात्क्षिप्रहोमेषु द्विजः परिसमूहनम् ॥  
 चैरूपाक्षं च न जपेत्प्रपदं च विवर्जयेत् ॥ ५ ॥  
 पर्युक्षणं च सर्वत्र कर्तव्यमुदितेऽन्विति ॥  
 अंते च वामदेव्यस्य गानं कुर्याद्वचस्त्रिधा ॥ ६ ॥  
 अहोमकेष्वपि भवेद्यथोक्तं चंद्रदर्शनम् ॥  
 वामदैव्यं गणेष्वन्ते बल्यन्ते वैश्वदेविके ॥ ७ ॥  
 यान्यधस्तरणान्तानि न तेषु स्तरणं भवेत् ॥  
 एककार्यार्थसाध्यत्वात्परिधीनपि वर्जयेत् ॥ ८ ॥  
 बर्हिःपर्युक्षणं चैव वामदेव्यजपस्तथा ॥  
 कृत्वाहुतिषु सर्वासु त्रिकर्म तत्र विद्यते ॥ ९ ॥  
 हविष्येषु यवा मुख्यास्तदनु ब्रीहयः स्मृताः ॥  
 माषकोद्रवगौरादि सर्वालाभेऽभिवर्जयेत् ॥ १० ॥  
 पाण्याहुतिर्द्वादशपर्वपूरिका  
 कंसादिना चेत्स्रुवमात्रपूरिका ॥  
 दैवेन तीर्थेन च हूयते हविः  
 स्वंगारिणि स्विचिषि तच्च पावके ॥ ११ ॥  
 योऽनर्चिषि जुहोत्यग्नौ व्यंगारिणि च मानवः ॥  
 मन्दाभिरामयावी च दरिद्रश्च स जायते ॥ १२ ॥



तस्मात्समिद्धे होतव्यं नासमिद्धे कदाचन ॥  
 आरोग्यमिच्छतायुश्च श्रियमात्यन्तिकीं पराम् ॥ १३ ॥  
 होतव्ये च हुते चैव पाणिशूर्पस्फ्यदारुभिः ॥  
 न कुर्यादग्निधमनं कुर्याद्वा व्यजनादिना ॥ १४ ॥  
 मुखेनैके धमन्त्यग्निं सुखाद्धयेषोऽध्यजायत ॥  
 नाग्निं मुखेनेति च यल्लौकिके योजयन्ति तम् ॥ १५ ॥  
 इति कात्यायनस्मृतौ नवमः खण्डः ॥ ९ ॥

### दशमः खण्डः १०.

यथाहनि तथा प्रातर्न्नित्यं स्नायादनातुरः ॥  
 दन्तान्प्रक्षाल्य नद्यादौ गृहे चेतदमन्त्रवत् ॥ १ ॥  
 नारदाद्युक्तवार्क्षं यदष्टांगुलमपाटितम् ॥  
 सत्वचं दन्तकाष्ठं स्यात्तदग्रेण प्रधावयेत् ॥ २ ॥  
 उत्थाय नेत्रे प्रक्षाल्य शुचिर्भूत्वा समाहितः ॥  
 परिजप्य च मन्त्रेण भक्षयेद्देतधावनम् ॥ ३ ॥  
 आयुर्बलं यशो वर्चः प्रजाः पशून्वसूनि च ॥  
 ब्रह्म प्रज्ञां च मेधां च त्वं नो देहि वनस्पते ॥ ४ ॥  
 मासद्वयं श्रावणादि सर्वा नद्यो रजस्वलाः ॥  
 तासु स्नानं न कुर्वीत वर्जयित्वा समुद्रगाः ॥ ५ ॥  
 धनुःसहस्राण्यष्टौ तु गतिर्यासां न विद्यते ॥  
 न ता नदीशब्दवहा गर्तास्ताः परिकीर्तिताः ॥ ६ ॥

उपाकर्मणि चोत्सर्गे प्रेतस्नाने तथैव च ॥  
 चन्द्रसूर्यग्रहे चैव रजोदोषो न विद्यते ॥ ७ ॥  
 वेदाश्छन्दांसि सर्वाणि ब्रह्माद्याश्च दिवौकसः ॥  
 जलार्थिनोऽथ पितरो मरीच्याद्यास्तथर्षयः ॥ ८ ॥  
 उपाकर्मणि चोत्सर्गे स्नानार्थं ब्रह्मवादिनः ॥  
 पिपासूननुगच्छन्ति संतुष्टाः स्वशरीरिणः ॥ ९ ॥  
 समागमस्तु यत्रैषां तत्र हत्यादयो मलाः ॥  
 नूनं सर्व्वे क्षयं यान्ति किमुतैकं नदीरजः ॥ १० ॥  
 ऋषीणां सिच्यमानानामन्तरालं समाश्रितः ॥  
 संपिबेद्यः शरीरेण पर्षन्मुक्तजलच्छटाः ॥ ११ ॥  
 विद्यादीन्ब्राह्मणः कामान्वरादीन्कन्यका ध्रुवम् ॥  
 आमुष्मिकान्यपि सुखान्यामुयात्स न संशयः ॥ १२ ॥  
 अशुच्यशुचिना दत्तमाममन्नं जलादिना ॥  
 अनिर्गतदशाहास्तु प्रेता रक्षांसि भुञ्जते ॥ १३ ॥  
 स्वर्धुन्यंभःसमानि स्युः सर्वाण्यम्मांसि भूतले ॥  
 कूपस्थान्यपि सोमार्कग्रहणे नात्र संशयः ॥ १४ ॥  
 इति कात्यायनस्मृतौ दशमः खण्डः ॥ १० ॥

इति कर्मप्रदीपे परिशिष्टे कात्यायनविरचिते प्रथमः प्रपाठकः १



## एकादशः खंडः ११.

अत ऊर्ध्वं प्रवक्ष्यामि संध्योपासनकं विधिम् ॥  
 अनर्हः कर्मणां विप्रः संध्याहीनो यतः स्मृतः ॥ १ ॥  
 सव्ये पाणौ कुशान्कृत्वा कुर्यादाचमनक्रियाम् ॥  
 द्वस्वाः प्रचरणीयाः स्युः कुशा दीर्घास्तु बर्हिषः ॥ २ ॥  
 दर्भाः पवित्रमित्युक्तमतः संध्यादिकर्मणि ॥  
 सव्यः सोपग्रहः काय्यौ दक्षिणः सपवित्रकः ॥ ३ ॥  
 रक्षयेद्धारिणात्मानं परिक्षिप्य समंततः ॥  
 शिरसो मार्जनं कुर्यात्कुशैः सोदकबिन्दुभिः ॥ ४ ॥  
 प्रणवो भूर्भुवः स्वश्च सावित्री चतुर्थीका ॥  
 अब्दैवत्यं त्र्यचं चैव चतुर्थमिति मार्जनम् ॥ ५ ॥  
 भूराद्यास्तिस्र एवैता महाव्याहृतयोऽव्ययाः ॥  
 महर्जनस्तपः सत्यं गायत्री च शिरस्तथा ॥ ६ ॥  
 आपोज्योतीरसोऽमृतं ब्रह्मभूर्भुवः स्वरिति शिरः ॥  
 प्रतिप्रतीकं प्रणवमुच्चारयेदन्ते च शिरसः ॥ ७ ॥  
 एता एतां सहानेन तथैभिर्दशभिः सह ॥  
 त्रिर्जपेदायतप्राणः प्राणायामः स उच्यते ॥ ८ ॥  
 करेणोद्धृत्य सलिलं प्राणमासज्य तत्र च ॥  
 नपेदनायतासुर्वा त्रिः सकृद्वाघमर्षणम् ॥ ९ ॥

उत्थायार्कं प्रतिप्रोहेत्रिकेणाञ्जलिनाम्भसः ॥  
 ओं चित्रमृगद्वयेनाथ चोपतिष्ठेदनन्तरम् ॥ १० ॥  
 संध्याद्वयेऽप्युपस्थानमेतदाहुर्मनीषिणः ॥  
 मध्ये त्वह उपर्यस्य विभ्राडादीच्छया जपेत् ॥ ११ ॥  
 तदसंसक्तपार्श्विर्वा एकपादर्द्धपादपि ॥  
 कुर्यात्कृताञ्जलिर्वापि ऊर्द्धबाहुरथापि वा ॥ १२ ॥  
 यत्र स्यात्कृच्छ्रभूयस्त्वं श्रेयसोऽपि मनीषिणः ॥  
 भूयस्त्वं ब्रुवते तत्र कृच्छ्राच्छ्रेयो ह्यवाप्यते ॥ १३ ॥  
 तिष्ठेदुदयनात्पूर्वा मध्यमामपि शक्तितः ॥  
 आसीन उद्गमाच्चान्त्यां संध्यां पूर्वत्रिकं जपन् ॥ १४ ॥  
 एतत्सन्ध्यात्रयं प्रोक्तं ब्राह्मण्यं यत्र तिष्ठति ॥  
 यस्य नास्त्यादरस्तत्र न स ब्राह्मण उच्यते ॥ १५ ॥  
 सन्ध्यालोपाच्च चकितः स्नानशीलश्च यः सदा ॥  
 तं दोषा नोपसर्पन्ति गरुत्मन्तमिवोरगाः ॥ १६ ॥  
 वेदमादित आरभ्य शक्तितोऽहरहर्जपेत् ॥  
 उपतिष्ठेत्ततो रुद्रं सर्वाद्वा वैदिकाज्जपात् ॥ १७ ॥  
 इति कात्यायनस्मृतावेकादशः खण्डः ॥ ११ ॥

१ अर्वाग्वोति पाठ ऋजुः ।



द्वादशः खंडः १२.

अथाद्भिस्तर्पयेद्देवान्सतिलाभिः पितृनपि ॥

नमस्ते तर्पयामीति आदावोमिति च ब्रुवन् ॥ १ ॥

ब्रह्माणं विष्णुं रुद्रं प्रजापतिं वेदान् देवांश्छन्दां-  
स्यृषीन् पुराणाचार्यान् गंधर्वानितरान्मांसं  
संवसरं सावयवं देवीरप्सरसो देवानुगान्नागान्  
सागरान्पर्वतान् सरितो दिव्यान्मनुष्यानितरा-  
न्मनुष्यान् यक्षाव्रक्षांसि सुपर्णान् पिशाचान्  
पृथिवीमोषधीः पशून्वनस्पतीन् भूतग्रामं चतुर्वि-  
धमित्युपवीत्यथ प्राचीनावीती यमं यमपुरुषान्  
कव्यवाहमनलं सोमं यममर्यमणमग्निष्वात्तान्  
सोमपीथान् बर्हिषदोऽथ स्वान् पितृन् सकृत्  
सकृन्मातामहांश्चेति प्रतिपुरुषमभ्यस्येज्ज्येष्ठ-  
भ्रातृश्वशुरपितृव्यमातुलाश्च पितृवंशमातृवंशौ  
ये चान्ये मत्त उदकमर्हन्तितास्तर्पयामीत्यय-  
मवसानाञ्जलिरथ श्लोकाः ॥ २ ॥

छायां यथेच्छेच्छरदातपार्तः पयः पिपासुः क्षुधितोऽलमन्नम् ॥  
बालो जनित्रीं जननी च बालं योषितुमांसं पुरुषश्च योषाम् ३  
तथा सर्वाणि भूतानि स्थावराणि चराणि च ॥  
विप्रादुदकमिच्छन्ति सर्वाभ्युदयकृद्धि सः ॥ ४ ॥

तस्मात्सदैव कर्तव्यमकुर्वन्महतैनसा ॥  
 युज्यते ब्राह्मणः कुर्वन्विश्वमेतद्विभर्ति हि ॥ ५ ॥  
 अल्पत्वाद्धोमकालस्य बहुत्वात्स्नानकर्मणः ॥  
 प्रातर्न तनुयात्स्नानं होमलोपो हि गर्हितः ॥ ६ ॥  
 इति कात्यायनस्मृतौ द्वादशः खण्डः ॥ १२ ॥

### त्रयोदशः खण्डः १३.

पञ्चानामथ सत्राणां महतामुच्यते विधिः ॥  
 यैरिष्टा सततं विप्रः प्राप्नुयात्सन्न शाश्वतम् ॥ १ ॥  
 देवभूतपितृब्रह्ममनुष्याणामनुकमात् ॥  
 महासत्राणि जानीयात् एवेह महामखाः ॥ २ ॥  
 अध्यापनं ब्रह्मयज्ञः पितृयज्ञस्तु तर्पणम् ॥  
 होमो दैवो बलिर्भौतो नृयज्ञोऽतिथिपूजनम् ॥ ३ ॥  
 श्राद्धं वा पितृयज्ञः स्यात्पित्र्यो बलिरथापि वा ॥  
 यश्च श्रुतिजपः प्रोक्तो ब्रह्मयज्ञः स चोच्यते ॥ ४ ॥  
 स चार्वाकतर्पणात्कार्यः पश्चाद्वा प्रातराहुतेः ॥  
 वैश्वदेवावसाने वा नान्यत्रतौ निमित्तिकात् ॥ ५ ॥  
 अप्येकमाशयेद्विप्रं पितृयज्ञार्थसिद्धये ॥  
 अदैवं नास्ति चेदन्यो भोक्ता भोज्यमथापि वा ॥ ६ ॥  
 अप्युद्धृत्य यथाशक्त्या किञ्चिदन्नं यथाविधि ॥  
 पितृभ्योऽथ मनुष्येभ्यो दद्यादहरहर्द्विजे ॥ ७ ॥



पितृभ्य इदमित्युक्त्वा स्वधाकारमुदीरयेत् ॥  
 हन्तकारं मनुष्येभ्यस्तदर्थं निनयेदपः ॥ ८ ॥  
 मुनिभिर्द्विरशनमुक्तं विप्राणां मर्त्यवासिनां नित्यम् ॥  
 अहनि च तथा तमस्विन्यां सार्द्धं प्रथमयामान्तः ॥ ९ ॥  
 सायंप्रातर्वैश्वदेवः कर्तव्यो बलिकर्म च ॥  
 अनशनतापि सततमन्यथा किल्बिषी भवेत् ॥ १० ॥  
 अमुष्मै नम इत्येवं बलिदानं विधीयते ॥  
 बलिदानप्रदानार्थं नमस्कारः कृतो यतः ॥ ११ ॥  
 स्वाहाकारवषट्कारनमस्कारा दिवौकसाम् ॥  
 स्वधाकारः पितॄणां च हन्तकारो नृणां कृतः ॥ १२ ॥  
 स्वधाकारेण निनयेत्पिड्यं बलिमतः सदा ॥  
 तदप्येके नमस्कारं कुर्वते नेति गौतमः ॥ १३ ॥  
 नावराद्धर्याबलयो भवन्ति महामार्जारश्रवणप्रमाणात् ॥  
 एकत्र चेदविकृष्टा भवन्तीतरेतरसंसक्ताश्च ॥ १४ ॥  
 इति कात्यायनस्मृतौ त्रयोदशः खण्डः ॥ १३ ॥

### चतुर्दशः खण्डः १४.

अतस्तद्विन्यासो वृद्धिपिंडानिवोत्तरांश्चतुरो बली  
 न्निदध्यात् ॥ पृथिव्यै वायवे विश्वेभ्यो देवेभ्यः  
 प्रजापतय इति सव्यत एतेषामेकैकमद्भ्य ओ-

षधिषनस्पतिभ्य आकाशाय कामायेत्येतेषामपि  
मन्यव इन्द्राय वासुकये ब्रह्मण इत्येतेषामपि  
रक्षोजनेभ्य इति सर्वेषां दक्षिणतः पितृभ्य इति  
चतुर्दश नित्या आशस्यप्रभृतयः काम्याः सर्वे-  
षामुभयतोऽग्निः परिषेकः पिंडवच्च पश्चिमाप्र-  
तिपत्तिः ॥ १ ॥

न स्यातां काम्यसामान्ये जुहोतिबलिकर्मणी ॥  
पूर्वं नित्यविशेषोक्तं जुहोति बलिकर्मणोः ॥ २ ॥  
काममन्ते भवेयातां न तु मध्ये कदाचन ॥  
नैकस्मिन्कर्मणि तते कर्मान्यदापतेद्यतः ॥ ३ ॥  
अग्न्यादिर्गोतमाद्युक्तो होमः शाकल एव च ॥  
अनाहिताग्नेरप्येष युज्यते बलिभिः सह ॥ ४ ॥  
स्पृष्टा यो वीक्ष्यमाणोऽग्निं कृतांजलिपुटस्ततः ॥  
वामदेव्यजपात्पूर्वं प्रार्थयेद्द्रविणोदयम् ॥ ५ ॥  
आरोग्यमायुरैश्वर्यं धीर्धृतिः शं बलं यशः ॥  
ओजो वर्चः पशून्वीर्यं ब्रह्म ब्राह्मण्यमेव च ॥ ६ ॥  
सौभाग्यं कर्मसिद्धिश्च कुलज्यैष्ठ्यं सुकर्तृताम् ॥  
सर्वमेतत्सर्वसाक्षिन्द्रविणोदरिरीहि नः ॥ ७ ॥

न ब्रह्मयज्ञादधिकोऽस्ति यज्ञो न तत्प्रदानात्परमस्ति दानम् ॥  
सर्वे तदन्ताः क्रतवः सदाना नान्तो दृष्टः कैश्चिदस्य द्विकस्य ८



ऋचः पठन्मधुपयःकुल्याभिस्तर्पयेत्सुरान् ॥  
 घृतामृतौघकुल्याभिर्यजूंष्यपि पठन्सदा ॥ ९ ॥  
 सामान्यपि पठन्सोमघृतकुल्याभिरन्वहम् ॥  
 मेदःकुल्याभिरपि च अथर्वागिरसः पठन् ॥ १० ॥  
 मांसक्षीरोदनमधुकुल्याभिस्तर्पयेत्पठन् ॥  
 वाकोवाक्यपुराणानि इतिहासानि चान्वहम् ॥ ११ ॥  
 ऋगादीनामन्यतममेतेषां शक्तितोऽन्वहम् ॥  
 पठन्मध्वाज्यकुल्याभिः पितृनपि च तर्पयेत् ॥ १२ ॥  
 ते तृप्तास्तर्पयंत्येनं जीवंतं प्रेतमेव च ॥  
 कामचारी च भवति सर्वेषु सुरसन्नसु ॥ १३ ॥  
 गुर्वप्येनो न तं स्पृशेत्पंक्तिं चैव पुनाति सः ॥  
 यं यं क्रतुं च पठति फलभाक्तस्य तस्य च ॥ १४ ॥  
 वसुपूर्णावसुमतीत्रिर्दानफलमाप्नुयात् ॥  
 ब्रह्मयज्ञादपि ब्रह्मदानमेवातिरिच्यते ॥ १५ ॥  
 इति क्रात्यायनस्मृतौ चतुर्दशः खंडः ॥ १४ ॥

### पंचदशः खंडः १५.

ब्रह्मणे दक्षिणा देया यत्र या परिकीर्तिता ॥  
 कर्मातिऽनुच्यमानापि पूर्णपात्रादिका भवेत् ॥ १ ॥  
 यावता बहुभोक्तुस्तु तृप्तिः पूर्णेन विद्यते ॥

नावराद्धर्यमतः कुर्यात्पूर्णपात्रमिति स्थितिः ॥ २ ॥  
 विदध्याद्धौत्रमन्यश्चेदक्षिगार्द्धहरो भवेत् ॥  
 त्वयं चेदुभयं कुर्यादन्यस्मै प्रतिपादयेत् ॥ ३ ॥  
 कुलत्विजमधीयानं सन्निकृष्टं तथा गुरुम् ॥  
 नातिक्रमेत्सदा दित्सन्य इच्छेदात्मनो हितम् ॥ ४ ॥  
 अहमस्मै ददामीति एवमाभाष्य दीयते ॥  
 नैतावपृष्ट्वा ददतः पात्रेऽपि फलमस्ति हि ॥ ५ ॥  
 दूरस्थाभ्यामपि द्वाभ्यां प्रदाय मनसा वरम् ॥  
 इतरेभ्यस्ततो देयादेष दानविधिः परः ॥ ६ ॥  
 सन्निकृष्टमधीयानं ब्राह्मणं यो व्यतिक्रमेत् ॥  
 यद्ददाति तमुल्लंघ्य ततः स्तेयेन युज्यते ॥ ७ ॥  
 यस्य त्वेकगृहे मूर्खो दूरस्थश्च गुणान्वितः ॥  
 गुणान्विताय दातव्यं नास्ति मूर्खे व्यतिक्रमः ॥ ८ ॥  
 ब्राह्मणाभिक्रमो नास्ति विप्रे वेदविवर्जिते ॥  
 ज्वलन्तमग्निमुत्सृज्य न हि भस्मनि हूयते ॥ ९ ॥  
 आज्यस्थाली च कर्तव्या तैजसद्रव्यसंभवा ॥  
 महीमयी वा कर्तव्या सर्वास्वाज्याद्भुतीषु च ॥ १० ॥  
 आज्यस्थाल्याः प्रमाणं तु यथाकामं तु कारयेत् ॥  
 सुदृढामव्रणां भद्रामाज्यस्थालीं प्रचक्षते ॥ ११ ॥  
 तिर्यगूर्ध्वं समिन्मात्रा दृढा नातिबृहन्मुखी ॥



मृन्मय्यौदुंबरी वापि चरुस्थाली प्रशस्यते ॥ १२ ॥  
 स्वशाखोक्तः प्रसुस्विन्नो ह्यदग्धोऽकठिनः शुभः ॥  
 न चातिशिथिलः पाच्यो न चरुश्चारसस्तथा ॥ १३ ॥  
 इध्मजातीयमिध्मार्धप्रमाणं भक्षणं भवेत् ॥  
 वृत्तं चांगुष्ठपृथ्वग्रमवदानक्रियाक्षमम् ॥ १४ ॥  
 एषैव दर्वी यस्तत्र विशेषस्तमहं ब्रुवे ॥  
 दर्वी व्यंगुलपृथ्वग्रातुरीयोनं तु भक्षणम् ॥ १५ ॥  
 मुसलोलूखले वार्क्षे स्वायते सुदृढे तथा ॥  
 इच्छाप्रमाणे भवतः शूर्पं वैणवमेव च ॥ १६ ॥  
 दक्षिणं वामतो बाह्यमात्माभिमुखेन च ॥  
 करं करस्य कुर्वीत करेण्यच्च कर्मणः ॥ १७ ॥  
 कृत्वाग्न्यभिमुखौ पाणी स्वस्थानस्थौ सुसंयतौ ॥  
 प्रदक्षिणं तथासीनः कुर्यात्परिसमूहनम् ॥ १८ ॥  
 बाहुमात्रा परिधय ऋजवः सत्वचोऽव्रणाः ॥  
 त्रयो भवन्ति शीर्णाग्रा एकेषां तु चतुर्दिशम् ॥ १९ ॥  
 प्रागग्रावलिभिः पश्चादुदगग्रमथापरम् ॥  
 न्यसेत्परिधिमन्यं चेदुदगग्रः सपूर्वतः ॥ २० ॥  
 यथोक्तवस्त्वसंपत्तौ ग्राह्यं तदनुकारि यत् ॥  
 यवानामिव गोधूमा व्रीहीणामिव शालयः ॥ २१ ॥  
 इति कात्यायनस्मृतौ पंचदशः खण्डः ॥ १५ ॥

षोडशः खंडः १६.

पिंडान्वाहार्यकं श्राद्धं क्षीणे राजनि शस्यंते ॥  
 वासरस्य तृतीयांशे नातिसन्ध्यासमीपतः ॥ १ ॥  
 यदा चतुर्दशी यामं तुरीयमनुपूरयेत् ॥  
 अमावास्या क्षीयमाणा तदैव श्राद्धमिष्यते ॥ २ ॥  
 यदुक्तं यदहस्त्वेव दर्शनं नैति चन्द्रमाः ॥  
 अनयापेक्षया ज्ञेयं क्षीणे राजनि चेत्यपि ॥ ३ ॥  
 यच्चोक्तं दृश्यमानेपि तच्चतुर्दश्यपेक्षया ॥  
 अमावास्यां प्रतीक्षेत तदन्ते वापि निर्व्वपेत् ॥ ४ ॥  
 अष्टमेशे चतुर्दश्याः क्षीणो भवति चन्द्रमाः ॥  
 अमावास्याष्टमांशे च पुनः किल भवेदणुः ॥ ५ ॥  
 आग्रहायण्यमावास्या तथा ज्येष्ठस्य या भवेत् ॥  
 विशेषमाभ्यां ब्रुवते चन्द्रचारविदो जनाः ॥ ६ ॥  
 अत्रेन्दुराद्ये प्रहरेऽवतिष्ठते चतुर्थभागो न कलावशिष्टः ॥  
 तदन्त एव क्षयमेति कृत्स्नमेवं ज्योतिश्चक्रविदो वदन्ति ७  
 यस्मिन्नब्दे द्वादशैकश्च यव्यत्तस्मिंस्तृतीयया परि-  
 दृश्यो नोपजायते ॥  
 एवं चारं चन्द्रमसो विदित्वा क्षीणे तस्मिन्नपराह्णे च दद्यात् ८  
 सन्मिश्रा या चतुर्दश्या अमावास्या भवेत्कचित् ॥  
 खर्वितां तां विदुः केचिद्रताध्वामिति चापरे ॥ ९ ॥



वर्द्धमानाममावास्यां लभेच्चेदपरेऽहनि ॥  
 यामांस्त्रीनर्थिकान्वापि पितृयज्ञस्ततो भवेत् ॥ १० ॥  
 पक्षादावेव कुर्वीत सदा पक्षादिकं चरुम् ॥  
 पूर्वाह्ण एव कुर्वन्ति विद्धेऽप्यन्ये मनीषिणः ॥ ११ ॥  
 सपितुः पितृकृत्येषु ह्यधिकारो न विद्यते ॥  
 न जीवन्तमतिक्रम्य किञ्चिदद्यादिति श्रुतिः ॥ १२ ॥  
 पितामहे जीवति च पितुः प्रेतस्य निर्व्वपेत् ॥  
 पितुस्तस्य च वृत्तस्य जीवेच्चेत्प्रपितामहः ॥ १३ ॥  
 पितुः पितुः पितुश्चैव तस्यापि पितुरेव च ॥  
 कुर्यात्पिण्डत्रयं यस्य संस्थितः प्रपितामहः ॥ १४ ॥  
 जीवन्तमतिदद्याद्वा प्रेतायान्नोदके द्विजः ॥  
 पितुः पितृभ्यो वा दद्यात्सपितेत्यपरा श्रुतिः ॥ १५ ॥  
 पितामहः पितुः पश्चात्पञ्चत्वं यदि गच्छति ॥  
 पौत्रेणैकादशाहादि कर्तव्यं श्राद्धषोडशम् ॥ १६ ॥  
 नैतत्पौत्रेण कर्तव्यं पुत्रवांश्चेत्पितामहः ॥  
 पितुः सपिण्डनं कृत्वा कुर्यान्मासानुमासिकम् १७ ॥  
 असंस्कृतौ न संस्कार्यौ पूर्वीः पौत्रप्रपौत्रकैः ॥  
 पितरं तत्र सत्कुर्यादिति कात्यायनोऽब्रवीत् ॥ १८ ॥  
 पापिष्ठमपि शुद्धेन शुद्धं पापकृतापि वा ॥  
 पितामहेन पितरं संस्कुर्यादिति निश्चयः ॥ १९ ॥

ब्राह्मणादिहते ताते पतिते संगवर्जिते ॥  
 व्युत्क्रमाच्च मृते देयं येभ्य एव ददात्यसौ ॥ २० ॥  
 मातुः सपिंडीकरणं पितामह्या सहोदितम् ॥  
 यथोक्तेनैव कल्पेन पुत्रिकाया न चेत्सुतः ॥ २१ ॥  
 न योषिद्भ्यः पृथग्दद्यादवसानदिनादृते ॥  
 स्वभर्तृपिंडमात्राभ्यस्तृप्तिरासां यतः स्मृता ॥ २२ ॥  
 मातुः प्रथमतः पिंडं निर्व्वपेत्पुत्रिकासुतः ॥  
 द्वितीयं तु पितुस्तस्यास्तृतीयं तु पितुः पितुः ॥ २३ ॥  
 इति कात्यायनस्मृतौ षोडशः खण्डः ॥ १६ ॥

### सप्तदशः खंडः १७.

पुरतो यात्मनः कुर्यात्सा पूर्वा परिकीर्त्यते ॥  
 मध्यमा दक्षिणेनास्यास्तदक्षिणत उत्तमा ॥ १ ॥  
 वाय्वग्निदिङ्मुखान्तास्ताः कार्य्याः सार्द्धांगुलान्तराः ॥  
 तीक्ष्णान्ता यवमध्याश्च मध्यं नाव इवोत्किरेत् ॥ २ ॥  
 शंकुश्च खादिरः कार्य्यो रजतेन विभूषितः ॥  
 शंकुश्चैवोपवेशश्च द्वादशांगुल इष्यते ॥ ३ ॥  
 अग्न्याशाग्रैः कुशैः कार्य्य कर्षूणां स्तरणं घनैः ॥  
 दक्षिणान्तं तदग्रैस्तु पितृयज्ञे परिस्तरेत् ॥ ४ ॥



स्वगरं सुरभि ज्ञेयं चंदनादिविलेपनम् ॥  
सौवीरांजनमित्युक्तं पिंजलीनां यदंजनम् ॥ ५ ॥  
स्वस्तरे सर्वमासाद्य यथावदुपयुज्यते ॥  
देवपूर्व्वं ततः श्राद्धमत्वरः शुचिरारभेत् ॥ ६ ॥  
आसनाद्यर्घपर्यन्तं वसिष्ठेन यथेरितम् ॥  
कृत्वा कर्माथ पात्रेषु उक्तं दद्यात्तिलोदकम् ॥ ७ ॥  
तूष्णीं पृथगपो दत्त्वा मन्त्रेण तु तिलोदकम् ॥  
गन्धोदकं च दातव्यं सन्निकर्षक्रमेण तु ॥ ८ ॥  
आसुरेण तु पात्रेण यस्तु दद्यात्तिलोदकम् ॥  
पितरस्तस्य नाश्रन्ति दशवर्षाणि पंच च ॥ ९ ॥  
कुलालचक्रनिष्पन्नमासुरं मृन्मयं स्मृतम् ॥  
तदेव हस्तघटितं स्थाल्यादि दैविकं भवेत् ॥ १० ॥  
गंधान्ब्राह्मणसात्कृत्वा पुष्पाण्यृतुभवानि च ॥  
धूपं चैवानुपूर्व्वेण ह्यग्नौ कुर्यादनन्तरम् ॥ ११ ॥  
अग्नौकरणहोमश्च कर्तव्य उपवीतिना ॥  
प्राङ्मुखेनैव देवेभ्यो जुहोतीति श्रुतिः श्रुता ॥ १२ ॥  
अपसव्येन वा कार्यो दक्षिणाभिमुखेन च ॥  
निरूप्य हविरन्यस्मा अन्यस्मै नहि हूयते ॥ १३ ॥  
स्वाहाकुर्यान्न चात्रान्ते न चैव जुहुयाद्भुविः ॥  
स्वाहाकारेण हुत्वाग्नौ पश्चान्मंत्रं समापयेत् ॥ १४ ॥

पित्र्ये यः पांक्तिमूर्द्धन्यस्तस्य पाणावनाग्निमान् ॥  
 हुत्वा मंत्रवदन्येषां तूष्णीं पात्रेषु निःक्षिपेत् ॥ १५ ॥  
 नो कुर्याद्धोममंत्राणां पृथगादिषु कुत्रचित् ॥  
 अन्येषां चाविकृष्टानां कालेनाचमनादिना ॥ १६ ॥  
 सव्येन पाणिनेत्येवं यदत्र समुदीरितम् ॥  
 परिग्रहणमात्रं तत्सव्यस्यादिशति व्रतम् ॥ १७ ॥  
 पिंजल्याद्यभिसंगृह्य दक्षिणेनेतरात्करात् ॥  
 अन्वारभ्य च सव्येन कुर्यादुल्लेखनादिकम् ॥ १८ ॥  
 यावदर्थमुपादाय हविषाऽर्भकमर्भकम् ॥  
 चरुणा सह सत्रीय पिंडान्दातुमुपक्रमेत् ॥ १९ ॥  
 पितुरुत्तरकर्ष्वशे मध्यमे मध्यमस्य तु ॥  
 दक्षिणे तत्पितुश्चैव पिण्डान्पर्वणि निर्वपेत् ॥ २० ॥  
 वाममावर्तनं केचिदुदगतं प्रचक्षते ॥  
 सर्वं गौतमशांडिल्यौ शांडिल्यायन एव च ॥ २१ ॥  
 आवृत्य प्राणमायस्य पितृन्ध्यायन्यथार्थतः ॥  
 जपंस्तेनैव चावृत्य ततः प्राणं प्रमोचयेत् ॥ २२ ॥  
 शाकं च फाल्गुनाष्टम्यां स्वयं पत्न्यपि वा पचेत् ॥  
 यस्तु शाकादिको होमः कार्योऽष्टपाष्टकावृतः ॥ २३ ॥  
 अन्वष्टक्यं मध्यमायामिति गोभिलगौतमौ ॥  
 वार्कखंडिश्च सर्वासु कौत्सो मेनेष्टकासु च ॥ २४ ॥



स्थालीपाकं पशुस्थाने कुर्याद्यद्यनुकल्पितम् ॥  
 श्रपयेत्तं सवत्सायास्तरुण्या गोः पयस्यनु ॥ २५ ॥

इति कात्यायनस्मृतौ सप्तदशः खंडः ॥ १७ ॥

### अष्टादशः खंडः १८.

सायमादिप्रातरंतमेकं कर्म प्रचक्षते ॥  
 दर्शांतं पौर्णमास्याद्यमेकमेव मनीषिणः ॥ १ ॥  
 ऊर्ध्वं पूर्णाहुतेर्दर्शः पौर्णमासोऽपि वाग्निमः ॥  
 य आयाति स होतव्यः स एवादिरिति श्रुतिः ॥ २ ॥  
 ऊर्ध्वं पूर्णाहुतेः कुर्यात्सायं होमादनंतरम् ॥  
 वैश्वदेवं तु पाकांतं बलिकर्मसमन्वितम् ॥ ३ ॥  
 ब्राह्मणान्भोजयेत्पश्चादभिरूपान्स्वशक्तितः ॥  
 यजमानस्ततोऽभ्रीयादिति कात्यायनोऽब्रवीत् ॥ ४ ॥  
 वैवाहिकाम्नौ कुर्वीत सायं प्रातस्त्वतंद्रितः ॥  
 चतुर्थीकर्म कृत्वैतदेतच्छाट्यायनेर्मतम् ॥ ५ ॥  
 ऊर्ध्वं पूर्णाहुतेः प्रातर्हुत्वा तां सायमाहुतिम् ॥  
 प्रातर्होमस्तदैव स्यादेष एवोत्तरो विधिः ॥ ६ ॥  
 पौर्णमास्यत्यये हव्यं होता वा यदहर्भवेत् ॥  
 तदहर्जुहुयादेवममावास्यात्ययेऽपि च ॥ ७ ॥

अहूयमानेऽनश्वश्चेन्नयेत्कालं समाहितः ॥  
 सम्पन्ने तु यथा तत्र हूयते यदिहोच्यते ॥ ८ ॥  
 आहुत्यः परिसंख्याय पात्रे कृत्वाहुतीः सकृत् ॥  
 मंत्रेण विधिवद्धृत्वाधिकमेवापरा अपि ॥ ९ ॥  
 यत्र व्याहृतिभिर्होमः प्रायश्चित्तात्मको भवेत् ॥  
 चतस्रस्तत्र विज्ञेयाः स्त्रीपाणि ग्रहणे यथा ॥ १० ॥  
 अप्यनाज्ञातमित्येषा प्राजापत्यापि वाहुतिः ॥  
 होतव्यात्र विकल्पोऽयं प्रायश्चित्तविधिः स्मृतः ॥ ११ ॥  
 यद्यग्निरग्निनान्येन संभवेदाहितः क्वचित् ॥  
 अग्नये विविचय इति जुहुयाद्वा घृताहुतिम् ॥ १२ ॥  
 अग्नयेऽप्सुमते. चैव जुहुयाद्वै घृतेन चेत् ॥  
 अग्नये शुचये चैव जुहुयाच्च दुरग्निना ॥ १३ ॥  
 गृहदारामिनामिस्तु यष्टव्यः क्षमाभवां द्विजैः ॥  
 दावामिना च संसर्गे हृदयं यदि तप्यते ॥ १४ ॥  
 द्विभूतो यदि संसृज्येत्संसृष्टमुपशामयेत् ॥  
 असंसृष्टं जागरयेद्गिरिशर्मैवमुक्तवान् ॥ १५ ॥  
 न स्वेऽग्नावन्यहोमः स्यान्मुक्त्वैकां समिदाहुतिम् ॥  
 स्वर्गवासक्रियार्थाश्च यावन्नासौ प्रजायते ॥ १६ ॥  
 अग्निस्तु नामधेयादौ होमे सर्वत्र लौकिकः ॥  
 नहि पित्रा समानीतः पुत्रस्य भवति क्वचित् ॥ १७ ॥



यस्याग्नावन्यहोमः स्यात्स वैश्वानरदैवतम् ॥  
 चरुं निरुप्य जुहुयात्प्रायश्चित्तं तु तस्य तत् ॥ १८ ॥  
 परेणामौ हुते स्वार्थं परस्यामौ हुते स्वयम् ॥  
 पितृयज्ञात्यये चैव वैश्वदेवद्वयस्य च ॥ १९ ॥  
 अनिष्टा नवयज्ञेन नवान्नप्राशने तथा ॥  
 भोजने पतितान्नस्य चरुर्वैश्वानरो भवेत् ॥ २० ॥  
 स्वपितृभ्यः पिता दद्यात्सुतसंस्कारकर्मसु ॥  
 पिंडनोद्धहनात्तेषां तस्याभावे तु तत्क्रमात् ॥ २१ ॥  
 भूतप्रवाचने पत्नी यद्यसन्निहिता भवेत् ॥  
 रजोरोगादिना तत्र कथं कुर्वति याज्ञिकाः ॥ २२ ॥  
 महानसेऽन्नं या कुर्यात्सवर्णां तां प्रवाचयेत् ॥  
 प्रणवाद्यपि वा कुर्यात्कात्यायनवचो यथा ॥ २३ ॥  
 यज्ञवास्तुनि मुष्ट्यां च स्तंबे दर्भचटौ यथा ॥  
 दर्भसंख्या न विहिता विष्टरास्तरणेषु च ॥ २४ ॥  
 इति कात्यायनस्मृतावष्टादशः खण्डः ॥ १८ ॥

एकोनविंशः खंडः १९.

निक्षिप्यामि स्वदारेषु परिकल्प्यत्विजं तथा ॥  
 प्रवसेत्कार्यवान्विप्रो वृथैव न चिरं क्वचित् ॥ १ ॥

मनसा नैत्यकं कर्म प्रवसन्नप्यतंद्रितः ॥  
 उपविश्य शुचिः सर्वं यथाकालमनुव्रजेत् ॥ २ ॥  
 पत्न्या चाप्यवियोगिन्या शुश्रूष्योऽग्निर्विनीतया ॥  
 सौभाग्यवित्तावैधव्यकामया भर्तृभक्तया ॥ ३ ॥  
 या वा स्याद्वीरसूरासामाज्ञासंपादिनी प्रिया ॥  
 दक्षा प्रियंवदा शुद्धा तामत्र विनियोजयेत् ॥ ४ ॥  
 दिनत्रयेण वा कर्म यथाज्येष्ठं स्वशक्तितः ॥  
 विभज्य सह वा कुर्युर्यथाज्ञानं च शास्त्रवत् ॥ ५ ॥  
 स्त्रीणां सौभाग्यतो ज्यैष्ठ्यं विद्ययैव द्विजन्मनाम् ॥  
 नहि ख्यात्या न तपसा भर्ता तुष्यति योषिताम् ॥ ६ ॥  
 भर्तुरादेशवर्तिन्या यथोमा बहुभिर्व्रतैः ॥  
 अग्निश्च तोषितोऽमुत्र सा स्त्री सौभाग्यमाप्नुयात् ॥ ७ ॥  
 विनयावनतापि स्त्री भर्तुर्या दुर्भगा भवेत् ॥  
 अमुत्रोमाम्निभर्तृणामवज्ञातिः कृता तथा ॥ ८ ॥  
 श्रोत्रियं सुभगां गां च अग्निमग्निचितिं तथा ॥  
 प्रातरुत्थाय यः पश्येदापन्नः स प्रमुच्यते ॥ ९ ॥  
 पापिष्ठं दुर्भगामन्यं नम्रमुत्कृत्तनासिकम् ॥  
 प्रातरुत्थाय यः पश्येत्स कलैरुपयुज्यते ॥ १० ॥  
 पतिमुल्लंघ्य मोहास्त्री किं किं न नरकं व्रजेत् ॥  
 कृच्छ्रान्मनुष्यतां प्राप्य किं किं दुःखं न विन्दति ॥ ११ ॥



पतिशुश्रूषयैव स्त्री कान्न लोकान्समश्नुते ॥  
 दिवः पुनरिहायाता सुखानामम्बुधिर्भवेत् ॥ १२ ॥  
 सदारोऽन्यान्पुनर्दारांश्चिन्तित्कारणांतरात् ॥  
 य इच्छेदग्निमान्कर्तुं क होमोऽस्य विधीयते ॥ १३ ॥  
 स्वेऽभावेव भवेद्धोमो लौकिके न कदाचन ॥  
 न ह्याहिताग्नेः स्वं कर्मालौकिकेभ्यो विधीयते ॥ १४ ॥  
 षडाहुतिकमन्येन जुहुयाद्भुवदर्शनात् ॥  
 न ह्यात्मनोऽर्थं स्यात्तावद्यावन्न परिणीयते ॥ १५ ॥  
 पुरस्तात्त्रिविकल्पं यत्प्रायश्चित्तमुदाहृतम् ॥  
 ततः षडाहुतिकं शिष्टैर्यज्ञविद्धिः प्रकीर्तितम् ॥ १६ ॥  
 इति कात्यायनस्मृतावेकोनविंशः खण्डः ॥ १९ ॥  
 इति कात्यायनविरचिते कर्मप्रदीपे द्वितीयः प्रपाठकः ॥ २ ॥

### विंशः खंडः २०.

असमक्षं तु दंपत्योर्होतव्यं नर्विगादिना ॥  
 द्वयोरप्यसमक्षं हि भवेद्धुतमनर्थकम् ॥ १ ॥  
 विहायामि सभार्यश्चेत्सीमामुल्लंघ्य गच्छति ॥  
 होमकालात्यये तस्य पुनराधानमिष्यते ॥ २ ॥  
 अरण्योः क्षयनाशाभिदाहेष्वग्निं समाहितः ॥  
 पालयेदुपशांतेऽस्मिन्पुनराधानमिष्यते ॥ ३ ॥

ज्येष्ठा चेद्बहुभार्य्यस्य अतिचारेण गच्छति ॥  
 पुनराधानमत्रैक इच्छन्ति न तु गौतमः ॥ ४ ॥  
 दाहयित्वाग्निभिर्भार्य्या सदृशीं पूर्वसंस्थिताम् ॥  
 पात्रैश्चाग्निमादध्यात्कृतदारोऽविलंबितः ॥ ५ ॥  
 एवंवृत्तां सवर्णां स्त्रीद्विजातिः पूर्वमारणीम् ॥  
 दाहयित्वाग्निहोत्रेण यज्ञपात्रैश्च धर्मवित् ॥ ६ ॥  
 द्वितीयां चैव यः पत्नीं दहेद्द्वैतानिकाग्निभिः ॥  
 जीवन्त्यां प्रथमायां तु ब्रह्मघ्नेन समं हि तत् ॥ ७ ॥  
 मृतायां तु द्वितीयायां योऽग्निहोत्रं समुत्सृजेत् ॥  
 ब्रह्मोज्झितं विजानीयाद्यश्च कामात्समुत्सृजेत् ॥ ८ ॥  
 मृतायामपि भार्य्यायां वैदिकाग्निं न हि त्यजेत् ॥  
 उपाधिनापि तत्कर्म यावज्जीवं समापयेत् ॥ ९ ॥  
 रामोऽपि कृत्वा सौवर्णीं सीतां पत्नीं यशस्विनीम् ॥  
 ईजे यज्ञैर्बहुविधैः सह भ्रातृभिरच्युतः ॥ १० ॥  
 यो दहेदग्निहोत्रेण स्वेन भार्य्यां कथंचन ॥  
 सा स्त्री संपद्यते तेन भार्या वास्य पुमान्भवेत् ॥ ११ ॥  
 भार्य्या मरणमापन्ना देशांतरगतापि वा ॥  
 अधिकारी भवेत्पुत्रो महापातकिनि द्विजे ॥ १२ ॥  
 मान्या चेन्म्रियते पूर्व भार्या पतिविमानिता ॥  
 त्रीणि जन्मानि सा पुंस्त्वं पुरुषः स्त्रीत्वमर्हति ॥ १३ ॥



पूर्वैव योनिः पूर्वावृत्पुनराधानकर्मणि ॥  
 विशेषोत्राग्न्युपस्थानमाज्याहुत्यष्टकं तथा ॥ १४ ॥  
 कृत्वा व्याहृतिहोमान्तमुपातिष्ठेत पावकम् ॥  
 अध्यायः केवलाग्नेयः कस्तेजामिरमानसः ॥ १५ ॥  
 अभिमीडे अग्नत्रायाह्यग्रआयाहिवीतये ॥  
 तिस्रोऽग्निज्योतिरित्यग्निद्रुतमग्नेमृडेति च ॥ १६ ॥  
 इत्यष्टावाहुतीर्हुत्वा यथाविध्यनुपूर्वशः ॥  
 पूर्णाहुत्यादिकं सर्वमन्यत्पूर्ववदाचरेत् ॥ १७ ॥  
 अरण्योरल्पमप्यङ्गे यावत्तिष्ठति पूर्वयोः ॥  
 न तावत्पुनराधानमन्याऽरण्योर्विधीयते ॥ १८ ॥  
 विनष्टस्रुवस्रुवं न्युब्जं प्रत्यक्स्थलमुदञ्चिषि ॥  
 प्रत्यग्रं च मुसलं प्रहरेज्जातवेदसि ॥ १९ ॥  
 इति कात्यायनस्मृतौ विंशतितमः खण्डः ॥ २० ॥

### एकविंशः खण्डः २१.

स्वयं होमासमर्थस्य समीपमुपसर्पणम् ॥  
 तत्राप्यशक्तस्य ततः शयनाच्चोपवेशनम् ॥ १ ॥  
 हुतायां सायमाहुत्यां दुर्बलश्चेद्गृही भवेत् ॥  
 प्रातर्होमस्तदैव स्याज्जीवेच्चेच्छुः पुनर्न वा ॥ २ ॥  
 दुर्बलं स्नापयित्वा तु शुद्धचैलाभिसंवृतम् ॥  
 दक्षिणाशिरसं भूमौ बर्हिष्मत्यां निवेशयेत् ॥ ३ ॥

धृतेनाभ्यक्तमाप्लाव्य सवस्त्रमुपवीतिनम् ॥  
 चंदनोक्षितसर्वांगं सुमनोभिर्विभूषितम् ॥ ४ ॥  
 हिरण्यशकलान्यस्य क्षिप्त्वा च्छिद्रेषु सप्तसु ॥  
 मुखेष्वथापिधायैनं निर्हरेयुः सुतादयः ॥ ५ ॥  
 आमपात्रेऽन्नमादाय प्रेतमग्निपुरःसरम् ॥  
 एकोऽनुगच्छेत्तस्यार्द्धमर्द्धं पर्य्युःसृजेद्भुवि ॥ ६ ॥  
 अर्द्धमादहनं प्राप्त आसीनो दक्षिणामुखः ॥  
 सव्यं जान्वाच्य शनकैः सतिले पिण्डदानवत् ॥ ७ ॥  
 अथ पुत्रादिराप्लुत्य कुर्याद्धारुचयं महत् ॥  
 भूपदेशे शुचौ देशे पश्चाच्चित्यादिलक्षणे ॥ ८ ॥  
 तत्रोत्तानं निपात्यैनं दक्षिणाशिरसं मुखे ॥  
 आज्यपूर्णां सुचं दद्याद्दक्षिणाग्रां नसि सुवम् ॥ ९ ॥  
 पादयोरधरां प्राचीमरणीमुरसीतराम् ॥  
 पार्श्वयोः शूर्पचमसे सव्यदक्षिणयोः क्रमात् ॥ १० ॥  
 मुसलेन सह न्युब्जमन्तरूर्वोरूलूखलम् ॥  
 जत्रौ विलीकमत्रैवमनश्रुनयनो विभीः ॥ ११ ॥  
 अपसव्येन कृत्वैतद्वाग्यतः पितृदिङ्मुखः ॥  
 अथाग्निं सव्यजान्वक्तो दद्याद्दक्षिणतः शनैः ॥ १२ ॥  
 अस्मात्त्वमधिजातोऽसि त्वदयं जायतां पुनः ॥  
 असौ स्वर्गाय लोकाय स्वाहेति यजुरीरयन् ॥ १३ ॥



## अष्टादशस्मृतयः ।

एवं गृहपतिर्दग्धः सर्वं तरति दुष्कृतम् ॥  
यश्चैनं दाहयेत् सोऽपि प्रजां प्रामोत्यनिन्दिताम् ॥ १४ ॥  
यथा स्वायुधधृक् पांथो ह्यरण्यान्यपि निर्भयः ॥  
अतिक्रम्यात्मनोऽभीष्टं स्थानमिष्टं च विन्दति ॥ १५ ॥  
एवमेषोऽग्निमान्यज्ञपात्रायुधविभूषितः ॥  
लोकानन्यानतिक्रम्य परं ब्रह्मैव विन्दति ॥ १६ ॥  
इति कात्यायनस्मृतावेकविंशतितमः खंडः ॥ २१ ॥

## द्वाविंशः खंडः २२.

अथानवेक्ष्य च चितां सर्व एव शवस्पृशः ॥  
स्नात्वा सचैलमाचम्य दद्युरस्योदकं स्थले ॥ १ ॥  
गोत्रनामानुवादान्ते तर्पयामीत्यनंतरम् ॥  
दक्षिणाग्रान्कुशान्कृत्वा सतिलं तु पृथक्पृथक् ॥ २ ॥  
एवं कृतोदकान्सम्यक्सर्वाञ्छाद्वलसंस्थितान् ॥  
आप्लुत्य पुनराचान्तान्वदेयुस्तेऽनुयायिनः ॥ ३ ॥  
मा शोकं कुरुतानित्ये सर्वस्मिन्प्राणधर्माणि ॥  
धर्मं कुरुत यत्नेन यो वः सह गमिष्यति ॥ ४ ॥  
मानुष्ये कदलीस्तंभे निःसारे सारमार्गणम् ॥  
यः करोति स संमूढो जलबुद्बुदसन्निभे ॥ ५ ॥  
गंत्री वसुमती नाशमुदधिर्देवतानि च ॥  
केन प्रख्यः कथं नाशं मर्त्यलोको न यास्यति ॥ ६ ॥

पंचधा संभृतः कायो यदि पंचत्वमागतः ॥  
 कर्मभिः स्वशरीरोत्थैस्तत्र का परिदेवना ॥ ७ ॥  
 सर्वे क्षयांता निचयाः पतनांताः समुच्छ्रयाः ॥  
 संयोगा विप्रयोगांता मरणांतं हि जीवितम् ॥ ८ ॥  
 श्लेष्माश्रु बांधवैर्मुक्तं प्रेतो भुंक्ते यतोऽवशः ॥  
 अतो न रोदितव्यं हि क्रियाः काय्याः प्रयत्नतः ॥ ९ ॥  
 एवमुक्त्वा ब्रजेयुस्ते गृहाल्लघुपुरःसराः ॥  
 स्नानाग्निस्पर्शनाज्याशैः शुध्येयुरितरेतरैः ॥ १० ॥  
 इति कात्यायनस्मृतौ द्वाविंशतितमः खण्डः ॥ २२ ॥

### त्रयोविंशः खंडः २३.

एवमेवाहिताग्नेस्तु पात्रन्यासादिकं भवेत् ॥  
 कृष्णाजिनादिकश्चात्र विशेषः सूत्रचोदितः ॥ १ ॥  
 विदेशमरणेऽस्थानि ह्याहुत्याभ्यज्य सर्पिषा ॥  
 दाहयेदूर्णयाऽऽच्छाद्य पात्रन्यासादि पूर्ववत् ॥ २ ॥  
 अस्थामलाभे पर्णानि सकलान्युक्तयावृता ॥  
 भर्जयेदस्थिसंख्यानि ततः प्रभृति सूतकम् ॥ ३ ॥  
 महापातकसंयुक्तो दैवात्स्यादग्निमान्यदि ॥  
 पुत्रादिः पालयेदग्नीन्युक्त आदोषसंक्षयात् ॥ ४ ॥  
 प्रायश्चित्तं न कुर्याद्यः कुर्वन्वा म्रियते यदि ॥  
 गृह्यं निर्वापयेच्छ्रौतमप्स्वस्येत्सपरिच्छदम् ॥ ५ ॥



## अष्टादशस्मृतयः ।

- सादयेदुभयं वाप्सु ह्यद्भ्योऽभिरभवद्यतः ॥  
पात्राणि दद्याद्विप्राय दहेदप्स्वेव वा क्षिपेत् ॥ ६ ॥  
अनयैवावृता नारी दग्धप्राया व्यवस्थिता ॥  
अग्निप्रदानमंत्रोऽस्या न प्रयोज्य इति स्थितिः ॥ ७ ॥  
अग्निनैव दहेद्भार्या स्वतंत्रा पतिता न चेत् ॥  
तदुत्तरेण पात्राणि दाहयेत्पृथगंतिके ॥ ८ ॥  
अपरेद्युस्तृतीये वा अस्थनां संचयनं भवेत् ॥  
यस्तत्र विधिरादिष्ट ऋषिभिः सोऽधुनोच्यते ॥ ९ ॥  
स्नानांतं पूर्ववत्कृत्वा गव्येन पयसा ततः ॥  
सिंचेदस्थीनि सर्वाणि प्राचीनावीत्यभाषयन् ॥ १० ॥  
शमीपलाशशाखाभ्यामुद्धृत्योद्धृत्य भस्मनः ॥  
आज्येनाभ्यज्य गव्येन सेचयेद्गंधवारिणा ॥ ११ ॥  
मृत्पात्रसंपुटं कृत्वा सूत्रेण परिवेष्टय च ॥  
श्वभ्रं खात्वा शुचौ भूमौ निखनेदक्षिणामुखः ॥ १२ ॥  
पूरयित्वावटं पंकपिंडशैवालसंयुतम् ॥  
दत्त्वोपरि समं शेषं कुर्यात्पूर्वाह्नकर्मणा ॥ १३ ॥  
एवमेवागृहीताग्नेः प्रेतस्य विधिरिष्यते ॥  
स्त्रीणामिवाग्निदानं स्यादथातोऽनुक्तमुच्यते ॥ १४ ॥  
इति कात्यायनस्मृतौ त्रयोविंशतितमः खण्डः ॥ २३ ॥

## चतुर्विंशः खण्डः २४.

सूतके कर्मणां त्यागः संध्यादीनां विधीयते ॥  
 होमः श्रौते तु कर्तव्यः शुष्कान्नेनापि वा फलैः ॥ १ ॥  
 अकृतं होमयेत्समार्ते तदभावे कृताकृतम् ॥  
 कृतं वा होमयेदन्नमन्वारंभविधानतः ॥ २ ॥  
 कृतमोदनसक्त्वादि तण्डुलादि कृताकृतम् ॥  
 ब्रीह्यादि चाकृतं प्रोक्तमिति हव्यं त्रिधा बुधैः ॥ ३ ॥  
 सूतके च प्रवासेषु चाशक्तौ श्राद्धभोजने ॥  
 एवमादिनिमित्तेषु होमयेदिति योजयेत् ॥ ४ ॥  
 न त्यजेत्सूतके कर्म ब्रह्मचारी स्वकं क्वचित् ॥  
 न दक्षिणात् परं यज्ञे न कृच्छ्रादि तपश्चरन् ॥ ५ ॥  
 पितर्यपि मृते नैषां दोषो भवति कर्हिचित् ॥  
 अशौचं कर्मणोऽस्ते स्यात्स्वयं वा ब्रह्मचारिणः ॥ ६ ॥  
 श्राद्धमग्निमतः कार्यं दाहादेकादशेऽहनि ॥  
 प्रत्याब्दिकं तु कुर्वीत प्रमीताहनि सर्व्वदा ॥ ७ ॥  
 द्वादश प्रतिमास्यानि आद्यं षाण्मासिके तथा ॥  
 सपिंडीकरणं चैव एतद्वै श्राद्धषोडशम् ॥ ८ ॥  
 एकाहेन तु षण्मासा यदा स्युरपि वा त्रिभिः ॥  
 न्यूनः संवत्सरश्चैव स्यातां षाण्मासिके तदा ॥ ९ ॥



यानि पंचदशाद्यानि अपुत्रस्येतराणि तु ॥  
 एकस्मिन्नहि देयानि सपुत्रस्यैव सर्वदा ॥ १० ॥  
 न योषायाः पतिर्दद्यादपुत्राया अपि क्वचित् ॥  
 न पुत्रस्य पिता दद्यान्नानुजस्य तथाऽग्रजः ॥ ११ ॥  
 एकादशेऽहि निर्वर्त्य अर्वाग्दर्शाद्यथाविधि ॥  
 प्रकुर्वीतामिमाम्पुत्रो मातापित्रोः सपिंडताम् ॥ १२ ॥  
 सपिंडीकरणादूर्ध्वं न दद्यात्प्रतिमासिकम् ॥  
 एकोद्दिष्टेन विधिना दद्यादित्याह गौतमः ॥ १३ ॥  
 कर्षूसमन्वितं मुक्त्वा तथाद्यं श्राद्धषोडशम् ॥  
 प्रत्यान्दिकं च शेषेषु पिंडाःस्युः षडिति स्थितिः ॥ १४ ॥  
 अर्घेऽक्षयोदके चैव पिंडदानेऽवनेजने ॥  
 तन्त्रस्य तु निवृत्तिः स्यात्स्वधावाचन एव च ॥ १५ ॥  
 ब्रह्मदंडादियुक्तानां येषां नास्त्यमिसक्रिया ॥  
 श्राद्धादिसक्रियाभाजो न भवन्तीह ते क्वचित् ॥ १६ ॥  
 इति कात्यायनस्मृतौ चतुर्विंशतितमः खंडः ॥ २४ ॥

### पंचविंशः खण्डः २५.

मंत्राम्नायेऽम इत्येतत्पंचकं लाघवार्थिभिः ॥  
 पठ्यते तत्प्रयोगे स्थानमंत्राणामेव विंशतिः ॥ १ ॥  
 अग्नेः स्थाने वायुचन्द्रसूर्या बहुवदूह्य च ॥  
 समस्य पञ्चमीसूत्रे चतुश्चतुरिति श्रुतेः ॥ २ ॥

प्रथमे पञ्चके पापी लक्ष्मीरिति पदं भवेत् ॥  
 अपि पञ्चसु मन्त्रेषु इति यज्ञविदो विदुः ॥ ३ ॥  
 द्वितीये तु पतिघ्नी स्यादपुत्रेति तृतीयके ॥  
 चतुर्थे त्वपसव्येति इदमाहुतिर्विंशकम् ॥ ४ ॥  
 धृतिहोमे न पर्युज्याद्गोनामसु तथाष्टसु ॥  
 चतुर्थ्यामघ्न्य इत्येतद्गोनामसु हि हूयते ॥ ५ ॥  
 लताग्रपल्लवो गूढः शुंगेति परिकीर्त्यते ॥  
 पतिव्रता व्रतवती ब्रह्मबन्धुस्तथाऽश्रुतः ॥ ६ ॥  
 शलादुनीलमित्युक्तं ग्रन्थः स्तवक उच्यते ॥  
 कपुष्पिकाभितः केशा मूर्ध्नि पश्चात्कपुच्छलम् ॥ ७ ॥  
 श्वाविच्छलाका शलली तथा वीरतरः शरः ॥  
 तिलतण्डुलसम्पकः कृसरः सोऽभिधीयते ॥ ८ ॥  
 नामधेये मुनिवसुपिशाचा बहुवत्सदा ॥  
 यक्षाश्च पितरो देवा यष्टव्यातिथिदेवताः ॥ ९ ॥  
 आग्नेयाद्येऽथ सर्पाद्ये विशाखाद्ये तथैव च ॥  
 आषाढाद्ये धनिष्ठाद्ये अश्विन्याद्ये तथैव च ॥ १० ॥  
 द्वंद्वान्येतानि बहुवद्दक्षाणां जुहुयात्सदा ॥  
 द्वंद्वद्वयं द्विवच्छेषमवशिष्टान्यथैकवत् ॥ ११ ॥  
 देवतास्वपि हूयन्ते बहुवत्सार्वपित्तयः ॥  
 देवाश्च वसवश्चैव द्विषद्देवाश्विनौ सदा ॥ १२ ॥



## अष्टादशस्मृतयः ।

ब्रह्मचारी समादिष्टो गुरुणा व्रतकर्मणि ॥  
बाढमोमिति वा ब्रूयात्तथैवानूपपालयेत् ॥ १३ ॥  
सशिखं वपनं कार्यमास्त्रानाद्रह्मचारिणा ॥  
आशरीरविमोक्षाय ब्रह्मचर्यं न चेद्भवेत् ॥ १४ ॥  
न गात्रोत्सादनं कुर्यादनापदि कदाचन ॥  
जलक्रीडामलंकारान्ब्रती दंड इवाप्लवेत् ॥ १५ ॥  
देवतानां विपर्ययासे जुहोतिषु कथं भवेत् ॥  
सर्वं प्रायश्चित्तं हुत्वा क्रमेण जुहुयात्पुनः ॥ १६ ॥  
संस्कारा अतिपत्येरन्स्वकालाच्चेत्कथंचन ॥  
हुत्वा तदैव कर्तव्या ये तूपनयनादधः ॥ १७ ॥  
अनिष्टा नवयज्ञेन नवान्नं योऽत्यकामतः ॥  
वैश्वानरश्चरुस्तस्य प्रायश्चित्तं विधीयते ॥ १८ ॥  
इति कात्यायनस्मृतौ पंचविंशतितमः खंडः ॥ २५ ॥

## षड्विंशः खण्डः २६.

चरुः समशनीयो यस्तथा गोयज्ञकर्मणि ॥  
वृषभोत्सर्जने चैव अश्वयज्ञे तथैव च ॥ १ ॥  
श्रावण्यां वा प्रदोषे यः कृष्यारंभे तथैव च ॥  
कथमेतेषु निर्वापा कथं चैव जुहोतयः ॥ २ ॥

देवतासंख्यया ग्राह्या निर्वापास्तु पृथक्पृथक् ॥  
 तूष्णीं द्विरेव गृह्णीयाद्धोमश्चापि पृथक्पृथक् ॥ ३ ॥  
 यावता होमनिर्वृत्तिर्भवेद्वा यत्र कीर्तिता ॥  
 शेषं चैव भवेत्किञ्चित्तावन्तं निर्वपेच्चरुम् ॥ ४ ॥  
 चरौ समशनीये तु पितृयज्ञे चरौ यथा ॥  
 होतव्यं मेक्षणे वान्य उपस्तीर्याभिघारितम् ॥ ५ ॥  
 कालः कात्यायनेनोक्तो विधिश्चैव समासतः ॥  
 वृषोत्सर्गो यतो नात्र गोभिलेन तु भाषितः ॥ ६ ॥  
 पारिभाषिक एव स्यात्कालो गोवाजियज्ञयोः ॥  
 अन्यस्मादुपदेशात्तु स्वस्तरारोहणस्य च ॥ ७ ॥  
 अथवा मार्गपाल्येऽहि कालो गोयज्ञकर्मणः ॥  
 नीराजनेऽहि वाश्वानामिति तन्त्रातरे विधिः ॥ ८ ॥  
 शरद्वसन्तयोः केचिन्नवयज्ञं प्रचक्षते ॥  
 धान्यपाकवशादन्ये श्यामाको वनिनः स्मृतः ॥ ९ ॥  
 आश्वयुज्यां तथा कृष्यां वास्तुकर्मणि याज्ञिकाः ॥  
 यज्ञार्थतत्त्ववेत्तारो होममेवं प्रचक्षते ॥ १० ॥  
 द्वे पंच द्वे क्रमेणैता हविराहुतयः स्मृताः ॥  
 शेषा आज्येन होतव्या इति कात्यायनोऽब्रवीत् ॥ ११ ॥  
 पयो यदाज्यसंयुक्तं तत्तृषातकमुच्यते ॥  
 दध्यैके तदुपासाद्य कर्तव्यः पायसश्चरुः ॥ १२ ॥



ब्रीहयः शालयो मुद्गा गोधूमाः सर्षपास्तिलाः ॥  
 यवाश्चोषधयः सप्त विपदं घ्नन्ति धारिताः ॥ १३ ॥  
 संस्काराः पुरुषस्यैते स्मर्य्यते गौतमादिभिः ॥  
 अतोष्टकादयः कार्याः सर्वकालप्रमोदिनाम् ॥ १४ ॥  
 सकृदप्यष्टकादीनि कुर्यात्कर्माणि यो द्विजः ॥  
 स पंक्तिप्रावनो भूत्वा लोकान्प्रेति घृतश्च्युतः ॥ १५ ॥  
 एकाहमपि कर्मस्थो योऽग्निशुश्रूषकः शुचिः ॥  
 नयत्यत्र तदेवास्य शताहं दिवि जायते ॥ १६ ॥  
 यस्त्वाधायाग्निमाशास्य देवादीन्नेभिरिष्टवान् ॥  
 निराकर्त्ताऽमरादीनां स विज्ञेयो निराकृतिः ॥ १७ ॥  
 इति कात्यायनस्मृतौ षड्विंशतितमः खण्डः ॥ २६ ॥

### सप्तविंशः खण्डः २७.

यच्छ्राद्धं कर्मणामादौ या चान्ते दक्षिणा भवेत् ॥  
 अमावास्यां द्वितीयं यदन्वाहार्यं तदुच्यते ॥ १ ॥  
 एकसाध्येषु बर्हिःषु न स्यात्परिसमूहनम् ॥  
 नोदगासादनं चैव क्षिप्रहोमा हि ते मताः ॥ २ ॥  
 अभावे ब्रीहियवयोर्दधा वा पयसापि वा ॥  
 तदभावे यवाग्वा वा जुहुयादुदकेन वा ॥ ३ ॥  
 रौद्रं तु राक्षसं पित्र्यमासुरं चाभिसारिकम् ॥  
 उक्ता मंत्रं स्पृशेदाप आलभ्यात्मानमेव च ॥ ४ ॥

यजनीयेऽद्वि सोमश्चेद्वारुण्यां दिशि दृश्यते ॥  
 तत्र व्याहृतिभिर्दुत्वा दंडं दद्याद्विजातये ॥ ५ ॥  
 लवणं मधु मांसं च सारांशो येन हूयते ॥  
 उपवासेन भुञ्जीत नोरु रात्रौ न किञ्चन ॥ ६ ॥  
 स्वकाले सायमाहुत्या अप्राप्तौ होतृहव्ययोः ॥  
 प्राक्प्रातराहुतेः कालः प्रायश्चित्ते हुते सति ॥ ७ ॥  
 प्राक्सायमाहुतेः प्रातर्होमकालानतिक्रमः ॥  
 प्राक्पौर्णमासादर्शस्य प्राग्दर्शादितरस्य तु ॥ ८ ॥  
 वैश्वदेवे त्वतिक्रान्ते अहोरात्रमभोजनम् ॥  
 प्रायश्चित्तमथो हुत्वा पुनः सन्तनुयाद्व्रतम् ॥ ९ ॥  
 होमद्वयात्यये दर्शपौर्णमा सात्यये तथा ॥  
 पुनरेवाभिमादध्यादिति भार्गवशासनम् ॥ १० ॥  
 अनृचो माणवो ज्ञेय एणः कृष्णमृगः स्मृतः ॥  
 रुरुगौरमृगः प्रोक्तस्तंबलः शोण उच्यते ॥ ११ ॥  
 केशान्तिको ब्राह्मणस्य दंडः कार्यः प्रमाणतः ॥  
 ललाटसंमितो राज्ञः स्यात्तु नासांतिको विशः ॥ १२ ॥  
 ऋजवस्ते तु सर्वे स्युरव्रणाः सौम्यदर्शनाः ॥  
 अनुद्वेगकरा नृणां सत्वचोऽनग्निदूषिताः ॥ १३ ॥  
 गौर्विशिष्टतमा विप्रैर्वेदेष्वपि निगद्यते ॥  
 न ततोऽन्यद्वरं यस्मात्तस्माद्गौर्वर उच्यते ॥ १४ ॥



येषां व्रतानामन्तेषु दक्षिणा न विधीयते ॥  
 वरस्तत्र भवेदानमपि वाऽऽच्छादयेद्गुरुम् ॥ १५ ॥  
 अस्थानोच्छ्वासविच्छेदघोषणाध्यापनादिकम् ॥  
 प्रमादिकं श्रुतौ यत्स्याद्यातयामत्वकारि तत् ॥ १६ ॥  
 प्रत्यब्दं यदुपाकर्म सोत्सर्गं विधिवद्विजैः ॥  
 क्रियते छन्दसां तेन पुनराप्यायनं भवेत् ॥ १७ ॥  
 अयातयामैश्छन्दोभिर्यत्कर्म क्रियते द्विजैः ॥  
 ऋडमानैरपि सदा तत्तेषां सिद्धिकारकम् ॥ १८ ॥  
 गायत्रीञ्च सगायत्रां बार्हस्पत्यमिति त्रिकम् ॥  
 शिष्येभ्योऽनूच्य विधिवदुपाकुर्यात्ततः श्रुतिम् ॥ १९ ॥  
 छन्दसामेकविंशानां संहितायां यथाक्रमम् ॥  
 तच्छन्दस्काभिरेवर्गिभराद्याभिर्होम इष्यते ॥ २० ॥  
 पर्वभिश्चैव गानेषु ब्राह्मणेषूत्तरादिभिः ॥  
 अङ्गेषु चर्चाभिः त्रेषु इति षष्टिर्जुहोतयः ॥ २१ ॥  
 इति कात्यायनस्मृतौ सप्तविंशतितमः खण्डः ॥ २७ ॥

### अष्टाविंशः खंडः २८.

अक्षतास्तु यवाः प्रोक्ता भृष्टा धाना भवन्ति ते ॥  
 भृष्टास्तु व्रीहयो लाजा घटाः खाण्डिक उच्यते ॥ १ ॥  
 नाधीयीत रहस्यानि सान्तराणि विचक्षणः ॥

नचोपनिषदश्चैव षण्मासान्दक्षिणायनान् ॥ २ ॥  
 उपाकृत्योदगयने ततोऽधीयीत धर्मवित् ॥  
 उत्सर्गश्चैक एवैषां तैष्यां प्रौष्ठपदेऽपि वा ॥ ३ ॥  
 अजातव्यञ्जनाऽलोम्नी न तया सह संविशेत् ॥  
 अयुगूः काकवन्ध्याया जाता तां न विवाहयेत् ॥ ४ ॥  
 संसक्तपदविन्यासस्त्रिपदः प्रक्रमः स्मृतः ॥  
 स्मार्त्ते कर्मणि सर्वत्र श्रौते त्वध्वर्युणोदितः ॥ ५ ॥  
 यस्यां दिशि बलिं दद्यात्तामेवाभिमुखो विशेत् ॥  
 श्रवणाकर्मणि भवेद्यच्च कर्म न सर्वदा ॥ ६ ॥  
 बलिशेषस्य हवनमग्निप्रणयनन्तथा ॥  
 प्रत्यहं न भवेयातामुल्मुकन्तु भवेत्सदा ॥ ७ ॥  
 पृषातकप्रेषणयोर्नवस्य हविषस्तथा ॥  
 शिष्टस्य प्राशने मन्त्रस्तत्र सर्वेऽधिकारिणः ॥ ८ ॥  
 ब्राह्मणानामसान्निध्ये स्वयमेव पृषातकम् ॥  
 अवेक्षेद्धविषः शेषं नवयज्ञेऽपि भक्षयेत् ॥ ९ ॥  
 सफला बदरीशाखा फलवत्यभिधीयते ॥  
 घना विसिकताशंकाः स्मृता जातशिलास्तुताः १० ॥  
 नष्टो विनष्टो मणिकः शिलानाशे तथैव च ॥  
 तदैवाहत्य संस्कार्यो नापेक्षेदाग्रहायणीम् ॥ ११ ॥  
 श्रवणाकर्म लुप्तं चेत्कथञ्चित्सूतकादिना ॥



आग्रहायणिकं कुर्याद्वलिवर्जमशेषतः ॥ १२ ॥  
ऊर्ध्वस्वस्तरशायी स्यान्मासमर्द्धमथाऽपि वा ॥  
सप्तरात्रं त्रिरात्रं वा एकां वा सद्य एव वा ॥ १३ ॥  
नोद्धं मंत्रप्रयोगः स्यान्नाम्यगारं नियम्यते ॥  
नाहतास्तरणं चैव न पार्श्वं चापि दक्षिणम् ॥ १४ ॥  
दृढश्चेदाग्रहायण्यामावृत्त्या वापि कर्मणः ॥  
कुंभं मंत्रवदासिचेत्प्रतिकुंभमृचं पठेत् ॥ १५ ॥  
अल्पानां यो विघातः स्यात्स बाधो बहुभिः स्मृतः ॥  
प्राणासम्मितः इत्यादि वसिष्ठबोधितं यथा ॥ १६ ॥  
विरोधो यत्र वाक्यानां प्रामाण्यं तत्र भूयसाम् ॥  
तुल्यप्रमाणकत्वे तु न्याय एवं प्रकीर्तितः ॥ १७ ॥  
त्रैयंबकं करतलमपूपा मंडकाः स्मृताः ॥  
पालाशगोलकाश्चैव लोहचूर्णं च चीवरम् ॥ १८ ॥  
स्पृशन्ननामिकाग्रेण कचिदालोकयन्नपि ॥  
अनुमंत्रणीयं सर्वत्र सदैवमनुमंत्रयेत् ॥ १९ ॥  
इति कात्यायनस्मृतौ अष्टाविंशतितमः खण्डः ॥ २० ॥

एकोनत्रिंशः खंडः २९.

क्षालनं दर्भकूचैर्न सर्वत्र स्रोतसां पशोः ॥  
तूष्णीमिच्छाक्रमेण स्याद्वपार्ये प्राणदारुणि ॥ १ ॥

सप्त तावन्मूर्धन्यानि तथा स्तनचतुष्टयम् ॥  
 नाभिः श्रोणिरपानं च गोक्षोतांसि चतुर्दश ॥ २ ॥  
 क्षुरो मांसावदानार्थः कृत्स्ना स्विष्टकृदावृता ॥  
 ✓ वृषामादाय जुहुयात्तत्र मंत्रं समापयेत् ॥ ३ ॥  
 हंजिह्वाक्रोडमस्थीनि यकृदृक्कौ गुदं स्तनाः ॥  
 श्रोणिस्कंधसटापार्श्वं पश्वंगानि प्रचक्षते ॥ ४ ॥  
 एकादशानामंगानामवदानानि संख्यया ॥  
 पार्श्वस्य वृक्कसक्थनोश्च द्वित्वादाहुश्चतुर्दश ॥ ५ ॥  
 चरितार्था श्रुतिः कार्य्या यस्मादप्यनुकल्पशः ॥  
 अतोऽष्टर्चेन होमः स्याच्छागपक्षे चरावपि ॥ ६ ॥  
 अवदानानि यावन्ति क्रियेरन्प्रस्तरे पशोः ॥  
 तावंतः पायसान्पिंडान्पश्वभावेऽपि कारयेत् ॥ ७ ॥  
 ऊहनव्यंजनार्थं तु पश्वभावेऽपि पायसम् ॥  
 सद्रवं श्रपयेत्तद्वदन्वष्टक्येऽपि कर्मणि ॥ ८ ॥  
 प्राधान्यं पिंडदानस्य केचिदाहुर्मनीषिणः ॥  
 गयादौ पिंडमात्रस्य दीयमानत्वदर्शनात् ॥ ९ ॥  
 भोजनस्य प्रधानत्वं वदन्त्यन्ये महर्षयः ॥  
 ब्राह्मणस्य परीक्षायां महायज्ञप्रदर्शनात् ॥ १० ॥  
 आमश्राद्धविधानस्य विना पिंडैः क्रियाविधिः ॥  
 तदालभ्याप्यनध्यायविधानश्रवणादपि ॥ ११ ॥



अष्टादशस्मृतयः ।

विद्वन्मतमुपादाय ममाप्येतद्बृदि स्थितम् ॥  
प्राधान्यमुभयोर्यस्मात्तस्मादेष समुच्चयः ॥ १२ ॥  
प्राचीनावीतिना कार्यं पित्र्येषु प्रोक्षणं पशोः ॥  
दक्षिणोद्वासनान्तं च चरोर्निर्वपणादिकम् ॥ १३ ॥  
सन्नयश्चावदानानां प्रधानार्थो नहीतरः ॥  
प्रधानं हवनं चैव शेषं प्रकृतिवद्भवेत् ॥ १४ ॥  
द्वीपमुन्नतमाख्यातं शादा चैवेष्टका स्मृता ॥  
कीर्लिनं सजलं प्रोक्तं दूरखातोदको मरुः ॥ १५ ॥  
द्वारे गवाक्षस्तम्भैः कर्दमभित्यन्तकोणवेधैश्च ॥  
नेष्टं वास्तुद्वारं विद्वमनाक्रांतमार्यैश्च ॥ १६ ॥  
वशं गमाविति व्रीहींश्चरुनश्चेति यवांस्तथा ॥  
असावित्यत्र नामोक्त्वा जुहुयात्क्षिप्रहोमवत् ॥ १७ ॥  
साक्षतं सुमनोयुक्तमुदकं दधिसंयुतम् ॥  
अर्घ्यं दधिमधुभ्यां च मधुपर्को विधीयते ॥ १८ ॥  
कांस्येनैवार्हणीयस्य निनयेदर्घ्यमंजलौ ॥  
कांस्यापिधानं कांस्यस्थं मधुपर्कं समर्पयेत् ॥ १९ ॥  
इति कात्यायनस्मृतावेकोनत्रिंशत्तमः खण्डः ॥ २९ ॥  
इति कात्यायनविरचिते कर्मप्रदीपे तृतीयः  
प्रपाठकः समाप्तः ॥ ३ ॥  
इति कात्यायनस्मृतिः समाप्ता ॥ ९ ॥

॥ श्रीः ॥

## अथ बृहस्पतिस्मृतिः १०.



श्रीगणेशाय नमः ॥ अथ बृहस्पतिस्मृतिप्रारंभः ॥  
इष्टा क्रतुशतं राजा समाप्तवरदक्षिणम् ॥  
भगवंतं गुरुं श्रेष्ठं पर्यपृच्छद् बृहस्पतिम् ॥ १ ॥  
भगवन्केन दानेन सर्वतः सुखमेधते ॥  
यदक्षयं महार्थं च तन्मे ब्रूहि महत्तम ॥ २ ॥  
एवमिद्रेण पृष्टोऽसौ देवदेवपुरोहितः ॥  
वाचस्पतिर्महाप्राज्ञो बृहस्पतिरुवाच ह ॥ ३ ॥  
सुवर्णदानं भूदानं गोदानं चैव वासव ॥  
एतत्प्रयच्छमानस्तु सर्वपापैः प्रमुच्यते ॥ ४ ॥  
सुवर्णं रजतं वस्त्रं मणिं रत्नं च वासव ॥  
सर्वमेव भवेद्दत्तं वसुधां यः प्रयच्छति ॥ ५ ॥  
फालकृष्ठां महीं दत्त्वा सबीजां सस्यमालिनीम् ॥  
यावत्सूर्यकृता लोकास्तावत्स्वर्गे महीयते ॥ ६ ॥  
यत्किञ्चित्कुरुते पापं पुरुषो वृत्तिकर्षितः ॥  
अपि गोचर्ममात्रेण भूमिदानेन शुद्ध्यति ॥ ७ ॥  
दशहस्तेन दंडेन त्रिशदंडान्निवर्तनम् ॥



## अष्टादशस्मृतयः ।

दश तान्येव विस्तारो गोचर्मैतन्महाफलम् ॥ ८ ॥

सवृषं गोसहस्रं तु यत्र तिष्ठत्यतंद्रितम् ॥

बालवत्साप्रसूतानां तद्रोचर्म इति स्मृतम् ॥ ९ ॥

विप्राय दद्याच्च गुणान्विताय तपोनियुक्ताय जितेन्द्रियाय ॥

यावन्मही तिष्ठति सागरांता तावत्फलं तस्य भवेदनंतम् ॥ १० ॥

यथा बीजानि रोहन्ति प्रकीर्णानि महीतले ॥

एवं कामाः प्ररोहन्ति भूमिदानसमर्जिताः ॥ ११ ॥

यथाप्सु पतितः शक्र तैलबिंदुः प्रसर्पति ॥

एवं भूम्याः कृतं दानं सस्येसस्ये प्ररोहति ॥ १२ ॥

अन्नदाः सुखिनो नित्यं वस्त्रदश्चैव रूपवान् ॥

स नरः सर्वदो भूप यो ददाति वसुंधराम् ॥ १३ ॥

यथा गौर्भरते वत्सं क्षीरमुत्सृज्य क्षीरिणी ॥

स्वयंदत्ता सहस्राक्ष भूमिर्भरति भूमिदम् ॥ १४ ॥

शंखं भद्रासनं छत्रं चरस्थावरवा रणाः ॥

भूमिदानस्य पुण्यानि फलं स्वर्गः पुरंदर ॥ १५ ॥

आदित्या वरुणो वह्निर्ब्रह्मा सोमो हुताशनः ॥

शूलपाणिश्च भगवानभिनंदन्ति भूमिदम् ॥ १६ ॥

आस्फोटयन्ति पितरः प्रवल्गन्ति पितामहाः ॥

भूमिदाता कुले जातः स च त्राता भविष्यान्ते ॥ १७ ॥

त्रीण्यादुरतिदानानि गावः पृथ्वी सरस्वती ॥

तारयंतीह दातारं जपवापनदोहनैः ॥ १८ ॥  
 प्रावृता वस्त्रदा यांति नम्रा यांति त्ववस्त्रदाः ॥  
 तृप्ता यांत्यन्नदातारः क्षुधिता यांत्यन्नदाः ॥ १९ ॥  
 कांक्षंति पितरः सर्वे नरकाद्भयभीरवः ॥  
 गयां यास्यति यः पुत्रः स नस्त्राता भविष्यति ॥ २० ॥  
 एष्टव्या बहवः पुत्रा यद्येकोऽपि गयां व्रजेत् ॥  
 यजेत वाश्वमेधेन नीलं वा वृषमुत्सृजेत् ॥ २१ ॥  
 लोहितो यस्तु वर्णेन पुच्छाग्ने यस्तु पांडुरः ॥  
 श्वेतः खुरविषाणाभ्यां स नीलो वृष उच्यते ॥ २२ ॥  
 नीलः पांडुरलांगूलस्तृणमुद्धरते तु यः ॥  
 षष्टिवर्षसहस्राणि पितरस्तेन तापताः ॥ २३ ॥  
 यस्य श्रृंगगतं पंकं कूलात्तिष्ठति चोद्धृतम् ॥  
 पितरस्तस्य चाश्रंति सोमलोकं महाद्युतिम् ॥ २४ ॥  
 पृथोर्यदोर्दिलीपस्य नृगस्य नहुषस्य च ॥  
 अन्येषां च नरैर्द्राणां पुनरन्यो भविष्यति ॥ २५ ॥  
 बहुभिर्वसुधा दत्ता राजभिः सगरादिभिः ॥  
 यस्य यस्य यथा भूमिस्तस्य तस्य तथा फलम् ॥ २६ ॥  
 यस्तु ब्रह्मघ्नः स्त्रीघ्नो वा यस्तु वै पितृघातकः ॥  
 गवांशतसहस्राणां हंता भवति दुष्कृती ॥ २७ ॥  
 स्वदत्तां परदत्तां वा यो हरेत वसुंधराम् ॥



श्वविष्टायां कृमिभूत्वा पितृभिः सह पच्यते ॥ २८ ॥

आक्षेप्ता चानुमंता च तमेव नरकं व्रजेत् ॥

भूमिदो भूमिहर्ता च नापरं पुण्यपापयोः ॥

ऊर्ध्वं चाधोऽवतिष्ठेत् यावदाभूतसंश्लवम् ॥ २९ ॥

अमेरपत्यं प्रथमं सुवर्णं भूर्वैष्णवी सूर्यसुताश्च गावः ॥

लोकास्त्रयस्तेन भवंति दत्ता यः कांचनं गां च महीं च दद्यात् ३०

षडशीतिसहस्राणां योजनानां वसुंधरा ॥

स्वयं दत्ता तु सर्वत्र सर्वकामप्रदायिनी ॥ ३१ ॥

भूमिं यः प्रतिगृह्णाति भूमिं यश्च प्रयच्छति ॥

उभौ तौ पुण्यकर्माणौ नियतं स्वर्गगोमिनौ ॥ ३२ ॥

सर्वेषामेव दानानामेकजन्मानुगं फलम् ॥

हाटकक्षितिगौरीणां सप्तजन्मानुगं फलम् ॥ ३३ ॥

यो न हिंस्यादहं ह्यात्मा भूतग्रामं चतुर्विधम् ॥

तस्य देहाद्वियुक्तस्य भयं नास्ति कदाचन ॥ ३४ ॥

अन्यायेन हता भूमिर्यैर्नरैरपहारिता ॥

हरंतो हारयंतश्च हन्युरासप्तमं कुलम् ॥ ३५ ॥

हरते हारयेद्यस्तु मंदबुद्धिस्तमोवृतः ॥

सं बद्धो वारुणैः पाशैस्तिर्यग्योनिषु जायते ॥ ३६ ॥

असुभिः पतितैस्तेषां दानानामवकीर्तनम् ॥

ब्राह्मणस्य हते क्षेत्रे हंति त्रिपुरुषं कुलम् ॥ ३७ ॥

वापीकूपसहस्रेण अश्वमेधंशतेन च ॥  
 गवा कोटिप्रदानेन भूमिहर्ता न शुद्ध्यति ॥ ३८ ॥  
 गामेकां स्वर्णमेके वा भूमेरप्यर्द्धमंगुलम् ॥  
 हरन्नरकमायाति यावदाभूतसंश्लवम् ॥ ३९ ॥  
 हुतं दत्तं तपोधीतं यत्किञ्चिद्धर्मसंचितम् ॥  
 अर्धांगुलस्य सीमायां हरणेन प्रणश्यति ॥ ४० ॥  
 गोवीथीं ग्रामस्थ्यां च श्मशानं गोपितं तथा ॥  
 संपीड्य नरकं याति यावदाभूतसंश्लवम् ॥ ४१ ॥  
 ऊषरे निर्जले स्थाने प्रास्तं सस्यं विवर्जयेत् ॥  
 जलाधारस्य कर्तव्यो व्यासस्य वचनं यथा ॥ ४२ ॥  
 पंच कन्यानृतं हन्ति दश हन्ति गवानृतम् ॥  
 शतमश्वानृतं हन्ति सहस्रं पुरुषानृतम् ॥ ४३ ॥  
 हन्ति जातानजातांश्चःहिरण्यार्थेऽनृतं वदन् ॥  
 सर्वं भूम्यनृतं हन्ति मास्म भूम्यनृतं वदीः ॥ ४४ ॥  
 ब्रह्मस्वे न रतिं कुर्यात्प्राणैः कंठगतैरपि ॥  
 अनौषधमभैषज्यं विषमेतद्धलाहलम् ॥ ४५ ॥  
 न विषं विषमित्याहुर्ब्रह्मस्वं विषमुच्यते ॥  
 विषमेकाकिनं हन्ति ब्रह्मस्वं पुत्रपौत्रकम् ॥ ४६ ॥  
 लोहचूर्णाश्मचूर्णं च विषं च जरयेन्नरः ॥  
 ब्रह्मस्वं त्रिषु लोकेषु कः पुमाञ्जरायिष्यति ॥ ४७ ॥




मन्युप्रहरणा विप्रा राजानः शस्त्रपाणयः ॥  
 शस्त्रमेकाकिनं हन्ति ब्रह्ममन्युः कुलत्रयम् ॥ ४८ ॥  
 मन्युप्रहरणां विप्राश्चक्रप्रहरणो हरिः ॥  
 चक्रात्तीव्रतरा मन्युस्तस्माद्विप्रं न कोपयेत् ॥ ४९ ॥  
 अग्निदग्धाः प्ररोहन्ति सूर्यदग्धास्तथैव च ॥  
 मन्युदग्धस्य विप्राणामंकुरो न प्ररोहति ॥ ५० ॥  
 तेजसामिश्च दहति सूर्यो दहति रश्मिना ॥  
 राजा दहति दंडेन विप्रो दहति मन्युना ॥ ५१ ॥  
 ब्रह्मस्वेन तु यत्सौख्यं देवस्वेन तु या रतिः ॥  
 तद्धनं कुलनाशाय भवत्यात्मविनाशनम् ॥ ५२ ॥  
 ब्रह्मस्वं ब्रह्महत्या च दरिद्रस्य च यद्धनम् ॥  
 गुरुमित्रहिरण्यं च स्वर्गस्थमपि पीडयेत् ॥ ५३ ॥  
 ब्रह्मस्वेन तु यच्छिद्रं तच्छिद्रं न प्ररोहति ॥  
 प्रच्छादयति तच्छिद्रमप्यत्र तु विसर्पति ॥ ५४ ॥  
 ब्रह्मस्वेन तु पुष्टानि साधनानि बलानि च ॥  
 संग्रामे तानि लीयन्ते सिकतासु यथोदकम् ॥ ५५ ॥  
 श्रोत्रियाय कुलीनाय दरिद्राय च वासव ॥  
 संतुष्टाय विनीताय सर्वभूतहिताय च ॥ ५६ ॥  
 वेदाभ्यासस्तपो ज्ञानमिन्द्रियाणां च संयमः ॥  
 ईदृशाय सुरश्रेष्ठ यदत्तं हि तदक्षयम् ॥ ५७ ॥

आमपात्रे यथा न्यस्तं क्षीरं दधि घृतं मधु ॥  
 विनश्येत्पात्रदौर्बल्यात्तच्च पात्रं विनश्यति ॥ ५८ ॥  
 एवं गां च हिरण्यं च वस्त्रमन्नं महीं तिलान् ॥  
 अविद्वान्प्रतिगृह्णाति भस्मीभवति काष्ठवत् ॥ ५९ ॥  
 यस्य चैव गृहे मूर्खो दूरे चापि बहुश्रुतः ॥  
 बहुश्रुताय दातव्यं नास्ति मूर्खे व्यतिक्रमः ॥ ६० ॥  
 कुलं तारयते धीरः सप्तसप्त च वासव ॥ ६१ ॥  
 यस्तडागं नवं कुर्यात्पुराणं वापि खानयेत् ॥  
 स सव कुलमुद्धृत्य स्वर्गलोके महीयते ॥ ६२ ॥  
 वापीकूपतडागानि उद्यानोपवनानि च ॥  
 पुनः संस्कारकर्ता च लभते मौक्तिकं फलम् ॥ ६३ ॥  
 निदाघकाले पानीयं यस्य तिष्ठति वासव ॥  
 स दुर्गविषमं कृत्स्नं न कदाचिदवाप्नुयात् ॥ ६४ ॥  
 एकाहं तु स्थितं तोयं पृथिव्यां राजसत्तम ॥  
 कुलानि तारयेत्तस्य सप्त सप्त पराण्यपि ॥ ६५ ॥  
 दीपालोकप्रदानेन वपुष्मान्स भवेन्नरः ॥  
 प्रेक्षणीयप्रदानेन स्मृतिं मेधां च विंदति ॥ ६६ ॥  
 कृत्वापि पापकर्माणि यो दद्यादन्नमर्थिने ॥  
 ब्राह्मणाय विशेषेण न स पापेन लिप्यते ॥ ६७ ॥



भूमिर्गावस्तथा दाराः प्रसह्य द्वियते यदा ॥  
न चावेदयते यस्तु तमाहुर्ब्रह्मघातकम् ॥ ६८ ॥  
निवेदितश्च राजा वै ब्राह्मणैर्मन्युदीपितैः ॥  
न निवारयते यस्तु तमाहुर्ब्रह्मघातकम् ॥ ६९ ॥  
उपस्थिते विवाहे च यज्ञे दाने च वासव ॥  
भोहाच्चरति विघ्नं यः स मृतो जायते कृमिः ॥ ७० ॥  
धनं फलति दानेन जीवितं जीवरक्षणात् ॥  
रूपमारोग्यमैश्वर्यमहिंसाफलमश्नुते ॥ ७१ ॥  
फलमूलाशनात्पूजा स्वर्गस्सत्येन लभ्यते ॥  
प्रायोपवेशनाद्राज्यं सर्वं च सुखमश्नुते ॥ ७२ ॥  
गवाढ्यः शक्र दीक्षायाः स्वर्गगामी तृणाशनः ॥  
स्त्रियस्त्रिषवणस्त्रायी वायुं पीत्वा क्रतुं लभेत् ॥ ७३ ॥  
नित्यस्त्रायी भवेदर्कः संध्ये द्वे च जपन्दिजः ॥  
नवं साधयते राज्यं नाकपृष्ठमनाशकम् ॥ ७४ ॥  
अग्निप्रवेशे नियतं ब्रह्मलोके महीयते ॥  
रसनाप्रतिसंहारे पशून्पुत्रांश्च विंदति ॥ ७५ ॥  
नाके चिरं स वसते उपवासी च यो भवेत् ॥  
सततं चैकशायी यः स लभेदीप्सितां गतिम् ॥ ७६ ॥  
वीरासनं वीरशय्यां वीरस्थानमुपाश्रितः ॥  
अक्षय्यास्तस्य लोकाः स्युस्सर्वकामागमास्तथा ॥ ७७ ॥

उपवासं च दीक्षां च अभिषेकं च वासव ॥  
 कृत्वा द्वादशवर्षाणि वीरस्थानाद्विशिष्यते ॥ ७८ ॥  
 अधीत्य सर्ववेदान्वै सद्यो दुःखात्प्रमुच्यते ॥  
 पावनं चरते धर्मं स्वर्गलोके महीयते ॥ ७९ ॥  
 बृहस्पतिमतं पुण्यं ये पठन्ति द्विजातयः ॥  
 चत्वारि तेषां वर्द्धन्ते आयुर्विद्यो यशो बलम् ॥ ८० ॥  
 इति श्रीबृहस्पतिप्रणीतं धर्मशास्त्रं समाप्तम् ॥ १० ॥





॥ श्रीः ॥

# पाराशरस्मृतिः ११.



प्रथमः खंडः १.

श्रीगणेशाय नमः ॥ अथ पाराशरस्मृतिप्रारंभः ॥  
अथातो हिमशैलाग्रे देवदारुवनालये ॥  
व्यासमेकाग्रमासीनमपृच्छच्छृषयः पुरा ॥ १ ॥  
मानुषाणां हितं धर्मं वर्तमाने कलौ युगे ॥  
शौचाचारं यथावच्च वद सत्यवतीसुत ॥ २ ॥  
तच्छ्रुत्वा ऋषिवाक्यं तु सशिष्योऽग्न्यर्कसन्निभः ॥  
प्रत्युवाच महातेजाः श्रुतिस्मृतिविशारदः ॥ ३ ॥  
न चाहं सर्वतत्त्वज्ञः कथं धर्मं वदाम्यहम् ॥  
अस्मत्पितैव प्रष्टव्य इति व्यासः सुतोऽवदत् ॥ ४ ॥  
ततस्त ऋषयः सर्वे धर्मतत्त्वार्थकांक्षिणः ॥  
ऋषिं व्यासं पुरस्कृत्य गता बदरिकाश्रमम् ॥ ५ ॥  
नानापुष्पलताकीर्णं फलपुष्पैरलंकृतम् ॥  
नदीप्रस्रवणोपेतं पुण्यतीर्थोपशोभितम् ॥ ६ ॥  
मृगपक्षिनिनादाढ्यं देवतायनावृतम् ॥  
यक्षगंधर्वसिद्धैश्च नृत्यगीतैरलंकृतम् ॥ ७ ॥

तस्मिन्नुषिसभामध्ये शक्तिपुत्रं पराशरम् ॥  
 सुखासीनं महातेजा मुनिमुख्यगणावृतम् ॥ ८ ॥  
 कृताञ्जलिपुटो भूत्वा व्यासस्तु ऋषिभिः सह ॥  
 प्रदक्षिणाभिवादैश्च स्तुतिभिः सम्पूजयत् ॥ ९ ॥  
 अथ संतुष्टहृदयः पराशरमहामुनिः ॥  
 आहं सुस्वागतं ब्रूहीत्यासीनो मुनिपुंगवः ॥ १० ॥  
 कुशलं सम्यगित्युक्त्वा व्यासः पृच्छत्यनंतरम् ॥  
 यदि जानासि मे भक्तिं स्नेहाद्वा भक्तवत्सल ॥ ११ ॥  
 धर्मं कथय मे तात अनुग्राह्यो ह्यहं तव ॥  
 श्रुता मे मानवा धर्मा वासिष्ठाः काश्यपास्तथा १२ ॥  
 गार्गीया गौतमीयाश्च तथा चौशनसाः स्मृताः ॥  
 अत्रेर्विष्णोश्च संवर्तादक्षादंगिरसस्तथा ॥ १३ ॥  
 शातातपाच्च हारीताद्याज्ञवल्क्यात्तथैव च ॥  
 आपस्तंबकृता धर्माः शंखस्य लिखितस्य च ॥ १४ ॥  
 कात्यायनकृताश्चैव तथा प्राचेतसान्मुनेः ॥  
 श्रुता ह्येते भवत्योक्ताः श्रौतार्था मे न विस्मृताः ॥ १५ ॥  
 अस्मिन्मन्वन्तरे धर्मा कृतत्रेतादिके युगे ॥  
 सर्वे धर्माः कृते जाताः सर्वे नष्टाः कलौ युगे ॥ १६ ॥  
 चातुर्वर्ण्यसमाचारं किंचित्साधारणं वद ॥  
 चतुर्णामपि वर्णानां कर्तव्यं धर्मकोविदैः ॥ १७ ॥



ब्रूहि धर्मस्वरूपज्ञ सूक्ष्मं स्थूलं च विस्तरात् ॥  
 व्यासवाक्यावसानेषु मुनिमुख्यः पराशरः ॥ १८ ॥  
 धर्मस्य निर्णयं प्राह सूक्ष्मं स्थूलं च विस्तरात् ॥  
 वक्ष्यमाणधर्मतत्त्वग्रहणाय श्रोतृसावधानतां विधत्ते ॥  
 शृणु पुत्र प्रवक्ष्यामि शृण्वंतु मुनयस्तथा ॥ १९ ॥  
 कल्पे कल्पे क्षये सत्या ब्रह्मविष्णुमहेश्वराः ॥ २० ॥  
 श्रुतिस्मृतिसदाचारनिर्णेतारश्च सर्वदा ॥  
 न कश्चिद्देदकर्ता च वेदं स्मृत्वा चतुर्मुखः ॥ २१ ॥  
 तथैवं धर्मान्स्मरति मनुः कल्पांतरेऽंतरे ॥  
 अन्य कृतयुगे धर्मास्त्रेतायां द्वापरे युगे ॥ २२ ॥  
 अन्ये कलियुगे नृणां युगरूपांऽनुसारतः ॥  
 तपः परं कृतयुगे त्रेतायां ज्ञानमुच्यते ॥ २३ ॥  
 द्वापरे यज्ञमेवाहुर्दानमेव कलौ युगे ॥  
 कृते तु मानवा धर्मास्त्रेतायां गौतमाः स्मृताः ॥ २४ ॥  
 द्वापरे शंखलिखिताः कलौ पाराशराः स्मृताः ॥  
 त्यजेद्देशं कृतयुगे त्रेतायां ग्राममुत्सृजेत् ॥ २५ ॥  
 द्वापरे कुलमेकं तु कर्तारं तु कलौ युगे ॥  
 कृते संभाषणादेव त्रेतायां स्पर्शनेन च ॥ २६ ॥  
 द्वापरे त्वन्नमादाय कलौ पतति कर्मणा ॥  
 कृते तात्क्षणिकः शापस्त्रेतायां दशभिर्दिनैः ॥ २७ ॥

द्वापरे चैकमासेन कलौ संवत्सरेण तु ॥  
 अभिगम्य कृते दानं त्रेतास्वाहूय दीयते ॥ २८ ॥  
 द्वापरे याचमानाय सेवया दीयते कलौ ॥  
 अभिगम्योत्तमं दानमाहूयैव तु मध्यमम् ॥ २९ ॥  
 अधमं याचमानाय सेवादानं तु निष्फलम् ॥  
 जितो धर्मो ह्यधर्मेण सत्यं चैवानृतेन च ॥ ३० ॥  
 जिताश्चोरैश्च राजानः स्त्रीभिश्च पुरुषा जिताः ॥  
 सीदन्ति चाऽग्निहोत्राणि गुरुपूजा प्रणश्यति ॥ ३१ ॥  
 कुमार्यश्च प्रसूयन्ते तस्मिन्कलियुगे सदा ॥  
 कृते त्वस्थिगताः प्राणास्त्रेतायां मांसमाश्रिताः ॥ ३२ ॥  
 द्वापरे रुधिरं चैव कलौ त्वन्नादिषु स्थिताः ॥  
 युगे युगे च ये धर्मास्तत्र तत्र च य द्विजाः ॥ ३३ ॥  
 तेषां निंदा न कर्तव्या युगरूपा इह त द्विजाः ॥  
 युगे युगे तु सामर्थ्यं शेषं मुनिविभाषितम् ॥ ३४ ॥  
 पराशरेण चाप्युक्तं प्रायश्चित्तं विधीयते ॥  
 अहमद्यैव तत्सर्वमनुस्मृत्य ब्रवीमि वः ॥ ३५ ॥  
 चातुर्वर्ण्यसमाचारं शृण्वन्तु ऋषिपुंगवाः ॥  
 पराशरमतं पुण्यं पवित्रं पापनाशनम् ॥ ३६ ॥  
 चित्तितं ब्राह्मणार्थाय धर्मसंस्थापनाय च ॥  
 चतुर्णामपि वर्णानामाचारो धर्मपालकः ॥ ३७ ॥



आचारभ्रष्टदेहानां भवेद्धर्मः पराङ्मुखः ॥  
षट्कर्माभिरतो नित्यं देवतातिथिपूजकः ॥  
हुतशेषं तु भुञ्जानो ब्राह्मणो नावसीदति ॥ ३८ ॥  
संध्या स्नानं जपो होमो देवतानां च पूजनम् ॥  
आतिथ्यं वैश्वदेवं च षट्कर्माणि दिनेदिने ॥ ३९ ॥  
इष्टो वा यदि वा द्वेष्टो मूर्खः पण्डित एव वा ॥  
संप्राप्तो वैश्वदेवांते सोऽतिथिः स्वर्गसंक्रमः ॥ ४० ॥  
दूराच्चोपगतं श्रांतं वैश्वदेव उपास्थितम् ॥  
अतिथिं तं विजानीयान्नातिथिः पूर्वमागतः ॥ ४१ ॥  
नैकग्रामीणमतिथिं संगृहीत कदाचन ॥  
अनित्यमागतो यस्मात्तस्मादतिथिरुच्यते ॥ ४२ ॥  
अतिथिं तत्र संप्राप्तं पूजयेत्स्वागतादिना ॥  
तथासनप्रदानेन पादप्रक्षालनेन च ॥ ४३ ॥  
श्रद्धया चान्नदानेन प्रियप्रश्नोत्तरेण च ॥  
गच्छतश्चानुयानेन प्रीतिमुत्पादयेद्ब्रूही ॥ ४४ ॥  
अतिथिर्यस्य भग्नाशो गृहात्प्रतिनिवर्तते ॥  
पितरस्तस्य नाश्रंति दश वर्षाणि पंच च ॥ ४५ ॥  
काष्ठभारसहस्रेण घृतकुंभशतेन च ॥  
अतिथिर्यस्य भग्नाशस्तस्य होमो निरर्थकः ॥ ४६ ॥

सुक्षेत्रे वापयेद्बीजं सुपात्रे निक्षिपेद्धनम् ॥  
 सुक्षेत्रे च सुपात्रे च ह्युप्तं दत्तं न नश्यति ॥ ४७ ॥  
 न पृच्छेद्भोत्रचरणे न स्वाध्यायं श्रुतं तथा ॥  
 हृदये कल्पयेद्देवं सर्वदेवमयो हि सः ॥ ४८ ॥  
 अपूर्वः सुव्रती विप्रो ह्यपूर्वश्चातिथिस्तथा ॥  
 वेदाभ्यासरतो नित्यं त्रयोऽपूर्वे दिने दिने ॥ ४९ ॥  
 वैश्वदेवे तु संप्राप्ते भिक्षुके गृहमागते ॥  
 उद्धृत्य वैश्वदेवार्थं भिक्षां दत्त्वा विसर्जयेत् ॥ ५० ॥  
 यतिश्च ब्रह्मचारी च पक्वान्नस्वामिनावुभौ ॥  
 तयोरन्नमदत्त्वा च भुक्त्वा चांदायणं चरेत् ॥ ५१ ॥  
 दद्याच्च भिक्षात्रितयं परिव्राड्ब्रह्मचारिणाम् ॥  
 इच्छया च ततो दद्याद्भिभवे सत्यवारितम् ॥ ५२ ॥  
 यतिहस्ते जलं दद्याद्भैक्षं दद्यात्पुनर्जलम् ॥  
 तद्भैक्षं मेरुणा तुल्यं तज्जलं सागरोपमम् ॥ ५३ ॥  
 यस्य चक्षुर्न हयश्चैव कुंजरारोहमृद्धिमत् ॥  
 ऐन्द्रस्थानमुपासीत तस्मात्तं न विचारयेत् ॥ ५४ ॥  
 वैश्वदेवकृतं पापं शक्तो भिक्षुर्व्यपोहितुम् ॥  
 नहि भिक्षुकृतं दोषं वैश्वदेवो व्यपोहति ॥ ५५ ॥  
 अकृत्वा वैश्वदेवं तु ये भुञ्जन्ते द्विजातयः ॥  
 तेषामन्नं न भुञ्जीत काकयोनिं व्रजन्ति ते ॥ ५६ ॥



अकृत्वा वैश्वदेवं तु भुञ्जते ये द्विजाधमाः ॥  
सर्वे ते निष्फला ज्ञेयाः पतन्ति नरकेऽशुचौ ॥ ५७ ॥  
वैश्वदेवविहीना ये आतिथ्येन बहिष्कृताः ॥  
सर्वे ते नरकं यांति काकयोनिं व्रजन्ति च ॥ ५८ ॥  
शिरो वेष्ट्य तु यो भुङ्क्ते दक्षिणाभिमुखस्तु यः ॥  
वामपादकरः स्थित्वा तद्वै रक्षांसि भुञ्जते ॥ ५९ ॥  
यतये काञ्चनं दत्त्वा तांबूलं ब्रह्मचारिणे ॥  
चोरेभ्योऽप्यभयं दत्त्वा दातापि नरकं व्रजेत् ॥ ६० ॥  
शुक्लवस्त्रं च यानं च तांबूलं धातुमेव च ॥  
प्रतिगृह्य कुलं हन्यात्प्रतिगृह्णाति यस्य च ॥ ६१ ॥  
चोरो वा यदि चंडालः शत्रुर्वा पितृघातकः ॥  
वैश्वदेवे तु संप्राप्ते सोऽतिथिः स्वर्गसंक्रमः ॥ ६२ ॥  
न गृह्णाति तु यो विप्रो अतिथिं वेदपारगम् ॥  
अदत्तं चान्नपानं तु भुक्त्वा भुङ्क्ते तु किल्बिषम् ॥ ६३ ॥  
ब्राह्मणस्य मुखं क्षेत्रं निरुपममकंटकम् ॥  
वापयेत्सर्वबीजानि सा कृषिः सर्वकामिका ॥ ६४ ॥  
सुक्षेत्रे वापयेद्बीजं सुपात्रे निक्षिपेद्धनम् ॥  
सुक्षेत्रे च सुपात्रे च ह्युक्तं तन्न विनश्यति ॥ ६५ ॥  
अव्रता ह्यनधीयाना यत्र भैक्षचरा द्विजाः ॥  
तं ग्रामं दंडयेद्राजा चोरभक्तप्रदो हि सः ॥ ६६ ॥

क्षत्रियो हि प्रजा रक्षञ्छस्त्रपाणिः प्रदंडवान् ॥  
 निजत्य परसैन्यानि क्षितिं धर्मेण पालयेत् ॥ ६७ ॥  
 न श्रीः कुलक्रमायाता भूषणोल्लिखिताऽपि वा ॥  
 खड्गेनाक्रम्य भुञ्जीत वरिभोग्यां वसुंधराम् ॥ ६८ ॥  
 पुष्पं पुष्पं विचिनुयान्मूलच्छेदं न कारयेत् ॥  
 मालाकार इवाऽरामे न यथांगारकारकः ॥ ६९ ॥  
 लाभकर्म तथा रत्नं गवां च परिपालनम् ॥  
 कृषिकर्म च वाणिज्यं वैश्यवृत्तिरुदाहृता ॥ ७० ॥  
 शूद्रस्य द्विजशुश्रूषा परमो धर्म उच्यते ॥  
 अन्यथा कुरुते किञ्चित्तद्भवेत्तस्य निष्फलम् ॥ ७१ ॥  
 लवणं मधु तैलं च दधि तक्रं घृतं पयः ॥  
 न दुष्येच्छूद्रजातीनां कुर्यात्सर्वेषु विक्रयम् ॥ ७२ ॥  
 विक्रीणन्मद्यमांसानि ह्यभक्ष्यस्य च भक्षणम् ॥  
 कुर्वन्नगम्यागमनं शूद्रः पतति तत्क्षणात् ॥ ७३ ॥  
 कपिलाक्षीरपानेन ब्राह्मणीगमनेन च ॥  
 वेदाक्षरविचारेण शूद्रस्य नरकं ध्रुवम् ॥ ७४ ॥  
 इति पराशरीये धर्मशास्त्रे प्रथमोऽध्यायः ॥ १ ॥



## द्वितीयोऽध्यायः २.

अतः परं गृहस्थस्य कर्माचारं कलौ युगे ॥  
सधर्मं साधारणं शक्त्या चातुर्वर्ण्याश्रमागतम् ॥ १ ॥  
तं प्रवक्ष्याम्यहं पूर्वं पाराशरवचो यथा ॥  
षट्कर्मसहितो विप्रः कृषिकर्मः च कारयेत् ॥ २ ॥  
क्षुधितं तृषितं श्रांतं बलीवर्द्धं न योजयेत् ॥  
हीनांगं व्याधितं क्लीबं वृषं विप्रो न वाहयेत् ॥ ३ ॥  
स्थिरांगं नीरुजं तृप्तं सुनर्द्धं षष्ठवर्जितम् ॥  
वाहयेद्विसस्याद्धं पश्चात्स्नानं समाचरेत् ॥ ४ ॥  
जपं देवार्चनं होमं स्वाध्यायं चैवमभ्यसेत् ॥  
एकद्वित्रिचतुर्विप्रान्भोजयेत्स्नातकान्द्विजः ॥ ५ ॥  
स्वयं कृष्टे तथा क्षेत्रे धान्यैश्च स्वयमर्जितैः ॥  
निर्वपेत्पंचयज्ञांश्च ऋतुदीक्षां च कारयेत् ॥ ६ ॥  
तिला रसा न विक्रेया विक्रेया धान्यतत्समाः ॥  
विप्रस्यैवंविधा वृत्तिस्तृणकाष्ठादिविक्रयः ॥ ७ ॥  
ब्राह्मणश्चेत्कृषिं कुर्यात्तन्महादोषमाप्नुयात् ॥  
अष्टागवं धर्महलं षड्गवं वृत्तिलक्षणम् ॥ ८ ॥  
चतुर्गवं नृशंसानां द्विगवं गोजिघांसुवत् ॥  
द्विगवं वाहयेत्पादं मध्याह्ने तु चतुर्गवम् ॥ ९ ॥

षड्वं तु त्रियामाहेऽष्टभिः पूर्णं तु वाहयेत् ॥  
 न याति नरकेष्वेवं वर्तमानस्तु वै द्विजः ॥ १० ॥  
 दानं दद्याच्च वै तेषां प्रशस्तं स्वर्गसाधनम् ॥  
 संवत्सरेण यत्पापं मत्स्यघाती समामुयात् ॥ ११ ॥  
 अयोमुखेन काष्ठेन तदेकाहेन लांगली ॥  
 पाशको मत्स्यघाती च व्याधः शाकुनिकस्तथा ॥ १२ ॥  
 अदाता कर्षकश्चैव पंचैते समभागिनः ॥  
 कंडनी पेषणी चुल्ली उदकुंभी च मार्जनी ॥ १३ ॥  
 पंचसूना गृहस्थस्य अहन्यहनि वर्तते ॥  
 वैश्वदेवो बलिर्भिक्षा गोग्राहो दंतकारकः ॥ १४ ॥  
 गृहस्थः प्रत्यहं कुर्यात्सूनादोषैर्न लिप्यते ॥  
 वृक्षं छित्त्वा महीं भित्त्वा हत्वा च कृमिकीटकान् ॥ १५ ॥  
 कर्षकः खलयज्ञेन सर्वपापैः प्रमुच्यते ॥  
 यो न दद्याद्विजातिभ्यो राशिमूलमुपागतः ॥ १६ ॥  
 स चोरः स च पापिष्ठो ब्रह्मघ्नं तं विनिर्दिशेत् ॥  
 राज्ञे दत्त्वा तु षड्भागं देवानां चैकर्विंशकम् ॥ १७ ॥  
 विप्राणां त्रिंशकं भागं सर्वपापैः प्रमुच्यते ॥  
 क्षत्रियोऽपि कृषिं कृत्वा देवान्विप्रांश्च पूजयेत् ॥ १८ ॥  
 वैश्यः शूद्रस्तथा कुर्यात्कृषिवाणिज्यशिल्पकम् ॥  
 विकर्म कुर्वते शूद्रा द्विजशुश्रूषयोज्झिताः ॥ १९ ॥



भवंत्यल्पायुषस्ते वै निरयं यांत्यसंशयम् ॥

चतुर्णामपि वर्णानामेष धर्मः सनातनः ॥ २० ॥

इति पराशरीये धर्मशास्त्रे द्वितीयोऽध्यायः ॥ २ ॥

### तृतीयोऽध्यायः ३.

अतः शुद्धिं प्रवक्ष्यामि जनने मरणे तथा ॥

दिनत्रयेण शुद्ध्यन्ति ब्राह्मणाः प्रेतसूतके ॥ १ ॥

क्षत्रियो द्वादशाहेन वैश्यः पंचदशाहकैः ॥

शूद्रः शुद्ध्यति मासेन पराशरवचो यथा ॥ २ ॥

उपासने तु विप्राणामंगशुद्धिश्च जायते ॥

ब्राह्मणानां प्रसूतौ तु देहस्पर्शो विधीयते ॥ ३ ॥

जातौ विप्रो दशाहेन द्वादशाहेन भूमिपः ॥

वैश्यः पंचदशाहेन शूद्रो मासेन शुद्ध्यति ॥ ४ ॥

एकाहाच्छुद्ध्यते विप्रो योऽग्निवेदसमन्वितः ॥

त्र्यहात्केवलवेदस्तु द्विहीनो दशभिर्दिनैः ॥ ५ ॥

जन्मकर्मपरिभ्रष्टः सन्ध्योपासनवर्जितः ॥

नामधारकविप्रस्तु दशाहं सूतकी भवेत् ॥ ६ ॥

अजा गावो महिष्यश्च ब्राह्मणी नवसूतिका ॥

दशरात्रेण संशुद्ध्येद्भूमिष्ठं च नवोदकम् ॥ ७ ॥

एकपिंडास्तु दायादाः पृथग्दारनिकेतनाः ॥  
 जन्मन्यपि विपत्तौ च तेषां तत्सूतकं भवेत् ॥ ८ ॥  
 तावत्तत्सूतकं गोत्रे चतुर्थपुरुषेण तु ॥  
 दायाद्विच्छेदमाप्नोति पंचमो वात्मवंशजः ॥ ९ ॥  
 चतुर्थे दशरात्रं स्यात्वाग्निशाः पुंसि पंचमे ॥  
 षष्ठे चतुरहाच्छुद्धिः सप्तमे तु दिनत्रयात् ॥ १० ॥  
 भृग्वग्निमरणे चैव देशांतरमृते तथा ॥  
 बाले प्रेते च संन्यस्ते सद्यः शौचं विधीयते ॥ ११ ॥  
 देशांतरमृतः कश्चित्सगोत्रः श्रूयते यदि ॥  
 न त्रिरात्रमहोरात्रं सद्यः स्नात्वा शुचिर्भवेत् ॥ १२ ॥  
 देशांतरगतो विप्रः प्रयासात्कालकारितात् ॥  
 देहनाशमनुप्राप्तस्तिथिर्न ज्ञायते यदि ॥ १३ ॥  
 कृष्णाष्टमी त्वमावास्या कृष्णा चैकादशी च या ॥  
 उदकं पिंडदानं च तत्र श्राद्धं च कारयेत् ॥ १४ ॥  
 अजातदंता ये बाला ये च गर्भादिनिःमृताः ॥  
 न तेषामग्निसंस्कारो नाशौचं नोदकक्रिया ॥ १५ ॥  
 यदि गर्भो विपद्येत स्रवते वापि योषितः ॥  
 यावन्मासं स्थितो गर्भो दिनं तावत्तु सूतकम् ॥ १६ ॥  
 आ चतुर्थाद्भवेत्स्त्रावः पातः पंचमषष्ठयोः ॥  
 अत ऊर्ध्वं प्रसूतिः स्यादशाहं सूतकं भवेत् ॥ १७ ॥



(२२४)

अष्टादशस्मृतयः ।

दंतजातेऽनुजाते च कृतचूडे च संस्थिते ॥  
 अग्निसंस्कारणं तेषां त्रिरात्रमशुचिर्भवेत् ॥ १८ ॥  
 आ दंताजन्मतः सद्य आचूडान्नैशिकी स्मृता ॥  
 त्रिरात्रमा व्रतादेशादशरात्रमतः परम् ॥ १९ ॥  
 ब्रह्मचारी गृहे येषां हूयते च हुताशनः ॥  
 संपर्कं चेन्न कुर्वति न तेषां सूतकं भवेत् ॥ २० ॥  
 संपर्कादुप्यते विप्रो जनने मरणे तथा ॥  
 संपर्काच्च निवृत्तस्य न प्रेतं नैव सूतकम् ॥ २१ ॥  
 शिल्पिनः कारुका वैद्या दासीदासाश्च नापिताः ॥  
 राजानः श्रोत्रियाश्चैव सद्यःशौचाः प्रकीर्तिताः ॥ २२ ॥  
 सव्रतो मंत्रपूतश्च आहितामिश्र यो द्विजः ॥  
 राज्ञश्च सूतकं नास्ति यस्य चेच्छति पार्थिवः ॥ २३ ॥  
 उद्यतो निधने दाने आर्तो विप्रो निमंत्रितः ॥  
 तदैव ऋषिभिर्दृष्टं यथा कालेन शुद्ध्यति ॥ २४ ॥  
 प्रसवे गृहमेधी तु न कुर्यात्संकरं यदि ॥  
 दशाहाच्छुद्ध्यते माता त्ववगाह्य पिता शुचिः ॥ २५ ॥  
 सर्वेषां शावमाशौचं मातापित्रोस्तु सूतकम् ॥  
 सूतकं मातुरेव स्यादुपस्पृश्य पिता शुचिः ॥ २६ ॥  
 यदि पत्न्यां प्रसूतायां संपर्कं कुरुते द्विजः ॥  
 सूतकं तु भवेत्तस्य यदि विप्रः षडंगवित् ॥ २७ ॥

संपर्काज्जायते दोषो नान्यो दोषोस्ति वै द्विजे ॥  
 तस्मात्सर्वप्रयत्नेन संपर्कं वर्जयेद्बुधः ॥ २८ ॥  
 विवाहोत्सवयज्ञेषु त्वंतरा मृतसूतके ॥  
 पूर्वसंकल्पितं द्रव्यं दीयमानं न दुष्यति ॥ २९ ॥  
 अंतरा तु दशाहस्य पुनर्मरणजन्मनी ॥  
 तावत्स्यादशुचिर्विप्रो यावत्पूर्वं न गच्छति ॥ ३० ॥  
 ब्राह्मणार्थं विपन्नानां बन्दीगोग्रहणे तथा ॥  
 आहवेषु विपन्नानामेकरात्रमशौचकम् ॥ ३१ ॥  
 द्वाविमौ पुरुषौ लोके सूर्यमंडलभेदिनौ ॥  
 परिव्राड् योगयुक्तश्च रणे चाभिमुखो हतः ॥ ३२ ॥  
 यत्रयत्र हतः शूरः शत्रुभिः परिवेष्टितः ॥  
 अक्षयोल्लभते लोकान्यदि क्लीबं न भाषते ॥ ३३ ॥  
 संन्यस्तं ब्राह्मणं दृष्ट्वा स्थानाच्चलति भास्करः ॥  
 एष मे मंडलं भित्त्वा परं स्थानं प्रयास्यति ॥ ३४ ॥  
 यस्तु भ्रमेषु सैन्येषु विद्रवत्सु समंततः ॥  
 परित्राता यदा गच्छेत्स च क्रतुफलं लभेत् ॥ ३५ ॥  
 यस्य च्छेदक्षतं गात्रं शरमुद्गरयष्टिभिः ॥  
 देवकन्यास्तु तं वीरं हरन्ति रमयन्ति च ॥ ३६ ॥  
 देवांगनासहस्राणि शूरमायोधने हतम् ॥  
 त्वरमाणाः प्रधावन्ति मम भर्ता ममेति च ॥ ३७ ॥



यं यज्ञसंघैस्तपसा च विप्राः स्वर्गैर्जिणो वात्र यथैव यांति ॥  
क्षणं यात्येव हि तत्रवीराः प्राणान्सुयुद्धेन परित्यजंति ॥ ३८ ॥  
जितेन लभ्यते लक्ष्मीर्मृतेनापि वरांगना ॥  
क्षणध्वांसिनि कायेऽस्मिन्का चिंता मरणे रणे ॥ ३९ ॥  
ललाटदेशे रुधिरं स्रवच्च यस्याहवे तु प्रविशेत वक्रम् ॥  
तत्सोमपानेन किलास्य तुल्यं संग्रामयज्ञे विधिवच्च दृष्टम् ॥ ४० ॥  
अनाथं ब्राह्मणं प्रेतं ये वहन्ति द्विजातयः ॥  
पदेपदे यज्ञफलमानुपूर्व्याल्लभति ते ॥ ४१ ॥  
न तेषामशुभं किञ्चित्पापं वा शुभकर्मणाम् ॥  
जलावगाहनात्तेषां सद्यः शौचं विधीयते ॥ ४२ ॥  
असगोत्रमबंधुं च प्रेतीभूतं द्विजोत्तमम् ॥  
वहित्वा च दहित्वा च प्राणायामेन शुद्ध्यति ॥ ४३ ॥  
अनुगम्येच्छया प्रेतं ज्ञातिमज्ञातिमेव वा ॥  
स्नात्वा सत्रैलं स्पृष्ट्वाग्निं घृतं प्राश्य विशुद्ध्यति ॥ ४४ ॥  
क्षत्रियं मृतमज्ञानाद्ब्राह्मणो योनुगच्छति ॥  
एकाहमशुचिर्भूत्वा पंचगव्येन शुद्ध्यति ॥ ४५ ॥  
शवं च वैश्यमज्ञानाद्ब्राह्मणो ह्यनुगच्छति ॥  
कृत्वा शौचं द्विरात्रं च प्राणायामान्बडाचरेत् ॥ ४६ ॥  
प्रेतीभूतं तु यः शूद्रं ब्राह्मणो ज्ञानदुर्बलः ॥  
अनुगच्छेन्नीयमानं त्रिरात्रमशुचिर्भवेत् ॥ ४७ ॥

त्रिरात्रे तु ततः पूर्णे नदीं गत्वा समुद्रगाम् ॥  
प्राणायामशतं कृत्वा घृतं प्राश्य विशुद्ध्यति ॥ ४८ ॥  
विनिवर्त्य यदा शूद्रा उदकांतमुपस्थिताः ॥  
द्विजैस्तदानुगंतव्या एष धर्मः सनातनः ॥ ४९ ॥  
तस्माद्विजो मृतं शूद्रं न स्पृशेन्न च दाहयेत् ॥  
दृष्टे सूर्यावलोकनेन शुद्धिरेषा पुरातनी ॥ ५० ॥  
इति पाराशरीये धर्मशास्त्रे तृतीयोऽध्यायः ॥ ३ ॥

### चतुर्थोऽध्यायः ४.

अतिमानादतिक्रोधात्स्नेहाद्वा यदि वा भयात् ॥  
उद्धृष्यात्स्त्री पुमान्वा गतिरेषा विधीयते ॥ १ ॥  
पूयशोणितसंपूर्णे त्वंधे तमासि मज्जति ॥  
षष्टिवर्षसहस्राणि नरकं प्रतिपद्यते ॥ २ ॥  
नाशौचं नोदकं नाग्निं नाश्रुपातं च कारयेत् ॥  
बोढारोऽग्निप्रदातारः पाशच्छेदकरास्तथा ॥ ३ ॥  
तप्तकृच्छ्रेण शुद्ध्यन्तीत्येवमाह प्रजापतिः ॥  
गोभिर्हतं तथोद्धृद्धं ब्राह्मणेन तु घातितम् ॥ ४ ॥  
संस्पृशन्ति तु ये विप्रा बोढारश्चाग्निदाश्च ये ॥  
अन्ये ये चारगन्तारः पाशच्छेदकराश्च ये ॥ ५ ॥



तप्तकृच्छ्रेण शुद्धास्ते कुर्युर्ब्राह्मणभोजनम् ॥  
अनदुत्सहितां गां च दद्याद्विप्राय दक्षिणाम् ॥ ६ ॥  
त्र्यहमुष्णं पिबेद्भारि त्र्यहमुष्णं पयः पिबेत् ॥  
त्र्यहमुष्णं पिबेत्सर्पिर्वायुभक्षो दिनत्रयम् ॥ ७ ॥  
षट्पलं तु पिबेदंभस्त्रिपलं तु पयः पिबेत् ॥  
पलमेकं पिबेत्सर्पिस्तप्तकृच्छ्रं विधीयते ॥ ८ ॥  
यो वै समाचरेद्विप्रः पतितादिष्वकामतः ॥  
पंचाहं वा दशाहं वा द्वादशाहमथापि वा ॥ ९ ॥  
मासार्द्धमासमेकं वा मासद्वयमथापि वा ॥  
अष्टार्द्धमर्द्धमेकं वा भवेदूर्ध्वं हि तत्समः ॥ १० ॥  
त्रिरात्रं प्रथमे पक्षे द्वितीये कृच्छ्रमाचरेत् ॥  
तृतीये चैव पक्षे तु कृच्छ्रं सांतपनं चरेत् ॥ ११ ॥  
चतुर्थे दशरात्रं स्यात्पराकः पंचमे मतः ॥  
कुर्याच्चांद्रायणं षष्ठे सप्तमे त्वेदवद्वयम् ॥ १२ ॥  
शुद्धयर्थमष्टमे चैव षण्मासात्कृच्छ्रमाचरेत् ॥  
पक्षसंख्याप्रमाणेन सुवर्णान्यपि दक्षिणा ॥ १३ ॥  
ऋतुस्नाता तु या नारी भर्तारं नोपसर्पति ॥  
सा मृता नरकं याति विधवा च पुनःपुनः ॥ १४ ॥  
ऋतुस्नातां तु यो भार्या सन्निधौ नोपगच्छति ॥  
घोरायां भ्रूणहत्यायां युज्यते नात्र संशयः ॥ १५ ॥

दरिद्रं व्याधितं धूर्तं भर्तारं यावमन्यते ॥  
 सा शुनी जायते मृत्वा सूकरी च पुनः पुनः ॥ १६ ॥  
 पत्यौ जीवति या नारी उपोष्य व्रतमाचरेत् ॥  
 आयुष्यं हरते भर्तुः सा नारी नरकं व्रजेत् ॥ १७ ॥  
 अपृष्ट्वा चैव भर्तारं या नारी कुरुते व्रतम् ॥  
 सर्वं तद्राक्षसान्गच्छेदित्येवं मनुरब्रवीत् ॥ १८ ॥  
 बांधवानां सजातीनां दुर्वृत्तं कुरुते तु या ॥  
 गर्भपातं च या कुर्यान्न तां संभाषयेत्कचित् ॥ १९ ॥  
 यत्पापं ब्रह्महत्याया द्विगुणं गर्भपातने ॥  
 प्रायश्चित्तं न तस्यास्ति तस्यास्यागो विधीयते ॥ २० ॥  
 न कार्यमावसथ्येन नाग्निहोत्रेण वा पुनः ॥  
 स भवेत्कर्मचांडालो यस्तु धर्मपराङ्मुखः ॥ २१ ॥  
 ओधवाताहतं बीजं यस्य क्षेत्रे प्ररोहति ॥  
 स क्षेत्री लभते बीजं न बीजी भागमर्हति ॥ २२ ॥  
 तद्वत्परस्त्रियः पुत्रौ द्वौ सुतौ कुंडगोलकौ ॥  
 पत्यौ जीवति कुंडस्तु मृते भर्तारि गोलकः ॥ २३ ॥  
 औरसः क्षेत्रजश्चैव दत्तः कृत्रिमकः सुतः ॥  
 दद्यान्माता पिता वापि स पुत्रो दत्तको भवेत् ॥ २४ ॥  
 परिवित्तिः परीवेत्ता यया च परिविद्यते ॥



सर्वे ते नरकं यांति दातृयाजक पंचमाः ॥ २५ ॥  
 द्वौ कृच्छ्रौ परिवित्तेस्तु कन्यायाः कृच्छ्र एव च ॥  
 कृच्छ्रातिकृच्छ्रौ दातुस्तु होता चांद्रायणं चरेत् ॥ २६ ॥  
 कुब्जवामनषण्डेषु गड्गदेषु जडेषु च ॥  
 जात्यंधे बधिरे भूके न दोषः परिविंदतः ॥ २७ ॥  
 पितृव्यपुत्रः सापत्नः परनारीसुतस्तथा ॥  
 दारामिहोत्रसंयोगे न दोषः परिवेदने ॥ २८ ॥  
 ज्येष्ठो भ्राता यदा तिष्ठेदाधानं नैव कारयेत् ॥  
 अनुज्ञातस्तु कुर्वीत शंखस्य वचनं यथा ॥ २९ ॥  
 नष्टे मृते प्रव्रजिते क्लीबे च पतिते पतौ ॥  
 पंचस्वापत्सु नारीणां पतिरन्यो विधीयते ॥ ३० ॥  
 मृते भर्तारि या नारी ब्रह्मचर्यव्रते स्थिता ॥  
 सा मृता लभते स्वर्गं यथा ते ब्रह्मचारिणः ॥ ३१ ॥  
 तिस्रः कोटयोऽर्धकोटी च यानि लोमानि मानवे ॥  
 तावत्कालं वसेत्स्वर्गे भर्तारं याऽनुगच्छति ॥ ३२ ॥  
 व्यालग्राही यथा व्यालं बलादुद्धरते बिलात् ॥  
 एवं स्त्री पतिमुद्धृत्य तेनैव सह मोदते ॥ ३३ ॥  
 ॥ इति पाराशरीये धर्मशास्त्रे चतुर्थोऽध्यायः ॥ ४ ॥

## पंचमोऽध्यायः ५.

वृकश्चानशृगालादिदष्टो यस्तु द्विजोत्तमः ॥  
 स्नात्वा जपेत्स गायत्रीं पवित्रां वेदमातरम् ॥ १ ॥  
 गवां शृंगोदकस्नानान्महानद्योस्तु संगमे ॥  
 समुद्रदर्शनाद्वापि शुना दष्टः शुचिर्भवेत् ॥ २ ॥  
 वेदविद्याव्रतस्नातः शुना दष्टो द्विजो यदि ॥  
 सहिरण्योदके स्नात्वा घृतं प्राश्य विशुद्ध्यति ॥ ३ ॥  
 सव्रतस्तु शुना दष्टो यस्त्रिरात्रमुपावसेत् ॥  
 घृतं कुशोदकं पीत्वा व्रतशेषं समापयेत् ॥ ४ ॥  
 अव्रतः सव्रतो वापि शुना दष्टो भवेद्विजः ॥  
 प्रणिपत्य भवेत्पूतो विप्रैश्चक्षुर्निरीक्षितः ॥ ५ ॥  
 शुना घाताऽवलीढस्य नखैर्विलिखितस्य च ॥  
 अद्भिः प्रक्षालनं प्रोक्तमग्निना चोपचूलनम् ॥ ६ ॥  
 ब्राह्मणी तु शुना दष्टा जंबुकेन वृकेण वा ॥  
 उदितं ग्रहनक्षत्रं दृष्ट्वा सद्यः शुचिर्भवेत् ॥ ७ ॥  
 कृष्णपक्षे यदा सोमो न दृश्येत कदाचन ॥  
 यां दिशं व्रजते सोमस्तां दिशं चाऽवलोकयेत् ॥ ८ ॥  
 असद्ब्राह्मणके ग्रामे शुना दष्टो द्विजोत्तमः ॥  
 वृषं प्रदक्षिणीकृत्य सद्यः स्नात्वा शुचिर्भवेत् ॥ ९ ॥



चंडालेन श्वपाकेन गोभिर्विप्रैर्हतो यदि ॥  
 आहिताग्निर्मृतो विप्रो विषेणात्मा हतो यदि ॥ १० ॥  
 दहेत्तं ब्राह्मणं विप्रो लोकाग्नौ मंत्रवर्जितम् ॥  
 स्पृष्ट्वा चोह्य च दग्ध्वा च सर्पिण्डेषु च सर्वदा ॥ ११ ॥  
 प्राजापत्यं चरेत्पश्चाद्विप्राणामनुशासनात् ॥  
 दग्ध्वास्थानि पुनर्गृह्य क्षीरैः प्रक्षालयेद्विजः ॥ १२ ॥  
 स्वेनाऽग्निना स्वमंत्रेण पृथगेतत्पुनर्दहेत् ॥  
 आहिताग्निद्विजः कश्चित्प्रवसन्कालचोदितः ॥ १३ ॥  
 देहनाशमनुप्राप्तस्तस्याऽग्निर्वसते गृहे ॥  
 प्रेताग्निहोत्रसंस्कारः श्रूयतां मुनिपुंगवाः ॥ १४ ॥  
 कृष्णाजिनं समास्तीर्य कुशैस्तु पुरुषाकृतिम् ॥  
 षट्शतानि शतं चैव पलाशानां च वृंततः ॥ १५ ॥  
 चत्वारिंशच्छिखरे दद्याच्छतं कंठे तु विन्यसेत् ॥  
 बाहुभ्यां दशकं दद्यादंगुलीषु दशैव तु ॥ १६ ॥  
 शतं तु जघने दद्याद्विशतं तूदरे तथा ॥  
 दद्यादष्टौ वृषणयोः पंच मेढ्रे तु विन्यसेत् ॥ १७ ॥  
 एकविंशतिमूर्ध्भ्यां द्विशतं जानुजंघयोः ॥  
 पादांगुष्ठेषु दद्यात्षट् यज्ञपात्रं ततो न्यसेत् ॥ १८ ॥  
 शम्यां शिश्रे विनिक्षिप्य अरणिं मुष्कयोरपि ॥  
 जुह्वं च दक्षिणे हस्ते वामे तूपभृतं न्यसेत् ॥ १९ ॥

पृष्ठे तूलूखलं दद्यात्पृष्ठे च मुसलं न्यसेत् ॥  
 उरसि क्षिप्य दृषदं तंडुलाज्यतिलान्मुखे ॥ २० ॥  
 श्रोत्रे च प्रोक्षणीं दद्यादाज्यस्थालीं च चक्षुषोः ॥  
 कर्णे नेत्रे मुखे घ्राणे हिरण्यशकलं न्यसेत् ॥ २१ ॥  
 अभिहोत्रोपकरणमशेषं तत्र विन्यसेत् ॥  
 असौ स्वर्गाय लोकाय स्वाहेत्येकाहुतिं सकृत् ॥ २२ ॥  
 दद्यात्पुत्रोऽथवा भ्राताऽप्यन्यो वापि च बांधवः ॥  
 यथा दहनसंस्कारस्तथा कार्यं विचक्षणैः ॥ २३ ॥  
 ईदृशं तु विधिं कुर्याद्ब्रह्मलोके गतिः स्मृता ॥  
 दहन्ति ये द्विजास्तं तु ते यांति परमां गतिम् ॥ २४ ॥  
 अन्यथा कुर्वते कर्म त्वात्मबुद्ध्या प्रचोदिताः ॥  
 भवंत्यल्पायुषस्ते वै पतन्ति नरकेऽशुचौ ॥ २५ ॥  
 इति पाराशरीये धर्मशास्त्रे पंचमोऽध्यायः ॥ ५ ॥

### षष्ठोऽध्यायः ६.

अतः परं प्रवक्ष्यामि प्राणिहत्यासु निष्कृतिम् ॥  
 पराशरेण पूर्वोक्तां मन्वर्थेपि च विस्तृताम् ॥ १ ॥  
 क्रौंचसारसहंसांश्च चक्रवाकं च कुक्कुटम् ॥  
 जालपादं च शरभं हत्वाऽहोरात्रतः शुचिः ॥ २ ॥  
 बलाकाटिट्टिभौ वापि शुकपारावतावपि ॥



- अटीनवकघाती च शुद्ध्यते नक्तभोजनात् ॥ ३ ॥  
वृककाककपोतानां सारीतितिरघातकः ॥  
अंतर्जले उभे संध्ये प्राणायामेन शुद्ध्यति ॥ ४ ॥  
गृध्रश्येनशशादीनामुलूकस्य च घातकः ॥  
अपकाशी दिनं तिष्ठेत्रिकालं मारुताशनः ॥ ५ ॥  
वरगुलीटिट्टिभानां च कोकिलाखंजरीटके ॥  
लाविकारक्तपक्षेषु शुद्ध्यते नक्तभोजनात् ॥ ६ ॥  
कारंडवचकोराणां पिंगलाकुरस्य च ॥  
भारद्वाजादिकं हत्वा शिवं संपूज्य शुद्ध्यति ॥ ७ ॥  
भेरुंडचाषभासांश्च पारावतकर्पिजलौ ॥  
पक्षिणां चैः सर्वेषामहोरात्रमभोजनम् ॥ ८ ॥  
हत्वा मूषकमार्जारसर्पाऽजगरदुंडुभान् ॥  
कृसरं भोजयेद्विप्राँल्लोहदंडं च दक्षिणाम् ॥ ९ ॥  
शिशुमारं तथा गोधां हत्वा कूर्मं च शल्लकम् ॥  
वृंताकफलभक्षी वाप्यहोरात्रेण शुद्ध्यति ॥ १० ॥  
वृकजंबुकऋक्षाणां तरक्षणां च घातकः ॥  
तिलप्रस्थं द्विजे दद्याद्वायुभक्षो दिनत्रयम् ॥ ११ ॥  
गजस्य च तुरंगस्य महिषोष्ट्रनिपातने ॥  
प्रायश्चित्तमहोरात्रं त्रिसंध्यमवगाहनम् ॥ १२ ॥

कुरंगं वानरं सिंहं चित्रं व्याघ्रं च घातयन् ॥  
 शुद्ध्यते स त्रिरात्रेण विप्राणां तर्पणेन च ॥ १३ ॥  
 मृगरोहिद्विराहाणामवर्षस्तस्य घातकः ॥  
 अफालकृष्टमश्रीयादहोरात्रमुपोष्य सः ॥ १४ ॥  
 एवं चतुष्पदानां च सर्वेषां वनचारिणाम् ॥  
 अहोरात्रोषितस्तिष्ठेज्जपन्वै जातवेदसम् ॥ १५ ॥  
 शिल्पिनं कारुकं शूद्रं स्त्रियं वा यस्तु घातयेत् ॥  
 प्राजापत्यद्वयं कृत्वा वृषैकादशहक्षिणा ॥ १६ ॥  
 वैश्यं वा क्षत्रियं वापि निर्दोषं योऽभिघातयेत् ॥  
 सोतिकृच्छ्रद्वयं कुर्याद्द्विंशदक्षिणां ददेत् ॥ १७ ॥  
 वैश्यं शूद्रं क्रियासक्तं विकर्मस्थं द्विजोत्तमम् ॥  
 हत्वा चांद्रायणं तस्य त्रिंशद्गाश्चैव दक्षिणा ॥ १८ ॥  
 चंडालं हतवान्कश्चिद्ब्राह्मणो यदि कंचन ॥  
 प्राजापत्यं चरेत्कृच्छ्रं गोद्वयं दक्षिणां ददेत् ॥ १९ ॥  
 क्षत्रियेणापि वैश्येन शूद्रेणैवेतरेण च ॥  
 चंडालस्य वधे प्राप्ते कृच्छ्राद्धेन विशुद्ध्यति ॥ २० ॥  
 चोरः श्वपाकश्चंडालो विप्रेणाभिहतो यदि ॥  
 अहोरात्रोषितः स्नात्वा पंचगव्येन शुद्ध्यति ॥ २१ ॥  
 श्वपाकं चापि चंडालं विप्रः संभाषते यदि ॥  
 द्विजसंभाषणं कुर्यात्सावित्रीं च सकृज्जपेत् ॥ २२ ॥



- चंडालैः सह सुप्तं तु त्रिरात्रमुपवासयेत् ॥  
चंडालकपथं गत्वा गायत्रीस्मरणाच्छुचिः ॥ २३ ॥  
चंडालदर्शने सद्य आदित्यमवलोकयेत् ॥  
चंडालस्पर्शने चैव सचैलं स्नानमाचरेत् ॥ २४ ॥  
चंडालखातवापीषु पीत्वा सलिलमग्रतः ॥  
अज्ञानाच्चैकनक्तेन त्वहोरात्रेण शुद्ध्यति ॥ २५ ॥  
चंडालभांडं संस्पृष्ट्वा पीत्वा कूपगतं जलम् ॥  
गोमूत्रयावकाहारस्त्रिरात्राच्छुद्धिमाप्नुयात् ॥ २६ ॥  
चंडालघटसंस्थं तु यत्तोयं पिबते द्विजः ॥  
तक्षणाक्षिपते यस्तु प्राजापत्यं समाचरेत् ॥ २७ ॥  
यदि न क्षिपते तोयं शरीरे यस्य जीर्यति ॥  
प्राजापत्यं न दातव्यं कृच्छ्रं सांतपनं चरेत् ॥ २८ ॥  
चरेत्सांतपनं विप्रः प्राजापत्यमनंतरः ॥  
तदर्थं तु चरेद्द्वैश्वः पादं शूद्रस्य दापयेत् ॥ २९ ॥  
भांडस्थमंत्यजानां तु जलं दधि पयः पिबेत् ॥  
ब्राह्मणः क्षत्रियो वैश्यः शूद्रश्चैव प्रमादतः ॥ ३० ॥  
ब्रह्मकूर्चोपवासेन द्विजातीनां तु निष्कृतिः ॥  
शूद्रस्य चोपवासेन तथा दानेन शक्तितः ॥ ३१ ॥  
भुंक्तेऽज्ञानाद्विजश्रेष्ठश्चंडालान्नं कथंचन ॥  
गोमूत्रयावकाहारो दशरात्रेण शुद्ध्यति ॥ ३२ ॥

एकैकं ग्रासमश्नीयाद्रोमूत्रे यावकस्य च ॥  
 दशाहं नियमस्थस्य व्रतं तत्तु विनिर्दिशेत् ॥ ३३ ॥  
 अविज्ञातस्तु चंडालो यत्र वेश्मनि तिष्ठति ॥  
 विज्ञाते उपसंन्यस्य द्विजाः कुर्युरनुग्रहम् ॥ ३४ ॥  
 मुनिवक्त्रोद्गतान्धर्मान्गायंतो वेदपारगाः ॥  
 पतंतमुद्धरेयुस्तं धर्मज्ञाः पापसंकरात् ॥ ३५ ॥  
 दध्ना च सर्पिषा चैव क्षीरगोमूत्रयावकम् ॥  
 भुंजीत सह भृत्यैश्च त्रिसंध्यमवगाहनम् ॥ ३६ ॥  
 त्र्यहं भुंजीत दध्ना च त्र्यहं भुंजीत सर्पिषा ॥  
 त्र्यहं क्षीरेण भुंजीत एकैकेन दिनत्रयम् ॥ ३७ ॥  
 भावदुष्टं न भुंजीत नोच्छिष्टं कृमिदूषितम् ॥  
 दधिक्षीरस्य त्रिपलं पलमेकं घृतस्य तु ॥ ३८ ॥  
 भस्मना तु भवेच्छुद्धिरुभयोः कांस्यताम्रयोः ॥  
 जलशौचेन वस्त्राणां परित्यागेन मृन्मयम् ॥ ३९ ॥  
 कुसुंभगुडकार्पासलवणं तैलसर्पिषी ॥  
 द्वारे कृत्वा तु धान्यानि दद्याद्वेश्मनि पावकम् ॥ ४० ॥  
 एवं शुद्धस्ततः पश्चात्कुर्याद्ब्राह्मणतर्पणम् ॥  
 त्रिशतं गा वृषं चैकं दद्याद्विप्रेषु दक्षिणाम् ॥ ४१ ॥  
 पुनर्लेपनखातेन होमजाप्येन शुद्ध्यति ॥  
 आधारेण च विप्राणां भूमिदोषो न विद्यते ॥ ४२ ॥



चंडालैः सह संपर्कं मासं मासाद्धमेव वा ॥  
 गोमूत्रयावकाहारो मासाद्धेन विशुद्ध्यति ॥ ४३ ॥  
 रजकी चर्मकारी च लुब्धकी वेणुजीविनी ॥  
 चातुर्वर्ण्यस्य तु गृहे त्वविज्ञाता नु तिष्ठति ॥ ४४ ॥  
 ज्ञात्वा तु निष्कृतिं कुर्यात्पूर्वोक्तस्याद्धमेव तु ॥  
 गृहदाहं न कुर्वीत शेषं सर्वं च कारयेत् ॥ ४५ ॥  
 गृहस्याभ्यन्तरं गच्छेच्चंडालो यदि कस्यचित् ॥  
 तमागारादिनिःसार्य मृद्गांडं तु विसर्जयेत् ॥ ४६ ॥  
 रसपूर्णं तु मृद्गांडं न त्यजेत्तु कदाचन ॥  
 गोमयेन तु संमिश्रैर्जलैः प्रोक्षेद्गृहं तथा ॥ ४७ ॥  
 ब्राह्मणस्य व्रणद्वारे पूयशोणितसंभवे ॥  
 कृमिरुत्पद्यते यस्य प्रायश्चित्तं कथं भवेत् ॥ ४८ ॥  
 गवां मूत्रपुरीषेण दधिक्षीरेण सर्पिषा ॥  
 त्र्यहं स्नात्वा च पीत्वा च कृमिदष्टः शुचिर्भवेत् ॥ ४९ ॥  
 क्षत्रियोपि सुवर्णस्य पंच माषान्प्रदाय तु ॥  
 गोदक्षिणां तु वैश्यस्याप्युपवासं विनिर्दिशेत् ॥ ५० ॥  
 शूद्राणां नोपवासः स्याच्छूद्रो दानेन शुद्ध्यति ॥  
 अच्छिद्रमिति यद्वाक्यं वदन्ति क्षितिदेवताः ॥ ५१ ॥  
 प्रणम्य शिरसा ग्राह्यमग्निष्टोमफलं हि तत् ॥  
 जपच्छिद्रं तपश्छिद्रं यच्छिद्रं यज्ञकर्मणि ॥ ५२ ॥

सर्वं भवति निश्छिद्रं ब्राह्मणैरुपपादितम् ॥  
 व्याधिव्यसानिनि श्रान्ते दुर्भिन्ने डामरे तथा ॥ ५३ ॥  
 उपवासो व्रतं होमो द्विजसंपादितानि वा ॥  
 अथ वा ब्राह्मणास्तुष्टाः सर्वे कुर्वत्यनुग्रहम् ॥ ५४ ॥  
 सर्वान्कामानवाप्नोति द्विजसंपादितैरिह ॥  
 दुर्बलेऽनुग्रहः प्रोक्तस्तथा वै बालवृद्धयोः ॥ ५५ ॥  
 ततोऽन्यथा भवेद्दोषस्तस्मान्नानुग्रहः स्मृतः ॥  
 स्नेहाद्वा यदि वा लोभाद्वा दज्ञानतोऽपि वा ॥ ५६ ॥  
 कुर्वत्यनुग्रहं ये तु तत्पापं तेषु गच्छति ॥  
 शरीरस्याऽत्यये प्राप्ते वदन्ति नियमं तु ये ॥ ५७ ॥  
 महत्कार्योपरोधेन नास्वस्थस्य कदा व्रतं ॥  
 स्वस्थस्य सूढाः कुर्वन्ति वदन्ति नियमं तु ये ॥ ५८ ॥  
 ते तस्य विघ्नकर्तारः पतन्ति नरकेऽशुचौ ॥  
 स्वयमेव व्रतं कृत्वा ब्राह्मणं योऽवमन्यते ॥ ५९ ॥  
 वृथा तस्योपवासः स्यान्न स पुण्येन युज्यते ॥  
 स एव नियमो ग्राह्यो यमेकोऽपि वदेद्विजः ॥ ६० ॥  
 कुर्याद्वाक्यं द्विजानां तु अन्यथा भ्रूणहा भवेत् ॥  
 ब्राह्मणा जंगमं तीर्थं तीर्थभूता हि साधवः ॥ ६१ ॥  
 तेषां वाक्योदकेनैव शुद्ध्यन्ति भलिना जनाः ॥  
 ब्राह्मणा यानि भाषन्ते मन्यन्ते तानि देवताः ॥ ६२ ॥



सर्वदेवमयो विप्रो न तद्वचनमन्यथा ॥  
 उपवासो व्रतं चैव स्नानं तीर्थं जपस्तपः ॥ ६३ ॥  
 विप्रैः संपादितं यस्य संपूर्णं तस्य तत्फलम् ॥  
 अन्नाद्ये कीटसंयुक्ते मक्षिकाकेशदूषिते ॥ ६४ ॥  
 तदंतरा स्पृशेच्चापस्तदन्नं भस्मना स्पृशेत् ॥  
 भुञ्जानश्चैव यो विप्रः पादं हस्तेन संस्पृशेत् ॥ ६५ ॥  
 स्वमुच्छिष्टमसौ भुङ्क्ते यो भुङ्क्ते भुक्तभाजने ॥  
 पादुकास्थो न भुञ्जीत पर्यंकस्थः स्थितोऽपि वा ॥ ६६ ॥  
 श्वानचण्डालदृक्चैव भोजनं परिवर्जयेत् ॥  
 यदन्नं प्रतिषिद्धं स्यादन्नशुद्धिस्तथैव च ॥ ६७ ॥  
 यथा पराशरेणोक्तं तथैवाहं वदामि वः ॥  
 श्रुतं द्रोणाढकस्यान्नं काकश्वानोपघातितम् ॥ ६८ ॥  
 केनेदं शुद्ध्यते चेति ब्राह्मणेभ्यो निवेदयेत् ॥  
 काकश्वानावलीढं तु द्रोणान्नं न परित्यजेत् ॥ ६९ ॥  
 वेदवेदांगविद्विप्रैर्मर्षशास्त्रानुपालकैः ॥  
 प्रस्थाद्वा त्रिंशतिर्द्रोणः स्मृतो विप्रस्य आढकः ॥ ७० ॥  
 ततो द्रोणाऽऽढकस्यान्नं श्रुतिस्मृतिविदो विदुः ॥  
 काकश्वानावलीढं तु गवाघ्रातं खरेण वा ॥ ७१ ॥  
 स्वल्पमन्नं त्यजेद्विप्रः शुद्धिर्द्रोणाढके भवेत् ॥  
 अन्नस्योद्धृत्य तन्मात्रं यच्च लालाहतं भवेत् ॥ ७२ ॥

सुवर्णोदकमभ्युक्ष्य हुताशेनैव तापयेत् ॥  
 हुताशनेन संस्पृष्टं सुवर्णसलिलेन च ॥ ७३ ॥  
 विप्राणां ब्रह्मघोषेण भोज्यं भवति तत्क्षणात् ॥  
 स्नेहो वा गोरसो वापि तत्र शुद्धिः कथं भवेत् ॥ ७४ ॥  
 अल्पं परित्यजेत्तत्र स्नेहस्योत्पवनेन च ॥  
 अनलज्वालाया शुद्धिर्गौरसस्य विधीयते ॥ ७५ ॥  
 इति पराशरीये धर्मशास्त्रे षष्ठोऽध्यायः ॥ ६ ॥

### सप्तमोऽध्यायः ७.

अथातो द्रव्यशुद्धिस्तु पराशरवचो यथा ।  
 दारवाणां तु पात्राणां तक्षणाच्छुद्धिरिष्यते ॥ १ ॥  
 मार्जनाद्यज्ञपात्राणां पाणिना यज्ञकर्मणि ॥  
 चमसानां ग्रहाणां च शुद्धिः प्रक्षालनेन च ॥ २ ॥  
 चरूणां सुक्कुवाणां च शुद्धिरुष्णेन वारिणा ॥  
 भस्मना शुद्ध्यते कांस्यं ताम्रमस्त्रेण शुद्ध्यति ॥ ३ ॥  
 रजसा शुद्ध्यते नारी विकृतिं या न गच्छति ॥  
 नदी वेगेन शुद्ध्येत लेपो यदि न दृश्यते ॥ ४ ॥  
 वापीकूपतडागेषु दूषितेषु कथंचन ॥  
 उद्धृत्य वै कुंभशतं पञ्चगव्येन शुद्ध्यति ॥ ५ ॥



अष्टवर्षा भवेद्वौरी नववर्षा तु रोहिणी ॥  
दशवर्षा भवेत्कन्या अत ऊर्ध्वं रजस्वला ॥ ६ ॥  
प्राप्ते तु द्वादशे वर्षे यः कन्यां न प्रयच्छति ॥  
मासि मासि रजस्तस्याः पिबन्ति पितरोऽनिशम् ॥ ७ ॥  
माता चैव पिता चैव ज्येष्ठो भ्राता तथैव च ॥  
त्रयस्ते नरकं यांति दृष्ट्वा कन्यां रजस्वलाम् ॥ ८ ॥  
यस्तां समुद्रहेत्कन्यां ब्राह्मणो मदमोहितः ॥  
असंभाष्यो ह्यपांक्तैः स विप्रो वृषलीपतिः ॥ ९ ॥  
यः करोत्येकरात्रेण वृषलीसेवनं द्विजः ॥  
स भैक्ष्यभुग्जपन्नित्यं त्रिभिर्वर्षैर्विशुद्ध्यति ॥ १० ॥  
अस्तंगते यदा सूर्ये चंडालं पतितं स्त्रियः ॥  
सूतिकां स्पृशते चैव कथं शुद्धिर्विधीयते ॥ ११ ॥  
जातवेदं सुवर्णं च सोममार्गं विलोक्य च ॥  
ब्राह्मणानुमतश्चैव स्नानं कृत्वा विशुद्ध्यति ॥ १२ ॥  
स्पृष्ट्वा रजस्वलान्योन्यं ब्राह्मणी ब्राह्मणी तथा ॥  
तावत्तिष्ठेन्निराहारा त्रिरात्रेणैव शुद्ध्यति ॥ १३ ॥  
स्पृष्ट्वा रजस्वलान्योन्यं ब्राह्मणी क्षत्रियां तथा ॥  
अर्द्धकृच्छ्रं चरेत्पूर्वा पादमेकं त्वनन्तरा ॥ १४ ॥  
स्पृष्ट्वा रजस्वलान्योन्यं ब्राह्मणी वैश्यजां तथा ॥  
पादहीनं चरेत्पूर्वा पादमेकमनन्तरा ॥ १५ ॥

स्पृष्ट्वा रजस्वलान्योन्यं ब्राह्मणी शूद्रजां तथा ॥  
 कृच्छ्रेण शुद्ध्यते पूर्वा शूद्रा दानेन शुद्ध्यति ॥ १६ ॥  
 स्नाता रजस्वला या तु चतुर्थेहनि शुद्ध्यति ॥  
 कुर्याद्रजोनिवृत्तौ तु दैवपित्र्यादिकर्म च ॥ १७ ॥  
 रोगेण यद्रजः स्त्रीणामन्वहे तु प्रवर्तते ॥  
 नाऽशुचिः सा ततस्तेन तस्याद्वैकारिकं मलम् ॥ १८ ॥  
 साध्वाचारा न तावत्स्याद्रजो यावत्प्रवर्तते ॥  
 रजोनिवृत्तौ गम्या स्त्री गृहकर्मणि चैव हि ॥ १९ ॥  
 प्रथमेऽहनि चंडाली द्वितीये ब्रह्मघातिनी ॥  
 तृतीये रजकी प्रोक्ता चतुर्थेहनि शुद्ध्यति ॥ २० ॥  
 आतुरे स्नान उत्पन्ने दशकृत्वो ह्यनातुरः ॥  
 स्नात्वास्नात्वा स्पृशेदेनं ततः शुद्ध्येत्स आतुरः ॥ २१ ॥  
 उच्छिष्टोच्छिष्टसंस्पृष्टः शुना शूद्रेण वा पुनः ॥  
 उपोष्य रजनीमेकां पञ्चगव्येन शुद्ध्यति ॥ २२ ॥  
 अनुच्छिष्टेन शूद्रेण स्पर्शे स्नानं विधीयते ॥  
 तेनोच्छिष्टेन संस्पृष्टः प्राजापत्यं समाचरेत् ॥ २३ ॥  
 भस्मना शुद्ध्यते कांस्यं सुरया यत्र लिप्यते ॥  
 सुरामात्रेण संस्पृष्टं शुद्ध्यतेऽग्न्युपलेपनैः ॥ २४ ॥  
 गवाघ्रातानि कांस्यानि श्वकाक्रोपहतानि च ॥  
 शुद्ध्यन्ति दशभिः क्षारैः शूद्रोच्छिष्टानि यानि च ॥ २५ ॥



गंडूषं पादशौचं च कृत्वा वै कांस्यभाजने ॥  
 षण्मासान्भुवि निक्षिप्य उद्धृत्य पुनराहरेत् ॥ २६ ॥  
 आयसेष्वायसानां च सीसस्यामौ विशोधनम् ॥  
 दंतमस्थि तथा शृंगं रौप्यं सौवर्णभाजनम् ॥ २७ ॥  
 मणिपात्राणि शंखश्चेत्येतान्प्रक्षालयेज्जलैः ॥  
 पाषाणे तु पुनर्घर्ष एषा शुद्धिरुदाहता ॥ २८ ॥  
 मृन्मये दहनाच्छुद्धिर्धान्यानां मार्जनादपि ॥  
 वेणुवल्कलचीराणां क्षौमकार्पासवाससाम् ॥ २९ ॥  
 और्णेनेत्रपटानां च प्रोक्षणाच्छुद्धिरिष्यते ॥ ३० ॥  
 मुंजोपस्करशूर्पाणां शणस्य फलचर्मणाम् ॥  
 तृणकाष्ठस्य रज्जूनामुदकाभ्युक्षणं मतम् ॥ ३१ ॥  
 तूलिकाद्युपधानानि रक्तवस्त्रादिकानि च ॥  
 शोषयित्वा र्कतापेन प्रोक्षणाच्छुद्धतामियुः ॥ ३२ ॥  
 मार्जारमक्षिकाकीटपतंगकृमिदर्दुराः ॥  
 मेध्यामेध्यं स्पृशंतो ये नोच्छिष्टं मनुरब्रवीत् ॥ ३३ ॥  
 महीं स्पृष्ट्वा गतं तोयं याश्चाप्यन्योन्यविप्रुषः ॥  
 भुक्तोच्छिष्टं तथा स्नेहं नोच्छिष्टं मनुरब्रवीत् ॥ ३४ ॥  
 तांबूलक्षुफलान्येव भुक्ते स्नेहानुलेपने ॥  
 मधुपर्कं च सोमे च नोच्छिष्टं धर्मतो विदुः ॥ ३५ ॥

रथ्याकर्दमतोयानि नावः पंथास्तृणानि च ॥  
 मारुताकैर्ण शुद्ध्यन्ति पक्वेष्टकचितानि च ॥ ३६ ॥  
 अदुष्टा संतता धारा वातोद्धूताश्च रेणवः ॥  
 स्त्रियो वृद्धाश्च बालाश्च न दुष्यन्ति कदाचन ॥ ३७ ॥  
 क्षुते निष्ठीवने चैव दंतोच्छिष्टे तथानृते ॥  
 पतितानां च संभाषे दक्षिणं श्रवणं स्पृशेत् ॥ ३८ ॥  
 अग्निरापश्च वेदाश्च सोमसूर्यानि लास्तथा ॥  
 एते सर्वेऽपि विप्राणां श्रोत्रे तिष्ठन्ति दक्षिणे ॥ ३९ ॥  
 प्रभासादीनि तीर्थानि गंगाद्याः सरितस्तथा ॥  
 विप्रस्य दक्षिणे कर्णे सान्निध्यं मनुरब्रवीत् ॥ ४० ॥  
 देशभंगे प्रवासे वा व्याधिषु व्यसनेष्वपि ॥  
 रक्षेदेव स्वदेहादि पश्चाद्धर्मं समाचरेत् ॥ ४१ ॥  
 येन केन च धर्मेण मृदुना दारुणेन वा ॥  
 उद्धरेद्दीनमात्मानं समर्थो धर्ममाचरेत् ॥ ४२ ॥  
 आपत्काले तु निस्तीर्णे शौचाऽऽचारं न चिन्तयेत् ॥  
 शुद्धिं समुद्धरेत्पश्चात्स्वस्थो धर्मं समाचरेत् ॥ ४३ ॥  
 इति पराशरीये धर्मशास्त्रे सप्तमोऽध्यायः ॥ ७ ॥



( २४६ )

अष्टादशस्मृतयः ।

## अष्टमोऽध्यायः ८.

गवां बंधनयोक्त्रेषु भवेन्मृत्युरकामतः ॥  
 अकामकृतपापस्य प्रायश्चित्तं कथं भवेत् ॥ १ ॥  
 वेदवेदांगविदुषां धर्मशास्त्रं विजानताम् ॥  
 स्वकर्मरतविप्राणां स्वकं पापं निवेदयेत् ॥ २ ॥  
 अत ऊर्ध्वं प्रवक्ष्यामि उपस्थानस्य लक्षणम् ॥  
 उपस्थितो हि न्यायेन व्रतादेशं समर्हति ॥ ३ ॥  
 सद्यो निःसंशये पापे न भुंजीतानुपस्थितः ॥  
 भुंजानो वर्द्धयेत्पापं पर्षद्यत्र न विद्यते ॥ ४ ॥  
 संशये तु न भोक्तव्यं यावत्कार्यविनिश्चयः ॥  
 प्रमादस्तु न कर्त्तव्यो यथैवासंशयस्तथा ॥ ५ ॥  
 कृत्वा पापं न गूहेत गूह्यमानं विवर्द्धते ॥  
 स्वल्पं वाथ प्रभूतं वा धर्मविद्भ्यो निवेदयेत् ॥ ६ ॥  
 तेऽपि पापकृतां वैद्या हंतारश्चैव पाप्मनाम् ॥  
 व्याधितस्य यथा वैद्या बुद्धिमंतो रुजापहाः ॥ ७ ॥  
 प्रायश्चित्ते समुत्पन्ने द्वीमान्सत्यपरायणः ॥  
 मुदुरार्जवसंपन्नः शुद्धिं गच्छेत मानवः ॥ ८ ॥  
 सचैलं वाग्यतः स्नात्वा क्लिन्नवासाः समाहितः ॥  
 क्षत्रियो वाथ वैश्यो वा ततः पर्षदमाव्रजेत् ॥ ९ ॥

उपस्थाय ततः शीघ्रमार्तिमान्धरणि व्रजेत् ॥  
 गात्रैश्च शिरसा चैव नच किञ्चिदुदाहरेत् ॥ १० ॥  
 सावित्र्याश्चापि गायत्र्याः संध्योपास्त्यग्निकार्ययोः ॥  
 अज्ञानात्कृषिकर्तारो ब्राह्मणा नामधारकाः ॥ ११ ॥  
 अव्रतानाममंत्राणां जातिमात्रोपजीविनाम् ॥  
 सहस्रशः समेतानां परिषत्त्वं न विद्यते ॥ १२ ॥  
 यद्वदन्ति तमोमूढा मूर्खा धर्ममत द्विदः ॥  
 तत्पापं शतधा भूत्वा तद्वक्तृनधिगच्छति ॥ १३ ॥  
 अज्ञात्वा धर्मशास्त्राणि प्रायश्चित्तं ददाति यः ॥  
 प्रायश्चित्ती भवेत्पूतः किल्बिषं पर्षदि व्रजेत् ॥ १४ ॥  
 चत्वारो वा त्रयो वापि यं ब्रूयुर्वेदपारगाः ॥  
 स धर्म इति विज्ञेयो नेतरैस्तु सहस्रशः ॥ १५ ॥  
 प्रमाणमार्गं मार्गतो येऽधर्मं प्रवदन्ति वै ॥  
 तेषामुद्विजते पापं सद्भूतगुणवादिनाम् ॥ १६ ॥  
 यथाश्मनि स्थितं तोयं मारुतार्केण शुद्ध्यति ॥  
 एवं परिषदादेशान्नाशयेत्तत्र दुष्कृतम् ॥ १७ ॥  
 नैव गच्छति कर्तारं नैव गच्छति पर्षदम् ॥  
 मारुतार्कादिसंयोगात्पापं नश्यति तोयवत् ॥ १८ ॥  
 चत्वारो वा त्रयो वापि वेदवंतोऽग्निहोत्रिणः ॥  
 ब्राह्मणानां समर्था ये परिषत्साभिधीयते ॥ १९ ॥



अनाहिताग्नयो येन्ये वेदवेदांगपारगाः ॥  
पंच त्रयो वा धर्मज्ञाः परिषत्सा प्रकीर्तिता ॥ २० ॥  
मुनीनामात्मविद्यानां द्विजानां यज्ञयाजिनाम् ॥  
वेदव्रतेषु स्नातानामेकोऽपि परिषद्भवेत् ॥ २१ ॥  
पंच पूर्वं मया प्रोक्तास्तेषां चासंभवे त्रयः ॥  
स्ववृत्तिपरितुष्टा ये परिषत्सा प्रकीर्तिता ॥ २२ ॥  
अत ऊर्ध्वं तु ये विप्राः केवलं नामधारकाः ॥  
परिषत्त्वं न तेष्वस्ति सहस्रगुणितेष्वपि ॥ २३ ॥  
यथा काष्ठमयो हस्ती यथा चर्ममयो मृगः ॥  
ब्राह्मणस्त्वनधीयानस्त्रयस्ते नामधारकाः ॥ २४ ॥  
ग्रामस्थानं यथा शून्यं यथा कूपस्तु निर्जलः ॥  
यथा हुतमनमौ च अमंत्रो ब्राह्मणस्तथा ॥ २५ ॥  
यथा पण्डोऽफलः स्त्रीषु यथा गौरुषराऽफला ॥  
यथा चाज्ञोऽफलं दानं तथा विप्रोऽनृवोऽफलः ॥ २६ ॥  
चित्रकर्म यथानेकैरंगैरुन्मील्यते शनैः ॥  
ब्राह्मण्यमपि तद्विद्धि संस्कारैर्मंत्रपूर्वकैः ॥ २७ ॥  
प्रायश्चित्तं प्रयच्छन्ति ये द्विजा नामधारकाः ॥  
ते द्विजाः पापकर्माणः समेता नरकं ययुः ॥ २८ ॥  
ये पठन्ति द्विजा वेदं पंचयज्ञरताश्च ये ॥  
त्रैलोक्यं तारयन्त्येव पंचेन्द्रियरता अपि ॥ २९ ॥

संप्रणीतः श्मशानेषु दीप्तोऽग्निः सर्वभक्षकः ॥  
 तथा च वेदविद्विप्रः सर्वभक्षोऽपि दैवतम् ॥ ३० ॥  
 अमेध्यानि तु सर्वाणि प्रक्षिप्यन्ते यथोदके ॥  
 तथैव किल्बिषं सर्वं प्रक्षिपेच्च द्विजानले ॥ ३१ ॥  
 गायत्रीराहितो विप्रः शूद्रादप्यशुचिर्भवेत् ॥  
 गायत्रीब्रह्मतत्त्वज्ञाः संपूज्यन्ते जनैर्द्विजाः ॥ ३२ ॥  
 दुःशीलोऽपि द्विजः पूज्यो न तु शूद्रो जितेन्द्रियः ॥  
 कः परित्यज्य गां दुष्टां दुहेच्छीलवतीं खरीम् ॥ ३३ ॥  
 धर्मशास्त्ररथारूढा वेदखड्गधरा द्विजाः ॥  
 क्रीडार्थमपि यदब्रूयुः स धर्मः परमः स्मृतः ॥ ३४ ॥  
 चातुर्वेद्योऽविकल्पी च अंगविद्धर्मपाठकः ॥  
 त्रयश्चाश्रमिणो मुख्याः पर्षदेषा दशावरा ॥ ३५ ॥  
 राज्ञश्चानुमते स्थित्वा प्रायश्चित्तं विनिर्दिशेत् ॥  
 स्वयमेव न कर्तव्यं कर्तव्या स्वल्पनिष्कृतिः ॥ ३६ ॥  
 ब्राह्मणांस्तानतिक्रम्य राजा कर्तुं यदीच्छति ॥  
 तत्पापं शतधा भूत्वा राजानमनुगच्छति ॥ ३७ ॥  
 प्रायश्चित्तं सदा दद्याद्देवतायतनाग्रतः ॥  
 आत्मकृच्छ्रं ततः कृत्वा जपेद्वै वेदमातरम् ॥ ३८ ॥  
 सशिखं वपनं कृत्वा त्रिसंध्यमवगाहनम् ॥  
 गवां मध्ये वसेद्रात्रौ दिवा गाश्चाप्यनुव्रजेत् ॥ ३९ ॥



उष्णे वर्षति शीते वा मारुते वाति वा भृशम् ॥  
न कुर्वीतात्मनस्त्राणं गोरकृत्वा तु शक्तिः ॥ ४० ॥  
आत्मनो यदि वाऽन्येषां गृहे क्षेत्रेथवा खले ॥  
भक्षयन्ती- न कथयेत्पिबन्तं चैव वत्सकम् ॥ ४१ ॥  
पिबन्तीषु पिबेत्तोयं संविशन्तीषु संविशेत् ॥  
पतितां पंकलग्नां वा सर्वप्राणैः समुद्धरेत् ॥ ४२ ॥  
ब्राह्मणार्थे गवार्थे वा यस्तु प्राणान्परित्यजेत् ॥  
मुच्यते ब्रह्महत्याया गोप्ता गोब्राह्मणस्य च ॥ ४३ ॥  
गोवधस्यानुरूपेण प्राजापत्यं विनिर्दिशेत् ॥  
प्राजापत्यं ततः कृच्छ्रं विभजेत चतुर्विधम् ॥ ४४ ॥  
एकाहमेकभक्ताशी एकाहं नक्तभोजनः ॥  
अयाचिताश्येकमहरेकाहं मारुताशनः ॥ ४५ ॥  
दिनद्वयं चैकभक्तो द्विदिनं नक्तभोजनः ॥  
दिनद्वयमयाची स्याद्विदिनं मारुताशनः ॥ ४६ ॥  
त्रिदिनं चैकभक्ताशी त्रिदिनं नक्तभोजनः ॥  
दिनत्रयमयाची स्यात्त्रिदिनं मारुताशनः ॥ ४७ ॥  
चतुरहं त्वेकभक्ताशी चतुरहं नक्तभोजनः ॥  
चतुर्दिनमयाचीस्याच्चतुरहं मारुताशनः ॥ ४८ ॥  
प्रायश्चित्ते ततस्तीर्णे कुर्याद्ब्राह्मणभोजनम् ॥

विप्राणां दक्षिणां दद्यात्पवित्राणि जपेद्विजः ॥४९॥  
 ब्राह्मणान्भोजयित्वा तु गोघ्नः शुद्धयेन्न संशयः ॥५०॥  
 इति पराशरीये धर्मशास्त्रे अष्टमोऽध्यायः ॥ ८ ॥

## नवमोऽध्यायः ९.

गवां संरक्षणार्थाय न दुष्येद्रोधबंधयोः ॥  
 तद्वधं तु न तं विद्यात्कामाकामकृतं तथा ॥ १ ॥  
 दंडादूर्ध्वं यदान्येन प्रहाराद्यदि पातयेत् ॥  
 प्रायश्चित्तं तदा प्रोक्तं द्विगुणं गोवधे चरेत् ॥ २ ॥  
 रोधबंधनयोक्त्राणि घातश्चेति चतुर्विधम् ॥  
 एकपादं चरेद्रोधे द्वौ पादौ बंधने चरेत् ॥ ३ ॥  
 योक्त्रेषु तु त्रिपादं स्याच्चरेत्सर्वं निपातने ॥  
 गोघाटे वा गृहे वापि दुर्गेष्वप्यसमस्थले ॥ ४ ॥  
 नदीष्वथ समुद्रेषु त्वन्येषु च नदीमुखे ॥  
 दग्धदेशे मृता गावः स्तंभनाद्रोध उच्यते ॥ ५ ॥  
 योक्त्रदामकरारैश्च कंठाभरणभूषणैः ॥  
 गृहे चापि वने वापि बद्धा स्याद्गौर्मृता यदि ॥ ६ ॥  
 तदेव बंधनं विद्यात्कामाकामकृतं च यत् ॥  
 हले वा शकटे पंतौ पृष्ठे वा पीडितो नरैः ॥ ७ ॥



गोपतिर्मृत्युमाप्नोति योऽक्रो भवति तद्वधः ॥  
 मत्तः प्रमत्त उन्मत्तश्चेतनो वाऽप्यचेतनः ॥ ८ ॥  
 कामाकामकृतक्रोधो दंडैर्हन्यादथोपलैः ॥  
 प्रहता वा मृता वापि तद्वि हेतुर्निपातने ॥ ९ ॥  
 अंगुष्ठमात्रस्थूलस्तु बाहुमात्रः प्रमाणतः ॥  
 आर्द्रस्तु सपलाशश्च दंडं इत्यभिधीयते ॥ १० ॥  
 मूर्च्छितः पतितो वापि दंडेनाभिहतः स तु ॥  
 उत्थितस्तु यदा गच्छेत्पंच सप्त दशाथ वा ॥ ११ ॥  
 ग्रासं वा यदि गृह्णीयात्तोयं वापि पिबेद्यदि ॥  
 पूर्वव्याध्युपसृष्टश्चेत्प्रायश्चित्तं न विद्यते ॥ १२ ॥  
 पिंडस्थे पादमेकं तु द्वौ पादौ गर्भसंमिते ॥  
 पादानं व्रतमुद्दिष्टं हत्वा गर्भमचेतनम् ॥ १३ ॥  
 पादेऽगरोमवपनं द्विपादे श्मश्रुणोऽपि च ॥  
 त्रिपादे तु शिखावर्जं सशिखं तु निपातने ॥ १४ ॥  
 पादे वस्त्रयुगं चैव द्विपादे कांस्यभाजनम् ॥  
 त्रिपादे गोवृषं दद्याच्चतुर्थे गोद्वयं स्मृतम् ॥ १५ ॥  
 निष्पन्नसर्वगात्रेषु दृश्यते वा सचेतनः ॥  
 अंगप्रत्यंगसंपूर्णो द्विगुणं गोव्रतं चरेत् ॥ १६ ॥  
 पाषाणेनैव दंडेन गावो येनाभिघातिताः ॥  
 शृंगभंगे चरेत्पादं द्वौ पादौ नेत्रघातने ॥ १७ ॥

लांगूले पादकृच्छ्रं तु द्वौ पादावस्थिभञ्जने ॥  
 त्रिपादं चैव कर्णे तु चरेत्सर्वं निपातने ॥ १८ ॥  
 शृङ्गभङ्गेऽस्थिभङ्गे च कटिभङ्गे तथैव च ॥  
 यदि जीवति षण्मासान्प्रायाश्चित्तं न विद्यते ॥ १९ ॥  
 व्रणभङ्गे च कर्तव्यः स्नेहाभ्यङ्गस्तु पाणिना ॥  
 यवसश्चोपहर्तव्यो यावद्दृढवलोभवेत् ॥ २० ॥  
 यावत्संपूर्णसर्वाङ्गस्तावत्तं पोषयेन्नरः ॥  
 गोरूपं ब्राह्मणस्याग्रे नमस्कृत्वा विसर्जयेत् ॥ २१ ॥  
 यद्यसंपूर्णसर्वाङ्गो हीनदेहो भवेत्तदा ॥  
 गोघातकस्य तस्यार्द्धं प्रायश्चित्तं विनिर्दिशेत् ॥ २२ ॥  
 काष्ठलोष्टकपाषाणैः शस्त्रेणैवोद्धतो बलात् ॥  
 व्यापादयति यो गां तु तस्य शुद्धिं विनिर्दिशेत् ॥ २३ ॥  
 चरेत्सांतपनं काष्ठे प्राजापत्यं तु लोष्टके ॥  
 तप्तकृच्छ्रं तु पाषाणे शस्त्रेणैवातिकृच्छ्रकम् ॥ २४ ॥  
 पञ्च सांतपने गावः प्राजापत्ये तथा त्रयः ॥  
 तप्तकृच्छ्रे भवन्त्यष्टावतिकृच्छ्रे त्रयोदश ॥ २५ ॥  
 प्रमाणे प्राणभृतां दद्यात्तत्प्रतिरूपकम् ॥  
 तस्यानुरूपं मूल्यं वा दद्यादित्यब्रवीन्मनुः ॥ २६ ॥  
 अन्यत्राङ्गनलक्ष्मभ्यां वाहने मोचने तथा ॥  
 सायं संगोपनार्थं च न दुष्येद्रोधबंधयोः ॥ २७ ॥



अतिदाहेऽतिवाहे च नासिकाभेदने तथा ॥

नदीपर्वतसंचारे प्रायश्चित्तं विनिर्दिशेत् ॥ २८ ॥

अतिदाहे चरेत्पादं द्वौ पादौ वाहने चरेत् ॥

नासिक्ये पादहीनं तु चरेत्सर्वं निपातने ॥ २९ ॥

दहनात्तु विपद्येत अनङ्गान्योऽक्रयंत्रितः ॥

उक्तं पराशरेणैव ह्येकपादं यथाविधि ॥ ३० ॥

रोधनं बंधनं चैव भारप्रहरणं तथा ॥

दुर्गप्रेरणयोऽक्रं च निमित्तानि वधस्य षट् ॥ ३१ ॥

बंधपाशसुगुप्तांगो म्रियते यदि गोपशुः ॥

भुवने तस्य पापी स्यात्प्रायश्चित्ताद्धर्महति ॥ ३२ ॥

न नारिकेलैर्न च शाणवालैर्न चापि भौजैर्न च वल्कशृङ्खलैः ॥

एतैस्तु गावो न निबन्धनीया बद्धा तु तिष्ठेत्परशुं गृहीत्वा ॥ ३३ ॥

कुशैः काशैश्च बध्नीयाद्रोपशुं दक्षिणामुखम् ॥

पाशलम्भाग्निदग्धेषु प्रायश्चित्तं न विद्यते ॥ ३४ ॥

यदि तत्र भवेत्काष्ठं प्रायश्चित्तं कथं भवेत् ॥

जपित्वा पावर्त्ता देवीं मुच्यते तत्र किल्बिषात् ॥ ३५ ॥

प्रेमयन्कूपवापीषु वृक्षच्छेदेषु पातयन् ॥

गवाशनेषु विक्रीणंस्ततः प्राप्नोति गोवधम् ॥ ३६ ॥

आराधितस्तु यः कश्चिद्भिन्नकक्षो यदा भवेत् ॥

श्रवणं हृदयं भिन्नं मग्नो वा कूपसंकटे ॥ ३७ ॥

कूपादुत्क्रमणे चैव भग्नो वा ग्रीवपादयोः ॥  
 स एव म्रियते तत्र त्रीन्पादांस्तु समाचरेत् ॥ ३८ ॥  
 कूपखाते तटाबंधे नदीबंधे प्रपासु च ॥  
 पानीयेषु विपन्नानां प्रायश्चित्तं न विद्यते ॥ ३९ ॥  
 कूपखाते तटाखाते दीर्घखाते तथैव च ॥  
 स्वल्पेषु धर्मखातेषु प्रायश्चित्तं न विद्यते ॥ ४० ॥  
 वेदमद्वारे निवासेषु यो नरः खातमिच्छति ॥  
 स्वकार्ये गृहखातेषु प्रायश्चित्तं विनिर्दिशेत् ॥ ४१ ॥  
 निशि बंधनिरुद्धेषु सर्पव्याघ्रहतेषु च ॥  
 अग्निविद्युद्विपन्नानां प्रायश्चित्तं न विद्यते ॥ ४२ ॥  
 ग्रामघाते शरौघेण वेदमभंगनिपातने ॥  
 अतिवृष्टिहतानां च प्रायश्चित्तं न विद्यते ॥ ४३ ॥  
 संग्रामेऽपहतानां च ये दग्धा वेदमकेषु च  
 दावामिग्रामघातेषु प्रायश्चित्तं न विद्यते ॥ ४४ ॥  
 यंत्रिता गौश्चिकित्सार्थं मूढगर्भविमोचने ॥  
 यन्त्रे कृते विपद्येत प्रायश्चित्तं न विद्यते ॥ ४५ ॥  
 व्यापन्नानां बहूनां च रोधने बंधनेऽपि वा ॥  
 भिषङ्मिथ्यापचारेण प्रायश्चित्तं विनिर्दिशेत् ॥ ४६ ॥  
 गोवृषाणां विपत्तौ च यावंतः प्रेक्षका जनाः ॥  
 अनिवारयतां तेषां सर्वेषां पातकं भवेत् ॥ ४७ ॥



एको हतो यैर्वहुभिः समेतैर्न ज्ञायते यस्य हतोऽभिघातात् ॥  
दिव्येन तेषामुपलभ्य हंता निवर्तनीयो नृपसन्नियुक्तैः ॥४८॥

एका चेद्बहुभिः काचिद्देवाद्वयापादिता काचित् ॥

पादं पादं तु हत्यायाश्चरेयुस्ते पृथक्पृथक् ॥ ४९ ॥

हते तु रुधिरं दृश्यं व्याधिग्रस्तः कृंशो भवेत् ॥

लाला भवति दष्टेषु एवमन्वेषणं भवेत् ॥ ५० ॥

ग्रासार्थं चोदितो वापि अध्वानं नैव गच्छति ॥

मनना चैवमेकेन सर्वशास्त्राणि जानता ॥

प्रायश्चित्तं तु तेनोक्तं गोघ्नश्चांदायः चरेत् ॥ ५१ ॥

केशानां रक्षणार्थाय द्विगुणं व्रतमाचरेत् ॥

द्विगुणे व्रत आदिष्टे दक्षिणा द्विगुणा भवेत् ॥ ५२ ॥

राजा वा राजपुत्रो वा ब्राह्मणो वा बहुश्रुतः ॥

अकृत्वा वपनं तेषां प्रायश्चित्तं विनिर्दिशेत् ॥ ५३ ॥

यस्य न द्विगुणं दानं केशश्च परिरक्षितः ॥

तत्पापं तस्य तिष्ठेत् त्यक्त्वा च नरकं व्रजेत् ॥ ५४ ॥

यत्किञ्चित्क्रियते पापं सर्वं केशेषु तिष्ठति ॥

सर्वान्केशान्समुद्धृत्य च्छेदयेदंगुलिद्वयम् ॥ ५५ ॥

एवं नारीकुमारीणां शिरसो मुंडनं स्मृतम् ॥

न स्त्रियां केशवपनं न दूरे शयनासनम् ॥ ५६ ॥

न च गोष्ठे वसेद्रात्रौ न दिवा गा अनुव्रजेत् ॥

## पराशरस्मृतिः ११. (२५७)

नदीषु संगमे चैव अरण्येषु विशेषतः ॥ ५७ ॥  
 न स्त्रीणामजिनं वासो व्रतमेवं समाचरेत् ॥  
 त्रिसंध्यं स्नानमित्युक्तं सुराणामर्चनं तथा ॥ ५८ ॥  
 बंधुमध्ये व्रतं तासां कृच्छ्रचांद्रायणादिकम् ॥  
 गृहेषु सततं तिष्ठेच्छुचिर्नियममाचरेत् ॥ ५९ ॥  
 इह यो गोवधं कृत्वा प्रच्छादयितुमिच्छति ॥  
 स याति नरकं घोरं कालसूत्रमसंशयम् ॥ ६० ॥  
 विमुक्तो नरकात्तस्मान्मर्त्यलोके प्रजायते ॥  
 क्लीबो दुःखी च कुष्ठी च सप्तजन्मानि वै नरः ॥ ६१ ॥  
 तस्मात्प्रकाशयेत्पापं स्वधर्मं सततं चरेत् ॥  
 स्त्रीबालभृत्यरोगार्तेष्वतिकोपं विवर्जयेत् ॥ ६२ ॥  
 इति पराशरीये धर्मशास्त्रे नवमोऽध्यायः ॥ ९ ॥

### दशमोऽध्यायः १०.

चातुर्वर्ण्येषु सर्वेषु हितां वक्ष्यामि निष्कृतिम् ॥  
 अगम्यागमने चैव शुद्धौ चांद्रायणं चरेत् ॥ १ ॥  
 एकैकं ह्रासयेद्भासं कृष्णे शुक्ले च वर्द्धयेत् ॥  
 अमावस्यां न भुंजीत ह्येष चांद्रायणो विधिः ॥ २ ॥  
 कुक्कुटांडप्रमाणं तु ग्रासं वै परिकल्पयेत् ॥  
 अन्यथा जातदोषेण न धर्मो न च शुद्ध्यते ॥ ३ ॥



( २५८ )

अष्टादशस्मृतयः ।

प्रायश्चित्ते ततश्चीर्णे कुर्याद्ब्राह्मणभोजनम् ॥  
 गोद्वयं वस्त्रयुग्मं च दद्याद्विप्रेषु दक्षिणाम् ॥ ४ ॥  
 चंडालीं वा श्वपाकीं वा अनुगच्छति यो द्विजः ॥  
 त्रिरात्रमुपवासी च विप्राणामनुशासनात् ॥ ५ ॥  
 सशिखं वपनं कृत्वा प्राजापत्यद्वयं चरेत् ॥  
 ब्रह्मकूर्चं ततः कृत्वा कुर्याद्ब्राह्मणतर्पणम् ॥ ६ ॥  
 गायत्रीं च जपेन्नित्यं दद्याद्गोमिथुनद्वयम् ॥  
 विप्राय दक्षिणां दद्याच्छुद्धिमाप्नोत्यसंशयम् ॥ ७ ॥  
 गोद्वयं दक्षिणां दद्याच्छुद्धिं पाराशरोऽब्रवीत् ॥  
 क्षत्रियो वाथ वैश्यो वा चण्डालीं गच्छतो यदि ॥ ८ ॥  
 प्राजापत्यद्वयं कुर्याद्दद्याद्गोमिथुनद्वयम् ॥  
 श्वपाकीं वाथ चण्डालीं शूद्रो वा यदि गच्छति ॥ ९ ॥  
 प्राजापत्यं चरेत्कृच्छ्रं चतुर्गोमिथुनं ददेत् ॥ १० ॥  
 मातरं यदि गच्छेत्तु भगिनीं स्वसुतां तथा ॥  
 एतास्तु मोहितो गत्वा त्रीणि कृच्छ्राणि संचरेत् ॥ ११ ॥  
 चांद्रायणत्रयं कुर्याच्छिरश्छेदेन शुद्ध्यति ॥  
 मातृष्वसृगमे चैव आत्ममेद्वनिकृतनम् ॥ १२ ॥  
 अज्ञानेन तु यो गच्छेत्कुर्याच्चांद्रायणद्वयम् ॥  
 दशगोमिथुनं दद्याच्छुद्धिं पाराशरोऽब्रवीत् ॥ १३ ॥  
 पितृदारान्समारुह्य मातुराप्तां च भ्रातृजाम् ॥

गुरुपत्नीं स्तुषां चैव भ्रातृभार्या तथैव च ॥ १४ ॥  
 मातुलानीं सगोत्रां च प्राजापत्यत्रयं चरेत् ॥  
 गोद्वयं दक्षिणां दत्त्वा मुच्यते नात्र संशयः ॥ १५ ॥  
 पशुवेश्यादिगमने महिष्युष्ट्रयौ कर्पी तथा ॥  
 खरीं च शूकरीं गत्वा प्राजापत्यं समाचरेत् ॥ १६ ॥  
 गोगामी च त्रिरात्रेण गामेकां ब्राह्मणे ददेत् ॥  
 महिष्युष्ट्रीखरीगामी त्वहोरात्रेण शुद्धयति ॥ १७ ॥  
 डामरे समरे वापि दुर्भिक्षे वा जनक्षये ॥  
 बन्दिग्राहे भयार्तो वा सदा स्वस्त्रीं निरीक्षयेत् ॥ १८ ॥  
 चण्डालैः सह संपर्कं या नारी कुरुते ततः ॥  
 विप्रान्दशवरान्कृत्वा स्वयं दोषं प्रकाशयेत् ॥ १९ ॥  
 आकंठसंमिते कूपे गोमयोदककर्दमे ॥  
 तत्र स्थित्वा निराहारा त्वहोरात्रेण निष्क्रमेत् ॥ २० ॥  
 सशिखं वपनं कृत्वा भुञ्जीयाद्यावकौदनम् ॥  
 त्रिरात्रमुपवासित्वा त्वेकरात्रं जले वसेत् ॥ २१ ॥  
 शंखपुष्पीलतामूलं पत्रं वा कुसुमं फलम् ॥  
 सुवर्णं पंचगव्यं च क्वाथयित्वा पिबेज्जलम् ॥ २२ ॥  
 एकभक्तं चरेत्पश्चाद्यावत्पुष्पवती भवेत् ॥  
 व्रतं चरति तद्यावत्तावत्संवसते बहिः ॥ २३ ॥  
 प्रायश्चित्ते ततश्चीर्णे कुर्याद्ब्राह्मणभोजनम् ॥



गोद्वयं दक्षिणां दद्याच्छुद्धिं पाराशरोऽब्रवीत् ॥ २४ ॥  
 चातुर्वर्ण्यस्य नारीणां कृच्छ्रं चांद्रायणव्रतम् ॥  
 यथा भूमिस्तथा नारी तस्मात्तां न तु दूषयेत् ॥ २५ ॥  
 बन्दिग्राहेण या भुक्ता हत्वा बद्धा बलाद्भयात् ॥  
 कृत्वा सांतपनं कृच्छ्रं शुद्धयेत्पाराशरोऽब्रवीत् ॥ २६ ॥  
 सकृद्भुक्ता तु या नारी नेच्छंती पापकर्माभिः ॥  
 प्राजापत्येन शुद्धयेत् ऋतुप्रस्रवणेन च ॥ २७ ॥  
 पतत्यर्द्धं शरीरस्य यस्य भार्या सुरां पिबेत् ॥  
 पतितार्द्धशरीरस्य निष्कृतिर्न विधीयते ॥ २८ ॥  
 गायत्रीं जपमानस्तु कृच्छ्रं सांतपनं चरेत् ॥ २९ ॥  
 गोमूत्रं गोमयं क्षीरं दधि सर्पिः कुशोदकम् ॥  
 एकरात्रोपवासश्च कृच्छ्रं सांतपनं स्मृतम् ॥ ३० ॥  
 जारेण जनयेद्गर्भं मृते त्यक्ते गते पतौ ॥  
 तां त्यजेदपरे राष्ट्रे पतितां पापकारिणीम् ॥ ३१ ॥  
 ब्राह्मणी तु यदा गच्छेत्परपुंसां समन्विता ॥  
 सा तु नष्टा विनिर्दिष्टा न तस्यागमनं पुनः ॥ ३२ ॥  
 कामान्मोहाच्च या गच्छेत्त्यक्त्वा बंधून्सुतान्पतिम् ॥  
 सापि नष्टा परे लोके भानुषेषु विशेषतः ॥ ३३ ॥  
 मदमोहगता नारी क्रोधादंडादिताडिता ॥  
 अद्वितीयं गता चैव पुनरागमनं भवेत् ॥ ३४ ॥

दशमे तु दिने प्राप्ते प्रायश्चित्तं न विद्यते ॥  
 दशाहं न त्यजेन्नारीं त्यजेद्वृष्टश्रुतां तथा ॥ ३५ ॥  
 भर्ता चैव चरेत्कृच्छ्रं कृच्छ्राद्धं चैव बांधवाः ॥  
 तेषां भुक्त्वा च पीत्वा च अहोरात्रेण शुद्ध्यति ॥ ३६ ॥  
 ब्राह्मणी तु यदा गच्छेत्परपुंसां विवर्जिता ॥  
 गत्वा पुंसां शतं याति त्यजेयुस्तां तु गोत्रिणः ॥ ३७ ॥  
 पुंसो यदि गृहं गच्छेत्तदाऽशुद्धं गृहं भवेत् ॥  
 पितृमातृगृहं यच्च जारस्यैव तु तद्गृहम् ॥ ३८ ॥  
 उल्लिख्य तद्गृहं पश्चात्पंचगव्येन सेचयेत् ॥  
 त्यजेच्च मृन्मयं पात्रं वस्त्रं काष्ठं च शोधयेत् ॥ ३९ ॥  
 संभाराञ्छोधयेत्सर्वान्गोकेशैश्च फलोद्भवान् ॥  
 ताम्राणि पंचगव्येन कांस्यानि दशभस्मभिः ॥ ४० ॥  
 प्रांयश्चित्तं चरेद्विप्रो ब्राह्मणैरुपपादयेत् ॥  
 गौर्द्वयं दक्षिणां दद्यात्प्राजापत्यद्वयं चरेत् ॥ ४१ ॥  
 इतरेषामहोरात्रं पंचगव्यं च शोधनम् ॥  
 उपवासैर्व्रतैः पुण्यैः स्नानसंध्यार्चनादिभिः ॥ ४२ ॥  
 जपहोमदयादानैः शुद्ध्यन्ते ब्राह्मणादयः ॥  
 आकाशं वायुरग्निश्च मेध्यं भूमिगतं जलम् ॥ ४३ ॥  
 न दुष्यन्ति च दर्भाश्च यज्ञेषु चमसा यथा ॥ ४४ ॥  
 इति पराशरीये धर्मशास्त्रे दशमोऽध्यायः ॥ १० ॥



### एकादशोऽध्यायः ११.

अमेध्येरेतो गोमांसं चंडलान्नमथापि वा ॥  
यदि भुक्तं तु विप्रेण कृच्छ्रं चांद्रायणं चरेत् ॥ १ ॥  
क्षत्रियो वाथ वैश्यश्चेदर्धकृच्छ्रं च कायिकम् ॥ २ ॥  
पंचगव्यं पिबेच्छूद्रो ब्रह्मकूर्चं पिबेद्विजः ॥  
एकाद्वित्रिचतुर्गावो दद्याद्विप्राद्यनुक्रमात् ॥ ३ ॥  
शूद्रान्नं सूतकान्नं च अभोज्यस्यान्नमेव च ॥  
शंकितं प्रतिषिद्धान्नं पूर्वोच्छिष्टं तथैव च ॥ ४ ॥  
यदि भुक्तं तु विप्रेण अज्ञानादापदापि वा ॥  
ज्ञात्वा समाचरेत्कृच्छ्रं ब्रह्मकूर्चं तु पावनम् ॥ ५ ॥  
व्यालैर्नकुलमार्जारैरन्नमुच्छिष्टितं यदा ॥  
तिलदर्भोदकैः प्रोक्ष्य शुद्ध्यते नात्र संशयः ॥ ६ ॥  
शूद्रोऽप्यभोज्यं भुक्तान्नं पंचगव्येन शुद्ध्यति ॥  
क्षत्रियो वापि वैश्यश्च प्राजापत्येन शुद्ध्यति ॥ ७ ॥  
एकपंत्युपविष्टानां विप्राणां सहभोजने ॥  
यद्येकोऽपि त्यजेत्पात्रं शेषमन्नं न भोजयेत् ॥ ८ ॥  
मोहाद्भुंजीत यस्तत्र पंक्तावुच्छिष्टभोजने ॥  
प्रायश्चित्तं चरेद्विप्रः कृच्छ्रं सांतपनं तथा ॥ ९ ॥  
पीयूषं श्वेतलशुनं वृंताकफलगृंजने ॥  
पलांडुं वृक्षनिर्यासान्देवस्वं कवकानि च ॥ १० ॥

उष्ट्रीक्षीरमवीक्षीरमज्ञानाद्भुजते द्विजः ॥  
 त्रिरात्रमुपवासेन पंचगव्ये नं शुद्ध्यति ॥ ११ ॥  
 मंडूकं भक्षयित्वा तु मूषिकामांसमेव च ॥  
 ज्ञात्वा विप्रस्त्वहोरात्रं यावकात्रेन शुद्ध्यति ॥ १२ ॥  
 क्षत्रियश्चापि वैश्यश्च क्रियावंतौ शुचिव्रतौ ॥  
 तद्गृहेषु द्विजैर्भोज्यं हव्यकव्येषु नित्यशः ॥ १३ ॥  
 घृतं क्षीरं तथा तैलं गुडं तैलेन पाचितम् ॥  
 गत्वा नदीतटे विप्रो भुंजीयाच्छूद्रभाजने ॥ १४ ॥  
 मद्यमांसरतं नित्यं नीचकर्मप्रवर्तकम् ॥  
 तं शूद्रं वर्जयेद्विप्रः श्वपाकमिव दूरतः ॥ १५ ॥  
 द्विजशुश्रूषणरतान्मद्यमांसविवर्जितान् ॥  
 स्वकर्मनिरतान्नित्यं ताच्छूद्रान्न त्यजेद्विजः ॥ १६ ॥  
 अज्ञानाद्भुजते विप्राः सूतके मृतकेऽपि वा ॥  
 प्रायश्चित्तं कथं तेषां वर्णे वर्णे विनिर्दिशेत् ॥ १७ ॥  
 गायत्र्यष्टसहस्रेण शुद्धिः स्याच्छूद्रसूतके ॥  
 वैश्ये पंचसहस्रेण त्रिसहस्रेण क्षत्रिये ॥ १८ ॥  
 ब्राह्मणस्य यदा भुंक्ते द्विसहस्रं तु दापयेत् ॥  
 अथवा वामदेव्येन साम्ना चैकेन शुद्ध्यति ॥ १९ ॥  
 शुष्कान्नं गोरसं स्नेहं शूद्रवेषेण आहृतम् ॥  
 पक्वं विप्रगृहे भुंक्ते भोज्यं तं मनुरब्रवीत् ॥ २० ॥



आपत्काले तु विप्रेण भुंक्ते शूद्रगृहे यदि ॥  
मनस्तापेन शुद्ध्येत द्रुपदां वा सकृज्जपेत् ॥ २१ ॥  
दासनापितगोपालकुलमित्रार्द्धसीरिणः ॥  
एते शूद्रेषु भोज्यान्ना यश्चात्मानं विधीयते ॥ २२ ॥  
शूद्रकन्यासमुत्पन्नो ब्राह्मणेन तु संस्कृतः ॥  
असंस्काराद्भवेद्दासः संस्कारादेव नापितः ॥ २३ ॥  
क्षत्रियाच्छूद्रकन्यायां समुत्पन्नस्तु यः सुतः ॥  
स गोपाल इति ख्यातो भोज्यो विप्रैर्न संशयः ॥ २४ ॥  
वैश्यकन्यासमुद्भूतो ब्राह्मणेन तु संस्कृतः ॥  
स ह्यार्द्धिक इति ज्ञेयो भोज्यो विप्रैर्न संशयः ॥ २५ ॥  
भांडास्थितमभोज्येषु जलं दधि घृतं पयः ॥  
अंकांमतस्तु यो भुंक्ते प्रायश्चित्तं कथं भवेत् ॥ २६ ॥  
ब्राह्मणः क्षत्रियो वैश्यः शूद्रो वा उपसर्पति ॥  
ब्रह्मकूर्चोपवासेन याज्यवर्णस्य निष्कृतिः ॥ २७ ॥  
शूद्राणां नोपवासः स्याच्छूद्रो दानेन शुद्ध्यति ॥  
ब्रह्मकूर्चमहोरात्रं श्रपाकमपि शोधयेत् ॥ २८ ॥  
गोमूत्रं गोमयं क्षीरं दधि सर्पिः कुशोदकम् ॥  
निर्दिष्टं पंचगव्यं च पवित्रं पापशोधनम् ॥ २९ ॥  
गोमूत्रं कृष्णवर्णायाः श्वेतायाश्चैव गोमयम् ॥  
पयश्च ताम्रवर्णाया रक्ताया गृह्यते दधि ॥ ३० ॥

कपिलाया घृतं ग्राह्यं सर्वं कापिलमेव वा ॥  
 मूत्रमेकपलं दद्यादंगुष्ठार्धं तु गोमयम् ॥ ३१ ॥  
 क्षीरं सप्तपलं दद्यादधि त्रिपलमुच्यते ॥  
 घृतमेकपलं दद्यात्पलमेकं कुशोदकम् ॥ ३२ ॥  
 गायत्र्यादाय गोमूत्रं गंधद्वारेति गोमयम् ॥  
 आप्यायस्वेति च क्षीरं दधिक्रावणस्तथा दधि ॥ ३३ ॥  
 तेजोसि शुक्रमित्याज्यं देवस्य त्वा कुशोदकम् ॥  
 पंचगव्यमृचा पूतं स्थापयेदमिसन्निधौ ॥ ३४ ॥  
 आपोहिष्ठेति चालोब्य मानस्तोकेति मंत्रयेत् ॥  
 सप्तावरासु ये दर्भा अच्छिन्नाग्राः शुक्त्विषः ॥ ३५ ॥  
 एतैरुद्धृत्य होतव्यं पंचगव्यं यथाविधि ॥  
 इरावती इदंविष्णुर्मानस्तोके च शंवती ॥ ३६ ॥  
 एताभिश्चैव होतव्यं द्रुतंशेषं पिबेद्विजः ॥  
 आलोड्य प्रणवेनैव निर्मथ्य प्रणवेन तु ॥ ३७ ॥  
 उद्धृत्य प्रणवेनैवं पिबेच्च प्रणवेन तु ॥  
 यत्त्वगस्थिगतं पापं देहे तिष्ठति देहिनाम् ॥ ३८ ॥  
 ब्रह्मंकूर्चं दहेत्सर्वं यथैवाभिरिवेधनम् ॥  
 पवित्रं त्रिषु लोकेषु देवताभिरधिष्ठितम् ॥ ३९ ॥  
 वरुणश्चैव गोमूत्रे गोमये हव्यवाहनः ॥  
 दग्धि वायुः समुद्दिष्टः सोमः क्षीरे घृते रविः ॥ ४० ॥



पिबतः पतितं तोयं भाजने मुखनिःसृतम् ॥

• अपेयं तद्विजानीयाद्भुक्त्वा चांद्रायणं चरेत् ॥ ४१ ॥

कूपे च पतितं दृष्ट्वा श्वसृगालौ च मर्कटम् ॥

अस्थिचर्मादिपतितः पीत्वाऽमेध्या अपो द्विजः ॥ ४२ ॥

नारं तु कुणपं काकं विड्वराहं खरोष्ट्रकम् ॥

गावयं सौप्रतीकं च मायूरं खड्गकं तथा ॥ ४३ ॥

वैयाघ्रमार्क्षं सैहं वा कूपे यदि निमज्जति ॥

तडागस्याऽप्यदुष्टस्य पीतं स्यादुदकं यदि ॥ ४४ ॥

प्रायश्चित्तं भवेत्पुंसः क्रमेणैतेन सर्वशः ॥

विप्रः शुध्येत्रिरात्रेण क्षत्रियस्तु दिनद्वयात् ॥ ४५ ॥

एकाहेन तु वैश्यस्तु शूद्रो नक्तेन शुद्ध्यति ॥

परपाकनिवृत्तस्य परपाकरतस्य च ॥ ४६ ॥

अपचस्य च भुक्त्वान्नं द्विजश्चां द्रायणं चरेत् ॥

अपचस्य तु यद्दानं दातुरस्य कुतः फलम् ॥ ४७ ॥

दाता प्रतिग्रहीता च द्वौ तौ निरयगामिनौ ॥

गृहीत्वाग्निं समारोप्य पंचयज्ञान्नं निर्वपेत् ॥ ४८ ॥

परपाकनिवृत्तोऽसौ मुनिभिः परिकीर्तितः ॥

पंचयज्ञान्स्वयं कृत्वा परात्रेणोपजीवति ॥ ४९ ॥

सततं प्रातरुत्थाय परपाकरतस्तु सः ॥

गृहस्थधर्मो यो विप्रो ददाति परिवर्जितः ॥ ५० ॥

ऋषिभिर्धर्मतत्त्वज्ञैरपचः परिकीर्तितः ॥  
 युगे युगे तु ये धर्मास्तेषु तेषु च ये द्विजाः ॥ ५१ ॥  
 तेषां निंदा न कर्तव्या युगरूपा हि ते द्विजाः ॥  
 हुंकारं ब्राह्मणस्योक्त्वा त्वंकार च गरीयसः ॥ ५२ ॥  
 स्नात्वा तिष्ठन्नहःशेषमभिवाद्य प्रसादयेत् ॥  
 ताडयित्वा तृणेनापि कंठे बद्धापि वाससा ॥ ५३ ॥  
 विवादेनापि निर्जित्य प्रणिपत्य प्रसादयेत् ॥  
 अवगूर्य त्वहोरात्रं त्रिरात्रं क्षितिपातने ॥ ५४ ॥  
 अतिकृच्छ्रं च रुधिरे कृच्छ्रोऽभ्यन्तरशोणिते ॥  
 नवाहमतिकृच्छ्री स्यात्पाणिपूरान्नभोजनः ॥ ५५ ॥  
 त्रिरात्रमुपवासः स्यादतिकृच्छ्रः स उच्यते ॥  
 सर्वेषामेव पापानां संकरे समुपस्थिते ॥  
 दशसाहस्रमभ्यस्ता गायत्री शोधनं परम् ॥ ५६ ॥  
 इति पराशरीये धर्मशास्त्रे एकादशोऽध्यायः ॥ ११ ॥

### द्वादशोऽध्यायः १२.

दुःस्वप्नं यदि पश्येत्तु वांते वा क्षुरकर्मणि ॥  
 मैथुने प्रेतधूमे च स्नानमेव विधीयते ॥ १ ॥  
 अज्ञानात्प्राश्य विष्णूत्रं सुरासंस्पृष्टमेव च ॥  
 पुनः संस्कारमर्हति त्रयो वर्णा द्विजातयः ॥ २ ॥



( २६८ )

अष्टादशस्मृतयः ।

अजिनं मेखला दंडो भैक्षचर्या व्रतानि च ॥

निवर्तते द्विजातीनां पुनःसंस्कारकर्मणि ॥ ३ ॥

विण्मूत्रस्य च शुद्ध्यर्थं प्राजापत्यं समाचरेत् ॥

पंचगव्यं च कुर्वीत स्नात्वा पीत्वा शुचिर्भवेत् ॥ ४ ॥

जलाग्निपतने चैव प्रव्रज्यानाशकेषु च ॥

प्रत्यवसितवर्णानां कथं शुद्धिर्विधीयते ॥ ५ ॥

प्राजापत्यद्वयेनैव तीर्थाभिगमनेन च ॥

वृषैकादशदानेन वर्णाः शुद्ध्यन्ति ते त्रयः ॥ ६ ॥

ब्राह्मणस्य प्रवक्ष्यामि वनं गत्वा चतुष्पथे ॥

सशिखं वपनं कृत्वा प्राजापत्यद्वयं चरेत् ॥ ७ ॥

गोद्वयं दक्षिणां दद्याच्छुद्धिं पाराशरोब्रवीत् ॥

मुच्यते तेन पापेन ब्राह्मणत्वं च गच्छति ॥ ८ ॥

स्नानानि पंच पुण्यानि कीर्तितानि मनीषिभिः ॥

आग्नेयं वारुणं ब्राह्मं वायव्यं दिव्यमेव च ॥ ९ ॥

आग्नेयं भस्मना स्नानमवगाह्य तु वारुणम् ॥

आपोहिष्ठेति च ब्राह्मं वायव्यं गोरजः स्मृतम् ॥ १० ॥

यत्तु सातपवर्षेण स्नानं तद्दिव्यमुच्यते ॥

तत्र स्नात्वा तु गंगायां स्नातो भवति मानवः ॥ ११ ॥

स्नातुं यातं द्विजं सर्वे देवाः पितृगणैः सह ॥

वायुभूतास्तु गच्छन्ति तृषार्ताः सलिलार्थिनः ॥ १२ ॥

निराशास्ते निवर्त्तते वस्त्रनिष्पीडने कृते ॥  
 तस्मान्नपीडयेद्वस्त्रमकृत्वा पितृतर्पणम् ॥ १३ ॥  
 रोमकूपेष्ववस्थाप्य यस्तिलैस्तर्पयेत्पितृन् ॥  
 तर्पितास्तेन ते सर्वे रुधिरेण मलेन च ॥ १४ ॥  
 अवधूनोति यः केशान्स्नात्वा प्रस्रवतो द्विजः ॥  
 आचामेद्वा जलस्थोऽपि स बाह्यः पितृदैवतैः ॥ १५ ॥  
 शिरः प्रावृत्य कंठं वा मुक्तकक्षशिखोऽपि वा ॥  
 विना यज्ञोपवीतेन आचांतोऽप्यशुचिर्भवेत् ॥ १६ ॥  
 जले स्थलस्थो नाचामेज्जलस्थश्चेद्बहिः स्थले ॥  
 उभे स्पृष्ट्वा समाचामेदुभयत्र शुचिर्भवेत् ॥ १७ ॥  
 स्नात्वा पीत्वा क्षुते सुप्ते भुक्त्वा रथ्योपसर्पणे ॥  
 आचांतः पुनराचामेद्वासो विपरिधाय च ॥ १८ ॥  
 क्षुते निष्ठीवने चैव दंतोच्छिष्टे तथाऽनृते ॥  
 पतितानां च संभाषे दक्षिणं श्रवणं स्पृशेत् ॥ १९ ॥  
 भास्करस्य करैः पूतं दिवा स्नानं प्रशस्यते ॥  
 अप्रशस्तं निशि स्नानं राहोरन्यत्र दर्शनात् ॥ २० ॥  
 मरुतो वसवो रुद्रा आदित्याश्चाथ देवताः ॥  
 सर्वे सोमे प्रलीयन्ते तस्माद्दानं तु संग्रहे ॥ २१ ॥  
 खलयज्ञो विवाहे च संक्रांतौ ग्रहणे तथा ॥  
 शर्वर्या दानमस्त्येव नाऽन्यत्र तु विधीयते ॥ २२ ॥



पुत्रजन्मनि यज्ञे च तथा चात्ययकर्मणि ॥  
राहोश्च दर्शने दानं प्रशस्तं नान्यदा निशि ॥ २३ ॥  
महानिशा तु विज्ञेया मध्यस्थं प्रहरद्वयम् ॥  
प्रदोषपश्चिमौ यामौ दिनवत्स्नानमाचरेत् ॥ २४ ॥  
चैत्यवृक्षश्चितिः पृथश्चंडालः सोमविंक्रयी ॥  
एतांस्तु ब्राह्मणः स्पृष्ट्वा सवासा जलमाविशेत् ॥ २५ ॥  
अस्थिसंचयनात्पूर्वं रुदित्वा स्नानमाचरेत् ॥  
अंतर्दशाहे विप्रस्य ह्यूर्ध्वमाचमनं स्मृतम् ॥ २६ ॥  
सर्वं गंगासमं तोयं राहुग्रस्ते दिवाकरे ॥  
सोमग्रहे तथैवोक्तं स्नानदानादिकर्मसु ॥ २७ ॥  
कुशैः पूतं भवेत्स्नानं कुशेनोपस्पृशेद्विजः ॥  
कुशेन चोद्धृतं तोयं सोमपानसमं भवेत् ॥ २८ ॥  
अग्निकार्यात्परिभ्रष्टाः संध्योपासनवर्जिताः ॥  
वेदं चैवानधीयानाः सर्वे ते वृषलाः स्मृताः ॥ २९ ॥  
तस्माद्वृषलभीतेन ब्राह्मणेन विशेषतः ॥  
अध्येतव्योऽप्येकदेशो यदि सर्वं न शक्यते ॥ ३० ॥  
शूदान्नरसपुष्टस्याधीयमानस्य नित्यशः ॥  
जपतो जुह्वतो वापि गतिरूर्ध्वा न विद्यते ॥ ३१ ॥  
शूदान्नं शूद्रसंपर्कः शूद्रेण तु सहासनम् ॥  
शूद्राज्ज्ञानागमश्चापि ज्वलंतमपि पातयेत् ॥ ३२ ॥

यः शूद्रया पाचयेन्नित्यं शूद्री च गृहमेधिनी ॥  
 वर्जितः पितृदेवेभ्यो रौरवं याति स द्विजः ॥३३॥  
 मृतसूतकपुष्टांगं द्विजं शूद्रान्नभोजिनम् ॥  
 अहं तं न विजानामि कांकां योनिं गमिष्यति ॥३४॥  
 गृध्रो द्वादशजन्मानि दशजन्मानि सूकरः ॥  
 श्वयोनौ सप्तजन्मानि इत्येवं मनुरब्रवीत् ॥ ३५ ॥  
 दक्षिणार्थं तु यो विप्रः शूद्रस्य जुहुयाद्धविः ॥  
 ब्राह्मणस्तु भवेच्छूद्रः शूद्रस्तु ब्राह्मणो भवेत् ॥ ३६ ॥  
 मौनव्रतं समाश्रित्य आसीनो न वदेद्विजः ॥  
 भुञ्जानो हि वदेद्यस्तु तदन्नं परिवर्जयेत् ॥ ३७ ॥  
 अर्द्धभुक्ते तु यो विप्रस्तस्मिन्पात्रे जलं पिबेत् ॥  
 हतं दैवं च पित्र्यं च आत्मानं चोपघातयेत् ॥ ३८ ॥  
 भुञ्जानेषु तु विप्रेषु योऽग्रे पात्रं विमुञ्चति ॥  
 स मूढः स च पापिष्ठो ब्रह्मघ्नः स खलूच्यते ॥३९॥  
 भाजनेषु च तिष्ठत्सु स्वस्ति कुर्वति ये द्विजाः ॥  
 न देवास्तृप्तिमायांति निरांशाः पितरस्तथा ॥४०॥  
 अस्नात्वा वै न भुञ्जीत तथैवाग्निमपूज्य च ॥  
 न पर्णपृष्ठे भुञ्जीत रात्रौ दीपं विना तथा ॥ ४१ ॥  
 गृहस्थस्तु दयायुक्तो धर्ममेवानुचितयेत् ॥  
 पोष्यवर्गार्थसिद्ध्यर्थं न्यायवर्ती स बुद्धिमान् ॥४२॥



न्यायोपार्जितवित्तेन कर्त्तव्यं ह्यात्मरक्षणम् ॥  
अन्यायेन तु यो जीवेत्सर्वकर्मबहिष्कृतः ॥ ४३ ॥  
अभिचित्कपिला सत्री राजा भिक्षुर्महोदधिः ॥  
दृष्टमात्राः पुनंत्येते तस्मात्पश्येत् नित्यशः ॥ ४४ ॥  
अरणिं कृष्णमार्जारं चन्दनं सुमणिं घृतम् ॥  
तिलान्कृष्णाजिनं छागं गृहे चैतानि रक्षयेत् ॥ ४५ ॥  
गवां शतं सैकवृषं यत्र तिष्ठत्ययंत्रितम् ॥  
तत्क्षेत्रं दशगुणितं गोचर्म परिकीर्तितम् ॥ ४६ ॥  
ब्रह्महत्यादिभिर्मर्त्यो मनोवाक्कायकर्मभिः ॥  
एतद्रोचर्मदानेन मुच्यते सर्वकिल्बिषैः ॥ ४७ ॥  
कुटुंबिने दरिद्राय श्रोत्रियाय विशेषतः ॥  
यद्दानं दीयते तस्मै तद्दानं शुभकारकम् ॥ ४८ ॥  
वापीकूपतडागाद्यैर्वाजपेयशतेर्मखैः ॥  
गवां कोटिप्रदानेन भूमिहर्ता न शुद्ध्यति ॥ ४९ ॥  
अष्टादशदिनादर्वाक्स्तानमेव रजस्वला ॥  
अत ऊर्ध्वं त्रिरात्रं स्यादुशना मुनिरब्रवीत् ॥ ५० ॥  
युगं युगद्वयं चैव त्रियुगं च चतुर्युगम् ॥  
चण्डालसूतिकोदक्यापतितानामथः क्रमात् ॥ ५१ ॥  
ततः सन्निधिमात्रेण सचैलं स्नानमाचरेत् ॥  
स्नात्वावलोकयेत्सूर्यमज्ञानात्स्पृशते यदि ॥ ५२ ॥

विद्यमानेषु हस्तेषु ब्राह्मणो ज्ञानदुर्बलः ॥  
 तोयं पिबति वक्त्रेण श्वयोनौ जायते ध्रुवम् ॥ ५३ ॥  
 यस्तु क्रुद्धः पुमान्ब्रूयाज्जायायास्तु अगम्यताम् ॥  
 पुनरिच्छति चेदेनां विप्रमध्ये तु श्रावयेत् ॥ ५४ ॥  
 श्रांतः क्रुद्धस्तमोऽधो वा क्षुत्पिपासाभयादितः ॥  
 दानं पुण्यमकृत्वा वा प्रायश्चित्तं दिनत्रयम् ॥ ५५ ॥  
 उपस्पृशेत्त्रिषवणं महानद्युपसंगमे ॥  
 चीर्णांते चैव गां दद्याद्ब्राह्मणान्भोजयेद्दश ॥ ५६ ॥  
 दुराचारस्य विप्रस्य निषिद्धाचरणस्य च ॥  
 अन्नं भुक्त्वा द्विजः कुर्याद्दिनमेकमभोजनम् ॥ ५७ ॥  
 सदाचारस्य विप्रस्य तथा वेदांगवेदिनः ॥  
 भुक्त्वा न्नं मुच्यते पापादहोरात्रांतरात्ररः ॥ ५८ ॥  
 रुध्वोच्छिष्टमधोच्छिष्टमंतरिक्षमृतौ तथा ॥  
 कृच्छ्रत्रयं प्रकुर्वीत अशौचमरणे तथा ॥ ५९ ॥  
 कृच्छ्रं देव्ययुतं चैव प्राणायामशतद्वयम् ॥  
 पुण्यतीर्थे नार्द्रशिराः स्नानं द्वादशसंख्यया ॥ ६० ॥



( २७४ )

अष्टादशस्मृतयः ।

द्वियोजनं तीर्थयात्रा कृच्छ्रमेकं प्रकल्पितम् ॥  
 गृहस्थः कामतः कुर्याद्वितसः स्खलनं यदि ॥ ६१ ॥  
 सहस्रं तु जपेदेव्याः प्राणायामैस्त्रिभिः सह ॥  
 चतुर्विद्योपपन्नस्तु विधिवद्ब्रह्मघातके ॥ ६२ ॥  
 समुद्रसेतुगमनं प्रायश्चित्तं समादिशेत् ॥  
 सेतुबंधपथे भिक्षां चातुर्वर्ण्यात्समाचरेत् ॥ ६३ ॥  
 वर्जयित्वा विकर्मस्थांश्छत्रोपानहवर्जितः ॥  
 अहं दुष्कृतकर्मा वै महापातककारकः ॥ ६४ ॥  
 गृहद्वारेषु तिष्ठामि भिक्षार्थी ब्रह्मघातकः ॥  
 गोकुलेषु वसेच्चैव ग्रामेषु नगरेषु च ॥ ६५ ॥  
 तपोवनेषु तीर्थेषु नदीप्रस्रवणेषु च ॥  
 एतेषु ख्यापयन्नैनः पुण्यं गत्वा तु सागरम् ॥ ६६ ॥  
 दशयोजनविस्तीर्णं शतयोजनमायतम् ॥  
 रामचंद्रसमादिष्टं नलसंचयसंचितम् ॥ ६७ ॥  
 सेतुं दृष्ट्वा समुद्रस्य ब्रह्महत्यां व्यपोहति ॥  
 सेतुं दृष्ट्वा विशुद्धात्मा त्ववगाहेत सागरम् ॥ ६८ ॥  
 यजेत वाश्वमैधेन राजा यः पृथिवीपतिः ॥  
 पुनः प्रत्यागतो वेश्म वासार्थमुपसर्पति ॥ ६९ ॥

१ देव्या गायत्र्या अयुतम् दशसहस्रसंख्याकगायत्रिजप इत्यर्थः ।

पाराशरस्मृतिः ११.

( २७५ )

सपुत्रः सहभृत्यश्च कुर्याद्ब्राह्मणभोजनम् ॥  
 गाश्चैकशतं दद्याच्चातुर्विधेषु दक्षिणाम् ॥ ७० ॥  
 ब्राह्मणानां प्रसादेन ब्रह्महा तु विमुच्यते ॥  
 विंध्यादुत्तरतो यस्य संवासः परिकीर्तितः ॥ ७१ ॥  
 पराशरमतं तस्य सेतुबंधस्य दर्शनात् ॥  
 सवनस्थां स्त्रियं हत्वा ब्रह्महत्याव्रतं चरेत् ॥ ७२ ॥  
 सुरापश्च द्विजः कुर्यान्नदीं गत्वा समुद्रगाम् ॥  
 चांद्रायणे ततश्च्रीणे कुर्याद्ब्राह्मणभोजनम् ॥ ७३ ॥  
 अनडुत्सहितां गां च दद्याद्विधेषु दक्षिणाम् ॥  
 सुरापानं सकृत्कृत्वा अग्निवर्णां सुरां पिबेत् ॥ ७४ ॥  
 स पावयेदिहात्मानमिह लोके परत्र च ॥  
 अपहत्य सुवर्णं तु ब्राह्मणस्य ततः स्वयम् ॥ ७५ ॥  
 गच्छेन्मुशलमादाय राजानं स्ववधाय तु ॥  
 हतः शुद्धिमवाप्नोति राज्ञाऽसौ मुक्त एव च ॥ ७६ ॥  
 कामतस्तु कृतं यत्स्यान्नान्यथा वधमर्हति ॥  
 आसनाच्छयनाद्यानात्संभाषात्सहभोजनात् ॥ ७७ ॥  
 संक्रामंतीह पापानि तैलविंदुरिवांभसि ॥  
 चांद्रायणं यावकं च तुलापुरुष एव च ॥ ७८ ॥



( २७६ )

अष्टादशस्मृतयः ।

गवां चैवानुगमनं सर्वपापप्रणाशनम् ॥

एतत्पाराशरं शास्त्रं श्लोकानां शतपंचकम् ॥ ७९ ॥

द्विनवत्याः समायुक्तं धर्मशास्त्रस्य संग्रहः ॥

यथाध्ययनकर्माणि धर्मशास्त्रमिदं तथा ॥ ८० ॥

अध्येतव्यं प्रयत्नेन नियतं स्वर्गकामिना ॥

इति श्रीपराशरीये धर्मशास्त्रे सकलप्रायश्चित्तनिर्णयो

नामद्वादशोऽध्यायः ॥ १२ ॥

पाराशरस्मृतिः समाप्ता ॥ ११ ॥



॥ श्रीः ॥

व्यासस्मृतिः १२.

प्रथमोऽध्यायः १.



श्रीगणेशाय नमः ॥ अथ व्यासस्मृतिः ॥

वाराणस्यां सुखासीनं वेदव्यासं तपोनिधिम् ॥

पप्रच्छुर्मुनयोऽभ्येत्य धर्मान्वर्णव्यवस्थितान् ॥ १ ॥

स पृष्टः स्मृतियान्स्मृत्वा स्मृतिं वेदार्थगर्भिताम् ॥

उवाचाथ प्रसन्नात्मा मुनयः श्रूयतामिति ॥ २ ॥

यत्र यत्र स्वभावेन कृष्णसारो मृगः सदा ॥

चरते तत्र वेदोक्तो धर्मो भवितुमर्हति ॥ ३ ॥

श्रुतिस्मृतिपुराणानां विरोधो यत्र दृश्यते ॥

तत्र श्रौतं प्रमाणं तु तयोर्द्वेधे स्मृतिर्वरा ॥ ४ ॥

ब्राह्मणक्षत्रियविशस्त्रयो वर्णा द्विजातयः ॥

श्रुतिस्मृतिपुराणोक्तधर्मयोग्यास्तु नेतरे ॥ ५ ॥

शूद्रो वर्णश्चतुर्थोऽपि वर्णत्वाद्धर्ममर्हति ॥

वेदमंत्रस्वधास्वाहावषट्कारादिभिर्विना ॥ ६ ॥

विप्रवद्विप्रविन्नासु क्षत्रविन्नासु क्षत्रवत् ॥

जातकर्माणि कुर्वीत ततः शूद्रासु शूद्रवत् ॥ ७ ॥



वैश्यासु विप्रक्षत्राभ्यां ततः शूद्रासु शूद्रवत् ॥  
 अधमादुत्तमायां तु जातः शूद्राधमः स्मृतः ॥ ८ ॥  
 ब्राह्मण्यां शूद्रजनितश्चण्डालो धर्मवर्जितः ॥ ९ ॥  
 कुमारीसंभवस्त्वेकः सगोत्रायां द्वितीयकः ॥  
 ब्राह्मण्यां शूद्रजनितश्चण्डालस्त्रिविधः स्मृतः ॥ १० ॥  
 वर्द्धकिर्नापितो गोप आशायः कुंभकारकः ॥  
 वणिक्किरातकायस्थमालाकारकुटुंबिनः ॥  
 वरटो मेदचण्डालदासश्चपचकोलकाः ॥ ११ ॥  
 एते त्यजाः समाख्याता ये चान्ये च गवाशनाः ॥  
 एषां संभाषणात्स्नानं दर्शनादर्कवीक्षणम् ॥ १२ ॥  
 गर्भाधानं पुंसवनं सीमंतो जातकर्म च ॥  
 नामक्रियानिष्क्रमणेऽन्नाशनं वपनक्रिया ॥ १३ ॥  
 कर्णवेधो व्रतादेशो वेदारंभक्रियाविधिः ॥  
 केशांतः स्नानमुद्राहो विवाहाम्निपरिग्रहः ॥ १४ ॥  
 त्रेतामिसंग्रहश्चेति संस्काराः षोडश स्मृताः ॥  
 नवैताः कर्णवेधांता मंत्रवर्जं क्रियाः स्त्रियाः ॥ १५ ॥  
 विवाहो मंत्रतस्तस्याः शूद्रस्यामंत्रतो दश ॥  
 गर्भाधानं प्रथमतस्तृतीये मासि पुंसवः ॥ १६ ॥  
 सीमंतश्चाष्टमे मासि जाते जातक्रिया भवेत् ॥  
 एकादशेऽद्वि नामार्कस्येक्षा मासि चतुर्थके ॥ १७ ॥

षष्ठे मास्यन्नमश्रीयाच्चूडाकर्म कुलोचितम् ॥  
 कृतचूडे च बाले च कर्णवेधो विधीयते ॥ १८ ॥  
 विप्रो गर्भाष्टमे वर्षे क्षत्र एकादशे तथा ॥  
 द्वादशे वैश्यजातिस्तु व्रतोपनयमर्हति ॥ १९ ॥  
 तस्य प्राप्तव्रतस्यायं कालः स्याद्विगुणाधिकः ॥  
 वेदव्रतच्युतो ब्राह्म्यः स ब्राह्म्यस्तोममर्हति ॥ २० ॥  
 द्वे जन्मनी द्विजातीनां मातुः स्यात्प्रथमं तयोः ॥  
 द्वितीयं छंदसां मातुर्ग्रहणाद्विधिवद्गुरोः ॥ २१ ॥  
 एवं द्विजातिमापन्नो विमुक्तो वान्यदोषतः ॥  
 श्रुतिस्मृतिपुराणानां भवेदुध्ययनक्षमः ॥ २२ ॥  
 उपनीतो गुरुकुले वसेन्नित्यं समाहितः ॥  
 विभृयादंडकौपीनोपवीताजिनमेखलाः ॥ २३ ॥  
 पुण्येहि गुर्वनुज्ञातः कृतमंत्राद्भुतिक्रियः ॥  
 स्मृत्त्वंकारं च गायत्रीमारभेद्वेदमादितः ॥ २४ ॥  
 शौचाचारविचारार्थं धर्मशास्त्रमपि द्विजः ॥  
 पठेत गुरुतः सम्यक्कर्म तदिष्टमाचरेत् ॥ २५ ॥  
 ततोऽभिवाद्य स्थविरान्गुरुं चैव समाश्रयेत् ॥  
 स्वाध्यायार्थं तदापन्नः सर्वदा हितमाचरेत् ॥ २६ ॥  
 नापक्षितोऽपि भाषेत नाव्रजेत्ताडितोऽपि वा ॥  
 विद्वेषमथ पैशुन्यं हिंसनं चार्कवीक्षणम् ॥ २७ ॥



तौर्यत्रिकानृतोन्मादपरिवादानलंक्रियाम् ॥  
 अञ्जनोद्वर्तनादर्शस्त्राग्विलेपनयोषितः ॥ २८ ॥  
 वृथाटनमसंतोषं ब्रह्मचारी विवर्जयेत् ॥  
 ईषच्चलितमध्याह्नेऽनुज्ञातो गुरुणा स्वयम् ॥ २९ ॥  
 अलोलुपश्चरेद्भैक्षं वृत्तिषूत्तमवृत्तिषु ॥  
 सद्यो भिक्षान्नमादाय वित्तवत्तदुपस्पृशेत् ॥ ३० ॥  
 कृतमाध्याह्निकोऽश्नीयादनुज्ञातो यथाविधि ॥  
 नाद्यादेकान्नमुच्छिष्टं भुक्त्वा चाचामितामियात् ॥ ३१ ॥  
 नान्यद्भक्षितमादद्यादापन्नो द्रविणादिकम् ॥  
 अनिद्यामंत्रितः श्राद्धे पैत्रेऽद्याद्गुरुचोदितः ॥ ३२ ॥  
 एकान्नमप्यविरोधे व्रतानां प्रथमाश्रमी ॥  
 भुक्त्वा गुरुमुपासीत कृत्वा संधुक्षणादिकम् ॥ ३३ ॥  
 समिधोऽग्नावादधीत ततः परिचरेद्गुरुम् ॥  
 शयीत गुर्वनुज्ञातः प्रह्वश्च प्रथमं गुरोः ॥ ३४ ॥  
 एवमन्वहमभ्यासी ब्रह्मचारी व्रतं चरेत् ॥  
 हितोपवादः प्रियवाकसम्यग्गुर्वर्थसाधकः ॥ ३५ ॥  
 नित्यमाराधयेदेनमासमाप्तेः श्रुतिग्रहात् ॥  
 अनेन विधिनाधीतो वेदमंत्रो द्विजं नयेत् ॥ ३६ ॥  
 शापानुग्रहसामर्थ्यमृषीणां च सलोकताम् ॥  
 पयोऽमृताभ्यां मधुभिः साज्यैः प्रीणांति देवताः ॥ ३७ ॥

तस्मादहरहर्वेदमनध्यायमृते पठेत् ॥  
यदंगं तदनध्याये गुरोर्वचनमाचरेत् ॥ ३८ ॥  
व्यतिक्रमादसंपूर्णमनहंकृतिराचरेत् ॥  
परत्रेह च तद्ब्रह्म अनधीतमपि द्विजम् ॥ ३९ ॥  
यस्तूपनयनादेतदामृत्योर्व्रतमाचरेत् ॥  
स नैष्ठिको ब्रह्मचारी ब्रह्मसायुज्यमाप्नुयात् ॥ ४० ॥  
उपकुर्वाणको यस्तु द्विजः षड्विंशवार्षिकः ॥  
केशांतकर्मणा तत्र यथोक्तचरितव्रतः ॥ ४१ ॥  
समाप्य वेदान्वेदौ वा वेदं वा प्रसभं द्विजः ॥  
स्नायीत गुर्वनुज्ञातः प्रवृत्तोदितदक्षिणः ॥ ४२ ॥  
इति श्रीवेदव्यासीये धर्मशास्त्रे प्रथमोऽध्यायः ॥ १ ॥

## द्वितीयोऽध्यायः २.

एवं स्नातकतां प्राप्तो द्वितीयाश्रमकांक्षया ॥  
प्रतीक्षेत विवाहार्थमनिन्द्यान्वयसंभवाम् ॥ १ ॥  
अरोगादुष्टवंशोत्थामशुल्कादानदूषिताम् ॥  
सवर्णामसमानार्षाममातृपितृगोत्रजाम् ॥ २ ॥  
अनन्यपूर्विकां लब्ध्वां शुभलक्षणसंयुताम् ॥  
धृताधोवसनां गौरीं विख्यातदशपूरुषाम् ॥ ३ ॥



ख्यातनाम्नः पुत्रवतः सदाचारवतः सतः ॥  
 दातुमिच्छोर्दुहितरं प्राप्य धर्मेण चोद्वहेत् ॥ ४ ॥  
 ब्राह्मोद्वाहविधानेन तदभावे परो विधिः ॥  
 दातव्येषा सदृक्षाय वयोविद्यान्वयादिभिः ॥ ५ ॥  
 पितृतत्पितृभ्रातृषु पितृव्यज्ञातिमातृषु ॥  
 पूर्वाभावे परो दद्यात्सर्वाभावे स्वयं व्रजेत् ॥ ६ ॥  
 यदि सा दातृवैकल्याद्रजः पश्येत्कुमारिका ॥  
 भ्रूणहत्याश्च यावत्यः पतितः स्यात्तदप्रदः ॥ ७ ॥  
 तुभ्यं दास्याम्यहमिति ग्रहीष्यामीति यस्तयोः ॥  
 कृत्वा समयमन्योन्यं भजते न स दंडभाक् ॥ ८ ॥  
 त्यजन्नदुष्टां दंड्यः स्याद् दूषयंश्चाप्यदूषिताम् ॥  
 ऊढायां हि सवर्णायामन्यां वा काममुद्वहेत् ॥ ९ ॥  
 तस्यामुत्पादितः पुत्रो न सवर्णात्प्रहीयते ॥  
 उद्वहेत्क्षत्रियां विप्रो वैश्यां च क्षत्रियो विशाम् ॥ १० ॥  
 न तु शूद्रां द्विजः कश्चिन्नाधमः पूर्ववर्णजाम् ॥  
 नानावर्णासु भार्यासु सवर्णा सहचारिणी ॥ ११ ॥  
 धर्माधर्मेषु धर्मिष्ठा ज्येष्ठा तस्य स्वजातिषु ॥  
 पाटितोऽयं द्विजाः पूर्वमेकदेहः स्वयंभुवा ॥ १२ ॥  
 पतयोऽर्द्धेन चार्द्धेन पत्न्योऽभूवन्निति श्रुतिः ॥  
 यावन्न विंदते जायां तावदार्द्धो भवेत्पुमान् ॥ १३ ॥

नार्द्धं प्रजायते सर्वं प्रजायेतेत्यपि श्रुतिः ॥  
 गुर्वी सा भूस्त्रिवर्गस्य वोढुं नान्येन शक्यते ॥ १४ ॥  
 यतस्ततोन्वहं भूत्वा स्ववशो विभृयाच्च ताम् ॥  
 कृतदारोऽग्निपत्नीभ्यां कृतवेश्मा गृहं वसेत् ॥ १५ ॥  
 स्वकृतं वित्तमासाद्य वैतानाग्निं न हापयेत् ॥  
 स्मार्तं वैवाहिके बहौ श्रौतं वैतानिकाग्निषु ॥ १६ ॥  
 कर्म कुर्यात्प्रतिदिनं विधिवत्प्रीतिपूर्वकः ॥  
 सम्यग्धर्मार्थकामेषु दंपतिभ्यामहर्निशम् ॥ १७ ॥  
 एकचित्ततया भाव्यं समानव्रतवृत्तितः ॥  
 न पृथग्विद्यते स्त्रीणां त्रिवर्गविधिसाधनम् ॥ १८ ॥  
 भावतो ह्यतिदेशाद्वा इति शास्त्रविधिः परः ॥  
 पत्युः पूर्वं समुत्थाय देहशुद्धिं विधाय च ॥ १९ ॥  
 उत्थाप्य शयनाद्यानि कृत्वा वेश्मविशोधनम् ॥  
 मार्जनेर्लेपनैः प्राप्य सामिशालं स्वमंगणम् ॥ २० ॥  
 शोधयेदग्निकार्याणि स्निग्धान्युष्णेन वारिणा ॥  
 प्रोक्षण्यैरिति तान्येव यथास्थानं प्रकल्पयेत् ॥ २१ ॥  
 द्वेद्वपात्राणि सर्वाणि न कदाचिद्विजयेत् ॥  
 शोधयित्वा तु पात्राणि पूरयित्वा तु धारयेत् ॥ २२ ॥  
 महानसस्य पात्राणि बहिः प्रक्षाल्य सर्वथा ॥  
 मृद्धिश्च शोधयेच्चूर्त्वा तत्राग्निं विन्यसेत्ततः ॥ २३ ॥

१ कलश-पंचपात्रादिरूपाणि द्वन्द्वपात्राणि परस्परसंबंधशालनित्यर्थः ।



स्मृत्वा नियोगपात्राणि रसांश्च द्रविणानि च ॥  
 कृतपूर्वाह्नकार्या च स्वगुरूनभिवादेत् ॥ २४ ॥  
 ताभ्यां भर्तृपितृभ्यां वा भ्रातृमातुलबांधवैः ॥  
 वस्त्रालंकाररत्नानि प्रदत्तान्येव धारयेत् ॥ २५ ॥  
 मनोवाक्कर्माभिः शुद्धा पतिदेशानुवर्तिनी ॥  
 छायेवानुगता स्वच्छा सखीव हितकर्मसु ॥ २६ ॥  
 दासीवादिष्टकार्येषु भार्या भर्तुः सदा भवेत् ॥  
 ततोऽन्नसाधनं कृत्वा पतये विनिवेद्य तत् ॥ २७ ॥  
 वैश्वदेवकृतैरन्नैर्भोजनीयांश्च भोजयेत् ॥  
 पतिं चैवाभ्यनुज्ञाता सिद्धमन्त्रादिनात्मना ॥ २८ ॥  
 भुक्त्वा नयेदहःशेषमायव्ययविचिंतया ॥  
 पुनः सायं पुनः प्रातर्गृहशुद्धिं विधाय च ॥ २९ ॥  
 कृतान्नसाधना साध्वी सुभृशं भोजयेत्पतिम् ॥  
 नातितृप्त्या स्वयं भुक्त्वा गृहनीतिं विधाय च ॥ ३० ॥  
 आस्तीर्य साधु शयनं ततः परिचरेत्पतिम् ॥  
 सुप्ते पत्यौ तदभ्याशे स्वपेत्तद्गतमानसा ॥ ३१ ॥  
 अनन्ना चाप्रमत्ता च निष्कामा च जितेंद्रिया ॥  
 नोच्चैर्वदेन्न पुरुषं न बहून्पत्युरप्रियम् ॥ ३२ ॥

१ पुरुषम् इति पाठान्तरम् । तदा पत्युरन्यं पुरुषमित्यर्थः । भ्रातृपित्रादींस्तु  
 विकारशंकाया अभावाद्भवेत् ।

न केनचिद्विवेदञ्च अप्रलापविलापिनी ॥  
 न चापि व्ययशीला स्यान्न धर्मार्थविरोधिनी ॥ ३३ ॥  
 प्रमादोन्मादरोषेर्ष्यावंचनं चातिमानिताम् ॥  
 पैशुन्यहिंसाविद्वेषमदाहंकारधूर्तताः ॥ ३४ ॥  
 नास्तिक्यं साहसं स्तेयं दंभान्साध्वी विवर्जयेत् ॥  
 एवं परिचरन्ती सा पतिं परमदैवतम् ॥ ३५ ॥  
 यशः शमिह यात्येव परत्र च सलोकताम् ॥  
 योषितो नित्यकर्मोक्तं नैमित्तिकमथोच्यते ॥ ३६ ॥  
 रजोदर्शनतो दोषात्सर्वमेव परित्यजेत् ॥  
 सर्वैरलक्षिता शीघ्रं लज्जितांतर्गृहे वसेत् ॥ ३७ ॥  
 एकांबरावृता दीना स्नानालंकारवर्जिता ॥  
 मौनिन्यधोमुखीचक्षुःपाणिपद्भिरचंचला ॥ ३८ ॥  
 अशनीयात्केवलं भक्तं नक्तं मृन्मयभाजने ॥  
 स्वपेद्भूमावप्रमत्ता क्षपेदेवमहस्त्रयम् ॥ ३९ ॥  
 स्नायीत च त्रिरात्रांते सचैलमुदिते रवौ ॥  
 विलोक्य भर्तुर्वदनं शुद्धा भवति धर्मतः ॥ ४० ॥  
 कृतशौचा पुनः कर्म पूर्ववच्च समाचरेत् ॥  
 रजोदर्शनतो याः स्यू रात्रयः षोडशर्तवः ॥ ४१ ॥  
 ततः पुंबीजमक्लिष्टं शुद्धे क्षेत्रे प्ररोहति ॥  
 चतस्रश्चादिमा रात्रीः पर्ववच्च विवर्जयेत् ॥ ४२ ॥



( २८६ )

## अष्टादशस्मृतयः ।

गच्छेद्युग्मासु रात्रीषु पौष्णपित्रक्षराक्षसान् ॥  
 प्रच्छादितादित्यपथे पुमान्गच्छेत्स्वयोषितः ॥ ४३ ॥  
 क्षमालंकृदवाप्नोति पुत्रं पूजितलक्षणम् ॥  
 ऋतुकालेऽभिगम्यैवं ब्रह्मचर्ये व्यवस्थितः ॥ ४४ ॥  
 गच्छन्नपि यथाकामं न दुष्टः स्यादनन्यकृत् ॥  
 भूणहत्यामवाप्नोति ऋतौ भार्यापराङ्मुखः ॥ ४५ ॥  
 सा त्ववाप्यान्यतो गर्भं त्याज्या भवति पापिनी ॥  
 महापातकदुष्टा च पतिगर्भविनाशिनी ॥ ४६ ॥  
 सदृत्तचारिणीं पत्नीं त्यक्त्वा पतति धर्मतः ॥  
 महापातकदुष्टोऽपि स प्रतीक्ष्यस्तया पतिः ॥ ४७ ॥  
 अशुद्धे क्षयमादूरं स्थितायामनुचिन्तया ॥  
 व्यभिचारेण दुष्टानां पतीनां दर्शनादृते ॥ ४८ ॥  
 धिक्कृतायामवाच्यायामन्यत्र वासयेत्पतिः ॥  
 पुनस्तामातर्वस्नातां पूर्ववद्व्यवहारयेत् ॥ ४९ ॥  
 धूर्तां च धर्मकामघ्नीमपुत्रां दीर्घरोगिणीम् ॥  
 सुदुष्टां व्यसनासक्तामहितामधिवासयेत् ॥ ५० ॥  
 अधिविन्नामपि विभुः स्त्रीणां तु समतामियात् ॥  
 विवर्णा दीनवदना देहसंस्कारवर्जिता ॥ ५१ ॥  
 पतिव्रता निराहारा शोष्यते प्रोषिते पतौ ॥  
 मृतं भर्तारमादाय ब्राह्मणी वह्निमाविशेत् ॥ ५२ ॥

जीवन्ती चेत्त्यक्तकेशा तपसा शोधयेद्वपुः ॥  
 सर्वावस्थासु नारीणां न युक्तं स्यादरक्षणम् ॥ ५३ ॥  
 तदेवानुक्रमात्कार्यं पितृभर्तृसुतादिभिः ॥  
 जाताः सुरक्षिताः पापात्पुत्रपौत्रप्रपौत्रकाः ॥ ५४ ॥  
 ये यजन्ति पितृन्यज्ञैर्मोक्षप्राप्तिमहोदयैः ॥  
 मृतानामग्निहोत्रेण दाहयेद्विधिपूर्वकम् ॥  
 दाहयेदविलंबेन भार्या चात्र ब्रजेत सा ॥ ५५ ॥  
 इति श्रीवेदव्यासीये धर्मशास्त्रे द्वितीयोऽध्यायः ॥ २ ॥

### तृतीयोऽध्यायः ३.

नित्यं नैमित्तिकं काम्यमिति कर्म त्रिधा मतम् ॥  
 त्रिविधं तच्च वक्ष्यामि गृहस्थस्यावधार्यताम् ॥ १ ॥  
 यामिन्याः पश्चिमे यामे त्यक्तनिद्रो हरिं स्मरेत् ॥  
 आलोक्य मंगलद्रव्यं कर्मावश्यकमाचरेत् ॥ २ ॥  
 कृतशौचो निषेव्याग्नीन्दन्तान्प्रक्षाल्य वारिणा ॥  
 स्नात्वोपास्य द्विजः संध्यां देवार्दींश्चैव तर्पयेत् ॥ ३ ॥  
 वेदवेदांगशास्त्राणि इतिहासानि चाभ्यसेत् ॥  
 अध्यापयेच्च सच्छिष्यान्सद्विप्रांश्च द्विजोत्तमः ॥ ४ ॥  
 अलब्धं प्रापयेल्लब्ध्वा क्षणमात्रं समापयेत् ॥  
 समर्थो हि समर्थेन नाविज्ञातः कचिद्वसेत् ॥ ५ ॥



सरित्सरःसु वापीषु गर्तप्रस्रवणादिषु ॥  
स्नायीत यावदुद्धृत्य पंचपिंडानि वारिणा ॥ ६ ॥  
तीर्थाभावेऽप्यशक्तो वा स्नायात्तोयैः समाहृतैः ॥  
गृहांगणगतस्तत्र यावदंबरपीडनम् ॥ ७ ॥  
स्नान्नमब्दैवतैः कुर्यात्पावनैश्चापि मार्जनम् ॥  
मंत्रैः प्राणांस्त्रिराचम्य सौरैश्चार्कं विलोकयेत् ॥ ८ ॥  
तिष्ठन्तिस्थत्वा तु गायत्रीं ततः स्वाध्यायमारभेत् ॥  
ऋचां च यजुषां साम्नामथर्वांगिरसामपि ॥ ९ ॥  
इतिहासपुराणानां वेदोपनिषदां द्विजः ॥  
शक्त्या सम्यक्पठेन्नित्यमल्पमप्यासमापनात् ॥ १० ॥  
स यज्ञदानतपसामखिलं फलमाप्नुयात् ॥  
तस्मादहरहर्वेदं द्विजोऽधीयीत वाग्यतः ॥ ११ ॥  
धर्मशास्त्रेतिहासादि सर्वेषां शक्तितः पठेत् ॥  
कृतस्वाध्यायः प्रथमं तर्पयेच्चाथ देवताः ॥ १२ ॥  
जान्वाच्य दक्षिणां दक्षैः प्रागग्रैः सयवैस्तिष्ठैः ॥  
एकैकांजलिदानेन प्रकृतिस्थोपवीतकः ॥ १३ ॥  
समजानुद्भयो ब्रह्मसूत्रहार उदङ्मुखः ॥  
तिर्यग्दर्भैश्च वामाग्रैर्यवैस्तिष्ठविमिश्रितैः ॥ १४ ॥  
अंभोभिरुत्तरक्षितैः कनिष्ठामूलनिर्गतैः ॥  
द्वाभ्यां द्वाभ्यामंजलिभ्यां मनुष्यांस्तर्पयेत्ततः ॥ १५ ॥

दक्षिणाभिमुखः सव्यं जान्वाच्य द्विगुणैः कुशैः ॥  
 तिलैर्जलैश्च देशिन्या मूलदर्भादिनिःसृतैः ॥ १६ ॥  
 दक्षिणांसोपवीतः स्यात्क्रमेणांजलिभिस्त्रिभिः ॥  
 संतर्पयेद्विव्यपितृस्तत्परांश्च पितृन्स्वकान् ॥ १७ ॥  
 मातृमातामहांस्तद्वन्नीनेवं हि त्रिभिस्त्रिभिः ॥  
 मातामहाश्च येऽप्यन्ये गोत्रिणो दाहवर्जिताः ॥ १८ ॥  
 तानेकांजलिदानेन तर्पयेच्च पृथक्पृथक् ॥  
 असंस्कृतप्रमीता ये प्रेतसंस्कारवर्जिताः ॥ १९ ॥  
 वस्त्रनिष्पीडितांभोभिस्तेषामाप्यायनं भवेत् ॥  
 अतर्पितेषु पितृषु वस्त्रं निष्पीडयेच्च यः ॥ २० ॥  
 निराशाः पितरस्तस्य भवंति सुरमानुषैः ॥  
 पयोदर्भस्वधाकारगोत्रनामतिलैर्भवेत् ॥ २१ ॥  
 सुदत्तं तत्पुनस्तेषामेकेनापिवृथा विना ॥  
 अन्यचित्तेन यदत्तं यदत्तं विधिवर्जितम् ॥ २२ ॥  
 अनासनस्थितेनापि तज्जलं रुधिरायते ॥  
 एवं संतर्पिताः कामैस्तर्पकांस्तर्पयन्ति च ॥ २३ ॥  
 ब्रह्माविष्णुशिवादित्यामित्रावरुणनामभिः ॥  
 पूजयेद्भक्षितैर्मन्त्रैर्जलमंत्रोक्तदेवताः ॥ २४ ॥  
 उपस्थाय रविं काष्ठां पूजयित्वा च देवताः ॥  
 ब्रह्माग्नीन्द्रौषधीजीवविष्णूनां निहतांहसाम् ॥ २५ ॥



तत्तन्मन्त्रैश्च सत्कारं नमस्कारैः स्वनामभिः ॥  
 कृत्वा मुखं समालभ्य स्नानमेवं समाचरेत् ॥ २६ ॥  
 ततः प्रविश्य भवनमावसथ्ये हुताशने ॥  
 पाक्यज्ञांश्च चतुरो विदध्याद्विधिवद्विजः ॥ २७ ॥  
 अनाहितावसथ्याग्निरादायान्नं घृतप्लुतम् ॥  
 शाकले न विधानेन जुहुयाल्लौकिकेऽनले ॥ २८ ॥  
 व्यस्ताभिर्व्याहृतीभिश्च समस्ताभिस्ततः परम् ॥  
 षड्भिर्देवकृतस्येति मंत्रविद्भिर्यथाक्रमम् ॥ २९ ॥  
 प्राजापत्यं स्विष्टकृतं हुत्वैवं द्वादशाहुतीः ॥  
 ओंकारपूर्वः स्वाहांतस्त्यागः स्विष्टविधानतः ॥ ३० ॥  
 भुवि दर्भान्समास्तीर्य बलिकर्म समाचरेत् ॥  
 विश्वेभ्यो देवेभ्य इति सर्वेभ्यो भूतेभ्य एव च ॥ ३१ ॥  
 भूतानां पतये चेति नमस्कारेण शास्त्रवित् ॥  
 दद्याद्वलित्रयं चाग्रे पितृभ्यश्च स्वधानमः ॥ ३२ ॥  
 पात्रनिर्णेजनं वारि वायव्यां दिशि निःक्षिपेत् ॥  
 उद्धृत्य षोडशग्रासमात्रमन्नं घृतोक्षितम् ॥ ३३ ॥  
 इदमन्नं मनुष्येभ्यो हंत्युक्त्वा समुत्सृजेत् ॥  
 गोत्रनामस्वधाकरैः पितृभ्यश्चापि शक्तिः ॥ ३४ ॥  
 षड्भ्योऽन्नमन्वहं दद्यात्पितृयज्ञविधानतः ॥  
 वेदादीनां पठे किञ्चिदल्पं ब्रह्ममखाप्तये ॥ ३५ ॥

ततोऽन्यदन्नमादाय निर्गत्य भवनाद्ग्रहिः ॥  
 काकेभ्यः श्वपचेभ्यश्च प्राक्षिपेद्वासमेव च ॥ ३६ ॥  
 उपविश्य गृहद्वारि तिष्ठेद्यावन्मुहूर्तकम् ॥  
 अप्रमुक्तोऽतिथिं लिप्सुर्भावशुद्धः प्रतीक्षकः ॥ ३७ ॥  
 आगतं दूरतः श्रांतं भोक्तुकामकिंचनम् ॥  
 दृष्ट्वा संमुखमभ्येत्य सत्कृत्य प्रश्रयार्चनैः ॥ ३८ ॥  
 पादधावनसंमानाभ्यंजनादिभिरर्चितः ॥  
 त्रिदिवं प्रापयेत्सद्यो यज्ञस्याभ्यधिकोऽतिथिः ॥ ३९ ॥  
 कालागतोऽतिथिर्दृष्टवेदपारो गृहागतः ॥  
 द्वावेतौ पूजितौ स्वर्गं नयतोऽधस्त्वष्टजितौ ॥ ४० ॥  
 विवाह्यस्नातकक्षमाभृदाचार्यसुहृद्विजः ॥  
 अर्घ्या भवंति धर्मेण प्रतिवर्षं गृहागताः ॥ ४१ ॥  
 गृहागताय सत्कृत्य श्रोत्रियाय यथाविधि ॥  
 भक्त्योपकल्पयेदेकं महाभागं विसर्जयेत् ॥ ४२ ॥  
 विसर्जयेदनुव्रज्य सुतृप्तश्रोत्रियातिथिन् ॥  
 मित्रमातुलसंबन्धिवान्धवान्समुपागतान् ॥ ४३ ॥  
 भोजयेद्गृहिणो भिक्षां सत्कृतां भिक्षुकोऽर्हति ॥  
 स्वाद्वन्नमशन्नस्वादु ददद्गच्छत्यधोगतिम् ॥ ४४ ॥  
 गर्भिण्यातुरभृत्येषु बालवृद्धातुरादिषु ॥  
 बुभुक्षितेषु भुञ्जानो गृहस्थोऽश्नाति किल्बिषम् ॥ ४५ ॥



नाद्याद्गृह्येन्नपाकाद्यंकदाचिदनिमंत्रितः ॥  
निमंत्रितोऽपि निंदेत प्रत्याख्यानं द्विजोऽर्हति ॥ ४६ ॥  
शूद्राभिशस्तवार्युष्यवाग्दुष्टक्रूरतस्कराः ॥  
क्रुद्धापविद्धबद्धोग्रवधबंधनजीविनः ॥ ४७ ॥  
शैलूषशौंडिकोन्नद्धोन्मत्तब्रात्यव्रतच्युताः ॥  
नमनास्तिकनिर्लज्जपिशुनव्यसनान्विताः ॥ ४८ ॥  
कदर्यस्त्रीजितानार्यपरवादकृता नराः ॥  
अनीशाः कीर्तिमंतोऽपि राजदेवस्वहारकाः ॥ ४९ ॥  
शयनोसनसंसर्गकृतकर्मादिदूषिताः ॥  
अश्रद्धधानाः पतिता भ्रष्टाचारादयश्च ये ॥  
अभोज्यान्नाः स्युरन्नादो यस्य यःस्यात्सतत्समः ॥ ५० ॥  
नापितान्वयमित्रार्द्धसीरिणो दासगोपकाः ॥  
शूद्राणामप्यमीषां तु भुक्त्वा न्नं नैव दुष्यति ॥ ५१ ॥  
धर्मेणान्योन्यभोज्यान्ना द्विजास्तु विदितान्वयाः ॥ ५२ ॥  
स्ववृत्तोपार्जितं मेध्यमाकरस्थममाक्षिकम् ॥  
अश्वलीढमगोघ्रातमस्पृष्टं शूद्रवायसैः ॥ ५३ ॥  
अनुच्छिष्टमसंदुष्टमपर्युषितमेव च ॥  
अम्लानबाह्यमन्नाद्यमाद्यं नित्यं सुसंस्कृतम् ॥  
कृसरारूपसंयावपायसं शष्कुलीति च ॥ ५४ ॥  
नाभ्याद्बाह्यो मांसमनियुक्तः कथंचन ॥

क्रतौ श्राद्धे नियुक्तो वा अनश्रन्पतति द्विजः ॥ ५५ ॥  
 मृगयोपार्जितं मांसमभ्यर्च्य पितृदेवताः ॥  
 क्षत्रियो द्वादशोनं तत्क्रीत्वा वैश्योऽपि धर्मतः ॥ ५६ ॥  
 द्विजो जग्ध्वा वृथामांसं हत्वाप्यविधिना पशून् ॥  
 निरयेष्वक्षयं वासमाप्नोत्याचन्द्रतारकम् ॥ ५७ ॥  
 सर्वान्कामान्समासाद्य फलमश्वमखस्य च ॥  
 मुनिसाम्यमवाप्नोति गृहस्थोऽपि द्विजोत्तमः ॥ ५८ ॥  
 द्विजभोज्यानि गव्यानि माहिष्याणि पयांसि च ॥  
 निर्दशासंघिसंबन्धिवत्सवंतीपयांसि च ॥ ५९ ॥  
 पलांडुं श्वतवृंताकं रक्तमूलकमेव च ॥  
 गृजनारुणवृक्षासृग्जंतुगर्भफलानि च ॥ ६० ॥  
 अकालकुसुमादीनि द्विजो जग्ध्वैदवं चरेत् ॥  
 वाग्दूषितमविज्ञातमन्यपीडितकार्यपि ॥ ६१ ॥  
 भूतेभ्योऽन्नमदत्त्वा च तदन्नं गृहिणो दहेत् ॥  
 हैमराजतकांस्येषु पात्रेष्वद्यात्सदा गृही ॥ ६२ ॥  
 अभावे साधुगन्धेषु लोध्रद्रुमलतासु च ॥  
 षलाशपन्नपत्रेषु गृहस्थो भोक्तुमर्हति ॥ ६३ ॥  
 ब्रह्मचारी यतिश्चैव श्रेयो यद्भोक्तुमर्हति ॥ ६४ ॥  
 अभ्युक्ष्यान्नं नमस्कारैर्भुवि दद्याद्वलित्रयम् ॥  
 भूपतये भुवः पतये भूतानां पतये तथा ॥ ६५ ॥



अपः प्राश्य ततः पश्चात्पंचप्राणाहुतीः क्रमात् ॥  
 स्वाहाकारेण जुहुयाच्छेषमद्याद्यथासुखम् ॥ ६६ ॥  
 अनन्यचित्तो भुंजीत वाग्यतोऽन्नमकुत्सयन् ॥  
 आतृप्तेरन्नमश्रीयादक्षुण्णं पात्रमुत्सृजेत् ॥ ६७ ॥  
 उच्छिष्टमन्नमुद्धृत्य ग्रासमेकं भुवि क्षिपेत् ॥ ६८ ॥  
 आचांतः साधुसंगेन सद्विद्यापठनेन च ॥  
 वृत्तवृद्धकथाभिश्च शेषाहमतिवाहयेत् ॥ ६९ ॥  
 सायं संध्यामुपासीत हुत्वाग्निं भृत्यसंयुतः ॥  
 आपोशानक्रियापूर्वमश्नीयादन्वहं द्विजः ॥ ७० ॥  
 सायमप्यातिथिः पूज्यो होमकालागतोऽनिशम् ॥  
 श्रद्धया शक्तितो नित्यं श्रुतं हन्यादपूजितः ॥ ७१ ॥  
 नातिवृत्त उपस्पृश्य प्रक्षाल्य चरणौ शुचिः ॥  
 अप्रत्यगुत्तरशिराः शयीत शयने शुभे ॥  
 शक्तिमानुदिते काले स्नानं संध्यां न हापयेत् ॥ ७२ ॥  
 ब्राह्मे मुहूर्ते चोत्थाय चिंतयेद्धितमात्मनः ॥  
 शक्तिमान्मतिमान्नित्यं व्रतमेतत्समाचरेत् ॥ ७३ ॥  
 इति श्रीवेदव्यासीये धर्मशास्त्रे चतुर्थोऽध्यायः ॥ ३ ॥

### चतुर्थोऽध्यायः ४.

इति व्यासकृतं शास्त्रं धर्मसारसमुच्चयम् ॥  
 आश्रमे यानि पुण्यानि मोक्षधर्माश्रितानि च ॥ १ ॥

गृहाश्रमात्परो धर्मो नास्ति नास्ति पुनः पुनः ॥  
 सर्वतीर्थफलं तस्य यथोक्तं यस्तु पालयेत् ॥ २ ॥  
 गुरुभक्तो भृत्यपोषी दयावाननसूयकः ॥  
 नित्यजापी च होमी च सत्यवादी जितेन्द्रियः ॥ ३ ॥  
 स्वदारे यस्य संतोषः परदारनिवर्तनम् ॥  
 अपवादोऽपि नो यस्य तस्य तीर्थफलं गृहे ॥ ४ ॥  
 परदारान्परद्रव्यं हृते यो दिने दिने ॥  
 सर्वतीर्थाभिषेकेण पापं तस्य न नश्यति ॥ ५ ॥  
 गृहेषु सवनीयेषु सर्वतीर्थफलं ततः ॥  
 अन्नदस्य त्रयो भागाः कर्ता भागेने लिप्यते ॥ ६ ॥  
 प्रतिश्रयं पादशौचं ब्राह्मणानां च तर्पणम् ॥  
 न पापं संस्पृशेत्तस्य बलिभिक्षां ददाति यः ॥ ७ ॥  
 पादोदकं पादधृतं दीपमन्नं प्रतिश्रयम् ॥  
 यो ददातिब्राह्मणेभ्यो नोपसर्पति तं यमः ॥ ८ ॥  
 विप्रपादोदकक्लिन्ना यावत्तिष्ठति मेदिनी ॥  
 तावत्पुष्करपात्रेषु पिबन्ति पितरोऽमृतम् ॥ ९ ॥  
 यत्फलं कपिलादाने कार्तिक्यां ज्येष्ठपुष्करे ॥  
 तत्फलं दृषयः श्रेष्ठा विप्राणां पादशोधने ॥ १० ॥

१ एकेन भागेन—चतुर्थीशेनेत्यर्थः ।



स्वागमेनामयः प्रीता आसनेन शतक्रतुः ॥  
 पितरः पादशौचेन अन्नाद्येन प्रजापतिः ॥ ११ ॥  
 मातापित्रोः परं तीर्थं गंगा गावो विशेषतः ॥  
 ब्राह्मणात्परमं तीर्थं न भूतं न भविष्यति ॥ १२ ॥  
 इन्द्रियाणि वशीकृत्य गृह एव वसेन्नरः ॥  
 तत्र तस्य कुरुक्षेत्रं नैमिषं पुष्कराणि च ॥ १३ ॥  
 गंगाद्वारं च केदारं सन्निहत्यं तथैव च ॥  
 एतानि सर्वतीर्थानिकृत्वा पापैः प्रमुच्यते ॥ १४ ॥  
 वर्णानामाश्रमाणां च चातुर्वर्ण्यस्य भो द्विजाः ॥  
 दानधर्मं प्रवक्ष्यामि यथा व्यासेन भाषितम् ॥ १५ ॥  
 यद्ददाति विशिष्टेभ्यो यच्चाशनाति दिनेदिने ॥  
 तच्च वित्तमहं मन्ये शेषं कस्यापि रक्षति ॥ १६ ॥  
 यद्ददाति यदशनाति तदेव धनिनो धनम् ॥  
 अन्ये मृतस्य क्रीडन्ति दारैरपि धनैरपि ॥ १७ ॥  
 किं धनेन करिष्यन्ति देहिनोऽपि गतायुषः ॥  
 यद्दर्द्धयितुमिच्छन्तस्तच्छरीरमशाश्वतम् ॥ १८ ॥  
 अशाश्वतानि गात्राणि विभवो नैव शाश्वतः ॥  
 नित्यं सन्निहितो मृत्युः कर्तव्यो धर्मसंग्रहः ॥ १९ ॥  
 यदि नाम न धर्माय न कामाय न कीर्तये ॥  
 यत्परित्यज्य गन्तव्यं तद्धनं किं न दीयते ॥ २० ॥

जीवंति जीविते यस्य विप्रमित्राणि बांधवाः ॥  
 जीवितं सफलं तस्य आत्मार्थे को न जीवति ॥ २१ ॥  
 पशवोऽपि हि जीवंति केवलान्मोदरंभराः ॥  
 किं कायेन सुगुप्तेन बलिना चिरजीविना ॥ २२ ॥  
 ग्रासादर्द्धमपि ग्रासमर्थिभ्यः किं न दीयते ॥  
 इच्छानुरूपो विभवः कदा कस्य भविष्यति ॥ २३ ॥  
 अदाता पुरुषस्त्यागी धनं संत्यज्य गच्छति ॥  
 दातारं कृपणं मन्ये मृतोऽप्यर्थं न मुंचति ॥ २४ ॥  
 प्राणनाशस्तु कर्तव्यो यः कृतार्थो न स मृतः ॥  
 अकृतार्थस्तु यो मृत्युं प्राप्तः खरसमो हि सः ॥ २५ ॥  
 अनादृतेषु यदत्तं यच्च दत्तमयाचितम् ॥  
 भविष्यति युगस्यांतस्तस्यांतो न भविष्यति ॥ २६ ॥  
 मृतवत्सा यथा गौश्च कृष्णा लोभेन दुह्यते ॥  
 परस्परस्य दानानि लोकयात्रा न धर्मतः ॥ २७ ॥  
 अदृष्टे चाशुभे दानं भोक्ता चैव न दृश्यते ॥  
 पुनरागमनं नास्ति तत्र दानमनंतकम् ॥ २८ ॥  
 मातापितृषु यदद्याद्भ्रातृषु श्वशुरेषु च ॥  
 जायापत्येषु यदद्यात्सोऽनन्तः स्वर्गसंक्रमः ॥ २९ ॥  
 पितुः शतगुणं दानं सहस्रं मातुरुच्यते ॥  
 भगिन्यां शतसाहस्रं सोदरे दत्तमक्षयम् ॥ ३० ॥



अहन्यहनि दातव्यं ब्राह्मणेषु मुनीश्वराः ॥  
 आगमिष्यति यत्पात्रं तत्पात्रं तारयिष्यति ॥ ३१ ॥  
 किञ्चिद्वेदमयं पात्रं किञ्चित्पात्रं तपोमयम् ॥  
 पात्राणामुत्तमं पात्रं शूद्रात्रं यस्य नोदरे ॥ ३२ ॥  
 यस्य वैव गृहे मूर्खो दूरे चापि गुणान्वित ॥  
 गुणान्विताय दातव्यं नास्ति मूर्खे व्यतिक्रमः ॥ ३३ ॥  
 देवद्रव्यविनाशेन ब्रह्मस्वहरणेन च ॥  
 कुलान्यकुलतां यांति ब्राह्मणातिक्रमेण च ॥ ३४ ॥  
 ब्राह्मणातिक्रमो नास्ति विप्रे वेदविर्वर्जिते ॥  
 ज्वलन्तमग्निमुत्सृज्य न हि भस्मनि ह्रियते ॥ ३५ ॥  
 सन्निकृष्टमर्धायां ब्राह्मणं यो व्यतिक्रमेत् ॥  
 भोजने चैव दाने च हन्यान्निपुरुषं कुलम् ॥ ३६ ॥  
 यथा काष्ठमयो हस्ती यथा चर्ममयो मृगः ॥  
 यश्च विप्रोऽनधीयानस्त्रयस्ते नामधारकाः ॥ ३७ ॥  
 ग्रामस्थानं यथा शून्यं यथा कूपश्च निर्जलः ॥  
 यश्च विप्रोऽनधीयानस्त्रयस्ते नामधारकाः ॥ ३८ ॥  
 ब्राह्मणेषु च यदत्तं यच्च वैश्वानरे हुतम् ॥  
 तद्धनं धनमाख्यातं धनं शेषं निरर्थकम् ॥ ३९ ॥  
 सममब्राह्मणे दानं द्विगुणं ब्राह्मणब्रुवे ॥  
 सहस्रगुणमाचार्ये ह्यनन्तं वेदपारगे ॥ ४० ॥

ब्रह्मबीजसमुत्पन्नो मंत्रसंस्कारवर्जितः ॥  
 जातिमात्रोपजीवी च स भवेद्ब्राह्मणः संमः ॥ ४१ ॥  
 गर्भाधानादिभिर्मन्त्रैर्वेदोपनयनेन च ॥  
 नाध्यापयति नाधीते स भवेद्ब्राह्मणब्रुवः ॥ ४२ ॥  
 अग्निहोत्री तपस्वी च वेदमध्यापयेच्च यः ॥  
 सकल्पं सरहस्यं च तमाचार्य्यं प्रचक्षते ॥ ४३ ॥  
 इष्टिभिः पशुबन्धैश्च चातुर्मास्यैस्तथैव च ॥  
 अग्निष्टोमादिभिर्यज्ञैर्येन चेष्टं स इष्टवान् ॥ ४४ ॥  
 भीमांसते च यो वेदान्बद्धाभिरंगैः सविस्तरैः ॥  
 इतिहासपुराणानि स भवेद्देदपारगः ॥ ४५ ॥  
 ब्राह्मणा येन जीवन्ति नान्यो वर्णः कथंचन ॥  
 ईदृक्पथमुपस्थाय कोऽन्यस्तं त्यक्तुमुत्सहेत् ॥ ४६ ॥  
 ब्राह्मणः स भवेच्चैव देवानामपि दैवतम् ॥  
 प्रत्यक्षं चैव लोकस्य ब्रह्मतेजो हि कारणम् ॥ ४७ ॥  
 ब्राह्मणस्य मुखं क्षेत्रं निष्कर्करमकंटकम् ॥  
 वापयेत्तत्र बीजानि सा कृषिः सार्वकामिकी ॥ ४८ ॥  
 सुक्षेत्रे वापयेद्भजिं सुपात्रे दापयेद्धनम् ॥  
 सुक्षेत्रे च सुपात्रे च क्षिप्तं नैव हि दुष्यति ॥ ४९ ॥  
 विद्याविनयसंपन्ने ब्राह्मणे गृहमागते ॥  
 क्रीडंत्योषधयः सर्वा यास्यामः परमां गतिम् ॥ ५० ॥



नष्टशौचे व्रतभ्रष्टे विप्रे वेदविवर्जिते ॥  
 दीयमानं रुदत्यन्नं भयाद्वै दुष्कृतं कृतम् ॥ ५१ ॥  
 वेदपूर्णमुखं विप्रं सुभुक्तमपि भोजयेत् ॥  
 न च मूर्खं निराहारं षड्रात्रमुपवासिनम् ॥ ५२ ॥  
 यानि यस्य पवित्राणि कुक्षौ तिष्ठन्ति भो द्विजाः ॥  
 तानि तस्य प्रयोज्यानि न शरीराणि देहिनाम् ॥ ५३ ॥  
 यस्य देहे सदाश्रन्ति हव्यानि त्रिदिवौकसः ॥  
 कव्यानि चैव पितरः किंभूतमधिकं ततः ॥ ५४ ॥  
 यद्भुङ्क्ते वेदविद्विप्रः स्वकर्मनिरतः शुचिः ॥  
 दातुः फलमसंख्यातं प्रतिजन्म तदक्षयम् ॥ ५५ ॥  
 हस्त्यश्वरथयानानि केचिदिच्छन्ति पण्डिताः ॥  
 अहं नेच्छामि मुनयः कस्यैतः सर्वसंपदः ॥ ५६ ॥  
 वेदलांगलकृष्टेषु द्विजश्रेष्ठेषु सत्सु च ॥  
 यत्पुरा पातितं बीजं तस्यैताः सस्यसंपदः ॥ ५७ ॥  
 शतेषु जायते शूरः सहस्रेषु च पण्डितः ॥  
 वक्ता शतसहस्रेषु दाता भवति वा न वा ॥ ५८ ॥  
 न रणे विजयाच्छूरोऽध्ययनान्न च पण्डितः ॥  
 न वक्ता वाक्पटुत्वेन न दाता चार्थदानतः ॥ ५९ ॥  
 इंद्रियाणां जये शूरो धर्मं चरति पण्डितः ॥  
 हितप्रायोक्तिभिर्वक्ता दाता संमानदानतः ॥ ६० ॥

यद्येकपत्न्यां विषमं ददाति स्नेहाद्भयाद्वा यदि वार्यहेतोः ॥  
 वेदेषु दृष्टं धृषिभिश्च गीतं तद्ब्रह्महत्यां मुनयो वदन्ति ॥ ६१ ॥  
 ऊखरे वापितं बीजं भिन्नभांडेषु गोदुहम् ॥  
 दुतं भस्मनि हव्यं च सूखं दानमशाश्वतम् ॥ ६२ ॥  
 मृतसूतकपुष्टांगो द्विजः शूद्रान्नभोजने ॥  
 अहमेवं न जानामि कां योनिं स गमिष्यति ॥ ६३ ॥  
 शूद्रान्नेनोदरस्थेन यदि कश्चिन्म्रियेत यः ॥  
 स भवेत्सूकरो नूनं तस्य वा जायते कुले ॥ ६४ ॥  
 गृध्रो द्वादश जन्मानि सप्तजन्मानि सूकरः ॥  
 श्वानश्च सप्तजन्मानि इत्येवं मनुरब्रवीत् ॥ ६५ ॥  
 अमृतं ब्राह्मणान्नेन दारिद्र्यं क्षत्रियस्य च ॥  
 वैश्यान्नेन तु शूद्रत्वं शूद्रान्नान्नरकं व्रजेत् ॥ ६६ ॥  
 यश्च भुङ्क्तेऽथ शूद्रान्नं मासमेकं निरंतरम् ॥  
 इह जन्मनि शूद्रत्वं मृतः श्वा चैव जायते ॥ ६७ ॥  
 यस्य शूद्रा पचेन्नित्यं शूद्रा वा गृहमेधिनी ॥  
 वर्जितः पित्रुदेवैस्तु रौरवं याति स द्विजः ॥ ६८ ॥  
 भांडसंकरसंकीर्णा नानासंकरसंकराः ॥  
 योनिसंकरसंकीर्णा निरयं यांति मानवाः ॥ ६९ ॥  
 पंक्तिभेदी वृथापाकी नित्यं ब्राह्मणनिंदकः ॥  
 आदेशी वेदविक्रेता पंचैते ब्रह्मघातकाः ॥ ७० ॥



इदं व्यासमतं नित्यमध्येतव्यं प्रयत्नतः ॥

एतदुक्ताचारवतः पतनं नैव विद्यते ॥ ७१ ॥

इति श्रीवेदव्यासीये धर्मशास्त्रे चतुर्थोऽध्यायः समाप्तः ॥ ४ ॥

इति व्यासस्मृतिः समाप्ता ॥ १२ ॥



॥ श्रीः ॥

# शङ्खस्मृतिः १३.



श्रीगणेशाय नमः ॥ अथ शंखस्मृतिप्रारंभः ॥  
 स्वयंभुवे नमस्कृत्य सृष्टिसंहारकारिणे ॥  
 चातुर्वर्ण्यहितार्थाय शंखः शास्त्रमकल्पयत् ॥ १ ॥  
 यजनं याजनं दानं तथैवाध्यापनक्रिया ॥  
 प्रतिग्रहं चाध्ययनं विप्रकर्माणि निर्दिशेत् ॥ २ ॥  
 दानं चाध्ययनं चैव यजनं च यथाविधि ॥  
 क्षत्रियस्य च वैश्यस्य कर्मेदं परिकीर्तितम् ॥ ३ ॥  
 क्षत्रियस्य विशेषेण प्रजानां परिपालनम् ॥  
 कृषिगोरक्षवाणिज्यं विशश्च परिकीर्तितम् ॥ ४ ॥  
 शूद्रस्य द्विजशुश्रूषा सर्वाशिल्पानि वाप्यथ ॥  
 क्षमा सत्यं दमः शौचं सर्वेषामविशेषतः ॥ ५ ॥  
 ब्राह्मणः क्षत्रियो वैश्यस्त्रयो वर्णा द्विजांतयः ॥  
 तेषां जन्म द्वितीयं तु विज्ञेयं मौजिबंधनम् ॥ ६ ॥  
 आचार्यस्तु पिता प्रोक्तः सावित्री जननी तथा ॥  
 ब्राह्मणक्षत्रियविशाः मौजीबंधनजन्मनि ॥ ७ ॥  
 वृत्त्या शूद्रसमास्तावद्विज्ञेयास्ते विचक्षणैः ॥  
 यावद्वेदे न जायंते द्विजा ज्ञेयास्ततः परम् ॥ ८ ॥  
 इति श्रीशंखस्मृतौ प्रथमोऽध्यायः ॥ १ ॥



द्वितीयोऽध्यायः २.

गर्भस्य स्फुटताज्ञानं निषेकः परिकीर्तितः ॥  
पुरा तु स्पन्दनात्कार्यं पुंसवनं विचक्षणैः ॥ १ ॥  
षष्ठेऽष्टमे वा सीमंतो जाते वै जातकर्म च ॥  
आंशौचे च व्यतिक्रान्ते नामकर्म विधीयते ॥ २ ॥  
नामधेयं च कर्तव्यं वर्णानां च समाक्षरम् ॥  
मांगल्यं ब्राह्मणस्योक्तं क्षत्रियस्य बलान्वितम् ॥ ३ ॥  
वैश्यस्य धनसंयुक्तं शूद्रस्य तु जुगुप्सितम् ॥  
शर्मातं ब्राह्मणस्योक्तं वर्मातं क्षत्रियस्य तु ॥ ४ ॥  
धनातं चैव वैश्यस्य दासान्तर्चात्यजन्मनः ॥  
चतुर्थे मासि कर्तव्यं बालस्यादित्यदर्शनम् ॥ ५ ॥  
षष्ठेऽन्नप्राशनं मासि चूडा कार्या यथाकुलम् ॥  
गर्भाष्टमेऽब्दे कर्तव्यं ब्राह्मणस्योपनायनम् ॥ ६ ॥  
गर्भादेकादशे राज्ञो गर्भाद्द्वादशमे विशः ॥  
षोडशाब्दानि विप्रस्य राजन्यस्य द्विविंशतिः ॥ ७ ॥  
विंशतिः सचतुष्का तु वैश्यस्य परिकीर्तिता ॥  
नातिवर्तेत सावित्रीमत ऊर्ध्वं निवर्तते ॥ ८ ॥  
विज्ञातव्यास्त्रयोऽप्येते यथाकालमसंस्कृताः ॥  
सावित्रीपतिता ब्राह्म्याः सर्वधर्मबहिष्कृताः ॥ ९ ॥

मौंजीज्याबंधनानां तु क्रमान्मौंज्यः प्रकीर्तिताः ॥  
 मार्गवैयाघ्रवास्तानि चर्माणि ब्रह्मचारिणाम् ॥ १० ॥  
 पर्णपिप्पलबिल्वानां क्रमादंडाः प्रकीर्तिताः ॥  
 केशदेशललाटास्यतुल्याः प्रोक्ताः क्रमेण तु ॥ ११ ॥  
 अवक्रास्सत्वचः सर्वे अनग्न्येधास्तथैव च ॥  
 वस्त्रोपवीते कार्पासक्षौमोर्णानां यथाक्रमम् ॥ १२ ॥  
 आदिमध्यावसानेषु भवच्छब्दोपलक्षितम् ॥  
 भैक्ष्यस्याचरणं प्रोक्तं वर्णानामनुपूर्वशः ॥ १३ ॥  
 इति श्रीशंखस्मृतौ द्वितीयोऽध्यायः ॥ २ ॥

### तृतीयोऽध्यायः ३.

उपनीय गुरुः शिष्यं शिक्षयेच्छौचमादितः ॥  
 आचारमभिकार्यं च सन्ध्योपासनमेव च ॥ १ ॥  
 सं गुरुर्यः क्रियाः कृत्वा वेदमस्मै प्रयच्छति ॥  
 भृतकाध्यापको यस्तु उपाध्यायः स उच्यते ॥ २ ॥  
 माता पिता गुरुश्चैव पूजनीयास्सदा नृणाम् ॥  
 क्रियास्तस्याफलाः सर्वा यस्यैते नादृतास्त्रयः ॥ ३ ॥  
 प्रयतः कल्य उत्थाय स्नातो हुतहुताशनः ॥  
 कुर्वीत प्रणतो भक्त्या गुरुणामभिवादनम् ॥ ४ ॥  
 अनुज्ञातस्तु गुरुणा ततोऽध्ययनमाचरेत् ॥



कृत्वा ब्रह्मांजलिं पश्यन्गुरोर्वदनमानतः ॥ ५ ॥  
ब्रह्मावसाने प्रारंभे प्रणवं च प्रकीर्तयेत् ॥  
अनध्यायेष्वध्ययनं वर्जयेच्च प्रयत्नतः ॥ ६ ॥  
चतुर्दशीं पंचदशीमष्टमीं राहुसूतकम् ॥  
उल्कापातं महीकंपमाशौचं ग्रामविप्लवम् ॥ ७ ॥  
इंद्रप्रयाणं श्वहतं सर्वसंघातनिस्वनम् ॥  
वाद्यकोलाहलं युद्धमनध्यायान्विवर्जयेत् ॥ ८ ॥  
नाधीयीताभियुक्तोऽपि यानगो न च नौगतः ॥  
देवायतनवल्मीकश्मशानशवसन्निधौ ॥ ९ ॥  
भैक्ष्यचर्या तथा कुर्याद्वाह्यणेषु यथाविधि ॥  
गुरुणा चाप्यनुज्ञातः प्राश्नीयात्प्राङ्मुखः शुचिः ॥ १० ॥  
हितं प्रियं गुरोः कुर्यादहंकारविवर्जितः ॥  
उपास्य पश्चिमां संध्यां पूजयित्वा हुताशनम् ॥ ११ ॥  
अभिवाद्य गुरुं पश्चाद्गुरोर्वचनकृद्भवेत् ॥  
गुरोः पूर्वं समुत्तिष्ठेच्छयीत चरमं तथा ॥ १२ ॥  
मधु मांसांजनं श्राद्धं गीतं नृत्यं च वर्जयेत् ॥  
हिंसां परापवादं च स्त्रीलीलां च विशेषतः ॥ १३ ॥  
मेखलामजिनं दंडं धारयेच्च विशेषतः ॥  
अधःशायी भवेन्नित्यं ब्रह्मचारी समाहितः ॥ १४ ॥

एवं व्रतं तु कुर्वीत वेदस्वीकरणं बुधः ॥

गुरवे च धनं दत्त्वा स्नायीत तदनुज्ञया ॥ १५ ॥

इति श्रीशंखस्मृतौ तृतीयोऽध्यायः ॥ ३ ॥

### चतुर्थोऽध्यायः ४.

विदेत विधिवद्भार्यामसमानार्षगोत्रजाम् ॥

मातृतः पंचमीं चापि पितृतस्त्वथ सप्तमीम् ॥ १ ॥

ब्राह्मो दैवस्तथैवार्षः प्राजापत्यस्तथासुरः ॥

गांधर्वो राक्षसश्चैव पैशाचश्चाष्टमोऽधमः ॥ २ ॥

एभ्यो धर्म्यास्तु चत्वारः पूर्वं ये परिकीर्तिताः ॥

गांधर्वो राक्षसश्चैव क्षत्रियस्य तु शस्यते ॥ ३ ॥

संप्रार्थितः प्रयत्नेन ब्राह्मस्तु परिकीर्तितः ॥

यज्ञस्थायिर्त्विजे दैव आदायार्षस्तु गोद्वयम् ॥ ४ ॥

प्रार्थितः संप्रदानेन प्राजापत्यः प्रकीर्तितः ॥

आसुरो द्रविणादानाद्गांधर्वः समयान्मिथः ॥ ५ ॥

राक्षसो युद्धहरणात्पैशाचः कन्यकाच्छलात् ॥

तिस्रस्तु भार्या विप्रस्य द्वे भार्ये क्षत्रियस्य तु ॥ ६ ॥

एकैव भार्या वैश्यस्य तथा शूद्रस्य कीर्तिता ॥

ब्राह्मणी क्षत्रिया वैश्या विप्रभार्याः प्रकीर्तिताः ॥ ७ ॥

क्षत्रिया चैव वैश्या च क्षत्रियस्य विधीयते ॥



( ३०८ )

## अष्टादशस्मृतयः ।

वैश्या च भार्या वैश्यस्य शूद्रा शूद्रस्य कीर्तिता ॥ ८ ॥  
 आपद्यपि न कर्तव्या शूद्रा भार्या द्विजन्मना ॥  
 तस्यां तस्य प्रसूतस्य निष्कृतिर्न विधीयते ॥ ९ ॥  
 तपस्वी यज्ञशीलस्तु सर्वधर्मभृतां वरः ॥  
 ध्रुवं शूद्रत्वमायाति शूद्रश्राद्धे त्रयोदशे ॥ १० ॥  
 नीयते तु सपिंडत्वं येषां शूद्रः कुलोद्भवः ॥  
 सर्वे शूद्रत्वमायांति यदि स्वर्गजितश्च ते ॥ ११ ॥  
 सपिंडीकरणं कार्यं कुलजस्य तथा ध्रुवम् ॥  
 श्राद्धद्वादशकं कृत्वा श्राद्धे प्राप्ते त्रयोदशे ॥ १२ ॥  
 सपिंडीकरणं चार्हन्न च शूद्रः कथंचन ॥  
 तस्मात्सर्वप्रयत्नेन शूद्रां भार्या विवर्जयेत् ॥ १३ ॥  
 पाणिग्राह्यस्सवर्णासु गृहीयात्क्षत्रिया शरम् ॥  
 वैश्या प्रतोदमादद्याद्धेदेन त्वग्रजन्मनः ॥ १४ ॥  
 सा भार्या या गृहे दक्षा सा भार्या या पतिव्रता ॥  
 सा भार्या या पतिप्राणा सा भार्या या प्रजावती ॥ १५ ॥  
 लालनीया सदा भार्या ताडनीया तथैव च ॥  
 ताडिता लालिता चैव स्त्री श्रीर्भवति नान्यथा ॥ १६ ॥  
 इति शंखस्मृतौ चतुर्थोऽध्यायः ॥ ४ ॥

१ वहेदाग्निमित्यपि पाठः ।

## पंचमोऽध्यायः ५.

पंचसूना गृहस्थस्य चुल्ली पेषण्युपस्करः ॥  
 कंडनी चोदकुंभश्च तस्य पापस्य शान्तये ॥ १ ॥  
 पंचयज्ञविधानं तु गृही नित्यं न हापयेत् ॥  
 पंचयज्ञविधानेन तत्पापं तस्य नश्यति ॥ २ ॥  
 देवयज्ञो भूतयज्ञः पितृयज्ञस्तथैव च ॥  
 ब्रह्मयज्ञो नृयज्ञश्च पंचयज्ञाः प्रकीर्तिताः ॥ ३ ॥  
 होमो दैवो बलिर्भौतः पित्र्यः पिंडक्रिया स्मृतः ॥  
 स्वाध्यायो ब्रह्मयज्ञश्च नृयज्ञोऽतिथिपूजनम् ॥ ४ ॥  
 वानप्रस्थो ब्रह्मचारी यतिश्चैव तथा द्विजः ॥  
 गृहस्थस्य प्रसादेन जीवंत्येते यथाविधि ॥ ५ ॥  
 गृहस्थ एव यजते गृहस्थस्तपते तपः ॥  
 ददाति च गृहस्थश्च तस्माच्छ्रेयान्गृहाश्रमी ॥ ६ ॥  
 यथा भर्ता प्रभुः स्त्रीणां वर्णानां ब्राह्मणो यथा ॥  
 अतिथिस्तद्वदेवास्य गृहस्थस्य प्रभुः स्मृतः ॥ ७ ॥  
 न व्रतैर्नोपवासैश्च धर्मेण विविधेन च ॥  
 नारी स्वर्गमवाप्नोति प्राप्नोति पतिपूजनात् ॥ ८ ॥  
 न व्रतैर्नोपवासैश्च न च यज्ञैः पृथग्विधैः ॥  
 राजा स्वर्गमवाप्नोति प्राप्नोति परिपालनात् ॥ ९ ॥



( ३१० )

अष्टादशस्मृतयः ।

न स्नानेन न मौनेन नैवाग्निपरिचयया ॥  
 ब्रह्मचारी दिवं याति संयाति गुरुपूजनात् ॥ १० ॥  
 नाग्निशुश्रूषया क्षांत्या स्नानेन विविधेन च ॥  
 वानप्रस्थो दिवं याति याति भोजनवर्जनात् ॥ ११ ॥  
 न दंडैर्न च मौनेन शून्यागाराश्रयेण च ॥  
 यतिः सिद्धिमवाप्नोति योगेनाप्नोत्यनुत्तमाम् ॥ १२ ॥  
 न यज्ञैर्दक्षिणावद्धिर्वह्निशुश्रूषया तथा ॥  
 गृही स्वर्गमवाप्नोति यथा चातिथिपूजनात् ॥ १३ ॥  
 तस्मात्सर्वप्रयत्नेन गृहस्थोऽतिथिमागतम् ॥  
 आहारशयनाद्येन विधिवत्प्रतिपूजयेत् ॥ १४ ॥  
 सायंप्रातश्च जुहुयादग्निहोत्रं यथाविधि ॥  
 दर्शं च पौर्णमासं च जुहुयाद्विधिवत्तथा ॥ १५ ॥  
 यजेत पशुबंधैश्च चातुर्मास्यैस्तथैव च ॥  
 त्रैवर्षिकाधिकालैस्तु पिवेत्सोममतंद्रितः ॥ १६ ॥  
 इष्टिं वैश्वानरीं कुर्यात्तथा चाल्पधनो द्विजः ॥  
 न भिक्षेत धनं शूद्रात्सर्वं दद्याच्च भिक्षितम् ॥ १७ ॥  
 वृतं तु न त्यजेद्विद्वानृत्विजं पूर्वमेव च ॥  
 कर्मणा जन्मना शुद्धं विद्यया च वृणीत तम् ॥ १८ ॥

एतैरेव गुणैर्युक्तं धर्माजितधनं तथा ॥  
याजयीत सदा विप्रो ग्राह्यस्तस्मात्प्रतिग्रहः ॥ १९ ॥  
इति शंखस्मृतौ पंचमोऽध्यायः ॥ ५ ॥

### षष्ठोऽध्यायः ६.

गृहस्थस्तु यदा पश्येद्वलीपलितमात्मनः ॥  
अपत्यस्यैव चापत्यं तदारण्यं समाश्रयेत् ॥ १ ॥  
पुत्रेषु दारान्निक्षिप्य तथा वानुगतो वनम् ॥  
अग्नीनुपचरेन्नित्यं वन्यमाहारमाहरेत् ॥ २ ॥  
यदाहारो भवेत्तेन पूजयेत्पितृदेवताः ॥  
तेनैव पूजयेन्नित्यमतिथिं समुपागतम् ॥ ३ ॥  
ग्रामादाहत्य वाश्रीषादष्टौ ग्रासान्समाहितः ॥  
स्वाध्यायं च तथा कुर्याज्जटाश्च विभृयात्तथा ॥ ४ ॥  
तपसा शोषयेन्नित्यं स्वकंचैव कलेवरम् ॥  
आर्द्रवासास्तु हेमन्ते ग्रीष्मे पञ्चतपास्तथा ॥ ५ ॥  
प्रावृष्याकाशशायी च नक्ताशी च सदा भवेत् ॥  
चतुर्थकालिको वा स्यात्षष्ठकालिक एव वा ॥ ६ ॥  
वृक्षैर्वापि नयेत्कालं ब्रह्मचर्यं च पालयेत् ॥  
एवं नीत्वा वने कालं द्विजो ब्रह्माश्रमी भवेत् ॥ ७ ॥  
इति श्रीशंखस्मृतौ षष्ठोऽध्यायः ॥ ६ ॥



## सप्तमोऽध्यायः ७.

कृत्वोष्टं विधिवत्पश्चात्सर्ववेदसदक्षिणाम् ॥  
आत्मन्यग्नीन्समारोप्य द्विजो ब्रह्माश्रमी भवेत् ॥ १ ॥  
विधूमे न्यस्तमुसले व्यंगारे भुक्तवज्जने ॥  
अतीते पात्रसंपाते नित्यं भिक्षां यतिश्चरेत् ॥  
सप्तागारांश्चरेद्भैक्ष्यं भिक्षितं नानुभिक्षयेत् ॥ २ ॥  
न व्यथेच्च तथाऽलाभे यथालब्धेन वर्तयेत् ॥  
न स्वादयेत्तथैवान्नं नाशनीयात्कस्यचिद्गृहे ॥ ३ ॥  
मृन्मयालाबुपात्राणि यतीनां च विनिर्दिशेत् ॥  
तेषां संमार्जनाच्छुद्धिरद्भिश्चैव प्रकीर्तिता ॥ ४ ॥  
कौपीनाच्छादनं वासो बिभृयादव्यथश्चरन् ॥  
शून्यागारनिकेतः स्याद्यत्र सायंगृहो मुनिः ॥ ५ ॥  
दृष्टिपूतं न्यसेत्पादं वस्त्रपूतं जलं पिबेत् ॥  
सत्यपूतां वदेद्वाचं मनःपूतं समाचरेत् ॥ ६ ॥  
सर्वभूतसमो मैत्रः समलोष्टाश्मक्कांचनः ॥  
ध्यानयोगरतो भिक्षुः प्राप्नोति परमां गतिम् ॥ ७ ॥  
जन्मना यस्तु निर्मुक्तो मरणेन तथैव च ॥  
आधिभिर्व्याधिभिश्चैव तं देवा ब्राह्मणं विदुः ॥ ८ ॥  
अशुचित्वं शरीरस्य प्रियाप्रियविपर्ययः ॥  
गर्भवासे च वसते तस्मान्मुच्येत नान्यथा ॥ ९ ॥

जगदेतन्निराक्रंदं निःसारकमनर्थकम् ॥  
 भोक्तव्यमिति निर्दिष्टो मुच्यते नात्र संशयः ॥ १० ॥  
 प्राणायामैर्दहेदोषान्धारणाभिश्च किल्बिषम् ॥  
 प्रत्याहारेण संसर्गान्ध्यानेनानीश्वरान्गुणान् ॥ ११ ॥  
 सव्याहृतिं सप्रणवां गायत्रीं शिरसा सह ॥  
 त्रिः पठेदायतप्राणः प्राणायामः स उच्यते ॥ १२ ॥  
 मनसः संयमस्तज्ज्ञैर्धारणेति निगद्यते ॥  
 संहारश्चेन्द्रियाणां च प्रत्याहारः प्रकीर्तितः ॥ १३ ॥  
 हृदिस्थध्यानयोगेन देवदेवस्य दर्शनम् ॥  
 ध्यानं प्रोक्तं प्रवक्ष्यामि ध्यानयोगमतः परम् ॥ १४ ॥  
 हृदिस्था देवतास्सर्वा हृदि प्राणाः प्रतिष्ठिताः ॥  
 हृदि ज्योतीषि सूर्यश्च हृदि सर्वं प्रतिष्ठितम् ॥ १५ ॥  
 स्वदेहमरणि कृत्वा प्रणवं चोत्तरारणिम् ॥  
 ध्याननिर्मथनाभ्यासाद्विष्णुं पश्येद्भृदि स्थितम् ॥ १६ ॥  
 हृद्यर्कश्चंद्रमाः सूर्यः सोममध्ये हुताशनः ॥  
 तेजोमध्ये स्थितं सत्त्वं सत्त्वमध्ये स्थितोऽच्युतः ॥ १७ ॥  
 अणोरणीयान्महतो महीयानात्मास्य जंतोर्निहितो गुहायाम् ॥  
 तेजोमयं पश्यति वीतं शोको धातुः प्रसादान्महिमानमात्मनः ॥ १८ ॥  
 वासुदेवस्तमोऽधानां पर्णैरपि पिधीयते ॥  
 अज्ञानपटसंवीतैरिन्द्रियैर्विषयेच्छुभिः ॥ १९ ॥



एष वै पुरुषो विष्णुर्व्यक्ताव्यक्तः सनातनः ॥

एष धाता विधाता च पुराणो निष्कलः शिवः ॥ २० ॥

वेदाहमेतं पुरुषं महान्तमादित्यवर्णं तमसः परस्तात् ॥

यं वै विदित्वा न बिभेति मृत्योर्नान्यः पन्था विद्यतेऽयनाय ॥ २१ ॥

पृथिव्यापस्तथा तेजो वायुराकाशमेव च ॥

पंचैतानि विजानीयान्महाभूतानि पंडितः ॥ २२ ॥

चक्षुः श्रोत्रं स्पर्शनं च रसनं घ्राणमेव च ॥

बुद्धीन्द्रियाणि जानीयात्पंचैमानि शरीरके ॥ २३ ॥

रूपं शब्दस्तथा स्पर्शो रसो गंधस्तथैव च ॥

इन्द्रियार्थान्विजानीयात्पंचैव सततं बुधः ॥ २४ ॥

हस्तौ पादावुपस्थं च जिह्वा पायुस्तथैव च ॥

कर्मेन्द्रियाणि पंचैव नित्यमस्मिञ्छरीरके ॥ २५ ॥

मनो बुद्धिस्तथैवात्मा ह्यव्यक्तं च तथैव च ॥

इन्द्रियेभ्यः पराणीह चत्वारि कथितानि च ॥ २६ ॥

चतुर्विंशत्यथैतानि तत्त्वानि कथितानि च ॥

तथात्मानं तद्व्यतीतं पुरुषं पंचविंशकम् ॥ २७ ॥

यं तु ज्ञात्वा विमुच्यन्ते ये जनाः साधुवृत्तयः ॥

तदिदं परमं गुह्यमेतदक्षरमुत्तमम् ॥ २८ ॥

अशब्दरसमस्पर्शमरूपं गंधवर्जितम् ॥

निर्दुःखमसुखं शुद्धं तद्विष्णोः परमं पदम् ॥ २९ ॥

अजं निरंजनं शांतमव्यक्तं ध्रुवमक्षरम् ॥  
 अनादिनिधनं ब्रह्म तद्विष्णोः परमं पदम् ॥ ३० ॥  
 विज्ञानसारथिर्यस्तु मनःप्रग्रहबंधनः ॥  
 सोध्वनः पारमाप्नोति तद्विष्णोः परमं पदम् ॥ ३१ ॥  
 बालाग्रशतशो भागः कल्पितस्तु सहस्रधा ॥  
 तस्यापि शतमाद्भागजीवः सूक्ष्म उदाहृतः ॥ ३२ ॥  
 इन्द्रियेभ्यः परा ह्यर्था अर्थेभ्यश्च परं मनः ॥  
 मनसस्तु परा बुद्धिर्बुद्धेरात्मा तथा परः ॥ ३३ ॥  
 महतः परमव्यक्तमव्यक्तात्पुरुषः परः ॥  
 पुरुषान्न परं किंचित्सा काष्ठा सा परा गतिः ॥ ३४ ॥  
 एष सर्वेषु भूतेषु तिष्ठत्यविकलः सदा ॥  
 दृश्यते त्वग्रया बुद्ध्या सूक्ष्मया सूक्ष्मबुद्धिभिः ॥ ३५ ॥  
 इति श्रीशंखस्मृतौ सप्तमोऽध्यायः ॥ ७ ॥

### अष्टमोऽध्यायः ८.

नित्यं नैमित्तिकं काम्यं क्रियांगं मलकर्षणम् ॥  
 क्रियास्नानं तथा षष्ठं षोढा स्नानं प्रकीर्तितम् ॥ १ ॥  
 अस्नातः पुरुषोऽनर्हो जप्याग्निहवनादिषु ॥  
 प्रातःस्नानं तदर्थं च नित्यस्नानं प्रकीर्तितम् ॥ २ ॥  
 चंडालशवभूषाद्यं स्पृष्ट्वा स्नानं रजस्वलाम् ॥



( ३१६ )

अष्टादशस्मृतयः ।

स्नानानर्हस्तु यः स्नाति स्नाननैमित्तिकं च तत् ॥ ३ ॥  
 पुण्यस्नानादिकं स्नानं दैवज्ञविधिचोदितम् ॥  
 तद्धि काम्यं समुद्दिष्टं नाकामस्तत्प्रयोजयेत् ॥ ४ ॥  
 जप्तकामः पवित्राणि अर्चिष्यन्देवतां पितॄन् ॥  
 स्नानं समाचरेद्यस्तु क्रियांगं तत्प्रकीर्तितम् ॥ ५ ॥  
 मलापकर्षणार्थाय स्नानमभ्यङ्गपूर्वकम् ॥  
 मलापकर्षणार्थाय प्रवृत्तिस्तस्य नान्यथा ॥ ६ ॥  
 सरित्सु देवखातेषु तीर्थेषु च नदीषु च ॥  
 क्रियास्नानं समुद्दिष्टं स्नानं तत्र महाक्रिया ॥ ७ ॥  
 तत्र काम्यं तु कर्तव्यं यथावद्विधिचोदितम् ॥  
 नित्यं नैमित्तिकं चैव क्रियांगं मलकर्षणम् ॥ ८ ॥  
 तीर्थाभावे तु कर्तव्यमुष्णोदकपरोदकैः ॥  
 स्नानं तु वह्नितप्तेन तथैव परवारिणा ॥ ९ ॥  
 शरीरशुद्धिविज्ञाता न तु स्नानफलं लभेत् ॥  
 अद्भिर्गात्राणि शुद्ध्यन्ति तीर्थस्नानात्फलं भवेत् ॥ १० ॥  
 सरःसु देवखातेषु तीर्थेषु च नदीषु च ॥  
 स्नानमेव क्रिया तस्मात्स्नानात्पुण्यफलं स्मृतम् ॥ ११ ॥  
 तीर्थं प्राप्यानुषङ्गेण स्नानं तीर्थे समाचरेत् ॥

स्नानजं फलमाप्नोति तीर्थयात्राफलेन तु ॥ १२ ॥  
 सर्वतीर्थानि पुण्यानि पापघ्नानि सदा नृणाम् ॥  
 परस्परानपेक्षाणि कथितानि मनीषिभिः ॥ १३ ॥  
 सर्वे प्रस्रवणाः पुण्याः सरांसि च शिलोच्चयाः ॥  
 नद्यः पुण्यास्तथा सर्वा जाह्नवी तु विशेषतः ॥ १४ ॥  
 यस्य पादौ च हस्तौ च मनश्चैव सुसंयतम् ॥  
 विद्या तपश्च कीर्तिश्च स तीर्थफलमश्नुते ॥ १५ ॥  
 नृणां पापकृतां तीर्थे पापस्य शमनं भवेत् ॥  
 यथोक्तफलदं तीर्थं भवेच्छुद्धात्मनां नृणाम् ॥ १६ ॥  
 इति श्रीशंखस्मृतावष्टमोऽध्यायः ॥ ८ ॥

### नवमोऽध्यायः ९.

क्रियास्नानं तु वक्ष्यामि यथावद्विधिपूर्वकम् ॥  
 मृद्गिरिश्च कर्तव्यं शौचमादौ यथाविधि ॥ १ ॥  
 जले निमग्न उन्मज्ज्य उपस्पृश्य यथाविधि ॥  
 जलस्यावाहनं कुर्यात्तत्प्रवक्ष्याम्यतः परम् ॥ २ ॥  
 प्रपद्ये वरुणं देवमंभसां पतिमूर्जितम् ॥  
 याचितं देहि मे तीर्थं सर्वपापापनुत्तये ॥ ३ ॥  
 तीर्थमावाहयिष्यामि सर्वाधविनिषूदनम् ॥  
 सान्निध्यमस्मिन्सतोये भज त्वं मंदनुग्रहात् ॥ ४ ॥



रुद्रान्मपद्ये वरदान्सर्वानप्सुसदस्तथा ॥  
 सर्वानप्सुसदश्चैव प्रपद्ये प्रणतः स्थितः ॥ ५ ॥  
 देवमप्सुसदं वह्निं प्रपद्येऽघनिषूदनम् ॥  
 आपः पुण्याः पवित्राश्च प्रपद्ये शरणं तथा ॥ ६ ॥  
 रुद्रश्चामिश्च सर्पाश्च वरुणश्चाप एव च ॥  
 शमयंत्वाशु मे पापं मां रक्षंतु च सर्वशः ॥ ७ ॥  
 इत्येवमुक्त्वा कर्तव्यं ततः संमार्जनं जले ॥  
 आपोहिष्ठेति तिसृभिर्यथावदनुपूर्वशः ॥ ८ ॥  
 हिरण्यवर्णेति वदेदमिश्च तिसृभिस्तथा ॥  
 शन्नोदेवीति च तथा शन्न आपस्तथैव च ॥ ९ ॥  
 इदमापः प्रवहत तथा मंत्रमुदीरयेत् ॥  
 एवं मंत्रान्समुच्चार्य छंदांसि ऋषिदेवताः ॥ १० ॥  
 अघमर्षणसूक्तस्य संस्मरन्प्रयतः सदा ॥  
 छंद आनुष्टुभं तस्य ऋषिश्चैवाघमर्षणः ॥ ११ ॥  
 देवता भाववृत्तान्तु पापघ्नस्य प्रकीर्तितः ॥  
 ततोऽभसि निमग्नस्तु त्रिः पठेदघमर्षणम् ॥ १२ ॥  
 यथाश्वमेधः क्रतुराद् सर्वपापप्रणाशनः ॥  
 तथाघमर्षणं सूक्तं सर्वपापप्रणाशनम् ॥ १३ ॥  
 अनेन स्नात्वा अस्मध्ये स्नातवान्धौतवाससा ॥  
 परिवर्तितवासास्तु तीर्थतीरमुपस्पृशेत् ॥ १४ ॥

उदकस्याप्रदानाच्च स्नानशार्दी न पीडयेत् ॥  
अनेन विधिना स्नातस्तीर्थस्य फलमश्नुते ॥ १५ ॥  
इति श्रीशिवमूर्तौ नवमोऽध्यायः ॥ ९ ॥

### दशमोऽध्यायः १०.

अतः परं प्रवक्ष्यामि शुभामाचमनक्रियाम् ॥  
कायं कानिष्ठिकामूले तीर्थमुक्तं मनीषिभिः ॥ १ ॥  
अंगुष्ठमूले च तथा प्राजापत्यं विचक्षणैः ॥  
अंगुल्यग्रे स्मृतं दिव्यं पित्र्यं तर्जनिमूलकम् ॥ २ ॥  
प्राजापत्येन तीर्थेन त्रिः प्राश्रीयोज्ज्वलं द्विजः ॥  
द्विः प्रमृज्य मुखं पश्चात्खान्याद्विः समुपस्पृशेत् ॥ ३ ॥  
हृद्गाभिः पूयते विप्रः कंठगाभिश्च भूमिपः ॥  
तालुगाभिस्तथा वैश्यः शूद्रः स्पृष्टाभिरंततः ॥ ४ ॥  
अंतर्जानुः शुचौ देशे प्राङ्मुखः सुप्तमाहितः ॥  
उदङ्मुखो वा प्रयतो दिशश्चानवलोकयन् ॥ ५ ॥  
अद्विः समुद्धताभिस्तु हीनाभिः फेनबुर्दबुदैः ॥  
बहिना चाप्यतप्ताभिरक्षाराभिरुपस्पृशेत् ॥ ६ ॥  
तर्जन्यंगुष्ठयोगेन स्पृशेन्नासापुटद्वयम् ॥  
अंगुष्ठमध्यायोगेन स्पृशेन्नेत्रद्वयं ततः ॥ ७ ॥  
अंगुष्ठानामिकायोगे श्रवणौ समुपस्पृशेत् ॥



कनिष्ठांगुष्ठयोगेन स्पृशेत्स्कंधद्वयं ततः ॥ ८ ॥  
 सर्वासामेव योगेन नाभिं च हृदयं तथा ॥  
 संस्पृशेच्च तथा मूर्ध्नि एष आचमने विधिः ॥ ९ ॥  
 त्रिः प्राशनीयाद्यदंभस्तु प्रीतास्तेनास्य देवताः ॥  
 ब्रह्मा विष्णुश्च रुद्रश्च भवंतीत्यनुशुश्रुम ॥ १० ॥  
 गंगा च यमुना चैव प्रीयते परिमार्जनात् ॥  
 नासत्यदस्रौ प्रीयेते स्पृष्टे नासापुटद्वये ॥ ११ ॥  
 स्पृष्टे लोचनयुग्मे तु प्रीयेते शशिभास्करो ॥  
 कर्णयुग्मे तथा स्पृष्टे प्रीयेते अनिलानलौ ॥ १२ ॥  
 स्कंधयोः स्पर्शनादस्य प्रीयंते सर्वदेवताः ॥  
 मूर्ध्नः संस्पर्शनादस्य प्रीतस्तु पुरुषो भवेत् ॥ १३ ॥  
 विना यज्ञोपवीतेन तथा मुक्तशिखो द्विजः ॥  
 अप्रक्षालितपादस्तु आचांतोऽप्यशुचिर्भवेत् ॥ १४ ॥  
 बहिर्जानुरुपस्पृश्य एकहस्तार्पितैर्जलैः ॥  
 सोपानत्कस्तथा तिष्ठन्नैव शुद्धिमवाप्नुयात् ॥ १५ ॥  
 आचम्य च पुरा प्रोक्तं तीर्थसंमार्जनं तु यत् ॥  
 उपस्पृशेत्ततः पश्चान्मंत्रेणानेन धर्मतः ॥ १६ ॥  
 अंतश्चरति भूतेषु गुहायां विश्वतोमुखः ॥  
 त्वं यज्ञस्त्वं वषट्कार आपोज्योती रसोऽमृतम् ॥ १७ ॥

आचम्य च ततः पश्चादादित्याभिमुखो जलम् ॥  
 उदुत्यंजातवेदसमिति मंत्रेण निःक्षिपेत् ॥ १८ ॥  
 एष एव विधिः प्रोक्तः संध्यायाश्च द्विजातिषु ॥  
 पूर्वा संध्यां जपंस्तिष्ठेदासीनः पश्चिमां तथा ॥ १९ ॥  
 ततो जपेत्पवित्राणि पवित्रं वाथ शक्तितः ॥  
 ऋषयो दीर्घसंध्यत्वादीर्घमायुरवाप्नुयुः ॥ २० ॥  
 सर्ववेदपवित्राणि वक्ष्याम्यहमतः परम् ॥  
 येषां जपैश्च होमैश्च पूयंते मानवाः सदा ॥ २१ ॥

इति श्रीशंखस्मृतौ दशमोऽध्यायः ॥ १० ॥

### एकादशोऽध्यायः ११.

अथमर्षणं देववृत्तं शुद्धवत्यश्च तत्समाः ॥  
 कूष्माण्डयः पावमान्यश्च सावित्र्यश्च तथैव च ॥ १ ॥  
 अभीष्टद्रुपदा चैव स्तोमानि व्याहृतीस्तथा ॥  
 भारुंडानि च सामानि गायत्री चौशनं तथा ॥ २ ॥  
 पुरुषवृत्तं च भाषं च तथा सोमव्रतानि च ॥  
 अबिलगं बार्हस्पत्यं च वाक्सूक्तममृतं तथा ॥ ३ ॥  
 शतरुद्रियमथर्वशिर स्त्रिसुपर्णमहाव्रतम् ॥  
 गोसूक्तमथ्सूक्तं च इंद्रसूक्तं च सामनी ॥ ४ ॥



( ३:२ )

अष्टादशस्मृतयः ।

त्रीण्याज्यदोहानि रथंतरं च अग्निव्रतं वामदेवव्रतं च ॥  
 एतानि गीतानि पुनन्ति जंतूञ्जातिस्मरत्वं लभते यदीच्छेत् ॥ ५ ॥  
 इति श्रीशंखस्मृतावेकादशोऽध्यायः ॥ ११ ॥

### द्वादशोऽध्यायः १२.

इति वेदपवित्राण्यभिहितानि एभ्यस्सावित्री विशिष्यते ॥  
 नास्त्यघमर्षणात्परमंतर्जलेन सावित्र्या समं जप्यं न व्याहृति-  
 समं हुतम् ॥ कुशशय्यामासीनः कुशोत्तरीयो वा कुशप-  
 वित्रपाणिः प्राङ्मुखः सूर्याभिमुखो वा अक्षमालामुपादाय  
 देवताध्यायी जपं कुर्यात् ॥ सुवर्णमणिमुक्तास्फटिकपद्माक्ष-  
 रुद्राक्षपुत्रजीवकानामन्यतमानादाय मालां कुर्यात् ॥ कुशग्रंथिं  
 कृत्वा वामहस्तोपायनैर्वा गणयेत् आदौ देवतामार्घं छंदः  
 स्मरेत् ततः सप्रणवसव्याहृतिकांमादावन्ते च शिरसा गायत्री-  
 मावर्तयेत् ॥ अथास्याः सविता देवता ऋषिर्विश्वामित्रो गायत्री-  
 छंदः ॐकारप्रणंवाद्याः ॐ भूः ॐ भुवः ॐ स्वः ॐ महः  
 ॐ जनः ॐ तपः ॐ सत्यमिति व्याहृतयः ॐ आपो ज्योती  
 रसोऽमृतं ब्रह्म भूर्भुवः स्वरोमिति शिरः ॥ भवंति चात्र  
 श्लोकाः ॥

सव्याहृतिकां सप्रणवां गायत्रीं शिरसा सह ॥

ये जपन्ति सदा तेषां न भयं विद्यते क्वचित् ॥ १ ॥

शतजप्ता तु सा देवी दिनपापप्रणाशिनी ॥  
 सहस्रजप्ता तु तथा पातकेभ्यः समुद्धरेत् ॥ २ ॥  
 दशसाहस्रजप्ता तु सर्वकल्मषनाशिनी ॥  
 सुवर्णस्तेयकृद्धिप्रो ब्रह्महा गुरुतल्पगः ॥  
 सुरापश्च विशुद्ध्येत लक्षजप्यान्न संशयः ॥ ३ ॥  
 प्राणायामत्रयं कृत्वा स्नानकाले समाहितः ॥  
 अहोरात्रकृतात्पापात्तत्क्षणादेव मुच्यते ॥ ४ ॥  
 सव्याहृतिकाः सप्रणवाः प्राणायामास्तु षोडश ॥  
 अपि भ्रूणहनं मासात्पुनंत्यहरहः कृताः ॥ ५ ॥  
 हुता देवी विशेषेण सर्वकामप्रदायिनी ॥  
 सर्वपापक्षयकरी वरदा भक्तवत्सला ॥ ६ ॥  
 शांतिकामस्तु जुहुयात्सावित्रीमक्षतैः शुचिः ॥  
 हंतुकामोऽपमृत्युं च घृतेन जुहुयात्तथा ॥ ७ ॥  
 श्रीकामस्तुः तथा पद्मैर्बिल्वैः कांचनकामुकः ॥  
 ब्रह्मवर्चसकामस्तु पयसा जुहुयात्तथा ॥ ८ ॥  
 घृतप्लुतैस्तिलैर्वह्निं जुहुयात्सुसमाहितः ॥  
 गायत्र्ययुतहोमाच्च सर्वपापैः प्रमुच्यते ॥ ९ ॥  
 पापात्मा लक्षहोमेन पातकेभ्यः प्रमुच्यते ॥  
 अभीष्टं लोकमाप्नोति प्राप्नुयात्काममीप्सितम् ॥ १० ॥  
 गायत्री वेदजननी गायत्री पापनाशिनी ॥



( ३२४ )

अष्टादशस्मृतयः ।

गायत्र्याः परमं नास्ति दिवि चेह च पावनम् ॥ ११ ॥  
 हस्तत्राणप्रदा देवी पततां नरकार्णवे ॥  
 तस्मात्तामभ्यसेन्नित्यं ब्राह्मणो नियतः शुचिः ॥ १२ ॥  
 गायत्रीजप्यनिरतं हव्यकव्येषु भोजयेत् ॥  
 तस्मिन्न तिष्ठते पापमब्बिदुरिव पुष्कर ॥ १३ ॥  
 जप्येनैव तु संसिद्धयेद्ब्राह्मणो नात्र संशयः ॥  
 कुर्यादन्यन्नवा कुर्यान्मैत्रो ब्राह्मण उच्यते ॥ १४ ॥  
 उपांशुः स्याच्छतगुणः साहस्रो मानसः स्मृतः ॥  
 नोच्चैर्जाप्यं बुधः कुर्यात्सावित्र्यास्तु विशेषतः ॥ १५ ॥  
 सावित्रीजाप्यनिरतः स्वर्गमाप्नोति मानवः ॥  
 गायत्रीजाप्यनिरतो मोक्षोपायं च विंदति ॥ १६ ॥  
 तस्मात्सर्वप्रयत्नेन स्नातः प्रयतमानसः ॥  
 गायत्रीं तु जपेद्भक्त्या सर्वपापप्रणाशिनीम् ॥ १७ ॥

इति श्रीशंखस्मृतौ द्वादशोऽध्यायः ॥ १२ ॥

### त्रयोदशोऽध्यायः १३.

स्नातः कृतजप्यस्तदनु प्राङ्मुखो दिव्येन तीर्थेन देवानुदकेन  
 तर्पयेत् ॥ अथ तर्पणविधिः ॥ ॐ भगवंतं शेषं तर्पयामि ।  
 कालाग्निरुद्रं तु ततो रुक्मभौमं तथैव च ॥ श्वेतभौमं ततः  
 प्रोक्तं पातालानां च सप्तमम् ॥ १ ॥ जंबूद्वीपं ततः प्रोक्तं

शाकद्वीपं ततः परम् ॥ गोमेदपुष्करे तद्वच्छाकाख्यं च ततः  
 परम् ॥ २ ॥ शार्वरं ततः स्वधामानं ततः हिरण्यरोमाणं ततः  
 कल्पस्थायिनो लोकांस्तर्पयेत् ॥ लवणोदं ततः दधिमण्डोदं  
 ततः सुरोदं ततः घृतोदं ततः क्षीरोदं ततः इक्षूद ततः  
 स्वादूदं ततः इति सप्तसमुद्रकम् प्रत्यृचं पुरुषसूक्तेनोदकांज-  
 लीन् दद्यात् पुष्पाणि च तथा भक्त्या ॥ अथ कृतापसव्यो  
 द्राक्षिणामुखोऽतर्जानुः पित्र्येण पितृणां यथाश्राद्धं प्रकाममुद्रकं  
 दद्यात् ॥ सौवर्णेन पात्रेण राजन्तेभौदुंबरेण खड्गपात्रेणा-  
 न्यपात्रेण वोदकं पितृतीर्थं स्पृशन्दद्यात् ॥ पित्रे पितामहाय  
 प्रपितामहाय मात्रे मातामहाय प्रमातामहाय मात्रे मातामह्यै  
 प्रमातामह्यै सप्तमान्पुरुषान् पितृपक्षे यावतां नाम जानीयात्  
 पितृपक्षाणां तर्पणं कृत्वा गुरुणां मातृपक्षाणां तर्पणं कुर्यात् ॥  
 मातृपक्षाणां तर्पणं कृत्वा संबंधिबांधवानां कुर्यात् ॥ तेषां  
 कृत्वा सुहृदां कुर्यात् ॥ भवन्ति चात्र श्लोकाः ॥

विना रौप्यसुवर्णेन विना ताम्रतिलेन च ॥

विना दर्भैश्च मंत्रैश्च पितृणां नोपतिष्ठते ॥ १ ॥

सौवर्णरजताभ्यां च खड्गेनौदुंबरेण च ॥

दत्तमक्षयतां याति पितृणां तु तिलोदकम् ॥ २ ॥

हेम्ना तु सह यदत्तं क्षीरेण मधुना सह ॥

तदप्यक्षयतां याति पितृणां तु तिलोदकम् ॥ ३ ॥



( ३२६ )

अष्टादशस्मृतयः ।

कुर्यादहरहः श्राद्धमन्नाद्येनोदकेन वा ॥  
 पयोमूलफलैर्वापि पितृणां प्रीतिमावहन् ॥ ४ ॥  
 स्नातः संतर्पणं कृत्वा पितृणां तु तिलाभसा ॥  
 पितृयज्ञमवाप्नोति प्रीणाति च पितृस्तथा ॥ ५ ॥  
 इति श्रीशंखस्मृतौ त्रयोदशोऽध्यायः ॥ १३ ॥

### चतुर्दशोऽध्यायः १४.

ब्राह्मणान्न परीक्षेत दैवे कर्मणि धर्मवित् ॥  
 पित्र्ये कर्मणि संप्राप्ते युक्तमाहुः परीक्षणम् ॥ १ ॥  
 ब्राह्मणा ये विकर्मस्था बैडालव्रतिकास्तथा ॥  
 कर्नांगा अतिरिक्तांगा ब्राह्मणाः पंक्तिदूषकाः ॥ २ ॥  
 गुरुणां प्रतिकूलाश्च वेदाग्न्युत्सादिनश्च ये ॥  
 गुरुणां त्यागिनश्चैव ब्राह्मणाः पंक्तिदूषकाः ॥ ३ ॥  
 अनध्यायेष्वधीयानाः शौचाचारविवर्जिताः ॥  
 शूद्रान्नरससंपुष्टा ब्राह्मणाः पंक्तिदूषकाः ॥ ४ ॥  
 षडंगवित्रिसुपर्णो बह्वृचो ज्येष्ठसामगः ॥  
 त्रिणाचिकेतः पंचामिर्ब्राह्मणः पंक्तिपावनः ॥ ५ ॥  
 ब्रह्मदेयानुसंतानो ब्रह्मदेयाप्रदायकः ॥  
 ब्रह्मदेयापतिर्यश्च ब्राह्मणः पंक्तिपावनः ॥ ६ ॥  
 ऋग्यजुःपारगो यश्च साम्नां यश्चापि पारगः ॥

अथर्वागिरसोऽध्येता ब्राह्मणः पंक्तिपावनः ॥ ७ ॥  
 नित्यं योगरतो विद्वान्समलोष्टाश्मकांचनः ॥  
 ध्यानशीलो हि यो विद्वान्ब्राह्मणः पंक्तिपावनः ॥ ८ ॥  
 द्वौ दैवे प्राङ्मुखौ त्रींश्च पित्र्ये वोदङ्मुखंस्तथा ॥  
 भोजयेद्विविधान्विप्रानेकैकमुभयत्र वा ॥ ९ ॥  
 भोजयेदथवाऽप्येकं ब्राह्मणं पंक्तिपावनम् ॥  
 दैवे कृत्वा तु नैवेद्यं पश्चाद्द्वौ तु तत्क्षिपेत् ॥ १० ॥  
 उच्छिष्टसन्निधौ कार्यं पिंडनिर्वपणं बुधैः ॥  
 अभावे च तथा कार्यमग्निकार्यं यथाविधि ॥ ११ ॥  
 श्राद्धं कृत्वा प्रयत्नेन त्वराक्रोधविवर्जितः ॥  
 उच्छमन्नं द्विजातिभ्यः श्रद्धया विनिवेदयेत् ॥ १२ ॥  
 अन्यत्र पुष्पमूलेभ्यः पीठकेभ्यश्च पंडितः ॥  
 भोजयेद्विविधान्विप्रान्गंधमाल्यसमुज्ज्वलान् ॥ १३ ॥  
 यत्किंचित्पच्यते गेहे भक्ष्यं वा भोज्यमेव वा ॥  
 अनिवेद्य न भोक्तव्यं पिंडमूले कदाचन ॥ १४ ॥  
 उग्रगंधान्यगंधानि चैत्यवृक्षभवानि च ॥  
 पुष्पाणि वर्जनीयानि रक्तवर्णानि यानि च ॥ १५ ॥  
 तोयोद्भवानि देयानि रक्तान्यपि विशेषतः ॥  
 ऊर्णासूत्रं प्रदातव्यं कार्पासमथवा नवम् ॥ १६ ॥  
 दशां विवर्तयेत्प्राज्ञो यद्यनाहतवस्त्रना ॥



धृतेन दीपो दातव्यस्तिलतैलेन वा पुनः ॥ १७ ॥  
 धूपार्थं गुग्गुलं दद्याद्घृतयुक्तं मधूक्तम् ॥  
 चंदनं च तथा दद्यात्पिंड्या च कुंकुमं शुभम् ॥ १८ ॥  
 भूतृणं सुरसं शिशुं पालकं सिंधुकं तथा ॥  
 कूष्मांडालाबुवार्ताककोविदारांश्च वर्जयेत् ॥ १९ ॥  
 पिप्पलीमरिचं चैव तथा वै पिंडमूलकम् ॥  
 कृतं च लवणं सर्वं वंशाग्रं तु विवर्जयेत् ॥ २० ॥  
 राजमाषान्मसूरांश्च चणकान्कोरदूषकान् ॥  
 लोहितान्वृक्षनिर्यासाच्छ्राद्धकर्मणि वर्जयेत् ॥ २१ ॥  
 आम्रमामलकीमिक्षुं मृद्दीकादधिदाडिमान् ॥  
 विदारीश्चैव रंभाद्या दद्याच्छ्राद्धे प्रयत्नतः ॥ २२ ॥  
 धाना लाजान्मधुयुतान्सक्तूञ्छर्करया तथा ॥  
 दद्याच्छ्राद्धे प्रयत्नेन शृंगाटकविसेतकान् ॥ २३ ॥  
 भोजयित्वा द्विजान्भक्त्या स्वाचान्तान्दत्तदक्षिणान् ॥  
 अभिवाद्य पुनर्विप्राननुब्रज्य विसर्जयेत् ॥ २४ ॥  
 निमंत्रितस्तु यः श्राद्धे मैथुनं सेवते द्विजः ॥  
 श्राद्धं दत्त्वा च भुक्त्वा च युक्तः स्यान्महत्तैनसा ॥ २५ ॥  
 कालशाकं सशल्कं च मांसं वार्धीणसस्य च ॥  
 खड्गमांसं तथानंतं यमः प्रोवाच धर्मवित् ॥ २६ ॥  
 यद्ददाति गयास्थश्च प्रभासे पुष्करे तथा ॥

प्रयागे नैमिषारण्ये सर्वमानंत्यमश्नुते ॥ २७ ॥  
 गंगायमुनयोस्तीरे अयोध्यामरकंटके ॥  
 नर्मदायां गयातीर्थे सर्वमानंत्यमश्नुते ॥ २८ ॥  
 वाराणस्यां कुरुक्षेत्रे भृगुतुंगे हिमालये ॥  
 सप्तवेण्यषिकूपे च तदप्यक्षयमुच्यते ॥ २९ ॥  
 म्लेच्छदेशे तथा रात्रौ संध्यायां च विशेषतः ॥  
 न श्राद्धमाचरेत्पात्रो म्लेच्छदेशे न च व्रजेत् ॥ ३० ॥  
 हस्तिच्छायासु यदत्तं यदत्तं राहुदर्शने ॥  
 विषुवत्ययने चैव सर्वमानंत्यमश्नुते ॥ ३१ ॥  
 प्रौष्ठपद्यामतीतायां मघायुक्तां त्रयोदशीम् ॥  
 प्राप्य श्राद्धं प्रकर्तव्यं मधुना पायसेन वा ॥ ३२ ॥  
 प्रजां पुष्टिं यशः स्वर्गमारोग्यं च धनं तथा ॥  
 नृणां श्राद्धैः सदा प्रीताः प्रयच्छन्ति पितामहाः ॥ ३३ ॥  
 इति श्रीशिवस्मृतौ चतुर्दशोऽध्यायः ॥ १४ ॥

### पञ्चदशोऽध्यायः १५.

जनने मरणे चैव सपिंडानां द्विजोत्तमः ॥  
 ज्यहाच्छुद्धिमवाप्नोति योऽग्निवेदसमन्वितः ॥ १ ॥  
 सपिंडता तु पुरुषे सप्तमे विनिवर्तते ॥  
 नामधारकविप्रस्तु दशाहेन विशुद्ध्यति ॥ २ ॥



क्षत्रियो द्वादशाहेन वैश्यः पक्षेण शुद्ध्यति ॥  
 मासेन तु तथा शूद्रः शुद्धिमाप्नोति नांतरा ॥ ३ ॥  
 रात्रिभिर्मासतुल्याभिर्गर्भस्त्रावे विशुद्ध्यति ॥  
 अजातदंतबाले तु सद्यः शौचं विधीयते ॥ ४ ॥  
 अहोरात्रात्तथा शुद्धिर्बाले त्वकृतचूडके ॥  
 तथैवानुपनीते तु त्र्यहाच्छुध्यन्ति बांधवाः ॥ ५ ॥  
 अनूढानां तु कन्यानां तथैव शूद्रजन्मनाम् ॥  
 अनूढभार्यः शूद्रस्तु षोऽशदत्सरात्परम् ॥ ६ ॥  
 मृत्युं समधिगच्छेच्चेन्मासात्तस्यापि बांधवाः ॥  
 शुद्धिं समधिगच्छेद्युर्नात्र कार्या विचारणा ॥ ७ ॥  
 पितृवेश्मनि या कन्या रजः पश्यत्यसंस्कृता ॥  
 तस्यां मृतायां नाशौचं कदाचिदपि शाम्यति ॥ ८ ॥  
 हीनवर्णा तु या नारी प्रमादात्प्रसवं व्रजेत् ॥  
 प्रसवे मरणे तज्जमाशौचं नोपशाम्यति ॥ ९ ॥  
 समानं खल्वशौचं तु प्रथमेन समापयेत् ॥  
 असमानं द्वितीयेन धर्मराजवचो यथा ॥ १० ॥  
 देशांतरगतः श्रुत्वा कुल्यानां मरणोद्भवौ ॥  
 यच्छेषं दशरात्रस्य तावदेवाशुचिर्भवेत् ॥ ११ ॥  
 अतीवै दशरात्रे तु त्रिरात्रमशुचिर्भवेत् ॥  
 तथा संवत्सरेतीते स्नात एव विशुद्ध्यति ॥ १२ ॥

अनौरसेषु पुत्रेषु भार्यास्वन्यतासु च ॥

परपूर्वासुः च स्त्रीषु व्यहाच्छुद्धिरिहेष्यते ॥ १३ ॥

मातामहे व्यतीते तु आचार्ये च तथा मृते ॥

गृहे दत्तासु कन्यासु मृतासु तु व्यहस्तथा ॥ १४ ॥

निवासराजनि प्रेते जाते दाहित्रके गृहे ॥

आचार्यपत्नीपुत्रेषु प्रेतेषु दिवसेन च ॥ १५ ॥

मातुले पक्षिणीं रात्रिं शिष्यत्विगवांधवेषु च ॥

सब्रह्मचारिण्येकाहमनूचाने तथा मृते ॥ १६ ॥

एकरात्रिं त्रिरात्रं च षड्रात्रं मासमेव च ॥

शूद्रे सपिंडे वर्णानामाशौचं क्रमशः स्मृतम् ॥ १७ ॥

त्रिरात्रमथ षड्रात्रं पक्षं मासं तथैव च ॥

वैश्ये सपिंडे वर्णानामाशौचं क्रमशः स्मृतम् ॥ १८ ॥

सपिंडे क्षत्रिये शुद्धिः षड्रात्रं ब्राह्मणस्य तु ॥

वर्णानां परिशिष्टानां द्वादशाहं विनिर्दिशेत् ॥ १९ ॥

सपिंडे ब्राह्मणे वर्णाः सर्वे एवाविशेषतः ॥

दशरात्रेण शुद्ध्येपुरित्याह भगवान्यमः ॥ २० ॥

भृग्वग्न्यनशनां भोभिर्मृतानामात्मघातिनाम् ॥

पतितानां च नाशौचं शस्त्रविद्युद्धताश्च ये ॥ २१ ॥

यतिव्रतिब्रह्मचारिनृपकारुकदीक्षिताः ॥

नाशौचभाजः कथिता राजाज्ञाकारिणश्च ये ॥ २२ ॥



यस्तु भुङ्क्ते पराशौचे वर्णी सोऽप्यशुचिर्भवेत् ॥  
अशौचशुद्धौ शुद्धिश्च तस्याप्युक्ता मनीषिभिः ॥ २३ ॥  
पराशौचे नरो भुक्त्वा कृमियोनौ प्रजायते ॥  
भुक्त्वात्रं म्रियते यस्य तस्य योनौ प्रजायते ॥ २४ ॥  
दानं प्रतिग्रहो होमः स्वाध्यायः पितृकर्म च ॥  
प्रेतपिण्डे क्रियावर्जमाशौचे विनिवर्तते ॥ २५ ॥  
इति श्रीशंखस्मृतौ पंचदशोऽध्यायः ॥ १५ ॥

### षोडशोऽध्यायः १६.

मृन्मयं भाजनं सर्वं पुनः पाकेन शुद्ध्यति ॥  
मद्यैर्मूत्रैः पुरीषैर्वा घ्नीवनैः पूयशोगितैः ॥ १ ॥  
संस्पृष्टं नैव शुद्ध्येत पुनः पाकेन मृन्मयम् ॥  
एतैरेव तथा स्पृष्टे ताम्रसौवर्णराजतम् ॥ २ ॥  
शुद्ध्यत्यावर्तितं पश्चादन्यथा केवलाभसा ॥  
अम्लोदकेन ताम्रस्य सीसस्य त्रपुणस्तथा ॥ ३ ॥  
क्षारेण शुद्धिः कांस्यस्य लोहस्य च विनिर्दिशेत् ॥  
मुक्तामणिप्रवालानां शुद्धिः प्रक्षालनेन तु ॥ ४ ॥  
अब्जानां चैव भांडानां सर्वस्याश्ममयस्य च ॥  
शाकवर्जं मूलफलद्विदलानां तथैव च ॥ ५ ॥  
मार्जनाद्यज्ञपात्राणां पाणिना यज्ञकर्मणि ॥  
उष्णाभसा तथा शुद्धिं सस्नेहानां विनिर्दिशेत् ॥ ६ ॥

शयनासनयानानां सशूर्पशकटस्य च ॥

शुद्धिः संप्रोक्षणाद्यज्ञे करकेन यनयोस्तथा ॥ ७ ॥

मार्जनाद्वेश्मनां शुद्धिः क्षितेः शोधस्तु तक्षणात् ॥

संमार्जितेन तोयेन वाससां शुद्धिरिष्यते ॥ ८ ॥

बहूनां प्रोक्षणाच्छुद्धिर्धान्यादीनां विनिर्दिशेत् ॥

प्रोक्षणात्संहतानां च दारवाणाञ्च तक्षणात् ॥ ९ ॥

सिद्धार्थकानां कल्केन शृंगदंतमयस्य च ॥

गोवालैः फलपात्राणामस्थां शृंगवतां तथा ॥ १० ॥

निर्यासानां गुडानां च लवणानां तथैव च ॥

कुसुंभकुंकुमानां च ऊर्णां कर्पासयोस्तथा ॥ ११ ॥

प्रोक्षणात्कथिता शुद्धिरित्याह भगवान्यमः ॥

भूमिस्थमुदकं शुद्धं शुचिं तोयं शिलागतम् ॥ १२ ॥

वर्णगंधरसैर्दुष्टैर्वर्जितं यदि तद्भवेत् ॥

शुद्धं नदीगतं तोयं सर्वदैव सुखाकरम् ॥ १३ ॥

शुद्धं प्रसारितं पण्यं शुद्धे चाऽजाश्वयोर्मुखे ॥

मुखवर्जं तु गौः शुद्धा मार्जारश्चाश्वमे शुचिः ॥ १४ ॥

शय्या भार्या शिशुर्वस्त्रमुपवीतं कमंडलुः ॥

आत्मनः कथितं शुद्धं न शुद्धं हि परस्य च ॥ १५ ॥

नारीणां चैव वत्सानां शकुनीनां शुभं मुखम् ॥

रात्रौ प्रस्रवणे वृक्षे मृगयायां सदा शुचि ॥ १६ ॥



शुद्धा भर्तुश्चतुर्थेहि स्नानेन स्त्री रजस्वला ॥

दैवे कर्मणि पित्र्ये च पंचमेऽहनि शुद्ध्यति ॥ १७ ॥

\* रथ्याकर्दमतोयेन ष्ठीवनाद्येन वाप्यथ ॥

नाभेरूर्ध्वं नरः स्पृष्टः सद्यः स्नानेन शुद्ध्यति ॥ १८ ॥

कृत्वा मूत्रं पुरीषं वा स्नात्वा भोक्तुमनास्तथा ॥

भुक्त्वा क्षुत्वा तथा सुप्त्वा पीत्वा चांभोऽवगाह्य च ॥ १९ ॥

रथ्यामाक्रम्य वाचामेद्वासो विपरिधाय च ॥

कृत्वा मूत्रं पुरीषं च लेपंगंधापहं द्विजः ॥ २० ॥

उद्धृतेनांभसा शौचं मृदा चैव समाचरेत् ॥

पायौ च मृत्तिकाः सप्त लिंगे द्वे परिकीर्तिते ॥ २१ ॥

एकस्मिन्विंशतिर्हस्ते द्वयोर्देयाश्चतुर्दश ॥

तिस्रस्तु मृत्तिका ज्ञेयाः कृत्वा नखविशोधनम् ॥ २२ ॥

तिस्रस्तु पादयोर्ज्ञेयाः शौचकामस्यं सर्वदा ॥

शौचमेतद्गृहस्थानां द्विगुणं ब्रह्मचारिणाम् ॥ २३ ॥

त्रिगुणं तु वनस्थानां यतीनां तु चतुर्गुणम् ॥

मृत्तिका च विनिर्दिष्टा त्रिपर्व पूर्यते यया ॥ २४ ॥

इति श्रीशांखे धर्मशास्त्रे षोडशोऽध्यायः ॥ १६ ॥

## सप्तदशोऽध्यायः १७.

नित्यं त्रिश्रवणस्नायी कृत्वा पर्णकुटीं वने ॥  
 अधःशायी जलाधारी पर्णमूलफलाशनः ॥ १ ॥  
 ग्रामं विशेच्च भिक्षार्थं स्वकर्म परिकीर्तयन् ॥  
 एककालं समश्नीयाद्वर्षे तु द्वादशे गते ॥ २ ॥  
 हेमस्तेयी सुरापश्च ब्रह्महा गुरुतल्पगः ॥  
 व्रतेनैतेन शुद्ध्यन्ते महापातकिनस्त्वमे ॥ ३ ॥  
 यागस्थं क्षत्रियं हत्वा वैश्यं हत्वा च याजकम् ॥  
 एतदेव व्रतं कुर्यादात्रेयीविनिषूदकः ॥ ४ ॥  
 कूटसाक्ष्यं तथैवोक्त्वा निक्षेपमपहत्य च ॥  
 एतदेव व्रतं कुर्यात्त्यक्त्वा च शरणागतम् ॥ ५ ॥  
 आहिताग्नेः स्त्रियं हत्वा मित्रं हत्वा तथैव च ॥  
 हत्वा गर्भमविज्ञातमेतदेव व्रतं चरेत् ॥ ६ ॥  
 वनस्थं च द्विजं हत्वा पार्थिवं च कृतागसम् ॥  
 एतदेव व्रतं कुर्याद्विगुणं च विशुद्ध्यै ॥ ७ ॥  
 क्षत्रियस्य च पादोनं वधेऽर्द्धं वैश्यघातने ॥  
 अर्द्धमेव सदा कुर्यात्स्त्रीवधे पुरुषस्तथा ॥ ८ ॥  
 पादं तु शूद्रहत्यायामुदकयागमने तथा ॥

१ आत्रेयी—रजस्वला ।



गोवधे च तथा कुर्यात्परदारगतस्तथा ॥ ९ ॥  
 पशून्हत्वा तथा ग्राम्यान्मांसं कृत्वा विचक्षणः ॥  
 आरण्यानां वधे तद्वत्तदर्थं तु विधीयते ॥ १० ॥  
 हत्वा द्विजं तथा सर्पजलेशयविलेशयान् ॥  
 सप्तरात्रं तथा कुर्याद्भित्तं ब्रह्महणस्तथा ॥ ११ ॥  
 अनस्थां तु शतं हत्वा सास्थां दशशतं तथा ॥  
 ब्रह्महत्याव्रतं कुर्यात्पूर्णं संवत्सरं नरः ॥ १२ ॥  
 यस्य यस्य च वर्णस्य वृत्तिच्छेदं समाचरेत् ॥  
 तस्य तस्य वधे प्रोक्तं प्रायश्चित्तं समाचरेत् ॥ १३ ॥  
 अपहत्य तु वर्णानां भुवं प्राप्य प्रमादतः ॥  
 प्रायश्चित्तं बन्धप्रोक्तं ब्राह्मणानुमतं चरेत् ॥ १४ ॥  
 गोजाश्वस्यापहरणे मणीनां रजतस्य चः ॥  
 जलापहरणे चैव कुर्यात्संवत्सरं व्रतम् ॥ १५ ॥  
 तिलानां धान्यवस्त्राणां मद्यानामामिषस्य च ॥  
 संवत्सरार्द्धं कुर्वीत व्रतमेतत्समाहितः ॥ १६ ॥  
 तृणेषुकाष्ठतक्राणां रसानाम पहारकः ॥  
 मासमेकं व्रतं कुर्याद्व्रतानां सर्पिषां तथा ॥ १७ ॥  
 लवणानां गुडानां च मूलानां कुसुमस्य च ॥

१ द्विजं—पक्षिणम् ।

आसाद्धं तु व्रतं कुर्यादेतदेव समाहितः ॥ १८ ॥  
 लोहानां वैदलानां च सूत्राणां चर्मणां तथा ॥  
 एकरात्रं व्रतं कुर्यादेतदेव समाहितः ॥ १९ ॥  
 भुक्त्वा पलांडुं लशुनं मद्यं च करकाणि च ॥  
 नारं मलं तथा मांसं विद्वराहं खरं तथा ॥ २० ॥  
 गौधेयकुंजरोष्ट्रं च सर्वं पांचनखं तथा ॥  
 क्रव्यादं कुक्कुटं ग्राम्यं कुर्यात्संवत्सरं व्रतम् ॥ २१ ॥  
 भक्ष्याः पंचनखास्वेते गोधाकच्छपशल्लकाः ॥  
 खड्गश्च शशकश्चैव तान्हत्वा च चरेद्व्रतम् ॥ २२ ॥  
 हंसं मेढुरकं काकं काकोलं खंजरीटकम् ॥  
 मत्स्यादांश्च तथा मस्त्यान्बलाकं शुकसारिके ॥ २३ ॥  
 चक्रवाकं प्लवं कोकं मंडूकं भुजगं तथा ॥  
 मासमेकं व्रतं कुर्यादेतच्चैव न भक्षयेत् ॥ २४ ॥  
 राजीवान्सिंहतुंडांश्च शकुलांश्च तथैव च ॥  
 पाठीनरोहितौ भक्ष्यौ मत्स्येषु परिकीर्तितौ ॥ २५ ॥  
 जलेचरांश्च जलजान्मुखाग्रनखविष्किरान् ॥  
 रक्तपादाञ्जालपादान्सप्ताहं व्रतमाचरेत् ॥ २६ ॥  
 तित्तिरं च मयूरं च लावकं च कर्पिजलम् ॥  
 वार्धीणसं वर्तकं च भक्ष्यानाह यमस्तथा ॥ २७ ॥



भुक्त्वा चोभयतोदंतांस्तथैकशफदंष्ट्रिणः ॥  
तथा भुक्त्वा तु मांसं वै मासार्थं व्रतमाचरेत् ॥ २८ ॥  
स्वयं मृतं तथा मांसं माहिषं त्वाजमेव च ॥  
गोश्च क्षीरं विवत्सायाः संधिन्याश्च तथा पयः ॥  
संधिन्यमेध्यं भक्षित्वा पक्षं तु व्रतमाचरेत् ॥ २९ ॥  
क्षीराणि यान्यभक्ष्याणि तद्विकाराशने बुधः ॥  
सप्तरात्रं व्रतं कुर्याद्यदेतत्परिकीर्तितम् ॥ ३० ॥  
लोहितान्वृक्षनिर्यासान्ब्रश्चनप्रभवांस्तथा ॥  
केवलानि च शुक्तानि तथा पर्युषितं च यत् ॥  
गुडशुक्तं तथा भुक्त्वा त्रिरात्रं च व्रती भवेत् ॥ ३१ ॥  
दधि भक्ष्यं च शुक्तेषु यच्चान्यद्वधिसंभवम् ॥  
गुडशुक्तं तु भक्ष्यं स्यात्ससर्षिष्कमिति स्थितिः ॥ ३२ ॥  
यवगोधूमजाः सर्वे विकाराः पयसश्च ये ॥  
राजवाडवकुल्यं च भक्ष्यं पर्युषितं भवेत् ॥ ३३ ॥  
राजीवपक्वं मांसं च सर्वयत्नेन वर्जयेत् ॥  
संवत्सरं व्रतं कुर्यात्प्राश्यैताञ्ज्ञानतस्तु तान् ॥ ३४ ॥  
शूद्रान्नं ब्राह्मणो भुक्त्वा तथा रंगावतारिणः ॥  
चिकित्सकस्य क्षुद्रस्य तथा स्त्रीमृगजीविनः ॥ ३५ ॥  
षट्स्य कुलट्टायाश्च तथा बंधनचारिणः ॥  
बद्धस्य चैव चोरस्य अवीसायाः स्त्रियस्तथा ॥ ३६ ॥

चर्मकारस्य वेनस्य क्लीबस्य पतितस्य च ॥  
 रुक्मकारस्य धूर्तस्य तथा वार्धुषिकस्य च ॥ ३७ ॥  
 कदर्यस्य नृशंसस्य वेश्यायाः कितवस्य च ॥  
 गणान्नं भूमिपालान्नमन्नं चैव श्वजीविनाम् ॥ ३८ ॥  
 मौजिकान्नं सूतिकान्नं भुक्त्वा मासं व्रतं चरेत् ॥  
 शूद्रस्य सततं भुक्त्वा षण्मासान्व्रतमाचरेत् ॥ ३९ ॥  
 वैश्यस्य तु तथा भुक्त्वा त्रीन्मासान्व्रतमाचरेत् ॥  
 क्षत्रियस्य तथा भुक्त्वा द्वौ मासौ व्रतमाचरेत् ॥ ४० ॥  
 ब्राह्मणस्य तथा भुक्त्वा मासमेकं व्रतं चरेत् ॥  
 अपः सुराभाजनस्थाः पीत्वा पक्षं व्रतं चरेत् ॥ ४१ ॥  
 मद्यभाण्डगताः पीत्वा सप्तरात्रं व्रतं चरेत् ॥  
 शूद्रोच्छिष्टाशने मासं पक्षमेकं तथा विशः ॥ ४२ ॥  
 क्षत्रियस्य तु सप्ताहं ब्राह्मणस्य तथा दिनम् ॥  
 अथ श्राद्धाशने विद्वान्मासमेकं व्रती भवेत् ॥ ४३ ॥  
 परिवित्तिः परिवित्ता यया च परिविदति ॥  
 व्रतं संवत्सरं कुर्युर्दातृयाजकपंचमाः ॥ ४४ ॥  
 काकोच्छिष्टं गवाघ्रातं भुक्त्वा पक्षं व्रती भवेत् ॥ ४५ ॥  
 दूषितं केशकीटैश्च मूषिकालांगलेन च ॥  
 माक्षिकामशकेनापि त्रिरात्रं तु व्रती भवेत् ॥ ४६ ॥  
 वृथाकृसरसंयावपायसापूपशकुलीः ॥



भुक्त्वा त्रिरात्रं कुर्वीत व्रतमेतत्समाहितः ॥ ४७ ॥  
 नील्या चैव क्षतो विप्रः शुना दष्टस्तथैव च ॥  
 त्रिरात्रं तु व्रतं कुर्यात्पुंश्चलीदशनक्षतः ॥ ४८ ॥  
 पादप्रतापनं कृत्वा वह्निं कृत्वा तथाप्यथः ॥  
 कुशैः प्रमृज्य पादौ च दिनमेकं व्रती भवेत् ॥ ४९ ॥  
 नीलीवस्त्रं परीधाय भुक्त्वा स्नानार्हणस्तथा ॥  
 त्रिरात्रं च व्रतं कुर्याच्छिञ्चत्वा गुल्मलतास्तथा ॥ ५० ॥  
 अध्यास्य शयनं यानमासनं पादुके तथा ॥  
 पलाशस्य द्विजश्रेष्ठस्त्रिरात्रं तु व्रती भवेत् ॥ ५१ ॥  
 वाग्दुष्टं भावदुष्टं च भाजने भावदूषिते ॥  
 भुक्त्वात्रं ब्राह्मणः पश्चात्त्रिरात्रं तु व्रती भवेत् ॥ ५२ ॥  
 क्षत्रियस्तु रणे दत्त्वा पृष्ठं प्राणपरायणः ॥  
 संवत्सरं व्रतं कुर्याच्छिञ्चत्वा पिप्पलपादपम् ॥ ५३ ॥  
 दिवा च मैथुनं कृत्वा स्नात्वा नमस्तथांभसि ॥  
 नम्रां परस्त्रियं दृष्ट्वा दिनमेकं व्रती भवेत् ॥ ५४ ॥  
 क्षिप्त्वाग्नावशुचि द्रव्यं तदेवांभसि मानवः ॥  
 मासमेकं व्रतं कुर्यादुपकुक्ष्य तथा गुरुम् ॥ ५५ ॥  
 पीतावशेषं पानीयं पीत्वा च ब्राह्मणः क्वचित् ॥  
 त्रिरात्रं तु व्रतं कुर्याद्महस्तेन वा पुनः ॥ ५६ ॥

एकपञ्चगुपविष्टेषु विषमं यः प्रयच्छति ॥  
 यश्च यावदसौ पक्वं कुर्यान्नु ब्राह्मणो व्रतम् ॥ ५७ ॥  
 धारयित्वा तुलां चैव विषमं कारयेद्बुधः ॥  
 सुरोलवणमद्यानां दिनमेकं व्रती भवेत् ॥ ५८ ॥  
 मांसस्य विक्रयं कृत्वा कुर्याच्चैव महाव्रतम् ॥  
 विक्रीय पाणिना मद्यं तिलानि च तथाचरेत् ॥ ५९ ॥  
 हुंकारं ब्राह्मणस्योक्त्वा त्वंकारं च गरीयसः ॥  
 दिनमेकं व्रतं कुर्यात्प्रयतः सुसमाहितः ॥ ६० ॥  
 प्रेतस्य प्रेतकार्याणि कृत्वा च धनहारकः ॥  
 वर्णानां यद्व्रतं प्रोक्तं तद्व्रतं प्रयतश्चरेत् ॥ ६१ ॥  
 कृत्वा पापं न गूहेत गूहमानं विवर्द्धते ॥  
 कृत्वा पापं बुधः कुर्यात्पर्षदानुमतं व्रतम् ॥ ६२ ॥  
 तस्करश्चापदाकीर्णो बहुव्याधमृगे वने ॥  
 न व्रतं ब्राह्मणः कुर्यात्प्राणबाधभयात्सदा ॥ ६३ ॥  
 सर्वत्र जीवनं रक्षेज्जीवन्पापमपोहति ॥  
 व्रतैः कृच्छ्रैश्च दानैश्च इत्याह भगवान्यमः ॥ ६४ ॥  
 शरीरं धर्मसर्वस्वं रक्षणीयं प्रयत्नतः ॥  
 शरीरात्स्रवते धर्मः पर्वतात्सलिलं यथा ॥ ६५ ॥

१ सुरालवणपात्रेषु भुक्त्वा क्षीरं व्रतं चरेत् ॥ इतिपाठः ।



( ३४२ )

अष्टादशस्मृतयः ।

आलोच्य धर्मशास्त्राणि समेत्य ब्राह्मणैः सह ॥

प्रायश्चित्तं द्विजो दद्यात्स्वेच्छया न कदाचन ॥ ६६ ॥

इति श्रीशाङ्खीये धर्मशास्त्रे सप्तदशोऽध्यायः ॥ १७ ॥

## अष्टादशोऽध्यायः १८.

अथहं त्रिषवणस्नायी स्नाने स्नानेऽघमर्षणम् ॥

निमग्नस्त्रिः पठेदप्सु न भुञ्जीत दिनत्रयम् ॥ १ ॥

वीरासनं च तिष्ठेत् गां दद्याच्च पयस्विनीम् ॥

अघमर्षणमित्येतद्व्रतं सर्वाधनारुणम् ॥ २ ॥

अथहं सायं अथहं प्रातरुद्यहमद्यादयाचितम् ॥

अथहं परं च नादनीयात्प्राजापत्यं चरन्व्रतम् ॥ ३ ॥

अथहमुष्णं पिबेत्तोयं अथहमुष्णं घृतं पिबेत् ॥

अथहमुष्णं पयः पीत्वा वायुभक्षरुद्यहं भवेत् ॥ ४ ॥

तप्तकृच्छ्रं विजानीयाच्छीतैः शीतमुदाहृतम् ॥

द्वादशाहोपवासेन पराकः परिकीर्तितः ॥ ५ ॥

विधिनोदकसिद्धान्नं समश्रीयात्प्रयत्नतः ॥

सक्तून्हि सोदकान्मासं कृच्छ्रं वारुणमुच्यते ॥ ६ ॥

बिल्वैरामलकैर्वापि पद्माक्षैरथवा शुभैः ॥

मासेन लोकैस्त्रीन्कृच्छ्रः कथ्यते बुद्धिसत्तमैः ॥ ७ ॥

गोमूत्रं गोमयं क्षीरं दधि सर्पिः कुशोदकम् ॥

एकरात्रोपवासश्च कृच्छ्रसांतपनं स्मृतम् ॥ ८ ॥  
 एतैस्तु ज्येष्ठमास्यस्तैर्महासांतपनं स्मृतम् ॥ ९ ॥  
 पिण्याकं वामतक्रांबुसक्तूनां प्रतिवासरम् ॥  
 उपवासांतराभ्यासात्तुलापुरुष उच्यते ॥ १० ॥  
 गोपुरीषाशनो भूत्वा मासं नित्यं समाहितः ॥  
 व्रतं तु वार्द्धिकं कुर्यात्सर्वपापापनुत्तये ॥ ११ ॥  
 ग्रासं चंद्रकलावृद्ध्या प्राशनीयाद्वर्द्धयन्सदा ॥  
 द्वासयेच्च कलाहानौ व्रतं चांद्रायणं स्मृतम् ॥ १२ ॥  
 मुंडस्त्रिषवणस्नायी अधःशायी जितेंद्रियः ॥  
 स्त्रीशूद्रपतितानां च वर्जयेत्पारिभाषणम् ॥ १३ ॥  
 पवित्राणि जपेच्छुक्त्या जुहुयाच्चैव शक्तिः ॥  
 अयं विधिः स विज्ञेयः सर्वकृच्छ्रेषु सर्वदा ॥ १४ ॥  
 पापात्मानस्तु पापेभ्यः कृच्छ्रैः संतारिता नगाः ॥  
 गतपापा दिवं यांति नात्र कार्या विचारणा ॥ १५ ॥  
 शंखप्रोक्तमिदं शास्त्रं योऽधीते बुद्धिमान्नरः ॥  
 सर्वपापविनिर्मुक्तस्स्वर्गलोके महीयते ॥ १६ ॥  
 इति श्रीशंखीये धर्मशास्त्रेऽष्टादशोऽध्यायः ॥ १८ ॥  
 इति शंखस्मृतिः समाप्ता ॥ १३ ॥



( ३४४ )

अष्टादशस्मृतयः ।

## अथ लिखितस्मृतिः १४.



श्रीगणेशाय नमः ॥ अथ लिखितस्मृतिः ॥

इष्टापूर्ते तु कर्तव्ये ब्राह्मणेन प्रयत्नतः ॥

इष्टेन लभते स्वर्गं पूर्ते मोक्षमवाप्नुयात् ॥ १ ॥

एकाहमपि कर्तव्यं भूमिष्ठमुदकं शुभम् ॥

कुलानि त्सारयेत्सप्त यत्र गौर्वितृषी भवेत् ॥ २ ॥

भूमिदानेन ये लोका गोदानेन च कीर्तिताः ॥

ताल्लोकान्प्राप्नुयान्मर्त्यः पादपानां प्ररोपणे ॥ ३ ॥

वापीकूपतडागानि देवतायतनानि च ॥

पतितान्दुद्धरेद्यस्तु स ष्वर्तफलमश्नुते ॥ ४ ॥

अग्निहोत्रं तपः सत्यं वेदानां चैव फालनम् ॥

आतिथ्यं वैश्वदेवं च इष्टमित्यभिधीयते ॥ ५ ॥

इष्टापूर्ते द्विजातीनां सामान्यो धर्म उच्यते ॥

आधिकारी भवेच्छूद्रः पूर्ते धर्मे न वैदिके ॥ ६ ॥

यावदस्थि मनुष्यस्य गंगातोयेषु तिष्ठति ॥

तावद्वर्षसहस्राणि स्वर्गलोके महीयते ॥ ७ ॥

देवतानां पितृणां च जले दद्याज्जलांजलिम् ॥  
 असंस्कृतमृतानां च स्थले दद्याज्जलांजलिम् ॥ ८ ॥  
 एकादशाहे प्रेतस्य यस्य चोत्सृज्यते वृषः ॥  
 मुच्यते प्रेतलोकात् पितृलोकं स गच्छति ॥ ९ ॥  
 एष्टव्या बहवः पुत्रा यद्यप्येको गयां व्रजेत् ॥  
 यजेत वाश्वमेधेन नीलं वा वृषमुत्सृजेत् ॥ १० ॥  
 वाराणस्यां प्रविष्टस्तु कदाचिन्निष्क्रमेद्यदि ॥  
 हसन्ति तस्य भूतानि अन्योन्यं करताडनैः ॥ ११ ॥  
 गयाशिरे तु यात्केचिन्नान्नो पिंडं तु निर्वपेत् ॥  
 नरकस्थो दिवं याति स्वर्गस्थो मोक्षमाप्नुयात् ॥ १२ ॥  
 आत्मनो वा परस्यापि गयाक्षेत्रे यतस्ततः ॥  
 यन्नान्ना पातयेत्पिंडं तं नयेद्ब्रह्म शाश्वतम् ॥ १३ ॥  
 लोहितो यस्तु वर्णेन शंखवर्णखुरस्तथा ॥  
 लांगूलशिरसा चैव स वै नीलवृषः स्मृतः ॥ १४ ॥  
 नवश्राद्धं त्रिपक्षे च द्वादशस्वेव मासिकम् ॥  
 षण्मासौ चाब्दिकं चैव श्राद्धान्येतानि षोडश ॥ १५ ॥  
 यस्यैतानि न कुर्वीत एकोदिष्टानि षोडश ॥  
 पिशाचत्वं स्थिरं तस्य दत्तैः श्राद्धशतैरपि ॥ १६ ॥  
 सर्पिण्डिकरणादूर्ध्वं प्रतिसंवत्सरं द्विजः ॥  
 मातापित्रोः पृथक्कुर्यादेकोदिष्टं मृतेऽहनि ॥ १७ ॥



वर्षे वर्षे तु कर्तव्यं मातापित्रोस्तु सन्ततम् ॥  
अदैवं भोजयेच्छ्राद्धं पिंडमेकं तु निर्वपेत् ॥ १८ ॥  
संक्रान्तावुपरागे च पर्वण्यपि महालये ॥  
निर्वाप्यास्तु त्रयः पिंडा एकतस्तु क्षयेऽहनिः ॥ १९ ॥  
एकोदिष्टं परित्यज्य पार्वणं कुरुते द्विजः ॥  
अकृतं तद्विजानीयात्स मातापितृघातकः ॥ २० ॥  
अमावास्यां क्षयो यस्य प्रेतपक्षेऽथवा यदि ॥  
सपिंडीकरणादूर्ध्वं तस्योक्तः पार्वणो विधिः ॥ २१ ॥  
त्रिदंडग्रहणादेव प्रेतत्वं नैव जायते ॥  
अहन्येकादशे प्राप्ते पार्वणन्तु विधीयते ॥ २२ ॥  
यस्य संवत्सरादवांसपिंडीकरणं स्मृतम् ॥  
प्रत्यहं तत्सोदकुंभं दद्यात्संवत्सरं द्विजः ॥ २३ ॥  
पत्या चैकेन कर्तव्यं सपिंडीकरणं स्त्रियः ॥  
पितामह्यापि तत्तस्मिन्सत्येवन्तु क्षयेऽहनि ॥  
तस्यां संत्यां प्रकर्तव्यं तस्याः श्वश्वोति निश्चितम् ॥ २४ ॥  
विवाहे चैव निर्वृत्ते चतुर्थेऽहनि रात्रिषु ॥  
एकत्वं सा गता भर्तुः पिंडे गोत्रे च सूतके ॥ २५ ॥  
स्वगोत्राद्भ्रश्यते नारी उद्वाहात्सप्तमे पदे ॥  
भर्तृगोत्रेण कर्तव्या दानपिंडोदकक्रिया ॥ २६ ॥  
द्विमातुः पिंडदानं तु पिंडे पिंडे द्विनामतः ॥

षण्णां देयास्त्रयः पिंडा एवं दाता न मुह्यति ॥ २७ ॥  
 अथ चेन्मन्त्रविद्युक्तः शारीरैः पंक्तिदूषणैः ॥  
 अदोषं तं यमः ग्राह पंक्तिपावन एव सः ॥ २८ ॥  
 अमौ करणशेषन्तु पितृपात्रे प्रदापयेत् ॥  
 प्रतिपाद्य पितृणां च न दद्याद्वैश्वदैविके ॥ २९ ॥  
 अनग्निको यदा विप्रः श्राद्धं करोति पार्वणम् ॥  
 तत्र मातामहानां च कर्तव्यमुभयं सदा ॥ ३० ॥  
 अपुत्रा ये मृताः केचित्पुरुषा वा स्त्रियोऽपि वा ॥  
 तेभ्य एव प्रदातव्यमेकोद्दिष्टं न पार्वणम् ॥ ३१ ॥  
 यस्मिन्राशौ गते सूर्ये विपत्तिः स्याद्विजन्मनः ॥  
 तस्मिन्नहनि कर्तव्या दानपिंडोदकक्रियाः ॥ ३२ ॥  
 वर्षवृद्ध्यभिषेकादि कर्तव्यमधिके न तु ॥  
 अधिमासे तु पूर्वं स्याच्छ्राद्धं संवत्सरादपि ॥ ३३ ॥  
 स एव हेयो दिष्टस्य येन केन तु कर्मणा ॥  
 अभिघातान्तरं कार्यं तत्रैवाहऽकृतं भवेत् ॥ ३४ ॥  
 शालामौ पचते अन्नं लौकिकेनापि नित्यशः ॥  
 यस्मिन्नेव पचेदन्नं तस्मिन्होमो विधीयते ॥ ३५ ॥  
 वैदिके लौकिके वापि नित्यं हुत्वा ह्यतंद्रितः ॥  
 वैदिके स्वर्गमाप्नोति लौकिके हन्ति किल्बिषम् ॥ ३६ ॥  
 अमौ व्याहृतिभिः पूर्वं हुत्वा मंत्रैस्तु शाकलैः ॥



संविभागं तु भूतेभ्यस्ततोऽश्रीयादनमिमान् ॥ ३७ ॥  
 उच्छेषणं तु नोतिष्ठेद्यावद्विप्रत्रिसर्जनम् ॥  
 ततो गृहबलिं कुर्यादिति धर्मो व्यवस्थितः ॥ ३८ ॥  
 दर्भाः कृष्णाजिनं मंत्रा ब्राह्मणाश्च विशेषतः ॥  
 नैते निर्माल्यतां यान्ति योक्तव्यास्ते पुनः पुनः ॥ ३९ ॥  
 पानमाचमनं कुर्यात्कुशपाणिस्सदाद्रिजः ॥  
 भुक्त्वा नोच्छिष्टतां यानि एष एव विधिः सदा ॥ ४० ॥  
 पान आचमने चैव तर्पणं दैविकं सदा ॥  
 कुशं हस्तो न दुष्येत यथा पाणिस्तथा कुशः ॥ ४१ ॥  
 चामपाणौ कुशान्कृत्वा दक्षिणेन उपस्पृशेत् ॥  
 विनाचामन्ति ये सूडा रुविरेणाचमन्ति ते ॥ ४२ ॥  
 नीवीमध्येषु ये दर्भा ब्रह्मसूत्रेषु ये कृताः ॥  
 पवित्रांस्तान्विजानीयाद्यथा कायस्तथा कुशाः ॥ ४३ ॥  
 पिंडे कृतास्तु ये दर्भा यैः कृतं पितृतर्पणम् ॥  
 मूत्रोच्छिष्टपुरीषं च तेषां त्यागो विधीयते ॥ ४४ ॥  
 दैवपूर्वं तु यच्छ्राद्धमदैवं चापि यद्ववेत् ॥  
 ब्रह्मचारी भवेत्तत्र कुर्याच्छ्राद्धं तु पैतृकम् ॥ ४५ ॥  
 मातुः श्राद्धं तु पूर्वं स्यात्पितृणां तदनंतरम् ॥  
 ततो मातामहानां च वृद्धौ श्राद्धत्रयं स्मृतम् ॥ ४६ ॥  
 ऋतुर्दक्षो वसुः सत्यः कालकामो धूरिलोचनौ ॥

पुरुरवा आर्द्रवाश्च विश्वेदेवाः प्रकीर्तिताः ॥ ४७ ॥  
 आगच्छन्तु महाभागा विश्वेदेवा महाबलाः ॥  
 ये अत्र विहिताः श्राद्धे सावधाना भवन्तु ते ॥ ४८ ॥  
 इष्टिश्राद्धं क्रतुर्दक्षो वसुः सत्यश्च दैविके ॥ ४९ ॥  
 कालः कामोऽमिकाय्येषु अधरे धूरिलोचनौ ॥  
 पुरुरवा आर्द्रवाश्च पार्वणेषु नियोजयेत् ॥ ५० ॥  
 यस्यास्तु न भवेद्भ्राता न विज्ञायेत वा पिता ॥  
 नोपयच्छेत् तां प्राज्ञः पुत्रिकाधर्मशंकया ॥ ५१ ॥  
 अभ्रातृकां प्रदास्यामि तुभ्यं कन्यामलंकृताम् ॥  
 अस्यां यो जायते पुत्रः स मे पुत्रो भविष्यति ॥ ५२ ॥  
 मातुः प्रथमतः पिण्डं निर्व्वपेत्पुत्रिकासुतः ॥  
 द्वितीये तु पितुस्तस्यास्मृतीयं तत्पितुःपितुः ॥ ५३ ॥  
 मृन्मयेषु च पात्रेषु श्राद्धे यो भोजयेत्पितृन् ॥  
 अन्नदाता पुरोधाश्च भोक्ता च नरकं व्रजेत् ॥ ५४ ॥  
 अलाभे मृन्मयं दद्यादनुज्ञातस्तु तैर्द्विजैः ॥  
 धृतेन प्रोक्षणं कार्य्यं मृदः पात्रं पवित्रकम् ॥ ५५ ॥  
 श्राद्धं कृत्वापरश्राद्धे यस्तु भुंजीत विह्वलः ॥  
 पतन्ति पितरस्तस्य लुप्तपिण्डोदकक्रियाः ॥ ५६ ॥  
 श्राद्धं दत्त्वा च भुक्त्वा च अध्वानं योऽधिगच्छति ॥  
 भवन्ति पितरस्तस्य तन्मासं पांसुभोजनाः ॥ ५७ ॥



पुनर्भोजनमध्वानं भाराध्ययनमैथुनम् ॥  
दानं प्रतिग्रहं होमं श्राद्धं कृत्वाष्ट वर्जयेत् ॥ ५८ ॥  
अध्वगामी भवेदश्वः पुनर्भोक्ता च वायसः ॥  
कर्मकृज्जायते दासः स्त्रीगमने च सुकरः ॥ ५९ ॥  
दशकृत्वः पिबेदापः स्नावित्र्या चाभिमंत्रिताः ॥  
ततः सन्ध्यामुपासीत शुद्धयेत तदनन्तरम् ॥ ६० ॥  
आर्द्रवासास्तु यत्कुर्याद्वहिर्जानु च यत्कृतम् ॥  
सर्वं तन्निष्फलं कुर्याज्जपं होमं प्रतिग्रहम् ॥ ६१ ॥  
चान्द्रायणं नवश्राद्धे पराको मासिके तथा ॥  
पक्षत्रये तु कृच्छ्रं स्यात्पण्मासे कृच्छ्रमेव च ॥ ६२ ॥  
ऊनाब्दिके द्विरात्रं स्यादेकाहः पुनराब्दिके ॥  
शावे मासं तु भुक्त्वा वा पादकृच्छ्रं विधीयते ॥ ६३ ॥  
सर्पविप्रहतानां च शृङ्गिदांष्ट्रिसरीसृपैः ॥  
आत्मनस्त्यागिनां चैव श्राद्धमेषां न कारयेत् ॥ ६४ ॥  
गोभिर्हतं तथोद्धृष्टं ब्राह्मणेन तु घातितम् ॥  
तं स्पृशन्ति च ये विप्रा गोजाश्वाश्च भवन्ति ते ॥ ६५ ॥  
अग्निदाता तथा चान्ये पाशच्छेदकराश्च ये ॥  
तप्तकृच्छ्रेण शुद्ध्यन्ति मनुराह प्रजापतिः ॥ ६६ ॥  
व्यहमुष्णं पिबेदापरुहमुष्णं पयः पिबेत् ॥  
व्यहमुष्णं घृतं पीत्वा वायुभक्षो दिनत्रयम् ॥ ६७ ॥

गोक्षू हेरण्यहरणे स्त्रीणां क्षेत्रगृहस्य च ॥  
 यमुद्दिश्य त्यजेत्प्राणांस्तमाहुर्ब्रह्मवातकम् ॥ ६८ ॥  
 उद्यताः सह धावन्ते यद्येको धर्मधातकः ॥  
 सर्व्वे ते शुद्धिमृच्छन्ति स एको ब्रह्मवातकः ॥ ६९ ॥  
 पतितान्नं यदा भुंक्ते भुंक्ते चंडालवेश्मनि ॥  
 स मासार्धं चरेद्द्वारि मासं कामकृतेन तु ॥ ७० ॥  
 यो येन पतितेनैव स्पर्शं स्नानं विधीयते ॥  
 तेनैवोच्छिष्टसंस्पृष्टः प्राजापत्यं समाचरेत् ॥ ७१ ॥  
 ब्रह्महा च सुरापायी स्तेयी च गुरुतल्पगः ॥  
 महान्ति पातकान्याहुस्तत्संसर्गी च पंचमः ॥ ७२ ॥  
 स्नेहाद्वा यदि वा लोभाद्भयादज्ञानतोऽपि वा ॥  
 कुर्वन्त्यनुग्रहं ये च तत्पापं तेषु गच्छति ॥ ७३ ॥  
 उच्छिष्टोच्छिष्टसंस्पृष्टो ब्राह्मणस्तु कदाचन ॥  
 तत्क्षणात्कुरुते स्नानमाचामेन शुचिर्भवेत् ॥ ७४ ॥  
 कुब्जवामनषण्डेषु गद्गदेषु जडेषु च ॥  
 जात्यन्धे बधिरे मूके न दोषः परिवेदने ॥ ७५ ॥  
 क्लीबे देशान्तरस्थे च पतिते व्रजितेऽपि वा ॥  
 योगशास्त्राभियुक्ते च न दोषः परिवेदने ॥ ७६ ॥  
 पूरणे कूपवापीनां वृक्षच्छेदनपातने ॥  
 विक्रीणीत गजं चाश्वं गोवधं तस्य निर्दिशेत् ॥ ७७ ॥



पादेङ्गरोमवपनं द्विपादे श्मश्रु केवलम् ॥  
तृतीये तु शिखावर्जं चतुर्थे तु शिखावपः ॥ ७८ ॥  
चण्डालोदकसंस्पर्शं स्नानं येन विधीयते ॥  
तेनैवाच्छिष्टसंपृष्टः प्राजापत्यं समाचरेत् ॥ ७९ ॥  
चण्डालस्पृष्टभाण्डस्थं यत्तोयं पिबति द्विजः ॥  
तत्क्षणाक्षिपते यस्तु प्राजापत्यं समाचरेत् ॥ ८० ॥  
यदि नोत्क्षिप्यते तोयं शरीरे तस्य जीर्यति ॥  
प्राजापत्यं न दातव्यं कृच्छ्रं सातपनं चरेत् ॥ ८१ ॥  
चरेत्सान्तपनं विप्रः प्राजापत्यं तु क्षत्रियः ॥  
तदर्थं तु चरेद्वैश्यः पादं शूद्रे तु दापयेत् ॥ ८२ ॥  
रजस्वला यदा स्पृष्टा शुना सूकरवायसैः ॥  
उपोष्य रजनीमेकां पंचगव्येन शुद्ध्यति ॥ ८३ ॥  
अज्ञानतः स्नानमात्रमानाभेस्तु विशेषतः ॥  
अत ऊर्ध्वं त्रिरात्रं स्यात्तदीयस्पर्शने मतम् ॥ ८४ ॥  
बालश्चैव दशाहे तु पंचत्वं यदि गच्छति ॥  
सद्य एव विशुद्ध्येत नाशौचं नोदकक्रिया ॥ ८५ ॥  
शावसूतक उत्पन्ने सूतकं तु यदा भवेत् ॥  
शावेन शुद्ध्यते सूतिर्न सूतिः शावशोधिनी ॥ ८६ ॥  
षष्ठेन शुद्ध्येतैकाहं पंचमे द्व्यहमेव तु ॥  
चतुर्थे सप्तरात्रं स्यान्निपुरुषे दशमेऽहनि ॥ ८७ ॥

मरणारब्धमाशौचं संयोगो यस्य नाम्निभिः ॥  
 आ दाहात्तस्य विज्ञेयं यस्य वैतानिको विधिः ॥ ८८ ॥  
 आमं मांसं घृतं क्षौद्रं स्नेहाश्च फलसंभवाः ॥  
 अन्यभाण्डस्थिता ह्येते निष्क्रान्ताः शुचयः स्मृताः ॥ ८९ ॥  
 मार्जनीरजसा सक्ते स्नानवस्त्रघटोदके ॥  
 नवांभसि तथा चैव हन्ति पुण्यं दिवाकृतम् ॥ ९० ॥  
 दिवा कपित्थच्छायायां रात्रौ दधिषु सक्तुषु ॥  
 धात्रीफलेषु सर्वत्र अलक्ष्मीर्वसते सदा ॥ ९१ ॥  
 यत्र यत्र च संकीर्णमात्मानं मन्यते द्विजः ॥  
 तत्रतत्र तिलैर्होमं गायत्र्यष्टशतं जपेत् ॥ ९२ ॥  
 इति श्रीमहर्षिलिखितप्रोक्तं धर्मशास्त्रं समाप्तम् ॥ १४ ॥  
 इति लिखितस्मृतिः समाप्ता ॥ १४ ॥

## अथ दक्षस्मृतिः १५.

प्रथमाऽध्यायः १.

श्रीगणेशाय नमः ॥ अथ दक्षस्मृतिप्रारंभः ॥  
 सर्वशास्त्रार्थतत्त्वज्ञः सर्ववेदविदां वरः ॥  
 पारगः सर्वविद्यानां दक्षोनाम प्रजापतिः ॥ १ ॥



उत्पत्तिः प्रलयश्चैव स्थितिः संहार एव च ॥  
 आत्मा चात्मानि तिष्ठेत आत्मा ब्रह्मण्यवस्थितः ॥ २ ॥  
 ब्रह्मचारी गृहस्थश्च वानप्रस्थो यतिस्तथा ॥  
 एतेषां तु हितार्थाय दक्षः शास्त्रमकल्पयत् ॥ ३ ॥  
 जातमात्रः शिशुस्तावद्यावदष्टौ समा वयः ॥  
 स हि गर्भसमो ज्ञेयो व्यक्तिमात्रप्रदर्शितः ॥ ४ ॥  
 भक्ष्याभक्ष्ये तथा पेये वाच्यावाच्ये ऋतानृते ॥  
 अस्मिन्बाले न दोषः स्यात्स यावन्नोपनीयते ॥ ५ ॥  
 उपनीते तु दोषोऽस्ति क्रियमाणैर्विगर्हितैः ॥  
 अप्राप्तव्यवहारोऽसौ बालः षोडशवार्षिकः ॥ ६ ॥  
 स्वीकरोति यदा वेदं चरेद्वेदव्रतानि च ॥  
 ब्रह्मचारी भवेत्तावदूर्ध्वं स्नातो भवेद्गृही ॥ ७ ॥  
 द्विविधो ब्रह्मचारी स्यादुपकुर्वाणको ह्यथ ॥  
 द्वितीयो नैष्ठिकश्चैव तस्मिन्नेव व्रते स्थितः ॥ ८ ॥  
 यो गृहाश्रममास्थाय ब्रह्मचारी भवेत्पुनः ॥  
 न यतिर्न वनस्थश्च स सर्वाश्रमवर्जितः ॥ ९ ॥  
 अनाश्रमी न तिष्ठेत दिनमेकमपि द्विजः ॥  
 आश्रमेण विना तिष्ठन्प्रायश्चित्तीयते हि सः ॥ १० ॥  
 जपे होमे तथा दाने स्वाध्याये च रतः सदा ॥  
 नासौ फलमवाप्नोति कुर्वाणोऽप्याश्रमाच्च्युतः ॥ ११ ॥

त्रयाणामानुलोम्यं हि प्रातिलोम्यं न विद्यते ॥  
 प्रातिलोम्येन यो याति न तस्मात्पापकृत्तमः ॥ १२ ॥  
 मेखलाजिनदंडैश्च ब्रह्मचारीति लक्ष्यते ॥  
 गृहस्थो दीनवेदाद्यैर्नखलोमैर्वनाश्रमी ॥ १३ ॥  
 त्रिदंडेन यतिश्चैव लक्षणानि पृथक्पृथक् ॥  
 यस्यैतल्लक्षणं नास्ति प्रायश्चित्ती वनाश्रमी ॥ १४ ॥  
 उक्तं कर्म क्रमो नोक्तो न काल ऋषिभिः स्मृतः ॥  
 द्विजानां च हितार्थाय दक्षस्तु स्वयमब्रवीत् ॥ १५ ॥  
 इति दाक्षे धर्मशास्त्रे प्रथमोऽध्यायः ॥ १ ॥

### द्वितीयोऽध्यायः २.

प्रातरुत्थाय कर्तव्यं यद्विजेन दिने दिने ॥  
 तत्सर्वं संप्रवक्ष्यामि द्विजानामुपकारकम् ॥ १ ॥  
 उदयास्तमितं यावन्न विप्रः क्षणिको भवेत् ॥  
 नित्यनैमित्तिकैर्युक्तः काम्यैश्चान्यैरगर्हितैः ॥ २ ॥  
 संध्याद्यं वैश्वदेवांतं स्वकं कर्म समाचरेत् ॥  
 स्वकं कर्म परित्यज्य यदन्यत्कुरुते द्विजः ॥ ३ ॥  
 अज्ञानादथवा लोभात्स तेन पतितो भवेत् ॥  
 दिवसेस्याद्यभागे तु कर्म तस्योपदिश्यते ॥ ४ ॥

१ देवयज्ञाद्यैरिति पाठः ।



( ३५६ )

अष्टादशस्मृतयः ।

द्वितीये च तृतीये च चतुर्थे पंचमे तथा ॥  
 षष्ठे च सप्तमे चैव अष्टमे च पृथक्पृथक् ॥ ५ ॥  
 विभागेष्वेषु यत्कर्म तत्प्रवक्ष्याम्यशेषतः ॥  
 उषःकाले च सम्प्राप्ते शौचं कृत्वा यथार्थवत् ॥ ६ ॥  
 ततः स्नानं प्रकुर्वीत दन्तधावनपूर्वकम् ॥  
 अत्यन्तमलिनः कायो नवाच्छिद्रसमान्वितः ॥ ७ ॥  
 स्रवत्येष दिवा रात्रौ प्रातः स्नानं विशोधनम् ॥  
 क्लिद्यांति हि प्रसुप्तस्य इन्द्रियाणि स्रवन्ति च ॥ ८ ॥  
 अंगानि समतां यांति उत्तमान्यधमैः सह ॥  
 नानास्वेदसमाकीर्णः शयनादुत्थितः पुमान् ॥ ९ ॥  
 अस्नात्वा नाचरेत्किञ्चिज्जपहोमादिकं द्विजः ॥  
 प्रातरुत्थाय यो विप्रः प्रातःस्नायी भवेत्सदा ॥ १० ॥  
 सप्तजन्मकृतं पापं त्रिभिर्वर्षैर्व्यपोहति ॥  
 उषस्युषसि यस्नानं संध्यायामुदिते रवौ ॥ ११ ॥  
 प्राजापत्येन तत्तुल्यं महापातकनाशनम् ॥  
 प्रातःस्नानं प्रशंसन्ति दृष्टादृष्टकरं हि तत् ॥ १२ ॥  
 सर्वमर्हति पूतात्मा प्रातःस्नायी जपादिकम् ॥ १३ ॥  
 गुणा दश स्नानपरस्य साधो रूपं च पुष्टिश्च बलं च तेजः ॥  
 आरोग्यमायुश्च मनोनुरुद्धदुःस्वप्नघातश्च तपश्च मेधा ॥ १४ ॥  
 स्नानादन्तरं तावदुपस्पर्शनमुच्यते ॥

अनेन तु विधानेन स्वाचांतः शुचितामियात् ॥ १५ ॥  
 प्रक्षाल्य हस्तौ पादौ च त्रिः पिबेदंबु वीक्षितम् ॥  
 संवृत्यांगुष्ठमूलेन द्विःप्रमृज्यात्ततो मुखम् ॥ १६ ॥  
 संहत्य तिसृभिः पूर्वमास्यमेवमुपस्पृशेत् ॥  
 ततः पादौ समभ्युक्ष्य अंगानि समुपस्पृशेत् ॥ १७ ॥  
 अंगुष्ठेन प्रदेशिन्या घ्राणं पश्चादुपस्पृशेत् ॥  
 अंगुष्ठानामिकाभ्यां च चक्षुःश्रोत्रे पुनः पुनः ॥ १८ ॥  
 कनिष्ठांगुष्ठयोर्नाभिं हृदयं तु तलेन वै ॥  
 सर्वाभिश्च शिरः पश्चाद्बाहू चाग्रेण संस्पृशेत् ॥ १९ ॥  
 संध्यायां च प्रभाते च मध्याह्ने च ततः पुनः ॥ २० ॥  
 हृद्गाभिः पूयते विप्रः कंठगाभिश्च भूमिपः ॥  
 वैश्यः प्राशितयात्राभिर्जिह्वागाभिः स्त्रियोत्रिजाः ॥ २१ ॥  
 संध्यां नोपासते यस्तु ब्राह्मणो हि विशेषतः ॥  
 स जीवन्नेव शूद्रः स्यान्मृतः श्वा चैव जायते ॥ २२ ॥  
 संध्याहीनोऽशुचिर्नित्यमनर्हः सर्वकर्मसु ॥  
 यदन्यत्कुरुते कर्म न तस्य फलभागं भवेत् ॥ २३ ॥  
 संध्याकर्मावसाने तु स्वयं होमो विधीयते ॥  
 स्वयं होमे फलं यत्तु तदन्येन न जायते ॥ २४ ॥  
 ऋत्विक्पुत्रो गुरुभ्राता भागिनेयोऽथ विद्वपतिः ॥  
 एभिरेव हुतं यत्तु तद्धुतं स्वयमेव तु ॥ २५ ॥



देवकार्यं ततः कृत्वा गुरुमंगलमीक्षणम् ॥  
देवकार्यस्य सर्वस्य पूर्वाह्ने तु विधीयते ॥ २६ ॥  
देवकार्याणि पूर्वाह्ने मनुष्याणां तु मध्यमे ॥  
पितॄणामपराह्ने तु कार्याण्येतानि यत्नतः ॥ २७ ॥  
पौर्वाह्निकं तु यत्कर्म यदि तत्सायमाचरेत् ॥  
न तस्य फलमाप्नोति वंध्यास्त्रीमैथुनं यथा ॥ २८ ॥  
दिवसस्याद्यभागे तु सर्वमेतद्विधीयते ॥  
द्वितीये चैव भागे तु वेदाभ्यासो विधीयते ॥ २९ ॥  
वेदाभ्यासो हि विप्राणां परमं तप उच्यते ॥  
ब्रह्मयज्ञः स विज्ञेयः षडंगसहितस्तु यः ॥ ३० ॥  
वेदस्वीकरणं पूर्वं विचारोभ्यसनं जपः ॥  
प्रदानं चैव शिष्येभ्यो वेदाभ्यासो हि पंचधा ॥ ३१ ॥  
समित्पुष्पकुशादीनां स कालः समुदाहृतः ॥  
तृतीये चैव भागे तु पोष्यवर्गार्थसाधनम् ॥ ३२ ॥  
माता पिता गुरुभार्या प्रजा दीनः समाश्रितः ॥  
अभ्यागतोऽतिथिश्चाग्निः पोष्यवर्ग उदाहृतः ॥ ३३ ॥  
ज्ञातिर्बहुजनः क्षीणस्तथाऽनाथः समाश्रितः ॥  
अन्योऽप्यधनयुक्तश्च पोष्यवर्ग उदाहृतः ॥ ३४ ॥  
सार्वभौतिकमन्नाद्यं कर्तव्यं तु विशेषतः ॥  
ज्ञानवद्भ्यः प्रदातव्यमन्यथा नरकं व्रजेत् ॥ ३५ ॥

भरणं पोष्यवर्गस्य प्रशस्तं स्वर्गसाधनम् ॥  
 नरकः पीडने तस्य तस्माद्यत्नेन तं भरेत् ॥ ३६ ॥  
 स जीवति य एवैको बहुभिश्चोपजीव्यते ॥  
 जीवंतो मृतकास्त्वन्ये पुरुषाः स्वोदरंभराः ॥ ३७ ॥  
 बह्वर्थं जीव्यते कैश्चित्कुटुंबार्थं तथा परैः ॥  
 आत्मार्थेन्यो न शक्नोति स्वोदरेणापि दुःखितः ॥ ३८ ॥  
 दीनानाथविशिष्टेभ्यो दातव्यं भूतिमिच्छता ॥  
 अदत्तदाना जायंते परभाग्योपजीविनः ॥ ३९ ॥  
 यद्ददासि विशिष्टेभ्यो यज्जुहोषि दिने दिने ॥  
 तत्ते वित्तमहं मन्ये शेषं कस्यापि रक्षसि ॥ ४० ॥  
 चतुर्थे तु तथा भागे स्नानार्थं मृदमाहरेत् ॥  
 तिलपुष्पकुशादीनि स्नानं चाकृत्रिमे जले ॥ ४१ ॥  
 नित्यं नैमित्तिकं काम्यं त्रिविधं स्नानमुच्यते ॥  
 तेषां मध्ये तु यन्नित्यं तत्पुनर्विद्यते त्रिधा ॥ ४२ ॥  
 मलापकर्षणं पश्चान्मंत्रवत्तु जले स्मृतम् ॥  
 संध्यास्नानमुभाभ्यां तु स्नानभेदाः प्रकीर्तिताः ॥ ४३ ॥  
 मार्जनं जलमध्ये तु प्राणायामो यतस्ततः ॥  
 उपस्थानं ततः पश्चाद्गायत्रीजप उच्यते ॥ ४४ ॥  
 सविता देवता यस्य मुखमग्निस्त्रिपात्तथा ॥  
 विश्वामित्र ऋषिश्छंदो गायत्री सा विशिष्यते ॥ ४५ ॥



पंचमे तु तथा भागे संविभागो यथार्थतः ॥  
 पितृदेवमनुष्याणां कीटानां चोपदिश्यते ॥ ४६ ॥  
 देवैश्चैव मनुष्यैश्च तिर्यग्भिश्चोपजीव्यते ॥  
 गृहस्थः प्रत्यहं यस्मात्तस्माच्छ्रेष्ठाश्रमो गृही ॥ ४७ ॥  
 त्रयाणामाश्रमाणां तु गृहस्थो योनिरुच्यते ॥  
 सीदमानेन तेनैव सीदंतीहेतरे त्रयः ॥ ४८ ॥  
 मूलत्राणे भवेत्स्कंधः स्कन्धाच्छाखेति पल्लवाः ॥  
 मूलैर्नैव विनष्टेन सर्वमेतद्विनश्यति ॥ ४९ ॥  
 तस्मात्सर्वप्रयत्नेन रक्षणीयो गृहाश्रमी ॥  
 राज्ञा चान्यैस्त्रिभिः पूज्यो माननीयश्च सर्वदा ॥ ५० ॥  
 गृहस्थोपि क्रियायुक्तो गृहेण न गृही भवेत् ॥  
 नचैव पुत्रदारेण स्वकर्मपरिवर्जितः ॥ ५१ ॥  
 अहुत्वा च तथा ऽजप्त्वा अदत्त्वा यश्च भुजते ॥  
 देवादीनामृणी भूत्वा दरिद्रश्च भवेन्नरः ॥ ५२ ॥  
 एक एव हि भुंक्तेन्नमपरोन्नेन भुज्यते ॥  
 न भुज्यते स एवैको यो भुंक्ते तु समांशकम् ॥ ५३ ॥  
 विभागशीलो यो नित्यं क्षमायुक्तो दयालुकः ॥  
 देवतातिथिभक्तश्च गृहस्थः स तु धार्मिकः ॥ ५४ ॥  
 दया लज्जा क्षमा श्रद्धा प्रज्ञा त्यागः कृतज्ञता ॥  
 गुणा यस्य भवंत्येते गृहस्थो मुख्य एव सः ॥ ५५ ॥

संविभागं ततः कृत्वा गृहस्थः शेषभुग्भवेत् ॥  
 भुक्त्वा तु सुखमास्थाय तदन्नं परिणामयेत् ॥ ५६ ॥  
 इतिहासपुराणाद्यैः षष्ठं वा संप्तमं नयेत् ॥  
 अष्टमे लोकयात्रा तु बहिःसंध्या ततः पुनः ॥ ५७ ॥  
 होमं भोजनकृत्यं च यच्चान्यद्गृहकृत्यकम् ॥  
 कृत्वा चैवं ततः पश्चात्स्वाध्यायं किञ्चिदाचरेत् ॥ ५८ ॥  
 प्रदोषपश्चिमौ यामौ वेदाभ्यासेन तौ नयेत् ॥  
 यामद्वयं शयानस्तु ब्रह्मभूयाय कल्पते ॥ ५९ ॥  
 नैमित्तिकानि कर्माणि निपतन्ति यथायथा ॥  
 तथातथा तु कार्याणि न कालस्तु विधीयते ॥ ६० ॥  
 यस्मिन्नेव प्रयुंजानो यस्मिन्नेव प्रलीयते ॥  
 तस्मात्सर्वप्रयत्नेन स्वाध्यायं च समभ्यसेत् ॥ ६१ ॥  
 सर्वत्र मध्यमौ यामौ द्रुतशेषं हविश्च यत् ॥  
 भुंजानश्च शयानश्च ब्राह्मणो नावसीदति ॥ ६२ ॥  
 इति श्रीदाक्षे धर्मशास्त्रे द्वितीयोऽध्यायः ॥ २ ॥

### तृतीयोऽध्यायः ३.

सुधा नव गृहस्थस्य ईषदानानि वै नव ॥  
 नव कर्माणि च तथा विकर्माणि तत्रैव तु ॥ १ ॥

१ कर्तव्यं सुखमिच्छता—इति पाठः ।



प्रच्छन्नानि नवान्यानि प्रकाश्यानि पुनर्नव ॥  
सफलानि नवान्यानि निष्फलानि तथा नव ॥ २ ॥  
अदेयानि नवान्यानि वसुजातानि सर्वदा ॥  
नवका नव निर्दिष्टा गृहस्थोन्नतिकारकाः ॥ ३ ॥  
सुधावस्तूनि वक्ष्यामि विशिष्टे गृहमागते ॥  
मनश्चक्षुर्मुखं वाचं सौम्यं दत्त्वा चतुष्टयम् ॥ ४ ॥  
अभ्युत्थानमिहागच्छ पृच्छालापः प्रियान्वितः ॥  
उपासनमनुव्रज्या कार्याण्येतानि नित्यशः ॥ ५ ॥  
ईषद्दानानि चान्यानि भूमिरापस्तृणानि च ॥  
पादशौचं तथाभ्यंगं आश्रयः शयनानि च ॥ ६ ॥  
किंविद्दद्याद्यथाशक्ति नास्यानभ्रनृहे वसेत् ॥  
मृज्जलं चार्थिन देयमेतान्यपि सदा गृहे ॥ ७ ॥  
संध्या स्नानं जपो होमः स्वाध्यायो देवतार्चनम् ॥  
वैश्वदेवं क्षमातिथ्यमुद्धृतं चापि शक्तितः ॥ ८ ॥  
पितृदेवमनुष्याणां दीनानाथतपस्विनाम् ॥  
गुरुमातृपितृणां च संविभागो यथार्हतः ॥ ९ ॥  
एतानि नव कर्माणि विकर्माणि तथा पुनः ॥ १० ॥  
अनृतं पारदार्यं च तथाऽभक्ष्यस्य भक्षणम् ॥  
अगम्यागमनापेयपानं स्तेयं च हिंसनम् ॥ ११ ॥  
अश्रौतकर्मचरणं मैत्रधर्मबहिष्कृतम् ॥

नवैतानि विकर्माणि तानि सर्वाणि वर्जयेत् ॥ १२ ॥  
 पैशुन्यमनृतं माया कामः क्रोधस्तथाऽप्रियम् ॥  
 द्वेषो दंभः परद्रोहः प्रच्छन्नानि तथा नव ॥ १३ ॥  
 आयुर्वित्तं गृहच्छिद्रं मंत्रो भैशुनं भेषजे ॥  
 तपो दानापमानौ च नव गोप्यानि सर्वदा ॥ १४ ॥  
 प्रायोग्यमृणशुद्धिश्च दानाध्ययनविक्रयाः ॥  
 कन्यादानं वृषोत्सर्गो रहःपापमकुत्सनम् ॥  
 “प्रकाश्यानि नवैतानि गृहस्थाश्रमिणस्तथा” ॥ १५ ॥  
 मातापित्रोर्गुरौ मित्रे विनीते चोपकारिणि ॥  
 दीनानाथविशिष्टेषु दत्तं तत्सफलं भवेत् ॥ १६ ॥  
 धूर्तं वंदिनि मल्ले च कुवैद्ये कितवे शठे ॥  
 चाटुचारणचोरेभ्यो दत्तं भवति निष्फलम् ॥ १७ ॥  
 सामान्यं याचितं न्यास आधिर्दाराश्च तद्धनम् ॥  
 अन्वाहितं च निक्षेपं सर्वस्वं चान्वये सति ॥ १८ ॥  
 आपत्स्वपि न देयानि नव वस्तूनि सर्वदा ॥  
 यो ददाति स मूर्खस्तु प्रायश्चित्तेन युज्यते ॥ १९ ॥

१ एतानि नव पैशुन्यादीन्यापि विकर्माण्येव—( इति—मिलित्वा—विक-  
 र्माण्यष्टादश ) ‘प्रच्छन्नानि’ इत्येतस्याग्रिम—संख्येयैः सहाभिसंबन्धात् ।

२ प्रायोग्यं नाम अधमर्णायोत्तमर्णेन ऋणदानम् ।

३ “रहस्येतानि वर्जयेत्” एतावानेव पाठः प्राकाश्यानीत्यर्थं प्रक्षिप्तम् ।



नवनवकवेत्तारमनुष्ठानपरं नरम् ॥  
इह लोके परत्रापि नीतिस्तं नैव मुञ्चति ॥ २० ॥  
यथैवात्मा परस्तद्वद्द्रष्टव्यः सुखमिच्छता ॥  
सुखं दुःखानि तुल्यानि यथात्मनि तथा परे ॥ २१ ॥  
सुखं वा यदि वा दुःखं यत्किञ्चिक्रियते परे ॥  
यत्कृतं तु पुनः पश्चात्सर्वमात्मनि तद्भवेत् ॥ २२ ॥  
न क्लेशेन विना द्रव्यं विना द्रव्येण न क्रिया ॥  
क्रियाहीने न धर्मः स्याद्धर्महीने कुतः सुखम् ॥ २३ ॥  
सुखं वाञ्छन्ति सर्वे हि तच्च धर्मसमुद्भवम् ॥  
तस्माद्धर्मः सदा कार्यः सर्ववर्णैः प्रयत्नतः ॥ २४ ॥  
न्यायागतेन द्रव्येण कर्तव्यं पारलौकिकम् ॥  
दानं हि विधिना देयं काले पात्रे गुणान्विते ॥ २५ ॥  
समद्विगुणसाहस्रमानंत्यं च यथाक्रमम् ॥  
दाने फलविशेषः स्याद्धिसायां तावदेव तु ॥ २६ ॥  
सममब्राह्मणे दानं द्विगुणं ब्राह्मणब्रुवे ॥  
सहस्रगुणमाचार्य्ये त्वनंतं वेदपारगे ॥ २७ ॥  
विधिहीने यथा पात्रे यो ददाति प्रतिग्रहम् ॥  
न केवलं तद्विनश्येच्छेषमप्यस्य नश्यति ॥ २८ ॥  
व्यसनप्रतिकारार्थं कुटुंबार्थं च याचते ॥

एवमन्विष्य दातव्यमन्यथा न फलं भवेत् ॥ २९ ॥  
 मातापितृविहीनं तु संस्कारोद्वाहनादिभिः ॥  
 यः.स्थापयति तस्येह पुण्यसंख्या न विद्यते ॥ ३० ॥  
 यच्छ्रेयो नामिहोत्रेण नामिष्टोमेन लभ्यते ॥  
 तच्छ्रेयः प्राप्नुयाद्विप्रो विप्रेण स्थापितेन वै ॥ ३१ ॥  
 यद्यदिष्टतमं लोके यच्चात्मदयितं भवेत् ॥  
 तत्तद्गुणवते देयं तदेवाक्षयमिच्छतां ॥ ३२ ॥  
 इति श्रीदाक्षे धर्मशास्त्रे तृतीयोऽध्यायः ॥ ३ ॥

### चतुर्थोऽध्यायः ४.

पत्नीमूलं गृहं पुंसां यदि च्छंदोनुवर्तिनी ॥  
 गृहाश्रमात्परं नास्ति यदि भार्या वशानुगा ॥ १ ॥  
 यातु धर्मार्थकामानां त्रिवर्गफलमश्नुते ॥ २ ॥  
 प्राकाम्ये वर्तमाना या स्नेहान्न तु निवारिता ॥  
 अवश्या सा भवेत्पश्चाद्यथा व्याघ्रिरुपेक्षितः ॥ ३ ॥  
 अनुकूला नवागदुष्टा दक्षा साध्वी प्रियंवदा ॥  
 आत्मगुप्ता स्वामिभक्ता देवता सा न मानुषी ॥ ४ ॥  
 अनुकूलकलत्रो यः स्वर्गस्तस्य इहैव हि ॥

१ सर्वदानेष्वयं विधिः—इति पाठः ।

२ चेच्छानुसारिणी—इति पाठः ।



प्रतिकूलकलत्रस्य नरको नात्र संशयः ॥ ५ ॥  
 स्वर्गेऽपि दुर्लभं ह्येतदनुरागः परस्परम् ॥  
 रक्त एको विरक्तोऽन्यस्तदा कष्टतरं नु किम् ॥ ६ ॥  
 गृहवासः सुखार्थो हि पत्नीमूलं च तत्सुखम् ॥  
 सा पत्नी या विनीता स्याच्चित्तज्ञा वशवर्तिनी ॥ ७ ॥  
 दुःखायान्या सदा खिन्ना चित्तभेदः परस्परम् ॥  
 प्रतिकूलकलत्रस्य द्विदारस्य विशेषतः ॥ ८ ॥  
 जलौका इव ताः सर्वा भूषणाच्छादनाशनैः ॥  
 सुभृतापिः कृता नित्यं पुरुषं ह्यपकर्षति ॥ ९ ॥  
 जलौका रक्तमादत्ते केवलं सा तपस्विनी ॥  
 इतरा तु धनं वित्तं मांसं वीर्यं बलं सुखम् ॥ १० ॥  
 साशंका बालभावे तु यौवनेऽभिमुखी भवेत् ॥  
 तृणवन्मन्यते नारी वृद्धभावे स्वकं पतिम् ॥ ११ ॥  
 अनुकूला त्ववाग्दुष्टा दक्षा साध्वी पतिव्रता ॥  
 एभिरेव गुणैर्युक्ता श्रीरेव स्त्री न संशयः ॥ १२ ॥  
 प्रहृष्टमानसा नित्यं स्थानमानविचक्षणा ॥  
 भर्तुः प्रीतिकरी या तु भार्या सा चेतरा जरा ॥ १३ ॥  
 शिष्यो भार्या शिशुर्भ्राता पुत्रो दासः समाश्रितः ॥  
 यस्यैतानि विनीतानि तस्य लोके हि गौरवम् ॥ १४ ॥  
 प्रथमा धर्मपत्नी तु द्वितीया रतिवर्द्धिनी ॥

दृष्टमेव फलं तत्र नादृष्टमुपपद्यते ॥ १५ ॥  
 धर्मपत्नी समाख्याता निर्दोषा यदि सा भवेत् ॥  
 दोषे सति न दोषः स्यादन्या भार्या गुणान्विता ॥ १६ ॥  
 अदुष्टाऽपतितां भार्या यौवने यः परित्यजेत् ॥  
 स जीवनांते स्त्रीत्वं च बन्ध्यत्वं चं समामुयात् ॥ १७ ॥  
 दरिद्रं व्याधितं चैव भर्तारं यावमन्यते ॥  
 शुनी गृध्री च मकरी जायते सा पुनः पुनः ॥ १८ ॥  
 मृते भर्तारि या नारी समारोहेद्भुताशनम् ॥  
 सा भवेत्तु शुभाचारा स्वर्गलोके महीयते ॥ १९ ॥  
 व्यालग्राही यथा व्यालं बलादुद्धरते विलात् ॥  
 तथा सा पतिमुद्धृत्य तेनैव सह मोदते ॥ २० ॥  
 चण्डालप्रत्यवसितपरिव्राजकतापसाः ॥  
 तेषां जातान्यपत्यानि चण्डालैस्सह वासयेत् ॥ २१ ॥  
 इति श्रीदाक्षे धर्मशास्त्रे चतुर्थोऽध्यायः ॥ ४ ॥

### पंचमोऽध्यायः ५.

उक्तं शौचमशौचं च कार्यं त्याज्यं मनीषिभिः ॥  
 विशेषार्थं तयोः किञ्चिद्वक्ष्यामि हितकाम्यया ॥ १ ॥  
 शौचे यत्नः सदा कार्यः शौचमूलो द्विजः स्मृतः ॥

१ अयं श्लोकः स्थलान्तरीय इह प्रक्षिप्त एवेति मां प्रति भाति ।



शौचाचारविहीनस्य समस्ता निष्फलाः क्रियाः ॥२॥  
 शौचं च द्विविधं प्रोक्तं बाह्यमाभ्यन्तरं तथा ॥  
 मृजलाभ्यां स्मृतं बाह्यं भावशुद्धिरथांतरम् ॥ ३ ॥  
 अशौचाद्धि वरं बाह्यं तस्मादाभ्यन्तरं वरम् ॥  
 उभाभ्यां तुःशुचिर्यस्तु स शुचिर्नेतरःशुचिः ॥ ४ ॥  
 एका लिंगे गुदे तिस्रो दश वामकरे तथा ॥  
 उभयोः सप्त दातव्या मृदस्तिष्ठस्तु पादयोः ॥५॥  
 गृहस्थशौचमाख्यातं त्रिष्वन्येषु यथाक्रमम् ॥  
 द्विगुणं त्रिगुणं चैव चतुर्थस्य चतुर्गुणम् ॥ ६ ॥  
 अर्द्धप्रसृतिमात्रा तु प्रथमा मृत्तिका स्मृता ॥  
 द्वितीया च तृतीया च तदर्द्धा परिकीर्तिता ॥ ७ ॥  
 लिंगे तु मृत्समाख्याता त्रिपर्वी पूर्यते यया ॥  
 एतच्छौचं गृहस्थानां द्विगुणं ब्रह्मचारिणाम् ॥ ८ ॥  
 त्रिगुणं तु वनस्थानां यतीनां च चतुर्गुणम् ॥  
 दातव्यमृदकं तावन्मृदभावो यथा भवेत् ॥ ९ ॥  
 मृत्तिकानां सहस्रेण चोदकुंभशतेन च ॥  
 न शुद्ध्यन्ति दुरात्मानो येषां भावो न निर्मलः ॥१०॥  
 मृदा तोयेन शुद्धिः स्यान्न क्लेशो न धनव्ययः ॥  
 यस्य शौचेपि शौथिल्यं चित्तं तस्य परीक्षितम् ॥११॥

अन्यदेव दिवा शौचमन्यद्रात्रौ विधीयते ॥  
 अन्यदापदि निर्दिष्टं ह्यन्यदेव ह्यनापदि ॥ १२ ॥  
 दिवा कृतस्य शौचस्य रात्रावर्द्धं विधीयते ॥  
 तदर्धमानुरस्याहुस्त्वरायां त्वर्द्धमध्वनि ॥ १३ ॥  
 दिवा यद्विहितं कर्म तदर्धं च निशि स्मृतम् ॥  
 तदर्धं चातुरे काले पथि शुद्रवदाचरेत् ॥ १४ ॥  
 न्यूनाधिकं न कर्तव्यं शौचं शुद्धिमभीप्सता ॥  
 प्रायश्चित्तेन युज्येत विहिताऽतिक्रमे कृते ॥ १५ ॥  
 इति श्रीदाक्षे धर्मशास्त्रे पंचमोऽध्यायः ॥ ५ ॥

### षष्ठोऽध्यायः ६.

अशौचं तु प्रवक्ष्यामि जन्ममृत्युनिमित्तकम् ॥  
 यावज्जीवं तृतीयं तु यथावदनुपूर्वशः ॥ १ ॥  
 सद्यः शौचं तथैकाहो द्वित्रिचतुरहस्तथा ॥  
 षड्दशद्वादशाहश्च पक्षो मासस्तथैव च ॥ २ ॥  
 मरणांतं तथा चान्यदश पक्षास्तु सूतके ॥  
 उपन्यासक्रमेणैव वक्ष्याम्यहमशेषतः ॥ ३ ॥  
 ग्रन्थार्थतो विजानाति वेदमंगैः समन्वितम् ॥  
 सकल्पं सरहस्यं च क्रियावांश्चेन्न सूतकी ॥ ४ ॥  
 राजर्त्विग्दीक्षितानां च बाले देशांतरे तथा ॥



व्रतिनां सत्रिणां चैव सद्यः शौचं विधीयते ॥ ५ ॥  
 एकाहस्तु समाख्यातो योमिवेदसमन्वितः ॥  
 हीने हीनतरे चैव द्वित्रिचतुरहस्तथा ॥ ६ ॥  
 जातिविप्रो दशाहेन द्वादशाहेन भूमिपः ॥  
 वैश्यः पंचदशाहेन शूद्रो मासेन शुद्ध्यति ॥ ७ ॥  
 अस्नात्वाचम्य जप्त्वा च दत्त्वा हुत्वा च भुञ्जते ॥  
 एवंविधस्य सर्वस्य यावज्जीवं हि सूतकम् ॥ ८ ॥  
 व्याधितस्य कर्दर्यस्य ऋणग्रस्तस्य सर्वदा ॥  
 क्रियाहीनस्य मूर्खस्य स्त्रीजितस्य विशेषतः ॥ ९ ॥  
 व्यसनासक्तचित्तस्य पराधीनस्य नित्यशः ॥  
 श्रद्धात्यागविहीनस्य भस्मांतं सूतकं भवेत् ॥ १० ॥  
 न सूतकं कदाचित्स्याद्यावज्जीवं तु सूतकम् ॥  
 एवंगुणविशेषेण सूतकं समुदाहृतम् ॥ ११ ॥  
 सूतके मृतके चैव तथां च मृतसूतके ॥  
 एतत्संहतशौचानां मृताशौचेन शुद्ध्यति ॥ १२ ॥  
 दानं प्रतिग्रहो होमः स्वाध्यायश्च निवर्तते ॥  
 दशाहातु परं शौचं विप्रोर्हति च धर्मवित् ॥ १३ ॥  
 दानं च विधिना देयमशुभात्तारकं हि तत् ॥  
 मृतकांते मृतो यस्तु सूतकांते च सूतकम् ॥ १४ ॥  
 एतत्संहतशौचानां पूर्वाशौचेन शुद्ध्यति ॥

उभयत्र दशाहानि कुलस्यान्नं न भुज्यते ॥ १५ ॥  
 चतुर्थेहनि कर्तव्यमस्थिसंचयनं द्विजैः ॥  
 ततः संचयनादूर्ध्वमंगस्पर्शो विधीयते ॥ १६ ॥  
 वर्णानामानुलोम्येन स्त्रीणामेको यदा पतिः ॥  
 दशषट्त्रयहमेकाहः प्रसवे सूतके भवेत् ॥ १७ ॥  
 स्वस्थकाले त्विदं सर्वमाशौचं परिकीर्तितम् ॥  
 आपद्रतस्य सर्वस्य सूतकेपि न सूतकम् ॥ १८ ॥  
 यज्ञे प्रवर्तमाने तु जायेताथ स्त्रियेत वा ॥  
 पूर्वसंकल्पिते कार्ये न दोषस्तत्र विद्यते ॥ १९ ॥  
 यज्ञकाले विवाहे च देवयागे तथैव च ॥  
 हूयमाने तथा चाग्नौ नाशौचं नापि सूतकम् ॥ २० ॥  
 इति दाक्षे धर्मशास्त्रे षष्ठोऽध्यायः ॥ ६ ॥

### सप्तमोऽध्यायः ७.

लोका वशीकृता येन येन चात्मा वशीकृतः ॥  
 इंद्रियार्थो जितो येन तं योगं प्रब्रवीम्यहम् ॥ १ ॥  
 प्राणायामस्तथा ध्यानं प्रत्याहारोऽथ धारणा ॥  
 तर्कश्चैव समाधिश्च षडंगो योग उच्यते ॥ २ ॥  
 मैत्रीक्रियामुदे सर्वा सर्वप्राणिव्यवस्थिता ॥  
 ब्रह्मलोकं नयत्याशु धातारमिव धारणा ॥ ३ ॥



नारण्यसेवनाद्योगो नानेकग्रंथचितनात् ॥  
व्रतैर्यज्ञैस्तपोभिर्वा न योगः कस्य चिद्भवेत् ॥ ४ ॥  
नच पथ्याशनाद्योगो न नासाग्रनिरीक्षणात् ॥  
नच शास्त्रातिरिक्तेन शौचेन भवति क्वचित् ॥ ५ ॥  
न मंत्रमौनकुहकैरनेकैः सुकृतैस्तथा ॥  
लोकयात्रानियुक्तस्य योगो भवति कस्यचित् ॥ ६ ॥  
अभियोगात्तथाभ्यासात्तस्मिन्नेव तु निश्चयात् ॥  
पुनःपुनश्च निर्वेदाद्योगः सिद्ध्यति नान्यथा ॥ ७ ॥  
आत्मचिंताविनोदेन शौचेन क्रीडनेन च ॥  
सर्वभूतसमत्वेन योगः सिद्ध्यति नान्यथा ॥ ८ ॥  
यश्चात्मनि रतो नित्यमात्मक्रीडस्तथैव च ॥  
आत्मानंदस्तु सततमात्मन्येव सुभावितः ॥ ९ ॥  
रतश्चैव सुतुष्टश्च संतुष्टो नान्यमानसः ॥  
आत्मन्येव सुतुष्टोऽसौ योगस्तस्य प्रसिद्ध्यति ॥ १० ॥  
सुप्तोऽपि योगयुक्तश्च जाग्रच्चापि विशेषतः ॥  
ईदृक्चेष्टः स्मृतः श्रेष्ठो गरिष्ठो ब्रह्मवादिनाम् ॥ ११ ॥  
अत्रात्मव्यतिरेकेण द्वितीयं नैव पश्यति ॥  
ब्रह्मभूतः स एवेह दक्षपक्ष उदाहृतः ॥ १२ ॥  
विषयासक्तचित्तो हि यतिर्मोक्षं न विंदति ॥  
यत्नेन विषयासक्तिं तस्माद्योगी विवर्जयेत् ॥ १३ ॥

विषयेंद्रियसंयोगं केचिद्योगं वदन्ति वै ॥  
 अधर्मो धर्मबुद्ध्या तु गृहीतस्तैरपण्डितैः ॥ १४ ॥  
 आत्मनो मनसश्चैव संयोगं तु ततः परम् ॥  
 उक्तानामधिका ह्येते केवलं योगवञ्चिताः ॥ १५ ॥  
 श्रुतिहीनं मनः कृत्वा क्षेत्रज्ञं परमात्मनि ॥  
 एकीकृत्य विमुच्येत योगोऽयं मुख्य उच्यते ॥ १६ ॥  
 कषायमोहविक्षेपलज्जाशंकादिचेतसः ॥  
 व्यापारास्तु समाख्यातास्ताञ्जित्वा वशमानयेत् ॥ १७ ॥  
 कुटुम्बैः पञ्चभिर्ग्रामः षष्ठस्तत्र महत्तरः ॥  
 देवासुरैर्मनुष्यैश्च स जेतुं नैव शक्यते ॥ १८ ॥  
 बलेन परराष्ट्राणि गृह्णञ्छूरस्तु नोच्यते ॥  
 जितो येनेन्द्रियग्रामः स शूरः कथ्यते बुधैः ॥ १९ ॥  
 बहिर्मुखानि सर्वाणि कृत्वा चाभिमुखानि वै ॥  
 मनस्येवेंद्रियाण्यत्र मनश्चात्मनि योजयेत् ॥ २० ॥  
 सर्वभावविनिर्मुक्तं क्षेत्रज्ञं ब्रह्मणि न्यसेत् ॥  
 एतद्ध्यानं तथा ज्ञानं शेषस्तु ग्रंथविस्तरः ॥ २१ ॥  
 त्यक्त्वा विषयभोगास्तु मनो निश्चलतां गतम् ॥  
 आत्मशक्तिस्वरूपेण समाधिः परिकीर्तितः ॥ २२ ॥  
 चतुर्णां सन्निकर्षेण फलं यत्तदशाश्वतम् ॥  
 द्वयोस्तु सन्निकर्षेण शाश्वतं ध्रुवमक्षयम् ॥ २३ ॥



यत्रास्ति सर्वलोकस्य तदस्तीति निरुच्यते ॥  
कथ्यमानं तथा न्यस्य हृदये नाधितिष्ठति ॥ २४ ॥  
स्वयंवेद्यं च तद्ब्रह्म कुमारी मैथुनं यथा ॥  
अयोगी नैव जानाति जात्यंधो हि यथा घटम् ॥ २५ ॥  
नित्याभ्यसनशीलस्य सुसंवेद्यं हि तद्भवेत् ॥  
तत्सूक्ष्मत्वादर्निर्देश्यं परं ब्रह्म सनातनम् ॥ २६ ॥  
बुधास्त्वाभरणं भावं मनसालोचनं तथा ॥  
मन्यन्ते स्त्री च मूर्खश्च तदेव बहु मन्यते ॥ २७ ॥  
सत्त्वोत्कटाः सुरास्तेपि विषयेण वशीकृताः ॥  
प्रमादिभिः क्षुद्रसत्त्वैर्मनुष्यैरत्र का कथा ॥ २८ ॥  
तस्मात्पुण्यकषायेण कर्तव्यं दंडधारणम् ॥  
इतरस्तु न शक्नोति विषयैरभिभूयते ॥ २९ ॥  
न स्थिरं क्षणमप्येकमुदकं हि यथोर्मिभिः ॥  
वाताहतं तथा चित्तं तस्मात्तस्य न विश्वसेत् ॥ ३० ॥  
ब्रह्मचर्यं सदा रक्षेदष्टधा रक्षणं पृथक् ॥  
स्मरणं कीर्तनं केलिः प्रेक्षणं गुह्यभाषणम् ॥ ३१ ॥  
संकल्पोऽध्यवसायश्च क्रियानिष्पत्तिरेव च ॥  
एतन्मैथुनमष्टांगं प्रवदन्ति मनीषिणः ॥ ३२ ॥

त्रिदंडव्यपदेशेन जीवन्ति बहवो नराः ॥  
 यस्तु ब्रह्म न जानाति न त्रिदंडी हि स स्मृतः ॥ ३३ ॥  
 नाध्येतव्यं न वक्तव्यं श्रोतव्यं न कथंचन ॥  
 एतैः सर्वैः सुसंपन्नो यतिर्भवति नेतरः ॥ ३४ ॥  
 पारिव्राज्यं गृहीत्वा तु यः स्वधर्मेन तिष्ठति ॥  
 श्वपदेनांकयित्वा तं राजा शीघ्रं प्रवासयेत् ॥ ३५ ॥  
 एको भिक्षुर्यथोक्तस्तु द्वौ चैव मिथुनं स्मृतम् ॥  
 त्रयो ग्रामः सभाख्यात ऊर्ध्वं तु नगरायते ॥ ३६ ॥  
 नगरं हि न कर्तव्यं ग्रामो वा मिथुनं तथा ॥  
 एतन्नयं तु कुर्वाणः स्वधर्माच्च्यवते यतिः ॥ ३७ ॥  
 राजवार्तादि तेषां तु भिक्षावार्ता परस्परम् ॥  
 स्नेहपैशुन्यमात्सर्यं सन्निकर्षादसंशयम् ॥ ३८ ॥  
 लाभपूजानिमित्तं हि व्याख्यानं शिष्यसंग्रहः ॥  
 एते चान्ये च बहवः प्रपंचास्तु तपस्विनाम् ॥ ३९ ॥  
 ध्यानं शौचं तथा भिक्षा नित्यमेकांतशीलता ॥  
 भिक्षोश्चत्वारि कर्माणि पंचमं नोपपद्यते ॥ ४० ॥  
 यस्मिन्देशे भवेद्योगी ध्यानयोगविचक्षणः ॥  
 सोपि देशो भवेत्पूतः किं पुनर्यस्य बांधवः ॥ ४१ ॥  
 तपोभिर्ये वशीभूता व्याधितावसथावहाः ॥  
 वृद्धा रोगगृहीताश्च ये वान्ये विकलेंद्रियाः ॥ ४२ ॥



नीरुजश्च युवा चैव भिक्षुर्नावसथार्हणः ॥  
 स दूषयति तत्स्थानं वृद्धादीन्पीडयत्यपि ॥ ४३ ॥  
 नीरुजश्च युवा चैव ब्रह्मचर्याद्दिनश्यति ॥  
 ब्रह्मचर्याद्दिनष्टश्च कुलं गोत्रं च नाशयेत् ॥ ४४ ॥  
 यस्य त्वावसथे भिक्षुर्मैथुनं यदि सेवते ॥  
 तस्यावसथनाथस्य मूलान्यपि निकृंतति ॥ ४५ ॥  
 आश्रमे तु यतिर्यस्य मुहूर्तमपि विश्रमेत् ॥  
 किं तस्यान्येन धर्मेण कृतकृत्यो हि जायते ॥ ४६ ॥  
 संचितं यद्गृहस्थेन पापमामरणांतिकम् ॥  
 स निर्देहति तत्सर्वमेकरात्रोषितो यतिः ॥ ४७ ॥  
 ध्यानयोगपरिश्रान्तं यस्तु भोजयते यतिम् ॥  
 अखिलं भोजितं तेन त्रैलोक्यं सचराचरम् ॥ ४८ ॥  
 द्वैतं चैव तथाद्वैतं द्वैताद्वैतं तथैवं च ॥  
 न द्वैतं नापि चाद्वैतमित्येतत्पारमार्थिकम् ॥ ४९ ॥  
 नाहं नैव तु संबंधो ब्रह्मभावेन भावितः ॥  
 ईदृशायां त्ववस्थायामवाप्यं परमं पदम् ॥ ५० ॥  
 द्वैतपक्षः समाख्यातो ये द्वैते तु व्यवस्थिताः ॥  
 अद्वैतानां प्रवक्ष्यामि यथा धर्मः सुनिश्चितः ॥ ५१ ॥  
 अत्रात्मव्यतिरेकेण द्वितीयं यो विपश्यति ॥  
 अतः शास्त्राण्यधीयन्ते श्रूयते ग्रंथविस्तरः ॥ ५२ ॥

दक्षशास्त्रे यथा प्रोक्तमाश्रमप्रतिपालनम् ॥  
 अधीयते तु ये विप्रास्ते यांति परलोकताम् ॥ ५३ ॥  
 य इदं पठते भक्त्या शृणुयादपि यो नरः ॥  
 स पुत्रपौत्रपशुमान्कीर्तिं च समवाप्नुयात् ॥ ५४ ॥  
 श्रावयित्वा त्विदं शास्त्रं श्राद्धकालेऽपि यो द्विजः ॥  
 अक्षय्यं भवति श्राद्धं पितृंश्चैवोपतिष्ठते ॥ ५५ ॥  
 इति श्रीदाक्षे धर्मशास्त्रे सप्तमोऽध्यायः ॥ ७ ॥  
 इति दक्षस्मृतिः समाप्ता ॥ १५ ॥

---





॥ श्रीः ॥

# अथ गौतमस्मृतिः १६.



प्रथमोऽध्यायः १.

श्रीगणेशाय नमः ॥ अथ गौतमस्मृतिप्रारंभः ॥ वेदो  
धर्ममूलं तद्विदां च स्मृतिशिले दृष्टो धर्मव्यतिक्रमः ॥ साहसं  
च महतां न तु दृष्टोऽर्थो वरदौर्बल्याच्च तुल्यबलविरोधे  
विकल्पाः । उपनयनं ब्राह्मणस्याष्टमे नवमे पंचमे वा काम्यं  
गर्भादिः संख्या वर्षाणां तद्वितीयजन्म तद्यस्मात्स आचार्यो  
वेदानुवचनाच्च एकादशद्वादशयोः क्षत्रियवैश्ययोः आषोडशा-  
द्ब्राह्मणस्य पतिता सावित्री द्वाविंशते राजन्यस्य द्यधिका या  
वैश्यस्य । मौंजीज्यामौर्वीसौत्र्यो मेखलाः क्रमेण कृष्ण-  
रुरुबस्ताजिनानि वासांसि शाणक्षौमचीरकुतपाः सर्वेषां  
कार्पासं चाविकृतं काषायमप्येके, वार्क्षं ब्राह्मणस्य मांजिष्ठ-  
हारिद्रे इतरयोर्वैल्वपालाशौ ब्राह्मणस्य दंडौ आश्वत्थपैलवौ  
शेषे यज्ञियो वा सर्वेषाम् । अपीडिता यूपचक्राः सवल्कला  
मूर्द्धललाटनासाग्रप्रमाणाः मुंडजटिलशिखाजटाश्च । द्रव्यहस्त  
उच्छिष्टोऽनिधायाचामेत् ॥

द्रव्यशुद्धिः परिमार्जनप्रदाहतक्षणनिर्णजनानि तैजसमार्ति-  
कदारवतांतवानां तैजसवदुपलमणिशंखशुक्तीनां दारुवदस्थि-  
भूम्योः आवपनं च भूमेः । चैलवद्रज्जुविदलचर्मणाम्  
उत्सर्गो वात्यंतोपहतानाम् ।

प्राङ्मुख उदङ्मुखो वा शौचमारभेत् । शुचौ देश  
आसीनो दक्षिणं बाहुं जान्वंतरा कृत्वा यज्ञोपवीत्यामणिबन्ध-  
नात्पाणी प्रक्षाल्य वाग्यतो हृदयस्पृशस्त्रिश्रतुर्वाऽपआचामेत् ।  
द्विः परिमृज्यात्पादौ चाभ्युक्षेत् । खानि चोपस्पृशेच्छीर्ष-  
ण्यानि मूर्ध्नि च दद्यात् । सुप्त्वा भुक्त्वा क्षुत्वा च पुन  
दंतश्लिष्टेषु दंतवदन्यत्र जिह्वाभिमर्शनात् । प्राक् च्युतेरित्येके ।  
च्युतेष्वास्त्राववद्विद्यान्निगिरन्नेव तच्छुचिः ॥ न सुख्या विप्रुष  
उच्छिष्टं कुर्वन्ति ताश्चेदंगे निपतन्ति । लेपगंधापकर्षणे शौच-  
ममेध्यस्य तदद्भिः पूर्वं मृदा च मूत्रपुरीषरेतोविस्रंसनाभ्य  
वहारसंयोगेषु च यत्र चास्त्रायो विदध्यात् ।

पाणिना सव्यमुपसंगृह्यांगुष्ठमधीहि भो इत्यामंत्रयेत् गुरुः ।  
तत्र चक्षुर्मनःप्राणोपस्पर्शनं दर्भैः प्राणायामास्त्रयः पंचदश  
मात्राः प्राक्कूलेष्वासनं च ॐ पूर्वा व्याहृतयः पंचसप्तांताः  
गुरोः पादोपसंग्रहणं प्रातर्ब्रह्मानुवचने चाद्यंतयोरनुज्ञात  
उपविशेत् । प्राङ्मुखो दक्षिणतः शिष्य उदङ्मुखो वा सावित्री



चानुवचनमादितो ब्रह्मण आदाने ॐकारस्यान्यत्रापि ।  
 अंतरागमने पुनरुपसदने श्वनकुलमंडूकसर्पमार्जारानां  
 ज्यहमुपवासो विप्रवासश्च प्राणायामा घृतप्राशनं चेतरेषां  
 श्मशानाभ्यध्ययने चैवम् ॥ १ ॥

इति श्रीगौतमीये धर्मशास्त्रे प्रथमोऽध्यायः ॥ १ ॥

### द्वितीयोऽध्यायः २.

प्रागुपनयनात्कामचारवादभक्षः अहुतो ब्रह्मचारी यथो-  
 पपादमूत्रपुरीषो भवति नास्याचमनकल्पो विद्यते अन्यत्रा-  
 पमार्जनप्रधावनावोक्षणेभ्यो न तदुपस्पर्शनादशौचम् ॥ न  
 त्वेवैनमभिहवनबलिहरणयोर्नियुञ्ज्यात् न ब्रह्माभिव्याहारेदन्यत्र  
 स्वधानिनयनात् ॥

उपनयनादिनियमः ॥ उक्तं ब्रह्मचर्यम् अग्नीन्धनभैक्षचरणे  
 सत्यवचनम् ॥ अपामुपस्पर्शनमेक आगोदानादि । बहिः  
 संध्यार्थं तिष्ठेत्पूर्वमासीतोत्तरां सज्योतिष्याज्योतिषो दर्श-  
 नाद्वाग्यतो नादित्यमीक्षयेत् वर्जयेन्मधुमांसगंधमाल्यादि वा  
 स्वप्रांजनाभ्यंजनयानोपानच्छत्रकामक्रोधलोभमोहवाद्यवाद्-  
 नस्नानदंतधावनहर्षनृत्यगीतपरिवादभयानि ।

गुरुदर्शने कंठप्रावृतावसक्थिकापाश्रयणपादप्रसारणानि  
 निष्ठीवितहसितजृम्भितास्फोटनानि स्त्रीप्रेक्षणालंभने मैथुन-

शंकायां द्यूतं हीनसेवामदत्तादानं हिंसा आचार्यतत्पुत्रस्त्री-  
दीक्षितनामानि शुष्कां वाचं मद्यं नित्यं ब्राह्मणः अधः-  
शय्याशायी पूर्वोत्थायी जघन्यसंवेशी वागुदरकर्मसंयतः  
नामगोत्रे गुरोः संमानतो निर्दिशेत् ॥ अर्चिते श्रेयसि  
चैवम् ॥ शय्यासनस्थानानि विहाय प्रतिश्रवणमभिक्रमं  
वचनाद्दृष्टेन अधःस्थानासनस्तिर्यग्वा तत्सेवायां गुरुदर्शने  
चोत्तिष्ठेत् । गच्छंतमनुव्रजेत् कर्म विज्ञाप्याख्यायाऽऽहूताध्यायी  
युक्तः प्रियहितयोस्तद्भार्यापुत्रेषु चैवम्, नोच्छिष्टाशनस्रपन-  
प्रसाधनपादप्रक्षालनोन्मर्दनोपसंग्रहणानि विप्रोष्योपसंग्रहणं  
गुरुभार्याणां तत्पुत्रस्य च नैके युवतीनाम् ॥ व्यवहारप्राप्तेन  
सार्ववर्णिकं भैक्षचरणमभिशस्तं पतितवर्जमादिमध्यांतेषु  
भवंच्छब्दः प्रयोज्यो वर्णानुपूर्व्येण आचार्यज्ञातिगुरुस्व-  
च्छालाभेऽन्यत्र तेषां पूर्वं परिहरेत् निवेद्य गुरवेऽनुज्ञातो  
भुंजीत । असंनिधौ तद्भार्यापुत्रसब्रह्मचारिसिद्धः । वाग्य-  
तस्तृप्यन्नलोलुप्यमानस्सन्निधायोदकं स्पृशेत् ।

शिष्यशिष्टिरवधेनाशक्तौ रज्जुवेणुविदलाभ्यां तनुभ्याम्,  
अन्येन घ्नन् राज्ञा शास्यः । द्वादशवर्षाण्येकवेदे ब्रह्मचर्यं  
चरेत् । प्रतिद्वादश सर्वेषु ग्रहणांतं वा । विद्यांते गुरुरथैनं  
निमन्त्र्य कृतानुज्ञातस्य वा स्नानम् । आचार्यः श्रेष्ठो गुरुणां  
मातेत्येके ॥

इति श्रीगौतमीये धर्मशास्त्रे द्वितीयोऽध्यायः ॥ २ ॥



## तृतीयोऽध्यायः ३.

तस्याश्रमविकल्पमेके ब्रुवते । ब्रह्मचारी गृहस्थो भिक्षुर्वै-  
 खानस इति । तेषां गृहस्थो योनिरप्रजनत्वादितरेषाम् ।  
 तत्रोक्तं ब्रह्मचारिणः । आचार्याधीनत्वमात्रं गुरोः कर्मशेषेण  
 जपेत् । गुर्वभावे तदपत्यवृत्तिस्तदभावे वृद्धे सब्रह्मचारिण्यग्नौ  
 वा एवं वृत्तो ब्रह्मलोकमेवाप्नोति जितेन्द्रियः । उत्तरेषां चैत-  
 दविरोधी अनिचयो भिक्षुः ऊर्ध्वरेता ध्रुवशीलो वर्षासु  
 भिक्षार्थी ग्राममियात् । जघन्यमनिवृत्तं चरेत् ॥ निवृत्ताशी-  
 र्वाक्चक्षुःकर्मसंयतः कौपीनाच्छादनार्थं वासो विभृयात् ।  
 ग्रहीणमेके निर्णेजनाविप्रयुक्तमौषधीवनस्पतीनामंगमुपाददीत  
 न द्वितीयामपहर्तुं रात्रिं ग्रामे वसेत् । मुंडः शिखी वा वर्ज्ये-  
 जीववधसमीभूतेषु हिंसानुग्रहयोरनारंभो वैखानसो वने  
 मूलफलाशी तपःशीलः श्रावणकेनाग्निमाधाय अग्राम्यभाजी  
 देवपितृमनुष्यभूतर्षिपूजकः सर्वातिथिः प्रतिषिद्धवर्जं  
 भैक्ष्यमप्युपयुंजीत न फालकृष्टमधितिष्ठेत् ग्रामं च न प्रविशेत्  
 जटिलश्चीराजिनवासाः नातिसांवत्सरं भुंजीत ऐकाश्रम्यं  
 त्वाचार्याः प्रत्यक्षविधानात् गार्हस्थस्य गार्हस्थस्य ॥

इति श्रीगातमीये धर्मशास्त्रे तृतीयोऽध्यायः ॥ ३ ॥

## चतुर्थोऽध्यायः ४.

गृहस्थः सदृशीं भार्यां विदेतानन्यपूर्वा यवीयसीम्  
असमानप्रवरैर्विवाह ऊर्ध्वं सप्तमात् पितृबन्धुभ्यो जीविनश्च  
मातृबन्धुभ्यः पंचमात् ॥

ब्राह्मो विद्याचारित्रबन्धुशीलसंपन्नाय दद्यादाच्छाद्यालंकृतां  
संयोगमंत्रः । प्राजापत्ये सह धर्मं चरतामिति । आर्षे  
गोमिथुनं कन्यावते दद्यात् । अंतर्वेद्यात्विजे दानं दैवः ।  
अलंकृत्येच्छन्त्याः स्वयं संयोगो गांधर्वः । वित्तेनानतिस्त्री-  
भतामासुरः । प्रसह्यादानाद्राक्षसः । असंविज्ञानोपसंगमनात्पै-  
शाचः । चत्वारो धर्म्याः प्रथमाः षडित्येके ॥ अनुलोमानं-  
तरेकांतरद्व्यंतरासु जाताः सवर्णाबध्नोऽग्रनिषाददौष्यंतपारशवाः  
प्रतिलोमासु सूतमागधायोगवक्षत्तृवैदेहकचंडालाः ब्राह्मण्य-  
जीजनत्पुत्रान् वर्णेभ्य आनुपूर्व्यात् ब्राह्मणसूतमागधचंडा-  
लात् तेभ्य एव क्षत्रिया मूर्धावसिक्तक्षत्रियधीवरपुल्कसान्  
तेभ्य एव वैश्या भृज्जकंटकमाहिष्यवैश्यवैदेहान् तेभ्य एव  
पारशवयवनकरणशूद्रान् शूद्रेत्येके । वर्णांतरगमनमुत्कर्षा-  
पकर्षाभ्यां सप्तमेन पंचमेन चाचार्याः सृष्ट्यंतरजातानां च  
प्रतिलोमास्तु धर्महीनाः शूद्रायां च असमानायां च  
शूद्रात्पतितवृत्तिः अंत्यः पापिष्ठः ॥



पुनन्ति साधवः पुत्रास्त्रिपौरुषानार्षाद्विंश दैवादशैव प्राजा-  
पत्यादश पूर्वान्दशापरानात्मानं च ब्राह्मीपुत्रा ब्राह्मीपुत्राः ॥  
इति श्रीगौतमीये धर्मशास्त्रे चतुर्थोऽध्यायः ॥ ४ ॥

### पञ्चमोऽध्यायः ५.

ऋतावुपेयात् सर्वत्र वा प्रतिषिद्धवर्जम् ॥ देवपितृमनुष्य-  
भूतर्षिपूजकः नित्यस्वाध्यायः पितृभ्यश्चोदकदानम् । यथो-  
त्साहमन्यद्भार्यादिरभिर्दायादिर्वा तस्मिन् गृह्याणि देवपितृ-  
मनुष्ययज्ञाः स्वाध्यायश्च बलिकर्म्ममावभिर्धन्वंतरिर्विश्वदेवाः  
प्रजापतिः स्विष्टकृदिति होमः दिग्देवताभ्यश्च यथा  
स्वद्वारेषु मरुद्भ्यो गृहदेवताभ्यः प्रविश्य ब्रह्मणे मध्ये अद्भ्य  
उदकुम्भे आकाशायेत्यन्तरिक्षे नक्तंचरेभ्यश्च सायं स्वस्तिवाच्य  
भिक्षादानमश्वपूर्वं तु ददातिषु चैवं धर्म्मेषु समद्विगुणसाहस्रा-  
नंत्यानि फलान्यब्राह्मणब्राह्मणश्रोत्रियवेदपारगेभ्यः गुर्व-  
र्थनिवेशौषधार्थवृत्तिकीणयक्ष्यमाणाध्ययनाध्वसंयोगवैश्वजि-  
तेषु द्रव्यसंविभागौ बहिर्वेदिभिक्षमाणेषु कृतामितरेषु प्रति-  
श्रुत्याप्यधर्म्मसंयुक्ताय न दद्यात् ॥ कुद्बहृष्टभीतार्तलुब्ध-  
बालस्थविरमूढमत्तोन्मत्तवाक्यान्यनृतान्यपातकानि । भोज-  
येत्पूर्वमतिथिंकुमारव्याधितगर्भिणीसुवासिनीस्थविरान्जघ-  
न्यांश्च आचार्यपितृसखीनां च निवेद्य वचनाक्रियाः ऋत्वि-

गाचार्यश्चशुरपितृमातुलानामुपस्थाने मधुपर्कः संवत्सरे पुन-  
र्यज्ञविवाहयोरर्वाक् राज्ञश्च श्रोत्रियस्य अश्रोत्रियस्यासनोदके  
श्रोत्रियस्य तु पाद्यमर्घ्यमन्नविशेषांश्च प्रकारयेत् नित्यं वा  
संस्कारविशिष्टं मध्यतोन्नदानं वैद्ये साधुवृत्ते विपरीतेषु तृणो-  
दकभूमिः स्वागतं ततः पूज्यानत्याशश्च शय्यासनावसथानु-  
ब्रज्योपासनानि संदृक्श्रेयसोः समानानि अल्पशोपि हीने ।  
असमानग्रामोतिथिरकरात्रिकोधिवृक्षसूर्योपस्थायी कुशला-  
नामयारोग्याणामनुप्रश्नोऽथ शूद्रस्याब्राह्मणस्यानतिथिरब्राह्म-  
णो यज्ञे संवृत्तश्चेत् भोजनं तु क्षत्रियस्योर्ध्वं ब्राह्मणेभ्यः अ-  
न्यान् भृत्यैः सहानृशंसार्थमानृशंसार्थम् ॥

इति गौतमीये धर्मशास्त्रे षष्ठोऽध्यायः ॥ ५ ॥

### षष्ठोऽध्यायः ६.

पादोपसंग्रहणं गुरुसमवायेऽन्वहम् । अभिगम्य तु विप्रो-  
ष्य मातृपितृद्वन्द्वानां पूर्वजानां विद्यागुरूणां च सन्निपाते  
परस्य स्वनाम प्रोच्याहमयमित्यभिवादोऽज्ञसमवाये स्त्रीपुंयो-  
गोऽभिवादतोऽनियममेकेनाविप्रोष्य स्त्रीणाममातृपितृव्यभा-  
र्याभगिनीनां नोपसंग्रहणं भ्रातृभार्याणां श्वश्वाश्च ऋत्विक्छु-  
शुरपितृव्यमातुलानां तु यवीयसां प्रत्युत्थानमनभिवाद्याः



तथान्यः पूर्वः पौरोऽशीतिकावरः शूद्रोऽप्यपत्यसमेन अवरो-  
प्यार्यः शूद्रेण नाम चास्य वर्जयेत् ॥

राज्ञश्चाजपः प्रेष्यः भोभवन्निति वयस्यः समानेऽहनि  
जातो दशवर्षवृद्धः पौरः पंचभिः कलाधरः श्रोत्रियश्चारण-  
स्त्रिभी राजन्यवैश्यकर्मविद्याहीनाः दीक्षितश्च प्राकृक्रियात्  
वित्तबंधुकर्मजातिविद्यावयांसि सामान्यानि परबलीयांसि  
श्रुतं तु सर्वेभ्यो गरीयस्तन्मूलत्वाद्धर्मस्य श्रुतेश्च ॥

चक्रिदशमीस्थाणुग्राह्यवधूस्नातकराजभ्यः पथोदानं राज्ञा  
तु श्रोत्रियाय श्रोत्रियाय ॥

इति गौतमीये धर्मशास्त्रे षष्ठोऽध्यायः ॥ ६ ॥

### सप्तमोऽध्यायः ७.

आपत्कल्पो ब्राह्मणस्याब्राह्मणाद्विद्योपयोगोऽनुगमनं  
शुश्रूषा । समाप्तेर्ब्राह्मणो गुरुः याजनाध्यापनप्रतिग्रहाः सर्वे-  
षां पूर्वः पूर्वो गुरुः तदभावे क्षत्रवृत्तिः तदभावे वैश्यवृत्तिः  
तस्यापण्यं गंधरसकृतान्नतिलशाणक्षौमाजिनानि रक्तनिर्णिके  
वाससी क्षीरं च सविकारं मूलफलपुष्पौषधमधुमांसवृणो-  
दकापथ्यानि पशवश्च हिंसासंयोगे पुरुषवशा कुमारी वेह-  
तश्च नित्यं भूमिव्रीहियवाजाव्यश्वर्षभधेन्वनडुहश्चैके विनिम-  
यस्तु रसानां रसैः पशूनां च न लवणाकृतान्नयोस्तिलानां च

समेनामेन तु पक्वस्य संप्रत्यर्थे सर्वधातुवृत्तिरशक्तावशूदेन  
तदप्येके प्राणसंशयेतद्वर्णसंकराभक्ष्यनियमस्तु प्राणसंशये  
ब्राह्मणोऽपि शस्त्रमाददीत राजन्यो वैश्यकर्म वैश्यकर्म ॥

इति गौतमीये धर्मशास्त्रे सप्तमोऽध्यायः ॥ ७ ॥

### अष्टमोऽध्यायः ८.

द्वौ लोके धृतवृत्तौ राजा ब्राह्मणश्च बहुश्रुतः । तयोश्चतु-  
र्विधस्य मनुष्यजातस्यांतःसंज्ञानां चलनपतनसर्पणानामा-  
यत्तं जीवनं प्रसूतिरक्षणमसंकरो धर्मः । स एष बहुश्रुतो  
भवति लोकवेदवेदांगवित् वाकोवाक्येतिहासपुराणकुशलस्त-  
दपेक्षस्तद्वृत्तिः चत्वारिंशता संस्कारैः संस्कृतस्त्रिषु कर्मस्व-  
भिरतः षट्सु वासामयाचारिकेष्वभिविनीतः षड्भिः परि-  
हार्यो राज्ञा वध्यश्चावध्यश्चादंड्यश्चाबहिष्कार्यश्चापरिवाह्यश्चा-  
परिहार्यश्चेति ।

गर्भाधानपुंसवनसीमंतोन्नयनं जातकर्मनामकरणान्नप्राशन  
चौलोपनयनं चत्वारि वेदव्रतानि स्नानं सहधर्मचारिणीसं-  
योगः पंचानां यज्ञानामनुष्ठानं देवपितृमनुष्यभूतब्रह्मणामेतेषां  
च अष्टकापार्वणश्राद्धश्रावण्याग्रहायणीचैत्र्याश्वयुजीति सप्त-  
पाकयज्ञसंस्था अग्न्याधेयमग्निहोत्रं दर्शपौर्णमासौ आग्रहायणं  
चातुर्मास्यानि निरूढपशुबंधसौत्रामणीति सप्तहविर्यज्ञसंस्थाः



अग्निष्टोमोत्पग्निष्टोम उक्थः षोडशी वाजपेयातिरात्रोऽक्षोर्याम  
इति सप्त सोमसंस्थाः इत्येते चत्वारिंशत्संस्काराः । अथा-  
ष्टावात्मगुणाः दया सर्व्वभूतेषु क्षांतिरनसूया शौचमनायासो  
मंगलमकार्ष्ण्यमस्पृहेति । यस्यैते न चत्वारिंशत्संस्काराः  
न चाष्टावात्मगुणा न स ब्रह्मणः सालोक्यं सायुज्यं च  
गच्छति ॥ यस्य तु खलु संस्काराणामेकदेशोऽप्यष्टावात्म-  
गुणाः अथ स ब्रह्मणः सालोक्यं सायुज्यं च गच्छति  
गच्छति ॥

इति श्रीगौतमीये धर्मशास्त्रे अष्टमोऽध्यायः ॥ ८ ॥

### नवमोऽध्यायः ९.

स विधिपूर्वं स्नात्वा भार्यामधिगम्य यथोक्तान् गृहस्थ-  
धर्मान् प्रयुञ्जान इमानि व्रतान्यनुकर्षेत् स्नातकः नित्यं शुचिः  
सुगंधिः स्नानशीलः सति विभवेन जीर्णमलव्रद्धासाः स्यात् ।  
न रक्तमुल्बणमन्यधृतं वा वासो विभृयात् । न स्रगुपानहौ  
निर्णिक्तमशक्तौ न रूढश्मश्रुरकस्मान्नामिमपश्च युगपद्धारयेत् ।  
नापोऽमेध्येन संसृजेत् । नांजलिना पिबेत् । न तिष्ठन्  
उद्धृतेनोदकेनाचामेत् । न शूद्राशुच्येकपाण्यावर्जितेन न  
वाय्वग्निं विप्रादित्यापो देवता गाश्च प्रतिपश्यन् वा मूत्रपुरी-  
षामेध्यान्युदस्येत् नैता देवताः प्रति पादौ प्रसारयेत् । न

पर्णलोष्ठादमभिर्मूत्रपुरीषापकर्षणं कुर्यात् । न भस्मकेशनख  
तुषकपालामेध्यान्याधितिष्ठेन्न स्लेच्छाशुच्यधार्मिकैः सह  
संभाषेत संभाष्य पुण्यकृतो मनसा ध्यायेत् । ब्राह्मणेन वा सह  
संभाषेत । अधेनुं धेनुभव्येति ब्रूयात् । अभद्रं भद्रमिति  
कपालं भगालमिति मणिधनुरितींद्रधनुः । गां धयंतीं परस्मै  
नाचक्षीतं । नचैनां वारयेत् । न मिथुनीभूत्वा शौचं प्रति  
विलंबेत् । न च तस्मिन् शयने स्वाध्यायमधीयीत । न  
चापररात्रमधीत्य पुनः प्रतिसंविशेत् । नाकल्पां नारीमभि-  
रमयेत् । न रजस्वलां न चैतां श्लिष्येत् न कन्याम् । अग्नि-  
मुखोपधमनविगृह्यवादवहिर्गंधमाल्यधारणपापीयसावलेखन-  
भार्यासहभोजनांजनावेक्षणकुद्वारप्रवेशनपादधावनासंदिग्ध-  
भोजननदीबाहुतरणवृक्षवृषभोराहणावरोहणप्राणनाव्यवस्थां  
च विवर्जयेत् । न संदिग्धां नावमधिरोहेत् । सर्व्वत एव  
आत्मानं गोपायेत् । न प्रावृत्य शिरोहनि पर्यटेत् । प्रावृत्य  
रात्रौ सूत्रोच्चारे च न भूमावनंतर्द्धाय नाराच्चावसथान्न भस्म-  
करीषकृष्टच्छायापथिकाम्येषुभे सूत्रपुरीषे दिवा कुर्यात् ।  
उदङ्मुखः संध्ययोश्च रात्रौ दक्षिणामुखः पालाशमासनं  
पादुके दंतधावनमिति च वर्जयेत् । सोपानत्कश्चाशनासन-  
शयनाभिवादननमस्कारान् वर्जयेत् । न पूर्वाह्नमध्यन्दिना-  
पराह्णानफलान् कुर्याद्वाः यथाशक्ति धर्मार्थकामेभ्यस्तेषु च



धर्मोत्तरः स्यात् । न नम्रां परयोषितमीक्षेत न पदासनमाकर्षेत् । न शिशनोदरपाणिपादवाक्चक्षुश्चापलानि कुर्यात् । छेदनभेदनविलेखनविमर्दनास्फोटनानि नाकस्मात्कुर्यात् ॥ नोपरिवत्सतंत्रीं गच्छेत् । न जलंकुलः स्यात् । न यज्ञमवृत्तो गच्छेत् । दर्शनाय तु कामम् । न भक्ष्यानुत्संगे भक्षयेत् । न रात्रौ प्रेष्याहृतमुद्धृतस्नेहविलेपनपिण्याकमथितप्रभृतीनि चात्तवीर्याप्यशनीयात् । सायंप्रातस्त्वन्नमभिपूजितमर्निदन् भुंजीत । न कदाचिद्द्रात्रौ नमः स्वपेत् स्नायाद्वा । यच्चात्मवंतो वृद्धाः सम्यग्विनीता दंभलोभमोहवियुक्ता वेदविद् आचक्षते तत्समाचरेत् ॥ योगक्षेमार्थमीश्वरमधिगच्छेत् । नान्यमन्यत्र देवगुरुधार्मिकेभ्यः प्रभूतैधोदकयवसकुशमाल्योपनिष्क्रमणमार्य्यजनभूयिष्ठमनलसमृद्धं धार्मिकाधिष्ठितं निकेतनमावसितुं यतेत । प्रशस्तमंगल्यदेवतायतनचतुष्पथादीन् प्रदक्षिणमावर्तेत । मनसा वा तत्समग्रमाचारमनुपालयेदापत्कल्पः सत्यधर्मार्य्यवृत्तः शिष्टाध्यापकः शौचशिष्टः श्रुतिनिरतः स्यात् । नित्यमहिंसो मृदुदृढकारी दमदानशील एवमाचारो मातापितरौ पूर्वापरांश्च संबद्धान् दुरितेभ्यो मोक्षयिष्यन् स्नातकः शश्वद्ब्रह्मलोकान्न च्यवते न च्यवते ॥

इति श्रीगौतमीये धर्मशास्त्रे नवमोऽध्यायः ॥ ९ ॥

प्रथमःपाठकः ॥ १ ॥

दशमोऽध्यायः १०.

द्विजातीनामध्ययनमिज्या दानम् । ब्राह्मणस्याधिकाः  
प्रवचनयाजनप्रतिग्रहाः सर्व्वेषु नियमस्तु आचार्यज्ञातिप्रि-  
यगुरुधनविद्यानियमेषु ब्राह्मणः संप्रदानमन्यत्र यथोक्तान्  
कृषिवाणिज्ये चास्वयंकृते कुसीदं च राज्ञोधिकं रक्षणं सर्व्व-  
भूतानां न्याय्यदंडत्वं विभृयात् ॥ ब्राह्मणान् श्रोत्रियान्  
निरुत्साहांश्चाब्राह्मणानकरांश्चोपकुर्वाणांश्च योगश्च विजये भये  
विशेषेण चर्या च रथधनुर्भ्यां संग्रामे संस्थानमनिवृत्तिश्च  
न दोषो हिंसायामाहवे अन्यत्र व्यश्वसारथ्यायुधकृतांजलि-  
प्रकीर्णकेशपराङ्मुखोपविष्टस्थलवृक्षादिरूढदूतगोब्राह्मणवा-  
दिभ्यः क्षत्रियश्चेदन्यस्तमुपजीवेत्तद्वृत्तिः स्यात् जेतालभेत  
सांग्रामिकं वित्तं वाहनं तु राज्ञ उद्धारश्चापृथक् जये अन्यत्तु  
यथार्हं भाजयेद्राजा राज्ञे बलिदानं कर्षकैः दशममष्टमं षष्ठं  
वा पशुहिरण्ययोरप्येके पंचाशद्भागं विंशतिभागः शुल्कः  
पण्ये मूले फलमधुमांसपुष्पौषधतृणेंधनानां षष्ठं तद्रक्षणध-  
र्मित्वात्तेषु तु नित्ययुक्तः स्यात् । अधिकेन वृत्तिः शिल्पिनो  
मासिमास्यंकैकं कर्म कुर्युः । एतेनात्मोपजीविनो व्याख्याताः ।  
नौचक्रिवंतश्च भक्तं तेभ्योपि दद्यात् । पण्यं वणिग्भिरर्थापच-



येन देयम् । प्रणष्टमस्वामिकमधिगम्य राज्ञे प्रब्रूयुः विख्याप्य  
 राज्ञा संवत्सरं रक्ष्यमूर्द्धमधिगंतुश्चतुर्थं राज्ञः शेषम् । स्वामी  
 रिक्थाक्रयसंविभागपरिग्रहाधिगमेषु ब्राह्मणस्याधिकं लब्धं  
 क्षत्रियस्य विजितं निर्विष्टं वैश्यशूद्रयोः निध्यधिगमो राजधनं  
 न ब्राह्मणस्याभिरूपस्य अब्राह्मणो व्याख्यातः षष्ठं लभेतेत्येके ।  
 चौरहतमुपजित्य यथास्थानं गमयेत् । कौशाद्रा दद्यात् ।  
 रक्ष्यं बालधनमाव्यवहारप्रापणादा समावृत्तेर्वा । वैश्यस्याधिकं  
 कृषिवणिकपाशुपाल्यं कुसीदं शूद्रश्चतुर्थो वर्ण एकजातिस्त-  
 स्यापि सत्यमक्रोधमशौचमाचमनार्थं पाणिपादप्रक्षालनमेवैके  
 श्राद्धकर्म भृत्यभरणं स्वदारतुष्टिः परिचर्या चोत्तरेषां वृत्तिं  
 लिप्सेत जीर्णान्युपानच्छत्रवासः कूर्चान्युच्छिष्टाशनं शिल्प-  
 वृत्तिश्च । यं चायमाश्रयते भर्तव्यस्तेन क्षीणोपि तेन चोत्तर-  
 स्तदर्थोऽस्य निचयः स्यात् । अनुज्ञातोऽस्य नमस्कारो मंत्रः ।  
 पाकयज्ञैः स्वयं यजेतेत्येके । सर्वे चोत्तरोत्तरं परिचरेयुः ।  
 आर्यानार्ययोर्व्यतिक्रमे कर्मणः साम्यं साम्यम् ॥

इति श्रीगौतमीये धर्मशास्त्रे दशमोऽध्यायः ॥ १० ॥

### एकादशोऽध्यायः ११.

राजा सर्वस्येष्टे ब्राह्मणवर्जं साधुकारी स्यात् । साधुवादी  
 त्रय्यामान्वीक्षिक्यां चाभिविनीतः । शुचिर्जितेन्द्रियो गुणव-

तसहायोपायसंपन्नः समः प्रजासु स्यात् हितं चासां कुर्वीत  
 तमुपर्यासीनमधस्तादुपासीरन्नन्ये ब्राह्मणेभ्यस्तेप्येनं मन्ये-  
 रन् । वर्णानाश्रमांश्च न्यायतोऽभिरक्षेत् । चलतश्चैनान्स्वधर्मे  
 एव स्थापयेत् । धर्मस्थोऽंशभागभवतीति विज्ञायते । ब्राह्मणं  
 च पुरो दधीत विद्याभिजनवाग्रूपवयःशीलसंपन्नं न्यायवृत्तं  
 तपस्विनम् । तत्प्रसूतः कर्माणि कुर्वीत ब्रह्मप्रसूतं हि  
 क्षत्रमृध्यते न व्यथत इति च विज्ञायते ।

यानि च दैवोत्पातचितकाः प्रब्रूयुस्तान्याद्रियेत तदधी-  
 नमपि ह्येके योगक्षेमं प्रतिजानते । शांतिपुण्याहस्वस्त्ययना-  
 युष्यमंगलयुक्तान्याभ्युदायिकानि विद्वेषणसंवलनाभिचारद्वि-  
 षद्वृद्धियुक्तानि च शालाभौ कुर्यात् । यथोक्तमृत्विजोऽन्यानि ।  
 तस्य व्यवहारो वेदो धर्मशास्त्राण्यंगान्युपवेदाः पुराणं देश-  
 जातिकुलधर्माश्चान्नयैरविरुद्धाः प्रमाणं कर्षकवणिकपशु-  
 पालकुसीदकारवः स्वेस्वे वर्गे तेभ्यो यथाधिकारमर्थान्  
 प्रत्यवहृत्य धर्मव्यवस्थान्यायाधिगमे तर्कोभ्युपायः तेनाभ्यूह्य  
 यथास्थानं गमयेत् । विप्रतिपत्तौ त्रैविद्यवृद्धेभ्यः प्रत्यवहृत्य  
 निष्ठां गमयेत् । तथाह्यस्य निःश्रेयसं भवति । ब्रह्म क्षेत्रेण  
 संपृक्तं देवपितृमनुष्यान् धारयतीति विज्ञायते ।

दंडो दमनादित्याहुस्तेनादांतान् दमयेत् वर्णाश्चाश्रमाश्च



स्वकर्मनिष्ठाः प्रेत्य फलमनुभूय ततः शेषेण विशिष्टदेशजा-  
तिकुलरूपायुःश्रुतवित्तवृत्तसुखमेधसो जन्म प्रतिपद्यन्ते ।  
विष्वंचो विपरीतानश्यन्ति तानाचार्योपदेशो दंडश्च पालयते ।  
तस्मात् राजाचार्यावनिद्यावनिद्यौ ॥

इति श्रीगौतमीये धर्मशास्त्र एकादशोऽध्यायः ॥ ११ ॥

### द्वादशोऽध्यायः १२.

शूद्रो द्विजातीनभिसंधायाभिहत्य च वाग्दंडपारुष्याभ्या-  
मंगं मोच्यो येनोपहन्यात् । आर्यस्यभिगमने लिंगोद्धारः  
स्वप्रहरणं च गोप्ता चेद्वधोधिकः । अथाहास्य वेदमुपशृण्वत-  
स्त्रपुजतुभ्यां श्रोत्रप्रतिपूरणम्, उदाहरणे जिह्वाच्छेदः धारणे  
शरीरभेदः । आसनशयनवाक्पथिषु समप्रेप्सुर्द्वयः शतम् ।  
क्षत्रियोब्राह्मणाक्रोशे दंडपारुष्ये द्विगुणम् ॥ अध्यर्द्धं वैश्यः ।  
ब्राह्मणः क्षत्रिये पंचाशत् तदर्धं वैश्ये न शूद्रे किंचित् ब्राह्मण-  
राजन्यवत् । क्षत्रियवैश्यौ अष्टापाद्यं स्तेयकिल्बिषं शूद्रस्य  
द्विगुणोत्तराणीतरेषाम् । प्रतिवर्णं विदुषोतिक्रमे दंडभूयस्त्वम् ।  
पलहरितधान्यशाकादाने पंचकृष्णलमल्पे पशुपीडिते स्वामि-  
दोषः पालसंयुक्ते तु तस्मिन् पथि क्षेत्रेऽनावृते पालक्षेत्रिकयोः  
पंचमाषा गवि षडुष्ट्रखरे अश्वमहिष्योर्दश अजाविषु द्वौ द्वौ

सर्वविनाशे शतं शिष्टाकरणे प्रतिषिद्धसेवायां च नित्यं चेल-  
पिंडादूर्ध्वं स्वहरणं गोग्न्यर्थे तृणमेधोवीरुद्धनस्पतीनां च  
पुष्पाणि स्ववदाददीत फलानि चापरिवृत्तानाम् ॥

कुसीदवृद्धिर्द्धर्म्या विंशतिः पंचमासिकी मासं नातिसां-  
वत्सरीमेके चिरस्थाने द्वैगुण्यं प्रयोगस्य मुक्ताभिर्न वर्द्धते  
दित्सतोवरुद्धस्य च चक्रकालवृद्धिः कारिता कायिकाशिकाऽ-  
धिभोगाश्च कुसीदं पशूपलोमजक्षेत्रशतवाह्येषु नापि पंचगु-  
णम् । अजडापोगंडधनं दशवर्षमुक्तं परैः सन्निधौ भोक्तुः न  
श्रोत्रियप्रव्रजितराजपुरुषैः पशुभूमिस्त्रीणामनतिभोगः रिक्थ-  
भाजि ऋणं प्रतिकुर्युः प्रातिभाव्यवणिक्कुक्कुमद्यदूतदंडान्  
पुत्रानध्याभवेयुः निध्यं वाचितावक्रीताधयो नष्टाः सर्वा न  
निदिता न पुरुषापराधेन स्तेनः प्रकीर्णकेशो मुसली राजान-  
मियात् कर्माचक्षाणः पूतो वधमोक्षाभ्यामग्नत्रेनस्वी राजा न  
शारीरो ब्राह्मणदंडः कर्मविभोगविख्यापनविवासनांककरणा-  
नि अप्रवृत्तौ प्रायश्चित्ती सः चोरसमः सचिवो मतिपूर्वे प्रति-  
गृहीताप्यधर्मसंयुक्ते पुरुषशक्त्यपराधानुबंधविज्ञानादंडनि-  
योगः अनुज्ञानं वा वेदवित्समवायवचनात् वेदवित्समवाय-  
वचनात् ॥

इति श्रीगौतमीये धर्मशास्त्रे द्वादशोऽध्यायः ॥ १२ ॥



## त्रयोदशोऽध्यायः १३.

विप्रतिपत्तौ साक्षिणि मिथ्यासत्यव्यवस्था बहवः स्युर-  
निदिताः स्वकर्मसु प्रात्ययिका राज्ञां निःप्रीत्यनभितायाश्चा-  
न्यतरस्मिन्नपिशूदाः ब्राह्मणस्त्वब्राह्मणवचनादनवरोध्योऽनि-  
बद्धश्चेत् नासमवेतापृष्ठाः प्रब्रूयुः अवचनेन्यथावचने च  
दोषिणः स्युः स्वर्गः सत्यवचने विपर्यये नरकः अनिबद्धैरपि  
वक्तव्यं पीडाकृते निबन्धः प्रमत्तोक्ते च साक्षिसभ्यराजकर्तृषु  
दोषो धर्मतन्त्रपीडायाम् । शपथेनैके सत्यकर्मणा तदेवरा-  
जब्राह्मणसंसदि स्यात् ।

अब्राह्मणानां क्षुद्रपश्वनृते साक्षी दश हन्ति गोश्वपुरुषभू-  
मिषु दशगुणोत्तरान् । सर्वं वा भूमौ हरणे नरकः भूमि-  
वदप्सु मैथुनसंयोगेषु च पशुवन्मधुसर्पिषोः गोवद्धस्त्रहिर-  
ण्यधान्यब्रह्मसु यानेष्वश्ववत् मिथ्यावचने याप्यो दण्ड्यश्च  
साक्षी नानृतवचने दोषो जीवनं चैतदधीनं नतु पापीयसो  
जीवनं राजा प्राङ्निवाको ब्राह्मणो वा शास्त्रवित् प्राङ्निवाको  
अध्यो भवेत् । संवत्सरं प्रतीक्षेत प्रतिभायां धेन्वनडुत्स्त्रीप्रज-  
संयुक्तेषु शीघ्रम् । आत्ययिके सर्वधर्मेभ्यो गरीयः प्राङ्निवाके  
सत्यवचनं सत्यवचनम् ॥

इति श्रीगौतमीये धर्मशास्त्रे त्रयोदशोऽध्यायः ॥ १३ ॥

## चतुर्दशोऽध्यायः १४.

शावमाशौचं दशरात्रमनृत्विग्दीक्षितब्रह्मचारिणां सपि-  
 डानामेकादशरात्रं क्षत्रियस्य द्वादशरात्रं वैश्यस्यार्द्धमासमे-  
 कमासं शूद्रस्य तच्चेदंतः पुनरापतेत्तच्छेषेण शुद्धयेरन् । रा-  
 त्रिशेषे द्वाभ्यां प्रभाते तिसृभिः गोब्राह्मणहतानामन्वक्षं राज-  
 क्रोधाच्च । युद्धप्रायोऽनाशकशस्त्राग्निविषोदकोद्वंधनप्रपतनै-  
 श्चेच्छतां पिंडनिवृत्तिः सप्तमे पंचमे वा जननेऽप्येवं मातापि-  
 त्रोस्तन्मातुर्वा गर्भमाससमा रात्रीः संसने गर्भस्य त्र्यहं वा  
 श्रुत्वा चोर्ध्वं दशम्याः पक्षिणी असपिण्डे योनिसंबंधे सहाध्या-  
 यिनि च स ब्रह्मचारिण्येकाहं श्रोत्रिये चोपसंपन्ने प्रेतोपस्पर्शने  
 दशरात्रमशौचमभिसंधाय चेत् उक्तं वैश्यशूद्रयोः आर्तवीर्वा  
 पूर्वयोश्च त्र्यहं वा आचार्यतत्पुत्रस्त्रीयाज्यशिष्येषु चैवम् ।  
 अवरश्चेद्धर्णः पूर्वं वर्णमुपस्पृशेत् । पूर्वो वावरं तत्र शवोक्तम्  
 आशौचैः पतितचंडालसूतिकोदक्याशवस्पृष्टितत्स्पृष्ट्युपस्पर्शने  
 सचैलोदकोपस्पर्शनाच्छुध्येत् । शवानुगमे शुनश्च यदुपहन्या-  
 दित्येके उदकदानसपिण्डैः कृतचूडस्य तत्स्त्रीणां चानतिभाग  
 एकेऽप्रत्तानाम् ।

अधःशय्यासनिनो ब्रह्मचारिणः सर्वे न मार्जयेरन् । न  
 मांसं भक्षयेयुराप्रदानात् । प्रथमतृतीयसप्तमनवमेषूदकक्रिया



( ३९८ )

अष्टादशस्मृतयः ।

वाससां च त्यागः । अंत्ये त्वंत्यानां दंतजन्मादिमातापितृभ्यां तूष्णीं माता बालदेशांतरितप्रव्रजितासपिंडानां सद्यः शौचम् । राज्ञां च कार्यविरोधात् । ब्राह्मणस्य च स्वाध्यायानिवृत्त्यर्थं स्वध्यायानिवृत्त्यर्थम् ॥

इति श्रीगौतमीये धर्मशास्त्रे चतुर्दशोऽध्यायः ॥ १४ ॥

### पञ्चदशोऽध्यायः १५.

अथ श्राद्धममावास्यायां पितृभ्यो दद्यात् । पंचमीप्रभृति चापरपक्षस्य यथाश्राद्धं सर्वस्मिन्वा द्रव्यदेशब्राह्मणसन्निधाने वा कालनियमः शक्तितः प्रकर्षे गुणसंस्कारविधिरन्नस्य नवावरान् भोजयेदयुजो यथोत्साहं वा ब्राह्मणान् श्रोत्रियान् वाग्रूपवयःशीलसंपन्नान् । युवभ्यो दानं प्रथममेके पितृवत् । न च तेन मित्रकर्म कुर्यात् । पुत्राभावे सपिंडा मातृसपिंडाः शिष्याश्च दद्युस्तदभावे ऋत्विगाचार्यौ । तिलमाषव्रीहियवोदकदानैर्मासं पितरः प्रीणन्ति । मत्स्यहरिणरुरुशशकूर्मवराहमेषमांसैः संवत्सराणि । गव्यपयःपायसैर्द्वादशवर्षाणि वार्त्तीणसेन मांसेन कालशाकच्छागलोहखड्गमांसैर्मधुमिश्रैश्चानंत्यम् । न भोजयेत् स्तेनक्लीबपतिततद्भृतिनास्तिकवीरहाग्रेदिधिषूदिधिषूपतिस्त्रीग्रामयाजकाजपालोत्सृष्टाभिमद्यपकुचरकूटसाक्षिप्रातिहारिकानुपपत्तिर्यस्य च । कुंडाशी सोम

विक्रय्यगारदाहीगरदावकीर्णिगणप्रेष्यागम्यागामिहिंसपरि-  
 वित्तिपरिवेत्तृपर्याहितपर्याधातृत्यक्तात्मदुर्बालान् कुनाखिश्या-  
 वदंतश्चित्रिपौनर्भवकितवाजपराजप्रेष्यप्रातिरूपिकशूद्रापति-  
 निराकृतिकिलासिकुसीदिवणिक्कशिल्पोपजीविज्यावादित्रताल  
 नृत्यगीतशीलान् पित्रा चाकामेन विभक्तान् ।

शिष्यांश्चैके सगोत्रांश्च भोजयेदूर्ध्वं त्रिभ्यो गुणवंतं सद्यः  
 श्राद्धी शूद्रातल्पगस्तत्पुत्ररोषे मासं नयति पितृन् तस्मात्  
 तदहर्ब्रह्मचारी स्यात् ॥ श्वचंडालपतितोवेक्षणे दुष्टं तस्मात्  
 परिश्रुते दद्यात् तिलैर्वा विकिरेत् । पंक्तिपावनौ वा शमयेत् ।  
 पंक्तिपावनाः षडंगवित् ज्येष्ठसामगस्त्रिणाचिकेतस्त्रिमधु-  
 स्त्रिसुपर्णः पंचामिः स्नातको मंत्रब्राह्मणवित् धर्मज्ञो ब्रह्मदे-  
 यानुसंधान इति हविःषु चैव दुर्बलादीञ्छ्राद्ध एवैक एवैके ॥  
 इति श्रीगौतमीये धर्मशास्त्रे पंचदशोऽध्यायः ॥ १५ ॥

### षोडशोऽध्यायः १६.

श्रावणादिवार्षिकीं प्रोष्ठपदीं वोपाकृत्याधीयीतच्छदांसि  
 अर्धपंचमासान् । पंचदक्षिणायनं वा ब्रह्मचार्युत्सृष्टलोमा न  
 मासं भुंजीत द्वैमास्यो वा नियमः ।

नाधीयीत वायौ दिवा पांसुहरे कर्णश्राविणि नक्तं बाण-  
 भेरीमृदंगगर्जनार्तशब्देषु च श्वसृगालगर्दभसंज्ञादे लोहिते-



द्रधनुर्नीहारेषु अभ्रदर्शने चापतौ मूत्रित उच्चारिते निशासं-  
 ध्योदके वर्षति चैके वलीकसंतानमाचार्यपरिवेषणे ज्योति-  
 षोश्च भीतो यानस्थः शयानः प्रौढपादः श्मशानग्रामांतम-  
 हापथाशौचेषु पूतिगंधांतःशवदिवाकीर्तिशूद्रसन्निधाने शुल्ककं  
 चोद्रावे ऋग्यजुषं च सामशब्दे यावत् । आकालिकाः  
 निर्घातभूमिकंपराहुदर्शनोल्काः स्तनयित्नुवर्षविद्युतश्च प्रादु-  
 ष्कृताग्निषु अनृतौ विद्युति नक्तं चापररात्रात् त्रिभागा-  
 दिप्रवृत्तौसर्वमुल्काविद्युत्समेत्येकेषां स्तनयितुरपराह्णे अपि  
 प्रदोषे सर्वं नक्तमर्द्धरात्रात् । अहश्चेत्सज्योतिः विषयस्थे च  
 राज्ञि प्रेते विप्रोष्य चान्योन्येन सह संकुलोपाहितवेदसमाप्तिः  
 छर्दिश्राद्धमनुष्ययज्ञभोजनेष्वहोरात्रमूअमावास्यायां च द्यहं  
 वा कार्तिकीफाल्गुन्याषाढीपौर्णमासीतिस्त्रोष्टकास्त्रिरात्रमन्या-  
 ग्न्येके आभीतो वार्षिकं सर्व्वे वर्षविद्युत्स्तनयित्नुसंनिपाते  
 प्रस्पंदिन्यूर्ध्वं भोजनादुत्सवे प्राधीतस्य च निशायां चतुर्मुहूर्तं  
 नित्यमेके नगरे मानसमप्यशुचिश्राद्धिनामाकालिकमकृतान्न-  
 श्राद्धिकसंयोगेपि प्रतिविद्यं च यावत्स्मरंति यावत्स्मरंति ॥

इति श्रीगौतमीये धर्मशास्त्रे षाडशोऽध्यायः ॥ १६ ॥

## सप्तदशोऽध्यायः १७.

प्रशस्तानां स्वकर्मसु द्विजातीनां ब्राह्मणो भुञ्जीत प्रतिगृही-  
यात् । एधोदकयवसमूलफलमध्वभयाभ्युद्यतशय्यासनाव-  
सथयानपयोदधिधानाशफरिप्रियंगुसङ्गमार्गशाकान्यप्रणो-  
द्यानि सर्व्वेषां पितृदेवगुरुभृत्यभरणे चान्यत् । वृत्तिश्चेत्  
नांतरेणशूद्रान्पशुपालक्षेत्रकर्षककुलसंगतकारयितृपरिचारका  
भोज्यान्ना वणिक्चाशिल्पी । नित्यमभोज्यं केशकीटावपन्नं  
रजस्वलाकृष्णशकुनिपदोपहतं धूणघ्रावेक्षितं गवोपघ्रातं  
भावदुष्टं शुक्तं केवलमदधि पुनः सिद्धं पर्युषितमशाकभ-  
क्ष्यस्नेहमांसमधूनि उत्सृष्टपुंश्चल्यभिश्चस्तानपदेश्यदंडिकत-  
क्षककदर्यबंधनिकाचिकित्सकमृगयुवार्युच्छिष्टभोजिगणविद्वि-  
षाणामपांक्तानां प्राक् दुर्बलान् वृथान्नानि च मनोत्थानव्य-  
पेतानि समासमाभ्यां विषमसमे पूजान्तरानर्चितश्च गोश्च  
क्षीरमनिर्दशायाः सूतके अजामहिष्योश्च नित्यमाविक्रमपेय-  
मौष्ट्रमेकशफं च स्यंदिनीयमसुसंधिनीनां च याश्च व्यपेतवत्साः  
पंचनखाश्चशल्यकशशकश्वाविद्गोधाखङ्गकच्छपाः उभयतो-  
दत्केश्यलोमैकशफकलविकप्लवचक्रवाकहंसाः काककंकगृध्र-  
श्येना जलजा रक्तपादतुंडाः ग्राम्यकुक्कुटसूकरौ धेन्वनडुहौ



( ४०२ )

अष्टादशस्मृतयः ।

च आपन्नदावसन्नवृथामांसानि किसलयक्याकुलशुननिर्या-  
संलोहिताव्रश्चनाश्वनिचिदारुवकबलाकाःशुकदुदुटिद्विभमांधा-  
तृनक्तंचरा अभक्ष्याः । भक्ष्याःप्रतुदाविष्किराजालपादाः  
मत्स्याश्चाविकृतावध्याश्च धर्मार्थव्यालहतादृष्टदोषवाक्प्रश-  
स्तान्यभ्युक्ष्योपयुंजीतोपयुंजीत ॥

इति श्रीगौतमीये धर्मशास्त्रे सप्तदशोऽध्यायः ॥ १७ ॥

अष्टादशोऽध्यायः १८.

अस्वतंत्रा धर्मे स्त्री नातिचरेद्भर्तारं वाक्चक्षुःकर्मसंयता  
यद्यपत्यलिप्सुर्देवरात् गुरुप्रसूतान्नर्तुमतीयात् पिंडगोत्रक-  
विसंबंधेभ्यः योनिमात्राद्वा नादेवरादित्येके । नातिद्वितीयं  
जनयितुरपत्यं समयादन्यत्र जीवतश्च क्षेत्रे परस्मात्तस्य  
द्वयोर्वा रक्षणाद्भर्तुरेव । नष्टे भर्तारि षाड्वार्षिकं क्षपणं श्रूयमाणेऽ-  
भिगमनं प्रव्रजिते तु निवृत्तिः प्रसंगात् तस्य द्वादशवर्षाणि  
ब्राह्मणस्य विद्यासंबंधे भ्रातरि चैवं ज्यायसि यवीयान् कन्या-  
ग्न्युपयमनेषु षडित्येके । त्रीन्कुमार्यृतूनतीत्य स्वयं युज्येता-  
निदितेनोत्सृज्य पित्र्यानलंकारान् । प्रदानं प्रागृतोरप्रयच्छन्  
दोषी प्राग्वाससः प्रतिपत्तेरित्येके । द्रव्यादानं विवाहसिद्धयर्थं  
धर्मतंत्रप्रसंगे च शूद्रात् । अन्यत्रापि शूद्रात् बहुपशोर्ही-  
नकर्मणः शतगोरनाहिताग्नेः सहस्रगोर्वा सोमपात् सप्तर्मी-

चाधुक्ता निचयाय अप्यहीनकर्मभ्यः आचक्षीत राज्ञा पृष्टस्तेन  
हि भर्तव्यः श्रुतशीलसंपन्नश्चेद्धर्मतंत्रपीडायां तस्याकरणे  
दोषोऽदोषः ॥

इति श्रीगौतमीये धर्मशास्त्रे अष्टादशोऽध्यायः ॥ १८ ॥

द्वितीयः प्रपाठकः ॥



एकोनविंशोऽध्यायः १९.

उक्तो वर्णधर्मश्चाश्रमधर्मश्च ॥ अथ खल्वयं पुरुषो येन  
कर्मणा लिप्यते यथैतदयाज्ययाजनमभक्ष्यभक्षणमवद्यवदनं  
शिष्टस्याक्रिया प्रतिषिद्धसेवनमिति च तत्र प्रायश्चित्तं कुर्यान्न  
कुर्यादिति मीमांसते न कुर्यादित्याहुर्न हि कर्म क्षीयत  
इति कुर्यादित्यपरे पुनः स्तोमेनेष्ट्वा पुनः सवनमायांतीति  
विज्ञायते । ब्राह्मस्तोमैश्चेष्ट्वा तरति सर्व्व पाप्मानम् । तरति  
ब्रह्महत्यां योश्चमेधेन यजते । अग्निष्टुताभिशस्यमानं याजयेदिति  
च । तस्य निष्क्रयणानि जपस्तपो होम उपवासो दानमुप-  
निषदो वेदांताः सर्व्वच्छंदःसुसंहिता मधून्यघमर्षणमथर्व-  
शिरो रुद्राः पुरुषसूक्तं राजनरौहिणे सामनी बृहद्रथंतरं  
पुरुषगतिर्महानामन्यो महावैराजं महादिवाकीर्त्यं ज्येष्ठसा-  
म्नामन्यतमं बहिष्पवमानं कूष्माण्डानि पावमान्यः सावित्री



( ४०४ )

अष्टादशस्मृतयः ।

चेति पावनानि । पयोव्रतता शाकभक्षता फलभक्षता प्रसू-  
 तयावको हिरण्यप्राशनं घृतप्राशनं सोमपानमिति च मेध्यानि ।  
 सन्वे शिलोच्चयाः सर्वा स्रवंत्यः पुण्या हृदास्तीर्थानि ऋषिनि-  
 वासा गोष्ठपरिस्कंदा इति देशाः । ब्रह्मचर्यं सत्यवचनं  
 सवनेषूदकोपस्पर्शनमार्द्रवस्त्रतापःशायिताऽनाशक इति  
 तपांसि । हिरण्यं गौर्वासोऽश्वो भूमिस्तिलघृतमन्नामिति देयानि ।  
 संवत्सरः षण्मासाश्चत्वारस्त्रयो द्ववेकश्चतुर्विंशत्यहो द्वादशाहः  
 षडहस्यहोहोरात्र इति कालाः एतान्येवानादेशे विकल्पेन  
 क्रियेरन्नेनसि गुरुणि गुरुणि लघुनि लघूनि कृच्छ्रातिकृच्छ्रौ  
 चांद्रायणमिति सर्वप्रायश्चित्तं प्रायश्चित्तम् ॥

इति श्रीगौतमीये धर्मशास्त्र एकोनविंशोऽध्यायः ॥ १९ ॥

### विंशोऽध्यायः २०.

अथ चतुःषष्टिषु यातनास्थानेषु दुःखान्यनुभूय तत्रेमानि  
 लक्षणानि भवंति ब्रह्महार्द्रकुष्ठी सुरापः श्यावदंतः गुरुतल्पगः  
 पंगुः स्वर्णहारी कुनखी शिवत्री वस्त्रापहारी हिरण्यहारी दडुरी  
 तेजोपहारी मण्डली स्नेहापहारी क्षयी तथा अजीर्णवानन्ना-  
 पहारी ज्ञानापहारी मूकः प्रतिहंता गुरोरपस्मारी गोघ्नो जात्यंधः  
 पिशुनः पृतिनासः पृतिवक्रस्तु सूचकः शूद्रोपाध्यायः श्वपा-  
 कस्त्रपुसीसचामरविक्रयी मद्यप एकशफविक्रयी मृगव्याधः

कुंडाशी मृतकचैलिकोऽवा नक्षत्री चार्बुदी नास्तिको  
 रंगोपजीव्यभक्ष्यभक्षी गंडरी ब्रह्मपुरुषतस्कराणां देशिकः  
 पिंडितः पंडो महापथिको गंडिकश्चांडाली पुष्कसी गोष्ववकीर्णी  
 मध्वामेही धर्मपत्नीषु स्यान्मैथुनप्रवर्तकः खल्वाटः सगो-  
 त्रासमयस्त्रयभिगामी श्लोपदी पितृमातृभगिनीरुयभिगाम्य-  
 विजितस्तेषां कुब्जकुंडपंडव्याधितव्यंगदारिद्र्याल्पायुषोऽल्पबु-  
 द्धिः चंडपंडशैलूषतस्करपरपुरुषप्रेष्यपरकर्मकराः खल्वा-  
 टवक्रांगसंकीर्णाः क्रूरकर्माणः क्रमशश्चांत्याश्चोपपद्यन्ते  
 तस्मात्कर्तव्यमेवेह प्रायश्चित्तं विशुद्धैर्लक्षणैर्जायन्ते धर्मस्य  
 धारणादिति धर्मस्य धारणादिति ॥

इति श्रीगौतमीये धर्मशास्त्रे विंशतितमोऽध्यायः ॥ २० ॥

### एकविंशोऽध्यायः २१.

त्यजेत्पितरमपि राजघातकं शूद्रयाजकं शूद्रार्थयाजकं वेद-  
 विप्लावकं द्विदात् यश्चांत्यावसायिभिः सह संवसेदंत्यावसायिन्या  
 वा तस्य विद्यागुरुन्योनिसंबंधांश्च सन्निपात्य सर्वाण्युदकादीनि  
 प्रेतकर्माणि कुर्युः पात्रं चास्य विपर्यस्येयुः दासः कर्मकरो  
 वा अवकरादमेध्यपात्रमानीय दासी घटान् पूरयित्वा दक्षिणा-  
 भिमुखः पदा विपर्यस्येदमुमनुदकं करोमीति नामग्राहं तं

१ अन्यकास्य तुका कथेत्यपिशब्दार्थः ।



( ४०६ )

अष्टादशस्मृतयः ।

सर्वेऽन्वालभेरन् प्राचीनावीतिनो मुक्तशिखा विद्यागुरवो  
योनिसंबंधाश्च वीक्षेरन् । अप उपस्पृश्य ग्रामं प्रविशन्ति अत  
ऊर्ध्वं तेन संभाष्य तिष्ठेदेकरात्रं जपन्सावित्रीमज्ञानपूर्वं  
ज्ञानपूर्वं चेन्निरात्रम् ।

यस्तु प्रायश्चित्तेन शुद्ध्येत्तस्मिन् शुद्धे शातकुंभमयं पात्रं  
पुण्यतमात् द्विदात् परयित्वा स्रवंतीभ्यो वा तत एनमप  
उपस्पर्शयेयुः । अथास्मै तत्पात्रं दद्यात्स्तत्सं प्रतिगृह्य जपेत्  
शांता द्यौः शांता पृथिवी शांतं शिवमंतरिक्षं योरोचनस्तमिह  
गृह्णामीत्येतैर्यजुर्भिस्तरत्समंदीभिः पावमानीभिः कूष्मां-  
डैश्चाज्यं जुहुयात् । हिरण्यं ब्राह्मणाय वा दद्यात् गां  
चाचार्याय च यस्य च प्राणांतिकं प्रायश्चित्तं स मृतः शुद्ध्येत्  
तस्य सर्वाण्युदकादीनि प्रेतकर्माणि कुर्युरेतदेव शांत्युदकं  
सर्वेषूपपातकेषु सर्वेषूपपातकेषु ॥

इति श्रीगौतमीये धर्मशास्त्रे एकविंशोऽध्यायः ॥ २१ ॥

### द्वाविंशोऽध्यायः २२.

ब्रह्महसुरापशुरुतल्पगमावृपितृयोनिसंबंधगस्तेननास्तिकर्मा-  
दितकर्माभ्यासिपतितात्याग्यपतितत्यागिनः पतिताः ।  
पातकसंयोजकाश्च तैश्चाब्दं समाचरन् द्विजातिकर्मभ्यो हानिः  
पतनं परत्र चासिद्धिस्तामेके नरकं त्रीणि प्रथमान्यनिर्देष्टव्यानि ।

मनुः न स्त्रीष्वगुरुतल्पगः पततीत्येके । धूणहनि हीनवर्ण-  
 सेवायां च स्त्री पतति कौटसाक्ष्यं राजगामि पैशुनं गुरोरनृता-  
 भिशंसनं महापातकसमानिः अपांक्त्यानां प्राग्दुर्बलात् ।  
 गोहंतृब्रह्मोज्झतन्मंत्रकृदवकीर्णिपतितसावित्रिकेषूपपातकं या-  
 जनाध्यापनाद्विगाचार्यौ पतनीयसेवायां च हेयौ अन्यत्र-  
 हानात्पतति तस्य च प्रंतिग्रहीत्येके न कर्हिचिन्मातापित्रो-  
 रवृत्तिः दायं तु न भजेरन् ब्राह्मणांभिशंसने दोषस्तावान्  
 द्विरनेनासि दुर्बलर्हिंसायां चापि मोचने शक्तश्चेत् । अभि-  
 क्रुद्ध्यावगूरणं ब्राह्मणस्य वर्षशतमस्वर्ग्यं निपातने निर्घाते  
 सहस्रं लोहितदर्शने यावतस्तत्प्रस्कंधं पांसून् संगृह्णीयात्सं-  
 गृह्णीयात् ॥

इति श्रीगौतमीये धर्मशास्त्रे द्वाविंशोऽध्यायः ॥ २२ ॥

### त्रयोविंशोऽध्यायः २३.

प्रायश्चित्तमग्नौ सक्तिर्ब्रह्मघ्नस्त्रिखच्छादितस्य लक्ष्येण वा  
 स्याज्जन्यशस्त्रभृतांखट्वांगकपालपाणिर्वा द्वादशसंवत्सरान्ब्रह्म-  
 चारी भैक्ष्याय ग्रामं प्रविशेत् स्वकर्म्मचक्षाणः यथोपक्रामेत्सं-  
 दर्शनादार्यस्य स्नानासनाभ्यां विहरन् सवनेषूदकोपस्पर्श-  
 नाच्छुद्धयेत् । प्राणलाभे वा तन्निमित्ते ब्राह्मणस्य द्रव्यापचये  
 वा त्र्यवरंप्रति राज्ञोऽश्वमेधावभृत्ये वान्ययज्ञेप्यभिष्टुदंतश्चोत्सृष्ट-



श्वेद्ब्राह्मणवधे हत्वापि आत्रेय्यां चैवं गर्भे चाविज्ञाते ब्राह्मणस्य  
 राजन्यवधे षड्वार्षिकं प्राकृतं ब्रह्मचर्य्यमृषभैकसहस्राश्च गा  
 दद्यात् वैश्ये त्रैवार्षिकमृषभैकशताश्च गा दद्यात् । शूद्रे संव-  
 त्सरमृषभैकादशाश्च गा दद्यात् । अनात्रेय्यां चैवं गां च  
 वैश्यवत् मंडूकनकुलकाकविद्धराहमूषिकाश्चर्हिंसासु च ।  
 अस्थिमतां सहस्रं हत्वा अनस्थिमतामनडुद्धारे च अपि  
 वाऽस्थिमतामेकैकस्मिन् किञ्चिदद्यात् । षण्डे च पला-  
 लभारः सीसमाषकश्च वराहे घृतघटः सर्पे लोहदंडः ब्रह्मबंध्वां  
 च ललनायां जीवो वैशिके न किञ्चित् तल्पान्नधनलोभवधेषु  
 पृथग्वर्षाणि द्वे परदारे त्रीणि श्रोत्रियस्य द्रव्यलाभे चोत्सर्गः  
 यथास्थानं वा गमयेत् प्रतिषिद्धमत्र योगे सहस्रवाक् चेत्  
 अग्न्युत्सादिनिराकृत्युपपातकेषु चैवं स्त्री चातिचारिणी गुप्ता  
 पिंडं तु लभेत् । अमानुषीषु गोवर्ज्जं स्त्रीकृते कूष्माण्डैर्धृतहोमो  
 घृतहोमः ॥

इति श्रीगौतमीये धर्मशास्त्रे त्रयोविंशोऽध्यायः ॥ २३ ॥

### चतुर्विंशोऽध्यायः २४.

सुरापस्य ब्राह्मणस्योष्णामासिंचेयुः सुरामास्ये मृतः शुद्धयेत्  
 अमत्या पाने पयोघृतमुदकं वायुं प्रतिज्यहं तप्तानि सकृच्छ्र-  
 स्ततोऽस्य संस्कारः मूत्रपुरीषरेतसां च प्राशेन श्वापदो-

घृखराणां चांगस्य ग्रामकुक्कुटशूकरयोश्च गंधाघ्राणे सुरापस्य  
 प्राणायामो घृतप्राशनं च पूर्वैश्च दष्टस्य तल्पे लोहशयने  
 गुरुतल्पगः शयीत । सूर्मौ वा ज्वलन्तीं चाश्लिष्येत् । लिंगं  
 वा सवृषणमुत्कृत्यांजलावाधाय दक्षिणां प्रतीचीं दिशं व्रजेत् ।  
 अजिह्ममाशरीरनिपातात् मृतः शुद्ध्येत् । सखीसयोनिसगो-  
 त्रांश्लिष्यभार्यासु स्नुषायां गवि च गुरुतल्पसमोऽवकर इत्येके  
 श्वभिरादयेद्राजा निहीनवर्णगमने स्त्रियं प्रकाशं पुमांसं  
 घातयेत् । यथोक्तं वा गर्दभेनावकीर्णो निर्ऋतिं चतुष्पथे  
 यजते । तस्याजिनमूर्द्ध्वालं परिधाय लोहितपात्रः सप्तगृहान्  
 भैक्षं चरेत् कर्म्मचक्षाणः संवत्सरेण शुद्ध्येत् । रेतःस्कंदने  
 भये रोगे स्वप्नेर्माधनभैक्षचरणानि सप्तरात्रं कृत्वाज्यहोमः  
 साभिसंधेर्वा रेतस्याभ्याम् ॥

सूर्याभ्युदित ब्रह्मचारी तिष्ठेदहरभुञ्जानोभ्यस्तमिते च रात्रिं  
 जपन् सावित्रीम्, अशुचिं दृष्ट्वादित्यमीक्षेत प्राणायामं कृत्वा  
 अमेध्यप्राशने वा अभोज्यभोजनेनिष्पुरीषीभावः त्रिरात्रा-  
 वरमभोजनं सप्तरात्रं वा, स्वयंशीर्णान्युपयुञ्जानः फलान्यन-  
 तिक्रामन् प्राक् पंचनखेभ्यश्छर्दिनो घृतप्राशनं च आक्रो-  
 शानृतहिंसासु त्रिरात्रं परमं तपः सत्यवाक्ये चेद्धारुणीभिः  
 पावमानीभिर्होमः । विवाहमैथुननिर्मातृसंयोगेष्वदोषमेके ।  
 अनृतं चेत् न तु खलु गुर्वयेषु यतः सप्त पुरुषानितश्च परतश्च



( ४१० )

अष्टादशस्मृतयः ।

हन्ति । मनसापि गुरोरनृतं वदन्नल्पेष्वप्यर्थेषु । अंत्यावसा-  
यिनीगमने कृच्छ्राब्दः अमत्या द्वादशरात्रम्, उदकयागमने  
त्रिरात्रं त्रिरात्रम् ॥

इति श्रीगौतमीये धर्मशास्त्रे चतुर्विंशतितमोऽध्यायः ॥ २४ ॥

पंचविंशोऽध्यायः २५.

रहस्यं प्रायश्चित्तमविख्यातदोषस्य चतुर्ऋचं तरत्समं दीत्यप्सु  
जपेदप्रतिग्राह्यं प्रतिजिघृक्षन् प्रतिगृह्य वा अभोज्यं बुभुक्षमाणः  
पृथिवीमावपेत् ऋत्वंतरमण उदकोपस्पर्शनाच्छुद्धिर्मेके स्त्रीषु  
पयोव्रतो वा दशरात्रं घृतेन द्वितीयमद्भिस्त्वतीयं दिवादि-  
ष्वेकभक्तको जलक्लिन्नवासाः लोमानि नखानि त्वचं मांसं  
शोणितं स्नाय्वस्थिमज्जानमिति होम आत्मनोमुखे मृत्योरास्ये  
जुहोमीत्यंततः सर्व्वेषामेतत्प्रायश्चित्तं भ्रूणहत्यायाः । अथान्य  
उक्तो नियमः । अमे त्वं पारयेति महाव्याहृतिभिर्जुहुयात् ।  
कूष्माण्डैश्चाज्यं तद्वत् एव वा ब्रह्महत्यासुरापानस्तेयगुरुतल्पेषु  
प्राणायामैः । स्नातोऽधमर्षणं जपेत् । सममश्वमेधावभृथेन  
सावित्रीं वा सहस्रकृत्व आवर्तयन् पुनीते हैवात्मानमंतर्जले  
वाधमर्षणं त्रिरावर्तयन् पापेभ्यो मुच्यते मुच्यते ॥

इति श्रीगौतमीये धर्मशास्त्रे पंचविंशोऽध्यायः ॥ २५ ॥

## षड्विंशोऽध्यायः २६.

तदाहुः कतिधावकीर्णो प्रविशतीति । मरुतः प्राणेनेद्रं बलेन  
 बृहस्पतिं ब्रह्मवर्चसेनाग्निमेवेतरेण सर्वेणेति । सोमावास्यायां  
 निश्यग्निमुपसमाधाय प्रायश्चित्ताज्याहुतीर्जुहोति कामावकी-  
 र्णोऽस्म्यवकीर्णोऽस्मि कामाय स्वाहा । कामाभिदुग्धोऽस्म्यभि-  
 दुग्धोऽस्मि कामकामाय स्वाहेति । समिधमाधायानुपयुक्ष्य यज्ञ-  
 वास्तुं कृत्वोपस्थाय समासिचन्वित्येतया त्रिरुपतिष्ठेत् । त्रय इमे  
 लोका एषां लोकानामभिजित्याभिक्रान्त्या इति । एतदैवैकषां  
 कर्म्मधिकृत्ययोः पूत इव स्यात्स इत्थं जुहुयादित्यमनुमंत्रयेत्  
 वरोदक्षिणेति । प्रायश्चित्तमविशेषात् अनार्जवपैशुनप्रतिषिद्धा-  
 चारानाद्यप्राशनेषु शूद्रायां च रेतः सिकत्वा योनौ च दोषवति  
 कर्म्मण्यभिसंधिपूर्वेऽप्यङ्गिलाभिरप उपस्पृशेद्धारुणीभिरन्यैर्वा  
 पवित्रैः प्रतिषिद्धवाङ्मनसयोरपचारे व्याहृतयः संख्याताः  
 पञ्च सर्वास्वपो वाचामेदहश्च मादित्यश्च पुनातु स्वाहेति प्रातः  
 रात्रिश्च मा वरुणश्च पुनात्विति सायम् अष्टौ वा समिध  
 आदध्यादेवकृतस्येति द्वित्वैवं सर्वस्मादेनसो मुच्यते मुच्यते ॥

इति श्रीगौतमीये धर्मशास्त्रे षड्विंशतितमोऽध्यायः ॥ २६ ॥

## सप्तविंशोऽध्यायः २७.

अथातः कृच्छ्रान् व्याख्यास्यामः । हविष्यान्प्रातराशान् भुक्त्वा



तिस्रो रात्रीर्नाशनीयात् । अथापरं त्र्यहं नक्तं भुञ्जीत । अथापरं  
 त्र्यहं न कंचन याचेत् । अथापरं त्र्यहमुपवसेत् । संतिष्ठेदहनि  
 रात्रावासीत क्षिप्रकामः सत्यं वदेत् । अनार्यैर्न संभाषेत् ।  
 रौरवयौधाजिने नित्यं प्रयुञ्जीत । अनुसवनमुदकोपस्पर्-  
 शनम् । आपोहिष्ठेति तिसृभिः पवित्रवतीभिर्मार्जयेत् ।  
 हिरण्यवर्णाः शुचयः पावका इत्यष्टाभिः ॥ अथोदकतर्पणम् ॥ ॐ  
 नमो हमाय मोहमाय संहमाय धुन्वते तापसाय पुनर्वसवे  
 नमो नमो मौज्यायौर्म्याय वंसुविंदाय सर्वविंदाय नमो  
 नमः पाराय सुपाराय महापाराय पारयिष्णवे नमो नमो  
 रुद्राय पशुपतये महते देवाय त्र्यम्बकायैकचरायाधिपतये  
 हराय शर्वायेशानाय शिवाय शांतायोग्राय वज्रिणे वृणिने  
 कपर्दिने नमो नमः सूर्यायादित्याय नमो नमो नीलग्रीवाय  
 शितिकंठाय नमो नमः कृष्णाय पिंगलाय नमो नमो ज्येष्ठाय  
 श्रेष्ठाय वृद्धायेंद्राय हरिकेशायोर्द्ध्वरेतसे नमो नमः सत्याय  
 पावकाय पावकवर्णाय नमो नमः कामाय कामरूपिणे नमो  
 नमो दीप्ताय दीप्तरूपिणे नमो नमस्तीक्ष्णाय तीक्ष्णरूपिणे  
 नमो नमः सौम्याय सुपुरुषाय महापुरुषाय मध्यमपुरुषायो-  
 त्तमपुरुषाय नमो नमो ब्रह्मचारिणे नमो नमश्चंद्रललाटाय  
 नमो नमः कृत्तिवाससे पिनाकहस्ताय नमो नमः इति ।  
 एतदेवादित्योपस्थानम् । एता एवाज्याहुतयः द्वादशरात्रस्यांते

चरुं श्रपयित्वैताभ्यो देवताभ्यो जुहुयात् । अग्नये स्वाहा  
 सोमाय स्वाहा अग्नीषोमाभ्यां स्वाहा इंद्रामिभ्यामिन्द्राय  
 विश्वेभ्यो देवेभ्यो ब्रह्मणे प्रजापतयेऽग्नये स्विष्टकृत इति ॥  
 अथ ब्राह्मणतर्पणम् ॥ एतेनैवातिकृच्छ्रोव्याख्यातः । याव-  
 त्सकृदाददात् तावदश्नीयात् अब्भक्षस्तृतीयः स कृच्छ्राति-  
 कृच्छ्रः प्रथमं चरित्वा शुचिः पूतः कर्मण्यो भवति । द्वितीयं  
 चरित्वा यत्किंचिदन्यत् महापातकेभ्यः पापं कुरुते तस्मा-  
 त्प्रमुच्यते । तृतीयं चरित्वा सर्वस्मादेनसो मुच्यते । अथै-  
 तांस्त्रीन् कृच्छ्रान् चरित्वा सर्वेषु स्नातो भवति सर्वैर्देवैर्ज्ञातो  
 भवति यश्चैवं वेद यश्चैवं वेद ॥

इति श्रीगौतमीये धर्मशास्त्रे सप्तविंशोऽध्यायः ॥ २७ ॥

### अष्टाविंशोऽध्यायः २८.

अथातश्चांदायणं तस्योक्तो विधिः कृच्छ्रे वपनं व्रतं चरेत् ।  
 श्वोभूतां पौर्णमासीमुपवसेत् । आप्यायस्वसंते पयांसि  
 नवोनव इति चैताभिस्तर्पणमाज्यहोमौ हविषश्चानुमंत्रणम्  
 उपस्थानं चंद्रमसोयदेवो देवहेडनमिति चतसृभिराज्यं जुहु-  
 यात् । देवकृतस्येति चांते समिद्धिः ॥ ॐ भूर्भुवः स्वस्तपः  
 सत्यं यशः श्रीः रूपं गीरोजस्तेजः पुरुषो धर्मः शिव इत्ये-  
 तैर्ग्रासानुमंत्रणं प्रतिमंत्रं मनसा नमः स्वाहेति वा सर्वग्रास-



प्रमाणमास्याविकारेण चरुभैक्षसत्तुकणयावकपयोदधिबृ-  
 तमूलफलोदकानि हवींष्युत्तरोत्तरं प्रशस्तानि पौर्णमास्यां  
 पंचदशग्रासान् भुक्तैकापचयेनापरपक्षमश्नीयात् अमावास्यां-  
 यामुपोष्यैकोपचयेन पूर्वपक्षं, विपरीतमेकेषाम्। एषचांद्रायणो-  
 मासो मासमेतमाप्त्वा विपापो विपाप्मा सर्वमेनो हंति  
 द्वितीयमाप्त्वा दश पूर्वान्दशापरानात्मानं चैकविंशं पंक्तीश्च  
 पुनाति संवत्सरं चाप्त्वा चंद्रमसः सलोकतामाप्नोत्याप्नोति ॥

इति श्रीगौतमीये धर्मशास्त्रे अष्टाविंशोऽध्यायः ॥ २८ ॥

### एकोनत्रिंशोऽध्यायः २९.

ऊर्ध्वं पितुः पुत्रा ऋक्थं भजेरन् निवृत्ते रजसि मातुर्जीवति  
 चेच्छति । सर्व्वं वा पूर्व्वजस्येतरान्विभृयात् पितृवत् । विभागे  
 तु धर्मवृद्धिं विंशतिभागो ज्येष्ठस्य मिथुनमुभयतोदद्युक्तो  
 वृषो गोवृषः काणखोरकूटखंजा मध्यमस्थानेकांश्चेत् अविर्धा-  
 न्यायसी ग्रहमनोयुक्तं चतुष्पदां चैकैकं यवीयसः समं चेतर्त्  
 सर्व्वं द्यंशी वा पूर्व्वजः स्यात् । एकैकमितरेषाम् एकैकं वा  
 काम्यं पूर्व्वः पूर्वो लभेत दशतः पशूनामेकशफो द्विपदानां  
 वृषभोधिको ज्येष्ठस्य ऋषभषोडशा ज्यैष्ठिने यस्य समं वा  
 ज्यैष्ठिने । येन यवीयसां प्रतिमात् वा स्ववर्गे भागविशेषं  
 पितोत्सृजेत् । पुत्रिकामनपत्योर्मि प्रजापतिं चेष्टास्मदर्थमप-

त्यामिति संवाद्य अभिसंधिमात्रात्पुत्रिकेत्येकेषां तत्संशया-  
 न्नोपयच्छेदभ्रातृकां पिंडगोत्रर्षिसंबंधा ऋक्थं भजेरन् ।  
 स्त्री चानपत्यस्य बीजं वा लिप्सेत् । देवरवत्यामन्यतो-  
 जातमभोगं स्त्रीधनं दुहितृणामप्रत्तानामप्रतिष्ठितानां च  
 भगिनीशुल्कं सोदराणामूर्द्ध्वं मातुः पूर्वं चैके संसृष्टविभागः  
 प्रेतान् ज्येष्ठस्य संसृष्टिनि प्रेतेऽसंसृष्टिऋक्थभाक् । विभक्तजः  
 पित्र्यमेव स्वयमर्जितमवैद्येभ्यो वैद्यः कामं न दद्यात् अवैद्याः  
 समं विभजेरन् पुत्राः औरसक्षेत्रजदत्तकृत्रिमगूढोत्पन्नाप-  
 विद्धा ऋक्थभाजः कानीनसहोढपौनर्भवपुत्रिकापुत्रस्वयंदत्त-  
 क्रीता गोत्रभाजः । चतुर्थींशिनश्चौरसाद्यभावे ब्राह्मणस्य ॥  
 राजन्यापुत्रो ज्येष्ठो गुणसंपन्नस्तुल्यांशभाक् । ज्येष्ठाशहा  
 नमन्यत् राजन्यावैश्यापुत्रसमवाये स यथा ब्राह्मणीपुत्रेण  
 क्षत्रियाच्चेत्शूद्रापुत्रोप्यनपत्यस्य शुश्रूषुश्चेल्लभेत वृत्तिमूलमंतवा-  
 सिविधिना सवर्णापुत्रोप्यन्यायवृत्तो न लभेतैकेषां ब्राह्मणस्य  
 श्रोत्रिया अनपत्यस्य ऋक्थं भजेरन् । राजेतरेषां जडङ्गीबौ-  
 भर्तव्यौ । अपत्यं जडस्य भागार्हं शूद्रापुत्रवत् प्रतिलोमासूद-  
 कयोगक्षेमकृतान्नेष्वविभागः स्त्रीषु च संयुक्तासु अनाज्ञाते  
 दशावरैः शिष्टैरूहवाद्भिः अलुब्धैः प्रशस्तं कार्यं चत्वारश्चतुर्णां  
 पारगा वेदानां प्रागुत्तमास्त्रयः आश्रमिणः पृथग्धर्मविदस्त्रय  
 एतान् दशावरान् परिषदिति आचक्षते । असंभवे चैतेषाम



श्रोत्रियो वेदवित् शिष्टो विप्रतिपत्तौ यदाह । यतोयमप्रभावो  
भूतानां हिंसानुग्रहयोगेषु धर्मिणं विशेषेण स्वर्गलोकं धर्म-  
विदामोतिज्ञानाभिनिवेशाभ्यामिति धर्मो धर्मः ॥

इति श्रीगौतमीये धर्मशास्त्रे एकोनत्रिंशोऽध्यायः ॥ २९ ॥

इति गौतमस्मृतिः समाप्ता ॥ १६ ॥



॥ श्रीः ॥

# अथ शातातपस्मृतिः १७.



श्रीगणेशाय नमः ॥ अथ शातातपस्मृतिप्रारंभः ॥

प्रायश्चित्तविहीनानां महापातकिनां नृणाम् ॥

नरकान्ते भवेज्जन्म चिह्नांकितशरीरिणाम् ॥ १ ॥

प्रतिजन्म भवेत्तेषां चिह्नं तत्पापसूचितम् ॥

प्रायश्चित्ते कृते याति पश्चात्तापवतां पुनः ॥ २ ॥

महापातकजं चिह्नं सप्त जन्मानि जायते ॥

उपपापोद्भवं पञ्च त्रीणि पापसमुद्भवम् ॥ ३ ॥

दुष्कर्मजा नृणां रोगा यान्ति चोपक्रमैः शमम् ॥

जपैः सुरार्चनैर्होमैर्दानैस्तेषां शमो भवेत् ॥ ४ ॥

पूर्वजन्मकृतं पापं नरकस्य परिक्षये ॥

बाधते व्याधिरूपेण तस्य जप्यादिभिः शमः ॥ ५ ॥

कुष्ठं च राजयक्ष्मा च प्रमेहो ग्रहणी तथा ॥

मूत्रकृच्छ्राश्मरीकासा अतिसारभगन्दरौ ॥ ६ ॥

दुष्टव्रणं गंडमाला पक्षाघातोऽक्षिनाशनम् ॥

इत्येवमादयो रोगा महापापोद्भवाः स्मृताः ॥ ७ ॥



जलोदरं यकृत्प्लीहाशूलरोगव्रणानि च ॥  
 श्वासाजीर्णज्वरच्छर्दिभ्रममोहगलग्रहाः ॥ ८ ॥  
 रक्तार्बुदविसर्पाद्या उपपापोद्भवा गदाः ॥  
 दंडापतानकश्चित्रवपुःकम्पविचर्चिकाः ॥ ९ ॥  
 वल्मीकपुंडरीकाद्या रोगाः पापसमुद्भवाः ॥  
 अर्शआद्या नृणां रोगा अतिपापाद्भवन्ति हि ॥ १० ॥  
 अन्ये च बहवो रोगा जायन्ते वर्गसंकरात् ॥  
 उच्यन्ते च निदानानि प्रायश्चित्तानि वै क्रमात् ॥ ११ ॥  
 महापापेषु सर्वं स्यात्तदर्थमुपपातके ॥  
 दद्यात् पापेषु षष्ठांशं कल्प्यं व्याधिवलावलम् ॥ १२ ॥  
 अथ साधारणं तेषु गोदानादिषु कथ्यते ॥  
 गोदाने वत्सयुक्ता गौः सुशीला च पयस्विनी ॥ १३ ॥  
 वृषदाने शुभोऽनङ्गाञ्छुक्लांबरसकांचनः ॥  
 निवर्तनानि भूदाने दश दद्याद्विजातये ॥ १४ ॥  
 दशहस्तेन दंडेन त्रिंशदण्डं निवर्तनम् ॥  
 दश तान्येव गोचर्म दत्त्वा स्वर्गे महीयते ॥ १५ ॥  
 सुवर्णशतानिष्कं तु तदद्वाद्भिर्गमाजतः ॥  
 अश्वदाने मृदुश्लक्ष्णमश्वं सोपस्करं दिशेत् ॥ १६ ॥  
 महिषीं माहिषे दाने दद्यात्स्वर्णायुधान्विताम् ॥  
 दद्याद्भजं महादाने सुवर्णफलसंयुतम् ॥ १७ ॥

लक्षसंख्याहणं पुष्पं प्रदद्यादेवतार्चने ॥  
 दद्याद्विजसहस्राय मिष्टान्नं द्विजभोजने ॥ १८ ॥  
 रुद्रं जपेत्लक्षपुष्पैः पूजयित्वा च त्र्यम्बकम् ॥  
 एकादश जपेद्गुदान्दशांशं गुग्गुलैर्घृतैः ॥ १९ ॥  
 हुत्वाभिषेचनं कुर्यान्मंत्रैर्वरुणदैवतैः ॥  
 शान्तिके गणशांतिश्च ग्रहशान्तिकपूर्वकम् ॥ २० ॥  
 धान्यदाने शुभं धान्यं खारीषष्टिमितं स्मृतम् ॥  
 वस्त्रदाने पट्टवस्त्रद्वयं कर्पूरसंयुतम् ॥ २१ ॥  
 दशपंचाष्टचतुर उपवेश्य द्विजान् शुभान् ॥  
 विधाय वैष्णवीं पूजां संकल्प्य निजकाम्यया ॥ २२ ॥  
 धेनुं दद्याद्विजातिभ्यो दक्षिणां चापि शक्तितः ॥  
 अलंकृत्य यथाशक्ति वस्त्रालंकरणैर्द्विजान् ॥ २३ ॥  
 याचेद्दंडप्रमाणेन प्रायश्चित्तं यथोदितम् ॥  
 तेषामनुज्ञया कृत्वा प्रायश्चित्तं यथाविधि ॥ २४ ॥  
 पुनस्तान्परिपूर्णार्थानर्चयेद्विधिवद्विजान् ॥  
 संतुष्टा ब्राह्मणा दद्युरनुज्ञां व्रतकारिणे ॥ २५ ॥  
 जपच्छिद्रं तपश्छिद्रं यच्छिद्रं यज्ञकर्मणि ॥  
 सर्वं भवति निश्छिद्रं यस्य चेच्छन्ति ब्राह्मणाः ॥ २६ ॥  
 ब्राह्मणा यानि भाषन्ते मन्यन्ते तानि देवताः ॥  
 सर्वदेवमया विप्रा न तद्वचनमन्यथा ॥ २७ ॥



उपवासो व्रतं चैव स्नानं तीर्थफलं तपः ॥  
 विप्रैस्सम्पादितं सर्वं सम्पन्नं तस्य तत्फलम् ॥ २८ ॥  
 सम्पन्नमिति यद्वाक्यं वदन्ति क्षितिदेवताः ॥  
 प्रणम्य शिरसा धार्यमग्निष्टोमफलं लभेत् ॥ २९ ॥  
 ब्राह्मणा जंगमं तीर्थं निर्जलं सार्वकामिकम् ॥  
 तेषां वाक्योदकेनैव शुद्ध्यन्ति मलिना जनाः ॥ ३० ॥  
 तेभ्योऽनुज्ञामभिप्राप्य प्रगृह्य च तथाशिषः ॥  
 भोजयित्वा द्विजाञ्छक्त्या भुञ्जीत सह बंधुभिः ॥ ३१ ॥  
 इति श्रीशातातपीये कर्मविपाके साधारणविधिः प्रथमोऽध्यायः ॥ १ ॥

### द्वितीयोऽध्यायः २.

ब्रह्महा नरकस्यान्ते पांडुकुष्ठी प्रजायते ॥  
 प्रायश्चित्तं प्रकुर्वीत स तत्पातकशान्तये ॥ १ ॥  
 चत्वारः कलशाः कार्य्याः पंचरत्नसमन्विताः ॥  
 पंचपल्लवसंयुक्ताः सितवस्त्रेण संयुताः ॥ २ ॥  
 अश्वस्थानादिमृद्युक्तास्तथोदकसुपूरिताः ॥  
 कषायपंचकोपेता नानाविधफलान्विताः ॥ ३ ॥  
 सर्वौषधिसमायुक्ताः स्थाप्याः प्रतिदिशं द्विजैः ॥  
 रौप्यमष्टदलं पद्मं मध्यकुम्भोपरि न्यसेत् ॥ ४ ॥

तस्योपरि न्यसेद्वं ब्रह्माणं च चतुर्मुखम् ॥  
 पलार्द्धार्द्धप्रमाणेन सुवर्णेन विनिर्मितम् ॥ ५ ॥  
 अर्चेत्पुरुषमूक्तेन त्रिकालं प्रतिवासरम् ॥  
 यजमानः शुभैर्गन्धैः पुष्पैर्धूपैर्यथाविधि ॥ ६ ॥  
 पूर्वादिकुम्भेषु ततो ब्राह्मणा ब्रह्मचारिणः ॥  
 पठेयुः स्वस्ववेदांस्ते ऋग्वेदप्रभृतीञ्छनैः ॥ ७ ॥  
 दशांशेन ततो होमो ग्रहशांतिपुरःसरम् ॥  
 मध्यकुम्भे विधातव्यो घृताक्तैस्तिलहेमभिः ॥ ८ ॥  
 द्वादशाहमिदं कर्म समाप्य द्विजपुंगवः ॥  
 तत्र पीठे यजमानमभिषिञ्चेद्यथाविधि ॥ ९ ॥  
 ततो दद्याद्यथाशक्ति गोभूहेमतिलादिकम् ॥  
 ब्राह्मणेभ्यस्तथा देयमाचार्य्याय निवेदयेत् ॥ १० ॥  
 आदित्या वसवो रुद्रा विश्वेदेवा मरुद्गणाः ॥  
 ग्रीताः सर्व्वे व्यपोहन्तु मम पापं सुदारुणम् ॥ ११ ॥  
 इत्युदीर्य सुदुर्भक्त्या तमाचार्य क्षमपयेत् ॥  
 एवं विधाने विहिते श्वेतकुष्ठी विशुद्ध्यति ॥ १२ ॥  
 कुष्ठी गोवधकारी स्यान्नरकान्तेऽस्य निष्कृतिः ॥  
 स्थापयेद्धटमेकन्तु पूर्वोक्तद्रव्यसंयुतम् ॥ १३ ॥  
 रक्तचंदनलिप्तांगं रक्तपुष्पांबरान्वितम् ॥  
 रक्तकुम्भन्तु तं कृत्वा स्थापयेदक्षिणां दिशम् ॥ १४ ॥



ताम्रपात्रं न्यसेत्तत्र तिलचूर्णेन पुरितम् ॥  
तस्योपरि न्यसेद्देवं हेमनिष्कमयं यमम् ॥ १५ ॥  
यजेत्पुरुषसूक्तेन पापं मे शाम्यतामिति ॥  
सामपारायणं कुर्यात्कलशे तत्र सामवित् ॥ १६ ॥  
दशांशं सर्षपैर्दुत्वा पावमान्यभिषेचने ॥  
विहिते धर्मराजानमाचार्याय निवेदयेत् ॥ १७ ॥  
यमोऽपि महिषारूढो दण्डपाणिर्भयावहः ॥  
दक्षिणाशापतिर्देवो मम पापं व्यपोहतु ॥ १८ ॥  
इत्युच्चार्य्य विसृज्यैनं मासं सद्भक्तिमाचरेत् ॥  
ब्रह्मगोवधयोरेषा प्रायश्चित्तेन निष्कृतिः ॥ १९ ॥  
पितृहा चेतनाहीनो मातृहान्धः प्रजायते ॥  
नरकांते प्रकुर्वीत प्रायश्चित्तं यथाविधि ॥ २० ॥  
प्राजापत्यानि कुर्वीत त्रिंशच्चैव विधानतः ॥  
व्रतान्ते कारयेन्नावं सौवर्णफलसम्मिताम् ॥ २१ ॥  
कुंभं रौप्यमयं चैव ताम्रपात्राणि पूर्ववत् ॥  
निष्कहेम्ना तु कर्तव्यो देवः श्रीवत्सलाञ्छनः ॥ २२ ॥  
पट्टवस्त्रेण संवेष्ट्य पूजयेत्तं विधानतः ॥  
नावं द्विजाय तां दद्यात्सर्वोपस्करसंयुताम् ॥ २३ ॥  
वासुदेव जगन्नाथ सर्वभूताशयस्थित ॥  
पातकार्णवममं मां तारय प्रणतार्तिहृत् ॥ २४ ॥

इत्युदीर्य्य प्रणम्याथ ब्राह्मणाय विसर्जयेत् ॥  
 अन्येभ्योऽपि यथाशक्ति विप्रेभ्यो दक्षिणां ददेत् ॥ २५ ॥  
 स्वसृघाती तु बधिरो नरकान्ते प्रजायते ॥  
 मूको भ्रातृवधे चैव तस्येयं निष्कृतिः स्मृता ॥ २६ ॥  
 सोऽपि पापविशुद्ध्यर्थं चरेच्चांद्रायणव्रतम् ॥  
 व्रतान्ते पुस्तकं दद्यात्सुवर्णफलसंयुतम् ॥ २७ ॥  
 इमं मंत्रं समुच्चार्य ब्रह्मणीं तां विसर्जयेत् ॥  
 सरस्वति जगन्मातः शब्दब्रह्माधिदेवते ॥ २८ ॥  
 दुष्कर्मकरणात्पापात् पाहि मां परमेश्वरि ॥  
 बालघाती च पुरुषो मृतवत्सः प्रजायते ॥ २९ ॥  
 ब्राह्मणोद्वाहनं चैव कर्तव्यं तेन शुद्ध्ये ॥  
 श्रवणं हरिवंशस्य कर्तव्यं च यथाविधि ॥ ३० ॥  
 महारुद्रजपं चैव कारयेच्च यथाविधि ॥  
 षडंगैकादशै रुद्रै रुद्रः समभिधीयते ॥ ३१ ॥  
 रुद्रैस्तथैकादशभिर्महारुद्रः प्रकीर्तितः ॥  
 एकादशभिरेतैस्तु अतिरुद्रश्च कथ्यते ॥ ३२ ॥  
 जुहुयाच्च दशांशेन दूर्व्वयायुतसंख्यया ॥  
 एकादश स्वर्णनिष्काः प्रदातव्याः सदक्षिणाः ॥ ३३ ॥  
 पलान्येकादश तथा दद्याद्वित्तानुसारतः ॥  
 अन्येभ्योऽपि यथाशक्ति द्विजेभ्यो दक्षिणां दिशेत् ॥ ३४ ॥



स्नापयेद्दम्पतीः पश्चान्मंत्रैर्वरुणदैवतैः ॥  
 आचार्याय प्रदेयानि वस्त्रालंकरणानि च ॥ ३५ ॥  
 गोत्रहा पुरुषः कुष्ठी निर्वंशश्चोपजायते ॥  
 स च पापविशुद्धयर्थं प्राजापत्यशतं चरेत् ॥ ३६ ॥  
 व्रतान्ते मेदिनीं दत्त्वा शृणुयादथ भारतम् ॥  
 स्त्रीहन्ता चातिसारी स्यादश्वत्थात्रोपयेद्दश ॥ ३७ ॥  
 दद्याच्च शर्कराधेनुं भोजयेच्च शतं द्विजान् ॥  
 राजहा क्षयरोगी स्यादेषा तस्य च निष्कृतिः ॥ ३८ ॥  
 गोभूहिरण्यमिष्टान्नजलवस्त्रप्रदानतः ॥  
 घृतधेनुप्रदानेन तिलधेनुप्रदानतः ॥ ३९ ॥  
 इत्यादिना क्रमेणैव क्षयरोगः प्रशाम्यति ॥  
 रक्तार्बुदी वैश्यहन्ता जायते स च मानवः ॥ ४० ॥  
 प्राजापत्यानि चत्वारि सप्तधान्यानि चोत्सृजेत् ॥  
 दंडापतानकयुतः शूद्रहन्ता भवेन्नरः ॥ ४१ ॥  
 प्राजापत्यं सकृच्चैवं दद्याद्धेनुं सदक्षिणाम् ॥  
 कारूणां च वधे चैव रूक्षभावः प्रजायते ॥ ४२ ॥  
 तेन तत्पापशुद्धयर्थं दातव्यो वृषभः सितः ॥  
 सर्वकार्येष्वसिद्धार्थो गजघाती भवेन्नरः ॥ ४३ ॥  
 प्रासादं कारयित्वा तु गणेशप्रतिमां न्यसेत् ॥  
 गणनाथस्य मन्त्रं तु मन्त्री लक्षमितं जपेत् ॥ ४४ ॥

कुलिस्थशकैः पूपैश्च गणशान्तिपुरस्सरम् ॥  
 उष्ट्रे विनिहते चैव जायते विकृतस्वरः ॥ ४५ ॥  
 स तत्पापविशुद्ध्यर्थं दद्यात्कर्पूरकं फलम् ॥  
 अश्वे विनिहते चैव वक्रतुंडः प्रजायते ॥ ४६ ॥  
 शतं पलानि दद्याच्च चन्दनान्यधनुत्तये ॥  
 महिषीघातने चैव कृष्णगुल्मः प्रजायते ॥ ४७ ॥  
 खरे विनिहते चैव खररोमा प्रजायते ॥  
 निष्कत्रयस्य प्रकृतिं संप्रदद्याद्विरण्मयीम् ॥ ४८ ॥  
 तरक्षौ निहते चैव जायते केकरेक्षणः ॥  
 दद्याद्गन्धमयीं धेनुं स तत्पातकशान्तये ॥ ४९ ॥  
 शूकरे निहते चैव दन्तुरो जायते नरः ॥  
 स दद्यात्तु विशुद्ध्यर्थं घृतकुंभं सदक्षिणम् ॥ ५० ॥  
 हरिणे निहते खंजः शृगाले तु विपादकः ॥  
 अश्वस्तेन प्रदातव्यः सौवर्णपलनिर्मितः ॥ ५१ ॥  
 अजाभिघातने चैव अधिकांगः प्रजायते ॥  
 अजा तेन प्रदातव्या विचित्रवस्त्रसंयुता ॥ ५२ ॥  
 उरश्वे निहते चैव पांडुरोगः प्रजायते ॥  
 कस्तूरिकापलं दद्याद्ब्राह्मणाय विशुद्ध्ये ॥ ५३ ॥  
 मार्जारि निहते चैव पीतपाणिः प्रजायते ॥  
 पारावतं ससौवर्णं प्रदद्यान्निष्कमात्रकम् ॥ ५४ ॥



शुकसारिकयोर्घाते नरः स्खलितवाग्भवेत् ॥  
 सच्छास्त्रपुस्तकं दद्यात्स विप्राय सदक्षिणम् ॥ ५५ ॥  
 बकघाती दीर्घनासो दद्याद्गां धनलप्रभाम् ॥  
 काकघाती कर्णहीनो दद्याद्गामसितप्रभाम् ॥ ५६ ॥  
 हिंसायां निष्कृतिरियं ब्राह्मणे समुदाहता ॥  
 तदर्धाद्धप्रमाणेन क्षत्रियादिष्वनुक्रमात् ॥ ५७ ॥  
 इति शातातपीये कर्मविपाके हिंसाप्रायश्चित्तविधिर्नाम  
 द्वितीयोऽध्यायः ॥ २ ॥

### तृतीयोऽध्यायः ३.

सुरापः श्यावदन्तः स्यात्प्राजापत्यन्तरं तथा ॥  
 शर्करायास्तुलाः सप्त दद्यात्पापविशुद्धये ॥ १ ॥  
 जपित्वा तु महारुद्रं दशांशं जुहुयात्तिलैः ॥  
 ततोऽभिषेकः कर्तव्यो मंत्रैर्वरुणदैवतैः ॥ २ ॥  
 मद्यपो रक्तपित्ती स्यात्स दद्यात्सर्पिषो घटम् ॥  
 मधुनोऽर्धघटं चैव सहिरण्यं विशुद्धये ॥ ३ ॥  
 अभक्ष्यभक्षणे चैव जायते कृमिकोदरः ॥  
 यथावत्तेन शुद्ध्यर्थमुपोष्यं भीष्मपंचकम् ॥ ४ ॥  
 उदक्यावीक्षितं भुक्त्वा जायते कृमिलोदरः ॥  
 गोमूत्रयावकाहारस्त्रिरात्रेणैव शुद्ध्यति ॥ ५ ॥

भुक्त्वा चास्पृश्य संस्पृष्टं जायते कृमिलोदरः ॥  
 त्रिरात्रं समुपोष्याथ स तत्पापात्प्रमुच्यते ॥ ६ ॥  
 परान्नविघ्नकरणादजीर्णमभिजायते ॥  
 लक्षहोमं स कुर्वीत प्रायश्चित्तं यथाविधि ॥ ७ ॥  
 मन्दोदरामिर्भवति सति द्रव्ये कदन्नदः ॥  
 प्राजापत्यत्रयं कुर्याद्भोजयेच्च शतं द्विजान् ॥ ८ ॥  
 विषदः स्याच्छर्दिरोगी दद्यादशपयस्विनीः ॥  
 मार्गहा पादरोगी स्यात्सोऽश्वदानं समाचरेत् ॥ ९ ॥  
 पिशुनो नरकस्यांति जायते श्वासकासवान् ॥  
 घृतं तेन प्रदातव्यं सहस्रपलसम्मितम् ॥ १० ॥  
 धूर्तोऽपस्माररोगी स्यात्स तत्पापविशुद्धये ॥  
 ब्रह्मकूर्चमयीं धेनुं दद्याद्वाश्च सदक्षिणाः ॥ ११ ॥  
 शूली परोपतापेन जायते तत्प्रमोचने ॥  
 सोऽन्नदानं प्रकुर्वीत तथा रुद्रं जपेन्नरः ॥ १२ ॥  
 दावाग्निदायकश्चैव रक्तातीसारवान्भवेत् ॥  
 तेनोदपानं कर्तव्यं रोपणीयस्तथा वटः ॥ १३ ॥  
 सुरालये जले वापि शकृन्मूत्रं करोति यः ॥  
 गुदरोगो भवेत्तस्य पापरूपः सुदारुणः ॥ १४ ॥  
 मांसं सुरार्चनेनैव गोदानद्वितयेन तु ॥  
 प्राजापत्येन चैकेन शाम्यन्ति गुदजा रुजः ॥ १५ ॥



गर्भपातनजा रोगा यकृत्प्लीहजलोदराः ॥  
 तेषां प्रशमनार्थाय प्रायश्चित्तमिदं स्मृतम् ॥ १६ ॥  
 एतेषु दद्याद्विप्राय जलधेनुं विधानतः ॥  
 सुवर्णरूप्यताम्राणां पलत्रयसमन्विताम् ॥ १७ ॥  
 प्रतिमाभंगकारीं च अप्रतिष्ठः प्रजायते ॥  
 संवत्सरत्रयं सिंचेदश्वत्थं प्रातिवासरम् ॥ १८ ॥  
 उद्वाहयेत्तमश्वत्थं स्वगृह्योक्तविधानतः ॥  
 तत्र संस्थापयेद्देवं विघ्नराजं सुष्टुजितम् ॥ १९ ॥  
 दुष्टवादी खंडितः स्यात्स वै दद्याद्विजातये ॥  
 रूप्यं पलद्वयं दुग्धं घटद्वयसमन्वितम् ॥ २० ॥  
 खल्लीटः परनिन्दावान्धेनुं दद्यात्सकांचनाम् ॥  
 परोपहासकृत्काणः स गां दद्यात्समौक्तिकाम् ॥ २१ ॥  
 सभायां पक्षपाती च जायते पक्षघातवान् ॥  
 निष्कत्रयमितं हेम स दद्यात्सत्यवर्तिनाम् ॥ २२ ॥  
 इति शातातपीये कर्मविपाके प्रकीर्णप्रायश्चित्तं नाम  
 तृतीयोऽध्यायः ॥ ३ ॥

### चतुर्थोऽध्यायः ४.

कुलघ्नो नरकस्यान्ते जायते विप्रहेमहृत् ॥  
 स तु स्वर्णशतं दद्यात्कृत्वा चांद्रायणत्रयम् ॥ १ ॥

औदुम्बरी ताम्रचौरो नरकान्ते प्रजायते ॥  
 प्राजापत्यं स कृत्वात्र ताम्रं पलशतं दिशेत् ॥ २ ॥  
 कांस्यहारी च भवति पुंडरीकसमन्वितः ॥  
 कांस्यं पलशतं दद्यादलंकृत्य द्विजातये ॥ ३ ॥  
 रीतिहृत्पिंगलाक्षः स्यादुपोष्य हरिवासरम् ॥  
 रीतिं पलशतं दद्यादलंकृत्य द्विजं शुभम् ॥ ४ ॥  
 मुक्ताहारी च पुरुषो जायते पिंगमूर्द्धजः ॥  
 मुक्ताफलशतं दद्यादुपोष्य स विधानतः ॥ ५ ॥  
 त्रपुहारी च पुरुषो जायते नेत्ररोगवान् ॥  
 उपोष्य दिवसं सोऽपि दद्यात्पलशतं त्रपु ॥ ६ ॥  
 सीसहारी च पुरुषो जायते शीर्षरोगवान् ॥  
 उपोष्य दिवसं दद्याद्धृतध्रेनुं विधानतः ॥ ७ ॥  
 दुग्धहारी च पुरुषो जायते बहुमूत्रकः ॥  
 स दद्याद्दुग्धध्रेनुं च ब्राह्मणाय यथाविधि ॥ ८ ॥  
 दधिचौर्येण पुरुषो जायते मदवान्यतः ॥  
 दधिधेनुः प्रदातव्या तेन विप्राय शुद्धये ॥ ९ ॥  
 मधुचोरस्तु पुरुषो जायते नेत्ररोगवान् ॥  
 स दद्यान्मधुधेनुं च समुपोष्य द्विजातये ॥ १० ॥  
 इक्षोर्विकारहारी च भवेदुदरगुल्मवान् ॥  
 गुडधेनुः प्रदातव्या तेन तद्दोषशान्तये ॥ ११ ॥



लोहहारी च पुरुषः कर्बुरांगः प्रजायते ॥  
 लोहं पलशतं दद्यादुपोष्य स तु वासरम् ॥ १२ ॥  
 तैलचौरस्तु पुरुषो भवेत्कंठ्यादिपीडितः ॥  
 उपोष्य स तु विप्राय दद्यात्तैलघटद्वयम् ॥ १३ ॥  
 आमान्नहरणाच्चैव दन्तहीनः प्रजायते ॥  
 स दद्यादश्विनौ हेमनिष्कद्वयविनिर्मितौ ॥ १४ ॥  
 पक्वान्नहरणाच्चैव जिह्वारोगः प्रजायते ॥  
 गायत्र्याः स जपेल्लक्षं दशांशं जुहुयात्तिलैः ॥ १५ ॥  
 फलहारी च पुरुषो जायते व्रणितांगुलिः ॥  
 नानाफलानामयुतं स दद्याच्च द्विजन्मने ॥ १६ ॥  
 तांबूलहरणाच्चैव श्वेतौष्ठः संप्रजायते ॥  
 स दक्षिणां प्रदद्याच्च विदुमस्य द्वयं वरम् ॥ १७ ॥  
 शाकहारी च पुरुषो जायते नीललोचनः ॥  
 ब्राह्मणाय प्रदद्याद्वै महानीलमणिद्वयम् ॥ १८ ॥  
 कन्दमूलस्य हरणाद्भ्रस्वपाणिः प्रजायते ॥  
 देवतायतनं कार्य्यमुद्यानं तेन शक्तिः ॥ १९ ॥  
 सौगन्धिकस्य हरणाद्दुर्गन्धाङ्गः प्रजायते ॥  
 स लक्षमेकं पद्मानां जुहुयाज्जातवेदसि ॥ २० ॥  
 दारुहारी च पुरुषः स्विन्नपाणिः प्रजायते ॥  
 स दद्याद्विदुषे शुद्धौ काश्मीरजपलद्वयम् ॥ २१ ॥

विद्यापुस्तकहारी च किल मूकः प्रजायते ॥  
 न्यायेतिहासं दद्यात्स ब्राह्मणाय सदक्षिणम् ॥ २२ ॥  
 वस्त्रहारी भवेत्कुष्ठी संप्रदद्यात्प्रजापतिम् ॥  
 हेमनिष्कमितं चैव वस्त्रयुग्मं द्विजातये ॥ २३ ॥  
 ऊर्णाहारी लोमशः स्यात्स दद्यात्कंबलान्वितम् ॥  
 स्वर्णनिष्कमितं हेम वह्निं दद्याद्विजातये ॥ २४ ॥  
 पट्टसूत्रस्य हरणान्निलोमा जायते नरः ॥  
 तेन धेनुः प्रदातव्या विशुद्ध्यर्थं द्विजन्मने ॥ २५ ॥  
 औषधस्यापहरणे सूर्यावर्तः प्रजायते ॥  
 सूर्यायावर्धः प्रदातव्यो मासं देयं च कांचनम् ॥ २६ ॥  
 रक्तवस्त्रप्रवालादिहारी स्याद्रक्तवातवान् ॥  
 सवस्त्रां महिषीं दद्यान्मणिरागसमन्विताम् ॥ २७ ॥  
 विप्ररत्नापहारी चाप्यनपत्यः प्रजायते ॥  
 तेन कार्य्यं विशुद्ध्यर्थं महारुद्रजपादिकम् ॥ २८ ॥  
 मृतवत्सोदितः सर्वो विधिरत्र विधीयते ॥  
 दशांशहोमः कर्तव्यो पलाशेन यथाविधि ॥ २९ ॥  
 देवस्वहरणाच्चैव जायते विविधो ज्वरः ॥  
 ज्वरो महाज्वरश्चैवं रौद्रो वैष्णव एव च ॥ ३० ॥  
 ज्वरे रौद्रं जपेत्कर्णे महारुद्रं महाज्वरे ॥  
 अतिरौद्रं जपेद्रौद्रे वैष्णवे तद्वयं जपेत् ॥ ३१ ॥



नानाविधद्रव्यचौरो जायते ग्रहणीयुतः ॥

तेनान्नोदकवस्त्राणि हेम देयं च शक्तितः ॥ ३२ ॥

इति शातातपीये कर्मविपाके स्तेयप्रायश्चित्तं नाम चतुर्थोऽध्यायः ॥ ४ ॥

### पंचमोऽध्यायः ५.

मातृगामी भवेद्यस्तु लिंगं तस्य विनश्यति ॥

चांडालीगमने चैव हीनकोशः प्रजायते ॥ १ ॥

तस्य प्रतिक्रियां कर्तुं कुंभमुत्तरतो न्यसेत् ॥

कृष्णवस्त्रसमाच्छन्नं कृष्णमाल्यविभूषितम् ॥ २ ॥

तस्योपरि न्यसेद्देवं कांस्यपात्रे धनेश्वरम् ॥

सुवर्णनिष्कषट्केन निर्मितं नरवाहनम् ॥ ३ ॥

यंजेत्पुरुषसूक्तेन धनदं विश्वरूपिणम् ॥

अथर्ववेदविद्विप्रो ह्याथर्वणं समाचरेत् ॥ ४ ॥

सुवर्णपुत्तिकां कृत्वा निष्कविंशतिसंख्यया ॥

दद्याद्विप्राय संपूज्य निष्पापोऽहमिति ब्रुवन् ॥ ५ ॥

निधीनामधिपो देवः शंकरस्य प्रियस्सखा ॥

सौम्याशाधिपतिः श्रीमान्मम पापं व्यपोहतु ॥ ६ ॥

इमं मंत्रं समुच्चार्य आचार्याय यथाविधि ॥

दद्याद्देवं हीनकोशे लिंगनाशे विशुद्धये ॥ ७ ॥

गुरुजायाभिगमनान्मूत्रकृच्छ्रः प्रजायते ॥  
 तेनापि निष्कृतिः कार्य्या शास्त्रदृष्टेन कर्मणा ॥८॥  
 स्थापयेत्कुंभमेकं तु पश्चिमायां शुभे दिने ॥  
 नीलवस्त्रसमाच्छन्नं नीलमाल्यविभूषितम् ॥ ९ ॥  
 तस्योपरि न्यसेद्देवं ताम्रपात्रे प्रचेतसम् ॥  
 सुवर्णनिष्कषट्केन निर्मितं यादसांपतिम् ॥ १० ॥  
 यजेत्पुरुषसूक्तेन वरुणं विश्वरूपिणम् ॥  
 सामविद्ब्राह्मणस्तत्र सामवेदं समाचरेत् ॥ ११ ॥  
 सुवर्णपुत्तिकां कृत्वा निष्कविंशतिसंख्यया ॥  
 दद्याद्विप्राय संपूज्य निष्पापोऽहमिति ब्रुवन् ॥ १२ ॥  
 यादसामधिपो देवो विश्वेषामपि पावनः ॥  
 संसाराब्धौ कर्णधारो वरुणः पावनोऽस्तु मे ॥ १३ ॥  
 इमं मन्त्रं समुदच्चार्य आचार्याय यथाविधि ॥  
 दद्याद्देवमलंकृत्य मूत्रकृच्छ्रप्रशान्तये ॥ १४ ॥  
 स्वसुतागमने चैव रक्तकुष्ठं प्रजायते ॥  
 भगिनीगमने चैव पीतकुष्ठं प्रजायते ॥ १५ ॥  
 तस्य प्रतिक्रियां कर्तुं पूर्वतः कलशं न्यसेत् ॥  
 पीतवस्त्रसमाच्छन्नं पीतमाल्यविभूषितम् ॥ १६ ॥  
 तस्योपरि न्यसेत्स्वर्णपात्रे देवं सुरेश्वरम् ॥



सुवर्णनिष्कषट्केन निर्मितं वज्रधारिणम् ॥ १७ ॥  
 यजेत्पुरुषसूक्तेन वासवं विश्वरूपिणम् ॥  
 यजुर्वेदं तत्र साम ऋग्वेदं च समाचरेत् ॥ १८ ॥  
 सुवर्णपुत्तिकां कृत्वा सुवर्णदशकेन तु ॥  
 दद्याद्विप्राय संपूज्य निष्पापोऽहमिति ब्रुवन् ॥ १९ ॥  
 देवानामधिपो देवो वज्री विष्णुनिकेतनः ॥  
 शतयज्ञः सहस्राक्षः पापं मम निकृन्ततु ॥ २० ॥  
 इमं मन्त्रं समुच्चार्य आचार्याय यथाविधि ॥  
 दद्याद्देवं सहस्राक्षं स पापस्यापनुत्तये ॥ २१ ॥  
 भ्रातृभार्याभिगमनाद्गलत्कुष्ठं प्रजायते ॥  
 स्ववधूगमने चैव कृष्णकुष्ठं प्रजायते ॥ २२ ॥  
 तेन कार्यं विशुद्ध्यर्थं प्रागुक्तस्यार्द्धमेव हि ॥  
 दशांशहोमः सर्वत्र घृताक्तैः क्रियते तिलैः ॥ २३ ॥  
 यद्गम्याभिगमनाज्जायते ध्रुवमंडलम् ॥  
 कृत्वा लोहमयीं धेनुं पिलषष्टिप्रमाणतः ॥ २४ ॥  
 कार्पासभांडसंयुक्तां कांस्यदोहां सवत्सिकाम् ॥  
 दद्याद्विप्राय विधिवदिमं मंत्रमुदीरयेत् ॥  
 सुरभी वैष्णवी माता मम पापं व्यपोहतु ॥ २५ ॥  
 तपस्विनीसंगमने जायते चाश्मरी गदः ॥  
 स तु पापविशुद्ध्यर्थं प्रायश्चित्तं समाचरेत् ॥ २६ ॥

दद्याद्विप्राय विदुषे मधुधेनुं यथोदिताम् ॥  
 तिलद्रोणशतं चैव हिरण्येन समन्वितम् ॥ २७ ॥  
 पितृष्वस्रभिगमनादक्षिणांशव्रणी भवेत् ॥  
 तेनापि निष्कृतिः कार्या अजादानेन शक्तिः ॥ २८ ॥  
 मातुलान्यां तु गमने पृष्ठकुब्जः प्रजायते ॥  
 कृष्णाजिनप्रदानेन प्रायश्चित्तं समाचरेत् ॥ २९ ॥  
 मातृष्वस्रभिगमने वामांगे व्रणवान्भवेत् ॥  
 तेनापि निष्कृतिः कार्या सम्यग्दासप्रदानतः ॥ ३० ॥  
 मृतभार्याभिगमने मृतभार्यः प्रजायते ॥  
 तत्पातकविशुद्ध्यर्थं द्विजमेकं विवाहयेत् ॥ ३१ ॥  
 सगोत्रस्त्रीप्रसंगेन जायते च भगन्दरः ॥  
 तेनापि निष्कृतिः कार्या महिषीदानयत्नतः ॥ ३२ ॥  
 तपस्विनीप्रसंगेन प्रमेही जायते नरः ॥  
 मासं रुद्रजपः कार्यो दद्याच्छ्रुत्या च कांचनम् ॥ ३३ ॥  
 दीक्षितस्त्रीप्रसंगेन जायते दुष्टरक्तदृक् ॥  
 स पातकविशुद्ध्यर्थं प्राजापत्यद्वयं चरेत् ॥ ३४ ॥  
 स्वजातिजायागमने जायते हृदयव्रणी ॥  
 तत्पापस्य विशुद्ध्यर्थं प्राजापत्यद्वयं चरेत् ॥ ३५ ॥  
 पशुयोनौ च गमने सूत्राघातः प्रजायते ॥  
 तिलपात्रद्वयं चैव दद्यादात्मविशुद्ध्ये ॥ ३६ ॥



अश्वयोनौ च गमनाद्बुदस्तंभः प्रजायते ॥  
सहस्रकमलस्तानं मासं कुर्याच्छिवस्य च ॥ ३७ ॥  
एते दोषा नराणां स्युर्नरकांते न संशयः ॥  
स्त्रीणामपि भवंत्येते तत्तत्पुरुषसंगमात् ॥ ३८ ॥  
इति श्रीशातातपीये कर्मविपाकेऽगम्यागमनप्रायश्चित्तं  
नाम पंचमोऽध्यायः ॥ ५ ॥

### षष्ठोऽध्यायः ६.

अश्वशूकरशृंग्यद्रिद्रुमादिशकटेन च ॥  
भृग्वभिदारुशस्त्राश्मविषोद्धंधनजैर्मृताः ॥ १ ॥  
व्याघ्राहिगजभूपालचोरवैरिवृकाहताः ॥  
काष्ठशल्यमृता ये च शौचसंस्कारवर्जिताः ॥ २ ॥  
विषूचिकान्नकवलदवातीसारतो मृताः ॥  
डाकिन्यादिग्रहैर्ग्रस्ता विद्युत्पातहताश्च ये ॥ ३ ॥  
अस्पृश्या अपवित्राश्च पतिताः पुत्रवर्जिताः ॥  
पंचत्रिंशत्पकारैश्च नामुवंति गतिं मृताः ॥ ४ ॥  
पित्राद्याः पिंडभाजः स्युस्त्रयो लेपभुजस्तथा ॥  
ततो नांदीमुखाः प्रोक्तास्त्रयोऽप्यश्रुमुखास्त्रयः ॥ ५ ॥  
द्वादशैते पितृगणास्तर्पिताः सन्ततिप्रदाः ॥  
गतिहीनाः सुतादीनां सन्ततिं नाशयन्ति ते ॥ ६ ॥

# शातातपस्मृतिः १७. ( ४३७ )

दश व्याघ्रादिनिहता गर्भं विघ्नन्त्यमी क्रमात् ॥  
 द्वादशास्त्रादिनिहता आकर्षन्ति च बालकम् ॥ ७ ॥  
 विषादिनिहता घ्नन्ति दशसु द्वादशस्वपि ॥  
 वर्षैकबालकं कुर्यादनपत्योऽनपत्यताम् ॥ ८ ॥  
 व्याघ्रेण हन्यते जन्तुः कुमारीगमनेन च ॥  
 विषदश्चैव सर्पेण गजेन नृपदुष्टकृत् ॥ ९ ॥  
 राज्ञा राजकुमारघ्नश्चौरेण पशुर्हिसकः ॥  
 चैरिणा मित्रभेदी च बकवृत्तिर्वृकेण तु ॥ १० ॥  
 गुरुघाती च शय्यायां मत्सरी शौचवर्जितः ॥  
 द्रोही संस्काररहितः शुना निक्षेपहारकः ॥ ११ ॥  
 नरो विहन्यतेऽरण्ये शूकरेण च पाशिकः ॥  
 कृमिभिः कृत्तवासाश्च कृमिणा च निकृन्तनः ॥ १२ ॥  
 शृंगिणा शंकरद्रोही शकटेन च सूचकः ॥  
 भृगुणा मेदिनीचौरो वह्निना यज्ञहानिकृत् ॥ १३ ॥  
 दवेन दक्षिणाचौरः शस्त्रेण श्रुतिनिन्दकः ॥  
 अश्मना द्विजनिन्दाकृद्विषेण कुमतिप्रदः ॥ १४ ॥  
 उद्ध्वधनेन हिंस्रः स्यात्सेतुभेदी जलेन तु ॥  
 द्रुमेण राजदन्तिहृदतिसारेण लोहहत् ॥ १५ ॥  
 डाकिन्याद्यैश्च म्रियते स दर्पकार्यकारकः ॥  
 अनध्यायेऽप्यधीयानो म्रियते विद्युता तथा ॥ १६ ॥



( ४३८ )

अष्टादशस्मृतयः ।

अस्पृश्यस्पर्शसंगी च वान्तमाश्रित्य शास्त्रहृत् ॥  
 पतितो मदविक्रेताऽनपत्यो द्विजवस्त्रहृत् ॥ १७ ॥  
 अथ तेषां क्रमेणैव प्रायश्चित्तं विधीयते ॥  
 कारयेन्निष्कमात्रं तु पुरुषं प्रेतरूपिणम् ॥ १८ ॥  
 चतुर्भुजं दंडहस्तं महिषासनसंस्थितम् ॥  
 पिष्टैः कृष्णतिलैः कुर्यात्पिंडं प्रस्थप्रमाणतः ॥ १९ ॥  
 मध्वाज्यशर्करायुक्तं स्वर्णकुंडलसंयुतम् ॥  
 अकालमूलं कलशं पंचपल्लवसंयुतम् ॥ २० ॥  
 कृष्णवस्त्रसमाच्छन्नं सर्वौषधिसमन्वितम् ॥  
 तस्योपरि न्यसेद्देवं पात्रं धान्यफलैर्युतम् ॥ २१ ॥  
 सप्तधान्यं तु सफलं तत्र तत् सफलं न्यसेत् ॥  
 कुंभोपरि च विन्यस्य पूजयेत्प्रेतरूपिणम् ॥ २२ ॥  
 कुर्यात्पुरुषसूक्तेन प्रत्यहं दुग्धतर्पणम् ॥  
 षडंगं च जपेद्बुद्धं कलशे तत्र वेदवित् ॥ २३ ॥  
 यमसूक्तेन कुर्वीत यमपूजादिकं तथा ॥  
 गायत्र्याश्चैव कर्तव्यो जपः स्वात्मविशुद्धये ॥ २४ ॥  
 गृहशांतिकपूर्वं च दशांशं जुहुयात्तिलैः ॥  
 अज्ञातनामगोत्राय प्रेताय सतिलोदकम् ॥ २५ ॥  
 प्रदद्यात्पितृतीर्थेन पिंडं मन्त्रमुदीरयेत् ॥  
 इमं तिलमयं पिंडं मधुसर्पिःसमन्वितम् ॥ २६ ॥

# शातातपस्मृतिः १७. ( ४३९ )

ददांमि तस्मै प्रेताय यः पीडां कुरुते ममः ॥  
 सजलान्कृष्णकलशांस्तिलपात्रसमन्वितान् ॥ २७ ॥  
 द्वादश प्रेतमुद्दिश्य दद्यादेकं च विष्णवे ॥  
 ततोऽभिषिचेदाचार्यो दम्पती कलशोदकैः ॥ २८ ॥  
 शुचिर्वरायुधधरो मंत्रैर्वरुणदैवतैः ॥  
 यजमानस्ततो दद्यादाचार्याय सदक्षिणान् ॥ २९ ॥  
 ततो नारायणबलिः कर्तव्यः शास्त्रनिश्चयात् ॥  
 एष साधारणविधिरगतीनामुदाहृतः ॥ ३० ॥  
 विशेषस्तु पुनर्ज्ञेयो व्याघ्रादिनिहतेष्वपि ॥  
 व्याघ्रेण निहते प्रेते परकन्यां विवाहयेत् ॥ ३१ ॥  
 सर्पदंशे नागबलिर्देयः सर्वेषु कांचनम् ॥  
 चतुर्निष्कमितं हेम गजं दद्याद्गजैर्हते ॥ ३२ ॥  
 राज्ञा विनिहते दद्यात्पुरुषं तु हिरण्यमयम् ॥  
 चोरेण निहते धेनुं वैरिणा निहते वृषम् ॥ ३३ ॥  
 वृकेण निहते दद्याद्यथाशक्ति च कांचनम् ॥  
 शय्यामृते प्रदातव्या शय्या तूलीसमन्विता ॥ ३४ ॥  
 निष्कमात्रसुवर्णस्य विष्णुना समधिष्ठिता ॥  
 शौचहीने मृते चैव द्विनिष्कस्वर्णजं हरिम् ॥ ३५ ॥  
 संस्कारहीने च मृते कुमारं च विवाहयेत् ॥  
 शुना हते च निक्षेपं स्थापयेन्निजशक्तिः ॥ ३६ ॥



शूकरेण हते दद्यान्महिषं दक्षिणान्वितम् ॥  
कृमिभिश्च मृते दद्याद्बोधूमान्नं द्विजातये ॥ ३७ ॥  
शृंगिणां च हते दद्याद् वृषभं वस्त्रसंयुतम् ॥  
शकटेन मृते दद्यादश्वं सोपस्कुरान्वितम् ॥ ३८ ॥  
भृगुपाते मृते चैव प्रदद्याद्धान्यपर्वतम् ॥  
अग्निना निहते दद्यादुपानहं स्वशक्तिः ॥ ३९ ॥  
दवेन निहते चैव कर्तव्या सद्ने सभा ॥  
शस्त्रेण निहते दद्यान्महिषीं दक्षिणान्विताम् ॥ ४० ॥  
अश्मना निहते दद्यात्सवत्सां गां पयस्विनीम् ॥  
विषेण च मृते दद्यान्मेदिनीं क्षेत्रसंयुताम् ॥ ४१ ॥  
उद्ध्वेधनमृते चापि प्रदद्याद्गां पयस्विनीम् ॥  
मृते जलेन वरुणं हैमं दद्यात्त्रिनिष्ककम् ॥ ४२ ॥  
वृक्षं वृक्षहते दद्यात्सौवर्णं स्वर्णसंयुतम् ॥  
अतिसारमृते लक्षं सावित्र्याः संयतो जपेत् ॥ ४३ ॥  
डाकिन्यादिमृते चैव जपेद्बुद्धं यथोचितम् ॥  
विद्युत्पातेन निहते विद्यादानं समाचरेत् ॥ ४४ ॥  
अस्पर्शे च मृते कार्यं वेदपारायणं तथा ॥  
सच्छास्त्रपुस्तकं दद्याद्भान्तमाश्रित्य संस्थिते ॥ ४५ ॥  
पातित्येन मृते कुर्यात्प्राजापत्यानि षोडश ॥  
मृते चापत्यरहिते कृच्छ्राणां नवार्तिं चरेत् ॥ ४६ ॥

शातातपस्मृतिः १७.

( ४४१

निष्कत्रयमितं स्वर्णं दद्यादश्वं हयाहते ॥

कपिना निहते दद्यात् कपिं कनकनिर्मितम् ॥ ४७ ॥

विषूचिकामृते स्वादु भोजयेच्च शतं द्विजान् ॥

तिलधेनुः प्रदातव्या कंठेऽन्नकवले मृते ॥ ४८ ॥

केशरोगमृते चापि अष्टौ कृच्छ्रान्समाचरेत् ॥

एवं कृते विधानेन विदध्यादौर्द्धदैहिकम् ॥ ४९ ॥

ततः प्रेतत्वनिर्मुक्ताः पितरस्तर्पितास्तथा ॥

दद्युः पुत्रांश्च पौत्रांश्च आयुरारोग्यसंपदः ॥ ५० ॥

इति शातातपप्रोक्तो विपाकः कर्मणामयम् ॥

शिष्याय शरभंगाय विनयात्परिपृच्छते ॥ ५१ ॥

इति शातातपीये कर्मविपाके अगतिप्रायश्चित्तं नाम षष्ठोऽध्यायः ॥६॥

इति शातातपस्मृतिः समाप्ता ॥ १७ ॥





(४४२)

अष्टादशस्मृतयः ।

अथ वशिष्ठस्मृतिः १८.

प्रथमोऽध्यायः १.



श्रीगणेशाय नमः ॥ अथ वशिष्ठस्मृतिप्रारंभः ॥ अथातः  
 पुरुषनिःश्रेयसार्थं धर्मजिज्ञासा ॥ ज्ञात्वा चानुतिष्ठन्धार्मिकः  
 प्रशस्यतमो भवति लोके प्रेत्य च । विहितो धर्मः । तदलाभे  
 शिष्टाचारः प्रमाणम् । दक्षिणेन हिमवत उत्तरेण विंध्यस्य  
 ये धर्मा ये चाचारास्ते सर्वे प्रत्येतव्याः न ह्यन्ये प्रतिलो-  
 मकल्पधर्माः । एतदार्यावर्तमित्याचक्षते । गंगायमुनयो-  
 रन्तराप्येके । यावद्वा कृष्णमृगो विचरति तावद्ब्रह्मवर्चस-  
 मिति । अथापि भाल्लविनो निदाने गाथामुदाहरन्ति ॥

पश्चात्सिधुर्विहरिणीसूर्यस्योदयने पुनः ॥ यावत्कृष्णो-  
 भिधावति तावद्ब्रह्मवर्चसम् ॥ त्रैविद्यवृद्धा यं ब्रूयुर्धर्मं धर्म-  
 विदो जनाः ॥ पवने पावने चैव सर्वतो नात्र संशयः ॥ इति ॥  
 देशधर्मजातिधर्मकुलधर्मान् श्रुत्यभावादब्रवीन्मनुः ।

सूर्याभ्युदितः सूर्याभिनिर्मुक्तः कुनखी श्यावतंदः परिवित्तिः  
 परिवेत्ता अग्नेदिधिषूदिधिषूपतिर्वीरहा ब्रह्मघ्न इत्येत एनस्विनः ।  
 पंचमहापातकान्याचक्षते । गुरुतल्पं सुरापानं भ्रूणहत्यां

१ बीजहाइति पाठान्तरम् ।

वाशिष्ठस्मृतिः १८.

( ४४३ )

ब्राह्मणसुवर्णहरणं पतितसंप्रयोगं च ब्राह्मे वा यौनेन वा ।  
अथाप्युदाहरन्ति ॥ संवत्सरेण पतति पतितेन सहाचरन् ॥  
याजनाध्यापनाद्यौनादन्नपानासनादपि ॥

अथाप्युदाहरन्ति । विद्या प्रनष्टा पुनरभ्युपैति जातिप्रणाशे  
त्विह सर्वनाशः ॥ कुलापदेशेन हयोपि पूज्यस्तस्मात्कुलीनां  
स्त्रियमुद्रहन्तीति ॥

त्रयो वर्णा ब्राह्मणस्य वशे वर्तेरन् तेषां ब्राह्मणो धर्मं यं  
ब्रूयात्तं राजा चानुतिष्ठेत् । राजा तु धर्मेणानुशासत् षष्ठं षष्ठं  
धनस्य हरत् । अन्यत्र ब्राह्मणात् । इष्टापूर्तस्य तु षष्ठमंशं  
भजति ॥ इति ह ब्राह्मणो वेदमाद्यं करोति । ब्राह्मण आपदं  
उद्धरति । तस्माद्ब्राह्मणोऽनाद्यः सोमोऽस्य राजा भवतीतीह  
प्रेत्य चाभ्युदयिकमिति ह विज्ञायते ॥

इति श्रीवाशिष्ठे धर्मशास्त्रे प्रथमोऽध्यायः ॥ १ ॥

## द्वितीयोऽध्यायः २.

चत्वारो वर्णा ब्राह्मणक्षत्रियवैश्यशूद्राः । त्रयो वर्णा  
द्विजातयो ब्राह्मणक्षत्रियवैश्याः । तेषां मातुरग्रेधिजननं  
द्वितीयं मौजीबन्धनं तत्रास्य माता सावित्री पिता त्वाचार्य  
उच्यते । वेदप्रदानात्पितेत्याचार्यमाचक्षते ।



( ४४४ )

अष्टादशस्मृतयः ।

अथाप्युदाहरन्ति । द्वयमिह वै पुरुषस्य रेतो ब्राह्मणस्योर्ध्वं नाभेरर्वाचीनं मन्येत तद्यदूर्ध्वं नाभेस्तेनास्यानौरसी प्रजा जायते । यदुपनयति जनन्यां जनयति यत्साधुं करोति । अथ यदर्वाचीनं नाभेस्तेनास्यौरसी प्रजा जायते तस्माच्छ्रोत्रियमनूचानमपूज्योऽसीति न वदन्तीति हारीताः ॥

अथाप्युदाहरन्ति ॥ न ह्यस्य विद्यते कर्म किञ्चिदामौजीवधनात् ॥ वृत्त्या शूद्रः समो ज्ञेयो यावद्वेदेन जायते ॥ अन्यत्रोदककर्म स्वधापितृसंयुक्तेभ्यः ।

विद्या हवै ब्राह्मणमाजगाम गोपाय मा शेवधिष्टेऽहमस्मि । असूयकायानृजवेऽयताय न मा ब्रूया वीर्यवती तथा स्याम् । य आवृणात्यवितथेन कर्मणा बहुदुःखं कुर्वन्नमृतं संप्रयच्छन् । तं मन्येत पितरं मातरं च तस्मै न दुह्येत्कतमच्चनाह । अध्यापिता ये गुरुं नाद्रियन्ते विप्रा वाचा मनसा कर्मणा वा । यथैव ते न गुरोर्भोजनीयास्तथैव तान्न भुनक्ति श्रुतं तत् । यमेव विद्याः शुचिमप्रमत्तं मेधाविनं ब्रह्मचर्योपपन्नम् । यस्तेन दुह्येत्कतमच्च नाह तस्मै मा ब्रूया निधिपाय ब्रह्मन्निति ॥ दहत्यग्निर्यथा कक्षं ब्रह्म त्वब्दमनादृतम् । न ब्रह्म तस्मै प्रब्रूयाच्छक्यमानमकृतं त इति ॥ षट् कर्माणि ब्राह्मणस्य अध्ययनमध्यापनं यजनं याजनं दानं प्रतिग्रहश्चेति । त्रीणि राजन्यस्याऽध्ययनं यजनं दानं शस्त्रेण

च प्रजापालनं स्वधर्मस्तेन जीवेत् । एतान्येव त्रीणि  
वैश्यस्य कृषिवाणिज्यपाशुपाल्यकुसीदानि च । एतेषां परि-  
चर्या शूद्रस्य अनियता वृत्तिः अनियतकेशवशोः सर्वेषां  
मुक्तशिखावर्जम्, अजीवंतः स्वधर्मेणान्यतरापापीयसीं  
वृत्तिमातिष्ठेरन्न तु कदाचिज्ज्याय सीम् । वैश्यजीविकामास्थाय  
पण्येन जीवतोऽश्मलवणमपण्यं पाषाणकौषक्षौमाजिनानि  
च तांतवस्य रक्तं सर्वं च कृतान्नं पुष्पमूलफलानि च  
गंधरसा उदकं च ओषधीनां रसः सोमश्च शस्त्रं विषं मांसं  
च क्षीरं सविकारमपस्त्रपु जतु सीसं च ।

अथाप्युदाहरांति ॥ सद्यः पतति मांसेन लाक्षया लवणेन  
च ॥ त्र्यहेण शूद्रो भवति ब्राह्मणः क्षीरविक्रयात् ॥

ग्राम्यपशूनामेकशफाः केशिनश्च सर्वे चारण्याः पशवो  
वयांसि दांष्ट्रिणश्च । धा न्यानां तिलानाहुः ।

अथाप्युदाहरांति । भोजनाभ्यंजनादानाद्यदन्यत्कुरुते  
तिलैः ॥ कृमिभूतः स विष्टायां पितृभिः सह मज्जति ॥ कामं  
वा स्वयं कृष्योत्पाद्य तिलान्विक्रीणीरन् । (तस्मादाभ्यामनस्यो-  
ताभ्यां प्राक्प्रातराशात्कृषिः स्यात् । निदाघेऽयः प्रयच्छेन्ना-  
तिपीडनलांगलं प्रवीरवसुशेवः सोमपित्सरु ॥ तदुद्रपति-  
गामविम्प्रफर्व्यश्चपीवरीम्प्रस्थावद्रथवाहनम् ॥ लांगलं प्रवी-

१ अत्रैवमेवोपलभ्यते पाठोऽर्थस्तु सुशैरुहः ।



रवद्वीरं मनुष्यवदनलुब्धतासुशे कल्याणीह्यस्य नासिकोद्वय-  
तिदूरेपविद्वति सोमपिष्टरु सोमह्यस्यो प्राप्नोति ॥ तत्सहतदुद्र-  
पति गामरिमा अजानश्चनखरखरोष्ट्राणां च शफवांश्च दर्शनीयां  
पीवरीं कल्याणीं प्रथमयुवतीं कथं हि लांगलमुद्रपेदन्यत्र  
धान्यविक्रयात् ॥ )

रसारसैः समतो हानतो वा निमातव्या न त्वेव लवणं रसैः ॥  
तिलतंडुलपक्वान्नं विद्यान्मनुष्याश्च विहिताः परिवर्तकने ।

ब्राह्मणराजन्यौ वार्धुषान्नं नाद्याताम् ॥ अथाप्युदाहरंति ।  
समर्थं धान्यमृद्धत्य महार्थं यः प्रयच्छति ॥ स वै वार्धु-  
षिको नाम ब्रह्मवादिषु गर्हितः ॥ वार्धुषिं ब्रह्महंतारं तुलया  
समतो लयत् ॥ अतिष्ठद् भ्रूणहा कोट्यां वार्धुषिन्यक् पपात ह ॥  
कामं वा परिलुप्तकृत्याय पापीयसे दद्याद्विगुणं हिरण्यं त्रिगुणं  
धान्यं धान्येनैव रसा व्याख्याताः ।

पुष्पमूलफलानि च तुलाधृतमष्टगुणम् । अथाप्युदाहरंति ।  
राजाऽनुमतभावेन द्रव्यवृद्धिं विनाशयेत् ॥ पुना राजाभिषेकेण  
द्रव्यवृद्धिं च वर्जयेत् ॥ द्विकं त्रिकं चतुष्कं च पंचकं च शते  
स्मृतम् ॥ मासस्य वृद्धिं गृह्णीयाद्वर्णानामनुपूर्वशः ॥ वशि-  
ष्ठवचने प्रोक्तां वृद्धिं वार्धुषिके शृणु ॥ पंचमाषांस्तु विंशत्या-  
मेवं धर्मो न हीयते ॥

इति वाशिष्ठे धर्मशास्त्रे द्वितीयोऽध्यायः ॥ २ ॥

## तृतीयोऽध्यायः ३.

अश्रोत्रियाननुवाक्या अनमयः शूद्रधर्माणो भवंति नानृ-  
ग्ब्राह्मणो भवति ।

मानवं चात्र श्लोकमुदाहरति ।

योऽनधीत्यः द्विजो वेदमन्यत्र कुरुते श्रमम् ॥ स जीवन्नेव  
शूद्रत्वमाश गच्छति सान्वयः ॥ १ ॥ न वणिङ् न कुसी-  
दजीवी ये च शूद्रप्रेषणं कुर्वन्ति न स्तेनो न चिकित्सकः ॥  
अव्रता ह्यनधीयाना यत्र भैक्ष्यचरा द्विजाः ॥ तं ग्रामं दंडयेः  
द्राजा चोरभक्तप्रदो हि सः ॥

चत्वारोपि त्रयो वापि यद् ब्रूयुर्वेदपारगाः ॥ स धर्म इति  
विज्ञेयो नेतरेषां सहस्रशः ॥ अव्रतानाममंत्राणां जातिमात्रो-  
पजीविनाम् ॥ सहस्रशः समेतानां पर्षत्त्वं नैव विद्यते ॥

यद्ददंत्यन्यथा भूत्वा मूर्खा धर्ममतद्विदः ॥

तत्पापं शतधा भूत्वा तद्वक्तृष्वनुगच्छति ॥

श्रोत्रियायैव देयानि हव्यकव्यानि नित्यशः ॥ अश्रोत्रियाय  
दत्तानि तृप्तिं न यांति देवताः ॥ यस्य चैव गृहे मूर्खो दूरे चैव  
बहुश्रुतः ॥ बहुश्रुताय दातव्यं नास्ति मूर्खे व्यतिक्रमः ॥  
ब्राह्मणातिक्रमो नास्ति विप्रे वेदविवर्जिते ॥ ज्वलंतमग्निमुत्सृ-  
ज्य न हि भस्मनि हूयते ॥ यश्च काष्ठमयो हस्ती यश्च चर्ममयो  
मृगः ॥ यश्च विप्रोऽनधीयानस्त्रयस्ते नामधारकाः ॥



विद्वद्भोज्यानि चान्नानि मूर्खा राष्ट्रेषु भुञ्जते ॥

तदन्नं नाशमायाति महच्चापि भयं भवेत् ॥

अप्रज्ञायमानवित्तं योऽधिगच्छेद्राजा तद्धरेत् अधिगन्त्रे  
षष्ठमंशं प्रदाय ब्राह्मणश्चेदधिगच्छेत् षट्कर्मसु वर्तमानो न  
राजा हरेत् ।

आततायिनं हत्वा नात्र त्राणेच्छोः किञ्चित्किल्बिषमाहुः ।  
षड्विधास्त्वाततायिनः । अथाप्युदाहरन्ति ॥ अभिदो गरदश्चैव  
शस्त्रपाणिधनापहः ॥ क्षेत्रदारहरश्चैव षडेते आततायिनः ॥  
आततायिनमायांतमपि वेदांतपारगम् ॥ जिघांसंतं  
जिघांसीयान्न तेन ब्रह्महा भवेत् ॥ स्वाध्यायिनं कुले जातं  
यो हन्यादाततायिनम् ॥ न तेन भ्रूणहा स स्यान्मन्युस्तं-  
मृत्युमृच्छात ॥

त्रिणाचिकतः पंचामिस्त्रिसुपर्णवान् चतुर्मेधा वाजसनेयी  
षडंगविद्वद्ब्रह्मदेयानुसंतानश्छंदोगो ज्येष्ठसामगो मंत्रब्राह्मणवित्  
यस्य धर्मानधीते यस्य च पुरुषमातृपितृवंशः श्रोत्रियो  
विज्ञायते विद्वांसः स्नातकाश्चेति पंक्तिपावनाः । चातुर्विध्यो  
विकल्पी च अंगविद्धर्मपाठकः ॥ आश्रमस्थास्त्रयो मुख्याः  
परिषत्स्याद्दशावरा ॥ उपनीय तु यः कृत्स्नं वेदमध्यापयेत्स  
आचार्यः । यस्त्वेकदेशं स उपाध्यायश्च वेदांगानि ।

भूपयतिश्मशानैरजस्वलासूतिकाशुचीनुपस्पृश्य सशिरा  
अभ्युपेयादपः ॥

इति वासिष्ठे धर्मशास्त्रे चतुर्थोऽध्यायः ॥ ४ ॥

### पंचमोऽध्यायः ५.

अस्वतत्रा स्त्री पुरुषप्रधाना अनमिरनुदक्या च । अनृत-  
मिति विज्ञायते ।

अथाप्युदाहरन्ति । पिता रक्षति कौमारे भर्ता रक्षति  
यौवने ॥ पुत्राश्च स्थाविरे भावे न स्त्री स्वातंत्र्यमर्हति ॥  
तस्या भर्तुरभिचार उक्तः प्रायश्चित्तरहस्येषु ।

मासि मासि रजो ह्यासां दुष्कृतान्यपकर्षति ॥ त्रिरात्रं  
रजस्वलाऽशुचिर्भवति । सा नाञ्ज्यान्नाभ्यञ्ज्यान्नाप्सु स्नायात् ।  
अधः शयीत दिवा न स्वप्यात् नाग्निं स्पृशेत् न रज्जुं प्रमृ-  
जेन्न दंतान्धावयेन्न मांसमश्नीयात् न ग्रहान्निरीक्षयेत् न हसेन्न  
किञ्चिदाचरेन्नाञ्जलिना जलं पिबेत् न खर्परेण वा न लोहि-  
तायसेन वा विज्ञायते हींद्रस्त्रिशीर्षाणम् त्वाष्ट्रं हत्वा पाप्मना  
गृहीतो मन्युत इति । तं सर्वाणि भूतान्यभ्याक्रोशन् भ्रूणहन्  
भ्रूणहन् भ्रूणहन्निति स स्त्रिय उपाधावत् अस्यैमे ब्रह्महत्यायै  
तृतीयभागं गृहीतेति गत्वैवमृवाच ता अब्रुवन् किन्नोभूदिति



सोऽब्रवीद्धरं वृणीध्वमिति ता अब्रुवन्नुतौ प्रजां विंदामह इति  
 कामं मा विजानीमोऽलं भवाम इति यथेच्छया आप्रसवका-  
 लात्पुरुषेण सह मैथुनभावेन संभवाम इति च एषोऽस्माकं  
 वरस्तथेद्रेणोक्तास्ता प्रतिजगृहुः तृतीयं भ्रूणहत्यायाः सैषा  
 भ्रूणहत्या मासिमास्याविर्भवति । तस्माद्रजस्वलान्नं नाशनी-  
 यात् । अतश्च भ्रूणहत्याया एवैतद्रूपं प्रतिमुच्यस्ते कंचुक-  
 मिव ।

तदाहुर्ब्रह्मवादिनः । अंजनाभ्यंजनमेवास्या न प्रतिग्राह्यं  
 तादृि स्त्रियोऽन्नमिति । तस्मात्तस्यास्तत्र न च मन्यन्ते आचारा-  
 याश्च योषित इति सेयमुपयाति । उदकयायास्त्वासते तेषां  
 ये च केचिदनमयः गृहस्थाः श्रोत्रियाः पापाः सर्वे ते  
 शूद्रधर्मिणः ॥

इति वासिष्ठे धर्मशास्त्रे पंचमोऽध्यायः ॥ ५ ॥

### षष्ठोऽध्यायः ६.

आचारः परमो धर्मः सर्वेषामिति निश्चयः ॥ हनीचार-  
 परीतात्मा प्रेत्य चेह च नश्यति ॥ १ ॥ नैनं प्रयाति न ब्रह्म  
 नाग्निहोत्रं न दक्षिणा ॥ हीनाचारश्रितं भ्रष्टं तारयन्ति कथं-  
 चन ॥ २ ॥ आचारहीनं न पुनन्ति वेदा यद्यप्यधीताः सह  
 षड्भिरंगैः ॥ छन्दास्येनं मृत्युकाले त्यजन्ति नीडं शकुन्ता इव

तापतप्ताः ॥ ३ ॥ आचारहीनस्य तु ब्राह्मणस्य वेदाः षडंगा  
 अखिलाः सपक्षाः ॥ कां प्रीतिमुत्थापयितुं समर्था अंधस्य  
 दारा इव दर्शनीयाः ॥ ४ ॥ नैनं छंदांसि वृजिनात्तारयन्ति  
 मायाविनं मायया वर्त्तमानम् ॥ तत्राक्षरे सम्यगधीयमाने  
 पुनाति तद्ब्रह्म यथावदिष्टम् ॥ ५ ॥ दुराचारो हि पुरुषो लोके  
 भवति निर्दितः ॥ दुःखभागी च सततं व्याधितोल्पायुरेव  
 च ॥ ६ ॥ आचारात्फलते धर्ममाचारात्फलते धनम् ॥  
 आचाराच्छ्रियमाप्नोति आचारो हंत्यलक्षणम् ॥ ७ ॥ सर्व-  
 लक्षणहीनोपि यः सदाचारवान्नरः ॥ श्रद्धधानोनसूयश्च शतं  
 वर्षाणि जीवति ॥ ८ ॥

आहारनिर्हारविहारयोगाः सुसंवृता धर्मविदा तु कार्याः ॥  
 वाग्बुद्धिर्वीर्याणि तपस्तथैव धनायुषी गुप्ततमे तु कार्ये ॥ ९ ॥  
 उभे मूत्रपुरीषे तु दिवा कुर्यादुदङ्मुखः ॥ रात्रौ कुर्याद-  
 क्षिणस्थ एवं ह्यायुर्न हीयते ॥ १० ॥ प्रत्यग्निं प्रति सूर्यं च  
 प्रति गां प्रति च द्विजम् ॥ प्रति सोमोदकं संध्यां प्रज्ञा  
 नश्यति मेहतः ॥ ११ ॥ न नद्यां मेहनं कार्यं न भस्मनि न  
 गोमये ॥ न वा कृष्टे न मार्गे च नोप्ते क्षेत्रे न शाद्वले ॥ १२ ॥  
 छायायामंधकारे वा रात्रावहनि वा द्विजः ॥ यथासुखसुखः  
 कुर्यात्प्राणवायुभयेषु च ॥ १३ ॥ उद्धृताभिरद्भिः कार्यं कुर्या-  
 त्ज्ञानमनुद्धृताभिरपि ॥ आहरेन्मृत्तिकां विप्रः कूलात्ससि-

१ जातपक्षा इति पाठः ।



कतां तथा ॥ १४ ॥ अंतर्जले देवगृहे वल्मीके मूषिकस्थले ॥  
कृतशौचावशिष्टा च न ग्राह्याः पंचः मृत्तिकाः ॥ १५ ॥  
एका लिंगे करे तिस्र उभाभ्यां द्वे तु मृत्तिके ॥ पंच पाने  
दशैकस्मिन्नुभयोः सप्त मृत्तिकाः ॥ १६ ॥ एतच्छौचं गृह-  
स्थस्य द्विगुणं ब्रह्मचारिणः ॥ वानप्रस्थस्य त्रिगुणं यतीनां तु  
चतुर्गुणम् ॥ १७ ॥

अष्टौ ग्रासा मुनेर्भक्तं वानप्रस्थस्य षोडश ॥ द्वात्रिंशच्च  
गृहस्थस्य अमितं ब्रह्मचारिणः ॥ १८ ॥ अनङ्गवान्ब्रह्मचारी  
च आहिताग्निश्च ते त्रयः ॥ भुञ्जाना एव सिद्धयन्ति नैषां  
सिद्धिरनश्नताम् ॥ १९ ॥ तपोदानोपहारेषु व्रतेषु नियमेषु  
च ॥ इज्याध्ययनधर्मेषु यो नासक्तः स निष्क्रियः ॥ २० ॥

योगस्तपो दमो दानं सत्यं शौचं दया श्रुतम् ॥ विद्या  
विज्ञानमास्तिक्यमेतद्ब्राह्मणलक्षणम् ॥ २१ ॥ सर्वत्र दाताः  
श्रुतिपूर्णकर्णा जितेंद्रियाः प्राणिवधे निवृत्ताः ॥ प्रतिग्रहे संकु-  
चिता गृहस्थास्ते ब्राह्मणास्तारयितुं समर्थाः ॥ २२ ॥

असूयकः पिशुनश्चैव कृतघ्नो दीर्घरोषकः ॥ चत्वारः  
कर्मचाण्डाला जन्मतश्चापि पंचमः ॥ २३ ॥ दीर्घवैरमसूयां  
च असत्यं ब्रह्मदूषणम् ॥ पैशुन्यं निर्दयत्वं च जानीयाच्छूद्र-  
लक्षणम् ॥ २४ ॥

किञ्चिद्वेदमयं पात्रं किञ्चित्पात्रं तपोमयम् ॥

पात्राणामपि तत्पात्रं शूद्रान्नं यस्य नोदरे ॥ २५ ॥

शूद्रान्नरसपुष्टांग अधीयानोपि नित्यशः ॥ जुह्वित्वापि  
यजित्वापि गतिमूर्ध्वा न विंदति ॥ २६ ॥ शूद्रान्नेनोदरस्थेन  
यः कश्चिन्म्रियते द्विजः ॥ स भवेच्छूकरो ग्राम्यस्तस्य वा  
जायते कुले ॥ २७ ॥ शूद्रान्नेन तु भुक्तेन मैथुनं योधि-  
गच्छति ॥ यस्यान्नं तस्य ते पुत्रा न च स्वर्गार्हको भवेत् ॥

स्वाध्यायाढ्यं योनिमित्रं प्रशांतं चैतन्यस्थं पापभीरुं बहु-  
ज्ञम् ॥ स्त्रीयुक्तान्नं धार्मिकं गोशरण्यं व्रतैः क्षांतं तादृशं  
पात्रमाहुः ॥ २९ ॥

आमपात्रे यथा न्यस्तं क्षीरं दधि घृतं मधु ॥ विनश्ये-  
त्पात्रदौर्बल्यात्तच्च पात्रं रसाश्च ते ॥ ३० ॥ एवं गां च हिरण्यं  
च वस्त्रमश्वं महीं तिलान् ॥ अविद्वान्प्रतिगृह्णानो भस्मीभवति  
दारुवत् ॥ ३१ ॥

नागं नखं च वादित्रं कुर्यान्नचापोजलिना पिबेत् ॥ न  
पादेन न पाणिना वा राजानमभिहन्यात् । न जलेन जलं  
नेष्टकाभिः फलानि पातयेत् न फलेन फलं न कल्कपुटको  
भवेत् । न म्लेच्छभाषां शिक्षेत् ।

अथाप्युदाहरन्ति । न पाणिपादचपलो न नेत्रचपलो  
भवेत् । न चांगचपलो विप्र इति शिष्टस्य गोचरः ॥ पार-



( ४५८ )

अष्टादशस्मृतयः ।

पर्यागतो येषां वेदः सपरिवृंहणः ॥ तेशिष्टा ब्राह्मणा ज्ञेयाः  
श्रुतिप्रत्यक्षहेतवः ॥ यन्न संतं न चासंतं नाश्रुतं न बहुश्रुतम् ॥  
न सुवृत्तं न दुर्वृत्तं वेद कश्चित्स ब्राह्मण इति ॥

इति वासिष्ठे धर्मशास्त्रे षष्ठोऽध्यायः ॥ ६ ॥

### सप्तमोऽध्यायः ७.

चत्वार आश्रमा ब्रह्मचारिगृहस्थवानप्रस्थपरिव्राजकाः ।  
तेषां वेदमधीत्य वेदौ वा वेदान्वाऽविशीर्णब्रह्मचर्योपनिक्षे-  
प्तुमावसेत् ब्रह्मचार्याचार्यं परिचरेत् आशरीरविमोक्षणात् ।  
आचार्यं प्रमृते अग्निं परिचरेत् । विज्ञायते हि तत्राग्निराचार्य  
इति । संयतवाक्चतुर्थषष्ठाष्टमकालभोजी भैक्षमाचरेत् ।  
गुर्वधीनो जटिलः शिखाजटो वा गुरुं गच्छंतमनुगच्छेत् ।  
आसीनं चानुतिष्ठेत् । शयानं चासीन उपविशेत् । आहूता-  
ध्यायी सर्वभैक्ष्यं निवेद्य तदनुज्ञया भुंजीत खट्वाशयनदंतप्र-  
क्षालनाभ्यंजनवर्जस्तिष्ठेत् । अहनि रात्रावासीतत्रिःकृत्वोः  
भ्युपेयादपोभ्युपेयादपः ॥

इति वासिष्ठे धर्मशास्त्रे सप्तमोऽध्यायः ॥ ७ ॥

### अष्टमोऽध्यायः ८.

गृहस्थो विनीतक्रोधहर्षो गुरुणानुज्ञातः स्नात्वाऽसमानार्षा-  
मस्पृष्टमैयुनां यवीयसीं सदृशीं आर्यां विंदेत् । पंचमीं मातृ-

बन्धुभ्यः सप्तमीं पितृबन्धुभ्यः । वैवाह्यमग्निमिध्यात् । साय-  
मागतमतिथिं नावरुंध्यात् । नास्यानश्नन् गृहे वसेत् । यस्य  
नाश्नाति वासार्थो ब्राह्मणो गृहमागतः ॥ सुकृतं तस्य  
यत्किञ्चित्सर्वमादाय गच्छति ॥ एकरात्रं तु निवसन्नतिथि-  
ब्राह्मणः स्मृतः ॥ अनित्यं हि तित्थिर्यस्मात्तस्मादतिथिरुच्य-  
ते । नैकप्राग्भीणमतिथिं विप्रं सांगतिकं तथा ॥ काले प्राप्ते  
अकाले वा नास्यानश्नन् गृहे वसेत् ॥

श्रद्धाशीलोऽस्पृहालुरलमग्न्याधेयाय नानाहिताग्निः  
स्यात् । अलं च सोमपानाय नासोमयाजी स्यात् । युक्तः  
स्वाध्याये प्रजनने यज्ञे च गृहेष्वभ्यागतं प्रत्युत्थानासनशय-  
नवाग्भिः स्मृताभिर्मानयेत् । यथाशक्ति चाग्नेन सर्वभूतानि ।

गृहस्थ एव यजते गृहस्थस्तप्यते तपः । चतुर्णामाश्रमाणां  
तु गृहस्थस्तु विशिष्य ते ॥ यथा नदीनदाः सर्वे समुद्रे यांति  
संस्थितिम् ॥ एवमाश्रमिणः सर्वे गृहस्थे यांति संस्थितिम् ॥  
यथा मातरमाश्रित्य सर्वे जीवंति जंतवः ॥ एवं गृहस्थमा-  
श्रित्य सर्वे जीवंति भिक्षवः ॥ नित्योदकी नित्ययज्ञोपवीती  
नित्यस्वाध्यायी पतितान्नवर्जी ॥ ऋतौ गच्छन्विधिवच्च जुह्वन्  
ब्राह्मणश्च्यवते ब्रह्मलोकात् ब्रह्मलोकादिति ॥

इति वासिष्ठे धर्मशास्त्रेऽष्टमोऽध्यायः ॥ ८ ॥



## नवमोऽध्यायः ॥ ९ ॥

वानप्रस्थो जटिलश्रीराजिनवासा ग्रामं च न विशेत् । न फालकृष्टमधितिष्ठेत् । अकृष्टं मूलफलं संचिन्वीत । ऊर्ध्वरेताः क्षमाशयो मूलफलभैक्षेणाश्रमागतमतिथिमर्चयेत् । दद्यादेव न प्रतिगृह्णीयात् । त्रिषवणमुदकमुपस्पृशेत् । श्रावणकैनामि-  
माधायाहितामिः स्याद्वृक्षमूलिकः ऊर्ध्वे षड्भ्यो मासेभ्योऽन-  
भिरनिकेतो दद्यादेवपितृमनुष्येभ्यः स गच्छेत्स्वर्गमानंत्यमा-  
नंत्यम् ॥

इति वासिष्ठे धर्मशास्त्रे नवमोऽध्यायः ॥ ९ ॥

## दशमोऽध्यायः १०.

परिव्राजकः सर्वभूताभयदाक्षिणां दत्त्वा प्रतिष्ठेत् ॥  
अथाप्युदाहरति । अभयं सर्वभूतेभ्यो दत्त्वा चरति यो  
द्विजः ॥ तस्यापि सर्वभूतेभ्यो न भयं जातु विद्यते ॥ अभयं  
सर्वभूतेभ्यो दत्त्वा यस्तु धिवर्तते ॥ हंति जातानजातांश्च  
प्रतिगृह्णाति यस्य च ॥ संन्यसेत्सर्वकर्माणि वेदमेकं न संन्य-  
सेत् ॥ वेदसंन्यासतः गूढस्तस्माद्वेदं न संन्यसेत् ॥ एकाक्षरं  
परं ब्रह्म प्राणायामः परं तपः ॥ उपवासात्परं भैक्ष्यं दयादा-  
नादिशिष्यते ॥

वशिष्ठस्मृतिः १८.

( ४६१ )

मुंडोऽममत्वपरिग्रहः सप्तागाराण्यसंकल्पितानि चरेद्भै-  
क्ष्यम् । विधूमे सन्नमुसले एकशाटीपरिवृतोऽजिनेन वा  
गोप्रलूनैस्त्वैर्वैष्टितशरीरः स्थंडिलशाय्यनित्यां वसतिं वसेत् ।  
तथा ग्रामांते देवगृहे शून्यागारे वृक्षमूले वा मनसाज्ञानमधी-  
यमानः अरण्यनित्यो न ग्राम्यपशूनां संदर्शने विहरेत् ॥

अथाप्युदाहरन्ति । अरण्यनित्यस्य जितेन्द्रियस्य सर्वेन्द्रिय-  
प्रीतिनिवर्तकस्य ॥ अध्यात्मचिंतागतमानसस्य ध्रुवा ह्यनावृ-  
तिरूपेक्षकस्य ॥ अव्यक्तलिङ्गोऽव्यक्ताचारः अनुमत्त उन्मत्त-  
वेषः ॥

अथाप्युदाहरन्ति । न शब्दक्षान्त्राभिरतस्य मोक्षो न चापि  
लोकग्रहणे रतस्य ॥ न भोजनाच्छादनतत्परस्य न चापि  
रम्यावसथप्रियस्य ॥ न चोत्पातनिमित्ताभ्यां न नक्षत्रांग-  
विद्यया ॥ अनुशासनवादाभ्यां भिक्षां लिप्सेत कर्हिचित् ॥  
अलाभे न विषादी स्याल्लाभेचैव न हर्षयेत् ॥ प्राणयात्रि-  
कमात्रः स्यान्मात्रासंगाद्विनिर्गतः ॥ न कुट्यां नोदके संगे  
न चैले न त्रिपुष्करे ॥ नागारे नासने शेते यः स वै मोक्ष-  
वित्तमः ॥

ब्राह्मणकुले वा यल्लभेत्तद्भुंजीत सायं मधुमांससर्पिःपरि-  
वर्जं यतीन्साधून्वा गृहस्थान्सायंप्रातश्च तृप्येत् । ग्रामे वा  
वसेत् अजिह्वः अशरणः असंकसुकः । नचेन्द्रियसंयोगं



कुर्वीत केनचित् । उपेक्षकः सर्वभूतानां हिंसानुग्रहपरिहारेण  
पैशुन्यमत्सराभिमानाहंकाराश्रद्धानार्जवात्मसुचपरगर्हादंभ-  
लोभमोहक्रोधविवर्जनं सर्वाश्रमिणां धर्म इष्टो यज्ञोपवी-  
त्युदककमंडलुहस्तः शुचिर्ब्राह्मणो वृषलान्नपानवर्जो न हीयते  
ब्रह्मलोकाद्ब्रह्मलोकात् ॥

इति वासिष्ठे धर्मशास्त्रे दशमोऽध्यायः ॥ १० ॥

### एकादशोऽध्यायः ११.

षट्कर्मणां गृहदेवताभ्यो बलिं हरेत् । श्रोत्रियायान्नं दत्त्वा  
ब्रह्मचारिणे वाऽनंतरं पितृभ्यो दद्यात्ततोऽतिथिं भोजयेत् ।  
स्वेष्टायासमानुपूर्व्येण स्वगृह्याणां कुमारबालवृद्धतरुणप्रभृती-  
स्ततोऽपरान्गृह्यान् । श्वचांडालपतितवायसेभ्यो भूमौ निर्वपे-  
च्छूद्रेभ्य उच्छिष्टं वा दद्याच्छेषं यतो भुंजीत । सर्वोपयोगेन  
पुनः पाको यदि निवृत्ते वैश्वदेवेऽतिथिरागच्छेद्विशेषेणास्मा  
अन्नं कारयेद्विजातयेऽहि वैश्वानरः प्रविशत्यतिथिर्ब्राह्मणो  
गृहम् । तस्मादपानमन्यत्र वर्षाभ्यस्तां हि शान्तिजना विद्भि-  
रिति तं भोजयित्वापासीतासीमान्तादनुव्रजेदनुज्ञाताद्वा ।

परपक्ष ऊर्ध्वं चतुर्थ्याः पितृभ्यो दद्यात् । पूर्वद्युर्ब्राह्मणान्  
सन्निपात्य यतीन् गृहस्थान् साधून् वा परिणतवयसोऽविकर्म-  
स्थान् श्रोत्रियाञ्छिष्यानन्तेवासिनः शिष्यानपि गुणवतो



वशिष्ठस्मृतिः १८.

( ४६३ )

भोजयेद्विलम्बशुक्लविगृध्रियावदंतकुष्ठिकुनखिवर्जम् ॥  
 अथाप्युदाहरन्ति । अथ चेन्मंत्रविद्युक्तः शारीरैः पंक्तिदूषणैः ॥  
 अदूष्यं तं यमः प्राह पंक्तिपावन एव सः ॥ श्राद्धे नोद्रासनी-  
 यानि उच्छिष्टान्यादिनक्षयात् ॥ खे पतन्ति हि या धारास्ताः  
 पिबन्त्यकृतोदकाः ॥ उच्छिष्टेन प्रपुष्टास्ते यावन्नास्तमितो  
 रविः ॥ क्षीरधारास्ततो यान्त्यक्षयाः संचरभागिनः ॥ प्राक्सं-  
 स्कारप्रमीतानां प्रवेशनमिति श्रुतिः ॥ भागधेयं मनुः प्राह  
 उच्छिष्टोच्छेषणे उभे । उच्छेषणं भूमिगर्तं विकिरेल्लेपसो-  
 दकम् ॥ अनुप्रेतेषु विसृजेदप्रजानामनायुषाम् । उभयोः  
 शाखयोर्मुक्तं पितृभ्योऽन्ननिवेदनम् ॥ तदन्तरं प्रतीक्षते  
 ह्यसुरा दुष्टचेतसः ॥ तस्मादशून्यहस्तेन कुप्यादन्यमुपागतम् ॥  
 भोजनं वा समालभ्य तिष्ठतोच्छेषणे उभे ॥

द्वौ दैवे पितृकृत्ये त्रीनैकैकमुभयत्र वा ॥ भोजयेत् सुसमृ-  
 द्धोऽपि न प्रसज्येत विस्तरे ॥ सक्तियां देशकालौ च शौचं  
 ब्राह्मणसंपदः ॥ पंचैतान्विस्तरो हन्ति तस्मात्तं परिवर्जयेत् ॥  
 अपि वा भोजयेदेकं ब्राह्मणं वेदपारगम् ॥ शुभशीलोपसंपन्नं  
 सर्वालक्षणवर्जितम् ॥

यद्येकं भोजयेच्छ्राद्धे दैवं तत्र कथं भवेत् ॥ अन्नं पात्रे  
 समुद्धृत्य सर्वस्य प्रकृतस्य तु ॥ देवतायतने कृत्वा ततः  
 श्राद्धं प्रवर्त्तते ॥ प्रास्येदमौ तदन्नं तु दद्याद्वा ब्रह्मचारिणे ॥



यावदुष्णं भवत्यन्नं यावदंश्रंति वाग्यताः ॥ तावद्धि पि-  
तरोऽंश्रंति यावन्नोक्ता हविर्गुणाः ॥ हविर्गुणा न वक्तव्याः  
पितरोऽभ्यवतर्पिताः । पितृभिस्तर्पितैः पश्चाद्वक्तव्यं शोभनं  
हविः ॥ नियुक्तस्तु यदा श्राद्धे दैवे तं तु समुत्सृजेत् ॥  
यावंति पशुरोमाणि तावन्नरकमृच्छति ॥

त्रीणि श्राद्धे पवित्राणि दौहित्रः कुतुपस्तिलाः ॥ त्रीणि  
चान्नं प्रशंसन्ति शौचमक्रोधमत्वराम् ॥ दिवसस्याष्टमे भागे  
मंदी भवति भास्करः ॥ स कालः कुतुपो नाम पितॄणां  
दत्तमक्षयम् ॥

श्राद्धं दत्त्वा च भुक्त्वा च मैथुनं योऽधिगच्छति ॥ भवंति  
पितरस्तस्य तन्मांसरेतसो भुजः ॥ यतस्ततो जायते च  
दत्त्वा भुक्त्वा च योऽभ्यसेत् ॥ न स विद्यामवाप्नोति क्षीणा-  
युश्चैव जायते ॥

पिता पितामहश्चैव तथैव प्रपितामहः ॥ उपासते सुतं  
जातं शकुन्ता इव पिप्पलम् ॥ मधुमांसैश्च शाकैश्च पयसा  
पायसेन वा ॥ अधुना दास्यति श्राद्धं वर्षासु च मघासु च ॥  
संतानवर्द्धनं पुत्रं तृप्यन्तं पितृकर्मणि ॥ देवब्राह्मणसंपन्नम-  
भिनन्दन्ति पूर्वजाः ॥ नन्दन्ति पितरस्तस्य सुवृष्टैरिव कर्षकाः ॥  
यद्गयास्थो ददात्यन्नं पितरस्तेन पुत्रिणः ॥

श्रावण्याग्रहायण्योश्चाष्टकायां च पितृभ्यो दद्यात् द्रव्यदे-  
शब्राह्मणसन्निधाने वा कालनियमोऽवश्यम् ।

यो ब्राह्मणोऽग्निमादधीत । दर्शपूर्णमासाग्रयणेष्टिचातुर्मा-  
स्यपशुसोमैश्च यजते । नैयमिकं ह्येतद्वनं संस्तृतं च विज्ञायते  
हि त्रिभिर्ऋणैर्ऋणवान् ब्राह्मणो जायते । यज्ञेन देवेभ्यः  
प्रजया पितृभ्यो ब्रह्मचर्येण ऋषिभ्यः । इत्येष वा अनृणो  
यज्वा यः पुत्री ब्रह्मचर्यवानिति ।

गर्भाष्टमेषु ब्राह्मणमुपनयीत गर्भैकादशेषु राजन्यं गर्भ-  
द्वादशेषु वैश्यम् । पालाशो दंडो बैल्वो वा ब्राह्मणस्य नैयग्रो-  
धः क्षत्रियस्य वा औदुंबरो वा वैश्यस्य कृष्णाजिनमुत्तरीयं  
ब्राह्मणस्य रौरवं क्षत्रियस्य गव्यं वस्ताजिनं वैश्यस्य शुक्ल-  
महतं वासो ब्राह्मणस्य मांजिष्ठं क्षत्रियस्य हारिद्रं कौशेयं  
वैश्यस्य सर्वेषां वा तान्तवमरक्तं भवेत् । भवत्पूर्वा ब्राह्मणो  
भिक्षां याचेत भवन्मध्यां राजन्यो भवदंत्यां वैश्यश्च आपो-  
डशाद्ब्राह्मणस्यानतीतः काल आद्वाविंशाक्षत्रियस्याचतुर्विंशा-  
द्वैश्यस्य अत ऊर्ध्वं पतितसावित्रीका भवंति नैनानुपनयेन्ना-  
ध्यापयेन्न याजयेन्नैभिर्विवाहयेयुः । पतितसावित्रीक उद्वा-  
लकव्रतं चरेत् । द्वौ मासौ यावकेन वर्तयेन्मासं माक्षिके-  
णष्टरात्रं घृतेन षड्वरात्रमयाचितं त्रिरात्रमब्भक्षोऽहोरात्रमे-  
वोपवासम् । अश्वमेधावभृथं गच्छेद्वात्यस्तोमेन वा यजेत ॥

इति वासिष्ठे धर्मशास्त्रे एकादशोऽध्यायः ॥ ११ ॥



## द्वादशोऽध्यायः १२.

अथातः स्नातकव्रतानि स न कंचिद्याचेतान्यत्र राजांति-  
वासिभ्यः क्षुधापरीतस्तु किंचिदेव याचेत कृतमकृतं वा क्षेत्रं  
गामजाविकं सन्ततं हिरण्यं धान्यमन्नं वा न तु स्नातकः  
क्षुधावर्षीदेदित्युपदेशः न नद्यां सं सहसा संविशेन्न रजस्व-  
लायामयोभ्यायां नकुलं कुलंस्याद्वत्संतीं विततां नातिक्रामे-  
न्नोद्यंतमादित्यं पश्येन्नादित्यं तपन्तं नास्तं भूत्रपुरीषे कुर्यान्न  
निष्ठीवेत् परिवेष्टिताशिरा भूमिमयज्ञियैस्तृणैरन्तर्धाय भूत्रपु-  
रीषे कुर्यादुदङ्मुखश्चाहनि नक्तं दक्षिणामुखः संध्यामासी-  
तोत्तरामुदाहरंति ।

स्नातकानां तु नित्यं स्यादन्तर्वासस्तथोत्तरम् ॥ यज्ञोपवीते-  
द्दे यष्टिः सोदकश्च कमंडलुः ॥ अप्सु पाणौ च काष्ठे च  
कथितं पावकं शुचिम् ॥ तस्मादुदकपाणिभ्यां परिमृज्यात्कमं-  
डलुम् ॥ पर्यामिकरणं ह्येतन्मनुराह प्रजापतिः ॥ कृत्वा  
चावश्यंकार्याणि आचामेच्छौचवित्तत इति ।

प्राङ्मुखोऽन्नानि भुंजीत । तूष्णीं सांगुष्ठं कृशप्रासं ग्रसेत  
नच मुखशब्दं कुर्याद्वतुकालाभिगामी स्यात् । पर्व्ववर्जं स्वदा-  
रेषु वा तीर्थमुपेयात् ॥

अथाप्युदाहरंति ॥ यस्तु पाणिगृहीताया आस्ये कुर्वीत  
मैथुनम् ॥ भवंति पितरस्तस्य तन्मांसरेतसोभुजः ॥ या

स्यादनन्तिचारेण रतिः साधर्म्यसंश्रिता ॥ अपि च पावकोऽपि  
ज्ञायते ॥ अद्य श्वो वा विजंनिष्यमाणाः पातिभिः सहशयंत  
इति स्त्रीणामिद्वदत्तो वरः ।

न वृक्षमारोहेन कूपमवरोहेन्नाग्निं सुखेनोपधमेन्नाग्निं  
ब्राह्मणं चान्तरेण व्यपेयान्नाग्निब्राह्मणयोरनुज्ञाप्य वा भार्यया  
सह नाशनीयादवीर्यवदपत्यं भवतीति वाजसनेयके विज्ञायते ॥  
नेन्द्रधनुर्नाम्ना निर्दिशेन्मणिधनुरिति ब्रूयात् ॥ पालाशमासनं  
पादुके दंतधावनमिति वर्जयेत् । नोत्संगे भक्षयेदधो न  
भुंजीत । वैणवं दंडं धारयेद्वृक्षमकुण्डले च । न बहिर्मालां  
धारयेदन्यत्र रुक्ममय्याः सभासमवायांश्च वर्जयेत् ॥

अथाप्युदाहरन्ति । अप्रामाण्यं च वेदानामार्षाणां चैव  
दर्शनम् ॥ अव्यवस्था च सर्वत्र एतन्नाशनमात्मनः ॥ इति ।  
नानाहृतो यज्ञं गच्छेत् यदि ब्रजेदधि वृक्षसूर्यमध्वानं न  
प्रतिपद्यते । नावं च सांशयिकीं बाहुभ्यां न नदीं तरेदुत्था-  
यापररात्रमधीत्य न पुनः प्रतिसंविशेत् । प्राजापत्ये मुहूर्ते  
ब्राह्मणः स्वनियमाननुत्तिष्ठेदनुत्तिष्ठेदिति ॥

इति वासिष्ठे धर्मशास्त्रे द्वादशोऽध्यायः ॥ १३ ॥



( ४६८ )

अष्टादशस्मृतयः ।

## त्रयोदशोऽध्यायः १३.

अथातः स्वाध्यायश्चोपाकर्म श्रावण्यां पौर्णमास्यां प्रौष्ठपद्यां  
वाग्निमुपसमाधाय कृताधानो जुहोति देवैर्भ्यश्छन्दोभ्यश्चे-  
ति । ब्राह्मणान्स्वस्तिवाच्य दधि प्राश्य तत उपांशु कुर्वीत ।  
अर्धपंचममासानर्द्धषष्ठानत ऊर्ध्वं शुक्लपक्षेऽप्यधीयीत । कामं  
तु वेदांगानि ।

तस्यानध्यायाः संध्यास्तमिते स्युस्तत्र शवे दिवाकीर्त्ये  
नगरेषु कामं गोमयपय्युर्विते परिलिखिते वा श्मशानांते  
शयानस्य श्राद्धिकस्य ।

मानवं चात्र श्लोकमुदाहरन्ति ॥ फलान्यापास्तिलान्भक्ष्यम-  
थान्यच्छ्राद्धिकं भवेत् ॥ प्रतिगृह्याप्यनध्यायः पाण्यास्या  
ब्राह्मणाः स्मृताः इति ।

धावतः प्रतिगंधिप्रसूतेरितवृक्षमारूढस्य नावि सेनायां  
च भुक्त्वा चार्धघ्राणे बाणशब्दे चतुर्दश्याममावास्यायामष्ट-  
म्यामष्टकासु प्रसारितपादोपस्थस्योपाश्रितस्य गुरुसमीपे  
मिथुनव्यपेतायां वाससा मिथुनव्यपेतेनानिर्मुक्तेन ग्रामाति  
छर्दितस्य मूत्रितस्योच्चरितस्य यजुषां च सामंशब्दे वा जीर्णे-  
निर्घातभूमौ च न चंद्रसूर्योपरागेषु दिङ्नादपर्वतनादकं-  
पप्रपातेषूपलरुधिरपांशुवर्षेष्वकालिकमुल्काविद्युत्सज्ज्योतिष-  
मपत्वाकालिकं वा ।

आचार्य्ये च प्रेते त्रिरात्रमाचार्य्यपुत्रशिष्यभार्यास्वहो-  
रात्रम् ऋत्विग्योनिसंबंधेषु च गुरोः पादोपसंग्रहणं कार्य्यं  
ऋत्विक्श्चशुरपितृव्यमातुलानवरवयसः प्रत्युत्थायाभिवदेद्ये  
चैव पादग्राह्यास्तेषां भार्या गुरोश्च मातापितरौ यो विद्याद-  
भिवन्दितुमहमयं भोरिति ब्रूयाद्यश्च न विद्यात् प्रत्यभिवादे  
नाभिवदेत् ।

पतितः पिता परित्याज्यो माता तु पुत्रे न पतति ॥  
अथाप्युदाहरन्ति । उपाध्यायाद्दशाचार्य्य आचार्याणां शतं  
पिता ॥ पितुर्दशशतं माता गौरवेणातिरिच्यते ॥ भार्याः  
पुत्राश्च शिष्याश्च संस्पृष्टाः पापकर्मभिः ॥ परिभाष्य परि-  
त्याज्याः पतितो योऽन्यथा भवेत् ॥ ऋत्विगाचार्यावयाजका-  
नध्यापकौ हेयावन्यत्र हानात् पतितो नान्यत्र पतितो भवती-  
त्यादुरन्यत्र स्त्रियाः ॥ सा हि परगमिता तद्भिन्नामक्षुण्णामु-  
पेयात् ॥

गुरोर्गुरौ सन्निहिते गुरुवद्वृत्तिरिष्यते ॥ गुरुवद्गुरुपुत्रस्य  
वर्तितव्यमिति श्रुतिः ॥ शास्त्रं वस्त्रं तथान्नानि प्रतिग्राह्याणि  
ब्राह्मणस्य विद्याविजयजः संबन्धः कर्म च मान्यम् पूर्वः  
पूर्वो गरीयान् । स्थविरबालातुरभारिकचक्रवर्ता पंथाः  
समागमे परस्मै देयो राजस्नातकयोः समागमे राज्ञा स्नात-



काय देयः । सर्वैरेव वा उच्चतमाय तृणभूम्यग्न्युदकवाक्सू-  
नृतानसूयाः सप्त गृहे नोच्छिद्यन्ते कदाचन कदाचनेति ॥  
इति वासिष्ठे धर्मशास्त्रे त्रयोदशोऽध्यायः ॥ १३ ॥

### चतुर्दशोऽध्यायः १४.

अथातो भोज्याभोज्यं च वर्णयिष्यामः ॥ चिकित्सक-  
मृगयुपुंश्चलीदंडिकस्तेनाधिज्ञस्तषंडपतितानामभोज्यं कदर्यै-  
क्षितबद्धातुरसोमविक्रयितक्षकरजकशौंडिकसूचकवार्धुषिकच-  
र्मावकृत्तानां शूद्रस्य चायज्ञस्योपयज्ञे यश्चोपपतिं मन्यते यश्च  
गृहीततद्धेतुर्यश्च वधार्हं नोपहन्यात् । कौ बन्धमोक्षौ इति  
चाभिक्रुश्येत् गणान्नं गणिकान्नम् ॥

अथाप्युदाहरन्ति । नाश्नन्ति श्वपतेर्देवा नाश्नन्ति वृषली-  
पतेः ॥ भार्याजितस्य नाश्नन्ति यस्य चोपपतिर्गृहे इति ।  
एधोदकसवत्सकुशलाभ्युद्यतपानावसथसफरिप्रियंगुस्तरजम-  
धुमांसानि नैतेषां प्रतिगृह्णीयात् ।

अथाप्युदाहरन्ति ॥ गुर्वर्थदारमुज्जिहीषन्नन्विष्यन्देवता-  
तिथीन् ॥ सर्वतः प्रतिगृह्णीयान्न तु तृप्येत्स्वयं तत इति ।

न मृगयोरिषुचारिणः परिवर्ज्यमन्नम् । विज्ञायते ह्यगस्त्यो  
वर्षसाहस्रिके सत्रे मृगयां चचार तस्यासंस्तु रसमयाः पुरो-  
डाशा मृगपक्षिणां प्रशस्तानामपि ह्यन्नम् ॥



वशिष्ठस्मृतिः १८.

( ४७१ )

प्राजापत्याञ्छोकानुदाहरन्ति ॥ उद्यतामाहतां भिक्षां  
पुरस्तादग्रचोदिताम् ॥ भोज्यं प्रजापतिर्मेने अपि दुष्कृतका-  
रिणः ॥ श्रद्धधानैर्न भोक्तव्यं चौरस्यापि विशेषतः ॥ नत्वेव  
बहुधा तस्य यावानपहता भवेत् ॥ न तस्य पितरोऽश्नन्ति  
दशवर्षाणि पञ्च च ॥ न च हव्यं वहत्यग्निर्यस्तामभ्यवमन्यते ॥  
चिकित्सकस्य मृगयोः शिल्पहस्तस्य पाशिनः ॥ षष्ठस्य  
कुलटायाश्च उद्यतापि न गृह्यते इति ॥

उच्छिष्टं गुरोरभोज्यं स्वमुच्छिष्टमुच्छिष्टोपहतं च यदशनं  
केशकीटोपहतं च कामं तु केशकीटानुद्धृत्याद्भिः प्रोक्ष्य  
भस्मनावकीर्य वाचा च प्रशस्तमुपभुञ्जीतापि ह्यन्नम् ॥

प्राज्यापत्यान् श्लोकानुदाहरन्ति । त्रीणि देवाः पवित्राणि  
ब्राह्मणानामकल्पयन् ॥ अदृष्टमद्भिर्निर्णितं यच्च वाचा  
प्रशस्यते ॥ देवद्रोण्यां विवाहेषु यज्ञेषु प्रकृतेषु च ॥ काकैः  
श्वभिश्च संस्पृष्टमन्नं तन्न विसर्जयेत् ॥ तस्मात्तदन्नमुद्धृत्य शेषं  
संस्कारमर्हति ॥ द्रवाणां प्लावनेनैव धनानां क्षरणेन तु ॥  
पाकेन मुखसंस्पृष्टं शुचिरेव हि तद्भवेत् ॥ अन्नं पर्युषितं  
भावदुष्टं हल्लेखनं पुनः ॥ सिद्धमाममृजीषपकं च । कामं तु  
दद्याद्वृतेन चाभिद्यारितमुपभुञ्जीतापि ह्यन्नम् ॥

प्राजापत्यान् श्लोकानुदाहरन्ति हस्तदत्तास्तु ये स्नेहा लवणं व्यं-  
जनानि च ॥ द्वातारं नोपातिष्ठन्ति भोक्ता भुङ्क्ते च किल्बिषमिति ।

१ पञ्चम्यन्तमिदम् गुरोरन्यस्योच्छिष्टमभोज्यमित्यर्थः !



लशुनपलांडुकमुकगृजनश्लेष्मांतर्वृक्षनिर्यासलोहिताव्रश्चना-  
श्वश्वकाकावलीढं शूद्रोच्छिष्टभोजनेषु कृच्छ्रातिकृच्छ्र इतरेऽ-  
प्यन्यत्र मधुमांसफलाविकर्षेष्वग्राम्यपश्वविषयः संधिनीक्षी-  
रमवत्सागोमहिष्यजातरोमानिर्दशाहानामनामंज्यं नाव्युदक-  
मंपूषधानाकरंभसक्तुचरकतैलपायसशाकानिलशुक्तानि वर्ज-  
येदन्यांश्च क्षीरयवपिष्टवीरान् ।

श्वाविच्छल्लकशशकच्छपगोधाः पंचनखा नाभक्ष्या अनुष्ट्राः  
पशूनामन्यतोदन्तश्च यस्यानां वा वेहगवयशिशुमारनक्रकु-  
लीरा विकृतरूपाः सर्पशीर्षाश्च गौरगवयशलभाश्चानुद्दिष्टा-  
स्तथा ॥ धेन्वनद्धाहौ मेध्यौ वाजसनेयने । खड्गे तु विवदं-  
त्यग्राम्यशूकरे च शकुनानां च विशुविविष्किरजालपादाः  
कलर्विकप्लवहंसचक्रवाकभासमद्गुटिद्विभाटबांधनक्तंचरा दार्वा-  
घाटाश्चटकवैलातकहारितखंजरीटग्राम्यकुक्कुटशुकसारिकाको-  
किलक्रव्यादा ग्रामचारिणश्च ग्रामचारिणश्चेति ॥

इति वासिष्ठे धर्मशास्त्रे चतुर्दशोऽध्यायः ॥ १४ ॥

### पंचदशोऽध्यायः १५.

शोणितशुक्रसंभवः पुरुषो मातापितृनिमित्तकः तस्य  
प्रदानविक्रयत्यागेषु मातापितरौ प्रभवतः । नत्वेकं पुत्रं  
दद्यात्प्रतिगृहीयाद्वा स हि संतानाय पूर्वेषाम् । न स्त्री दद्यात्  
प्रतिगृहीयादन्यत्रानुज्ञानाद्भर्तुः ।

पुत्रं प्रतिग्रहीष्यन् बंधूनाह्वय राजानि चावेद्य निवेशनस्य मध्ये व्याहृतीर्हुत्वा दूरेबांधवमसन्निकृष्टमेव संदेहे चोत्पन्ने दूरेबांधवं शूद्रमिव स्थापयेत् ॥ विज्ञायते ह्येकेन बहु जायत इति ।

तस्मिंश्चेत् प्रतिगृहीते औरसः पुत्र उत्पद्यते चतुर्थभाग-  
भागी स्यात् ।

यदि नाभ्युदयिके युक्तः स्याद्वेदविप्लविनः संव्येन पादेन प्रवृत्ताग्रान् दर्भान् लोहितान् वोपस्तीर्य पूर्णं पात्रं मस्मै निनये-  
न्निनेतारं चास्य प्रकीर्य केशान् ज्ञातयोऽन्वारभेरन्नपसव्यं  
कृत्वा गृहेषु स्वैरमापाद्येरन्नत ऊर्ध्वं तेन सह धर्ममीयुस्तद्धर्मा-  
णस्तद्धर्मापन्नाः पतितानां तु चरितव्रतानां प्रत्युद्धारः ।

अथाप्युदाहरन्ति ॥ अग्न्यभ्युद्धरतां गच्छेत्कीडंति च  
हसंति च ॥ यश्चोत्पातयतां गच्छेच्छौचमित्याचार्यमातृपि-  
तृहंतारस्तत्प्रसादाद्भयाद्वा । एषा प्रत्यापत्तिः । पूर्णाब्दात्  
प्रवृत्ताद्वा कांचनं पात्रं माहेयं वा पूरयित्वापोहिष्ठाभिरिव  
षडभिर्ऋग्भिः सर्वत्र वाभिरिक्तस्य प्रत्युद्गीरपुत्रजन्मना  
व्याख्यातः ॥

इति श्रीवासिष्ठे धर्मशास्त्रे पंचदशोऽध्यायः ॥ १५ ॥



## षोडशोऽध्यायः १६.

अथ व्यवहाराः ॥ राजमंत्री सदःकार्याणि कुर्यात् ।  
 द्वयोर्विषदमानयोरत्र पक्षांतरं गच्छेद्यथासनमपराधो ह्यंते  
 नापराधः समः सर्वेषु भूतेषु यथासनमपराधो ह्याद्यवर्णयो-  
 विधानतः संपन्नतामाचरेद्राजा बालानामप्राप्तव्यवहाराणां  
 प्राप्तकाले तु तद्वत् । लिखितं साक्षिणो भुक्तिः प्रमाणं त्रिविधं  
 स्मृतम् ॥ धनस्वीकरणं पूर्वं धनी धनमवामुयात् ॥ इति ।  
 मार्गक्षेत्रयोर्विसर्गे तथा परिवर्तनेन ऋणाग्रहेष्वर्थांतरेषु त्रि-  
 पादमात्रं गृहक्षेत्रविरोधे सामंतप्रत्ययः सामंतविरोधेऽपि ले-  
 ख्यप्रत्ययः प्रत्यभिलेख्यविरोधे ग्रामनगरवृद्धश्रेणिप्रत्ययः ।

अथाप्युदाहरन्ति ॥ य एकं क्रीतमाधेयमन्वाधेयं प्रति-  
 ग्रहम् ॥ यज्ञादुपगमो वोनैस्तथा धूमशिखा ह्यमी ॥ इति ।  
 तत्र भुक्ते दशवर्षमेवोदाहरन्ति ।

आधिः सीमाधिकं चैव निक्षेपोपनिधिः स्त्रियः ॥ राजस्वं  
 श्रोत्रियद्रव्यं न राजाऽऽदातुमर्हति ॥ इति । तच्च संभोगेन  
 ग्रहीतव्यम् । गृहिणां द्रव्याणि राजगामीनि भवन्ति ।

तथा राजा मंत्रिभिः सह नागरैश्च कार्याणि कुर्यादसौ  
 वा राजा श्रेयान् वसुपरिवारः स्यादगृध्रं परिवारं वा राजा  
 श्रेयान् गृध्रपरिवारः स्यान्नगृध्रोऽगृध्रपरिवारः स्यात् । परि-

वारादौषाः प्रादुर्भवन्ति स्तेयहारविनाशनं तस्मात् पूर्वमेव  
परिवारं पृच्छेत् ॥

अथ साक्षिणः ॥ श्रोत्रियो रूपवान् शीलवान् पुण्यवान्  
सत्यवान् साक्षिणः सर्वे एव वा । स्त्रीणां साक्षिणः स्त्रियः  
कुर्यात् । द्विजानां सदृशा द्विजाः शूद्राणां संतः शूद्राश्च  
अंत्यानामंत्याः ॥

अथाप्युदाहरन्ति ॥ प्रातिभाव्यं वृथादानमाक्षिकं सौरिकं  
च यत् ॥ दंडशुल्कावशिष्टं च न पुत्रोदातुमर्हतीति ॥

ब्रूहि साक्षिन्यथातत्त्वं लंबन्ते पितरस्तव ॥ तव वाक्यमुदी-  
र्यतमुत्पतन्ति पतन्ति च ॥ नमो मुंडः कपाली च भिक्षार्थं  
क्षुत्पिपासितः ॥ अंधः शत्रुकुले गच्छेद्यस्तु साक्ष्यनृतं वदेत् ॥  
पंच कन्यानृते हन्ति दश हन्ति गवानृते ॥ शतमंथानृते हन्ति  
सहस्रं पुरुषानृते ॥ व्यवहारे मृते दारे प्रायश्चित्ते कुले  
स्त्रियः ॥ तेषां पूर्वपरिच्छेदाच्छेद्यन्ते वागवादिभिः ॥

उद्वाहकाले रतिसंप्रयोगे प्राणात्यये सर्वधनापहारे ॥ वि-  
प्रस्य चार्थे अनृतं वदेयुः पंचानृतान्यादुरपातकानि ॥

स्वजनस्यार्थे यदि वार्थहेतोः पक्षाश्रयेणैव वदन्ति कार्यम् ॥  
वैशब्दवादं स्वकुलानुपूर्वान्स्वर्गस्थितानपि पातयन्त्यपि ॥  
इति श्रीवासिष्ठे धर्मशास्त्रे षोडशोऽध्यायः ॥ १६ ॥



## सप्तदशोऽध्यायः १७.

ऋणमस्मिन् सन्नयति अमृतत्वं च गच्छति । पिता पुत्रस्य जातस्य पश्येच्चेऽजीवतो मुखम् ॥ अनन्ताः पुत्रिणां लोका नापुत्रस्य लोकोऽस्तीति श्रूयते । प्रजाः संत्वपुत्रिण इत्यपि शापः ॥ प्रजाभिरग्नेस्त्वमृतत्वमश्नुयामित्यपि निगमो भवति ॥ पुत्रेण लोकान् जयति पौत्रेणानन्त्यमश्नुते ॥ अथ पुत्रस्य पौत्रेण ब्रध्नस्याप्नोति विष्टपमिति ॥

क्षेत्रिणः पुत्रो जनयितुः पुत्र इति विवदन्ते तत्रोभयथा-  
प्युदाहरन्ति ॥ यद्यन्यगोषु वृषभो वत्सान् जनयते सुतान् ॥  
गोमिनामेव ते वत्सा मोघं स्यंदनमोक्षणमिति । अप्रमत्ता  
रक्षन्तु वै न मा च क्षेत्रे परे बीजानि वासौ जनयितुः पुत्रो  
भवति संपरायो मोघं रेतोऽकुरुत तन्तुमेतमिति ।

बहूनामेकजातानामेकश्चेत्पुत्रवान्नरः ॥ सर्वे ते तेन पुत्रेण  
पुत्रवंत इति श्रुतिः ॥

बह्वीनां द्वादश ह्येव पुत्राः पुराणदृष्टाः स्वयमुत्पादितः  
स्वक्षेत्रे संस्कृतायां प्रथमः तदलाभे नियुक्तायां क्षेत्रजो द्विती-  
यः तृतीयः पुत्रिका विज्ञायते अभ्रातृका पुंसः पितृलभ्येति  
प्रतीचीनं गच्छति पुत्रत्वम् ॥

श्लोकः ॥ अभ्रातृकां प्रदास्यामि तुभ्यं कन्यामलंकृताम् ॥  
अस्यां यो जायते पुत्रः स मे पुत्रो भवेदिति ॥

















